
ಮೊದಲ ಮಾತು 


- ಮಾಹಿತಿ ತಂತ್ರಜ್ಞಾನದ ಕಾಲವಿದು. ನಗರ ಜೀವನದ ಸೆಳೆತದಲ್ಲಿ 
ಜನಸಾಮಾನ್ಯರು ಧಾವಿಸುತ್ತಿದ್ದಾರೆ ನಗರಾಭಿಮುಖವಾಗಿ, ನಾಳಿನ 
ಹುಡುಕಾಟದಲ್ಲಿ ಕೃಷಿ ಮೋಹ ಕಡಿಮೆಯಾಗುತ್ತಿದೆ. ಹಳ್ಳಿಗಳು 
ಖಾಲಿಯಾಗುತ್ತ ಮನುಷ್ಯ ಸಂಬಂಧಗಳು ಸಂಕೀರ್ಣವಾಗಿ ಹಳೆ ಮತ್ತು 
ಹೊಸ ತಲೆಮಾರಿನ ಸಂಘರ್ಷಗಳು ಹೆಚ್ಚುತ್ತಿವೆ. ಹಳತರಲ್ಲಿ ಸೊಗಸಿಲ್ಲ . 
ಸೊಗಸಿಗಾಗಿ ಹೊಸದರ ಹುಡುಕಾಟ, ಹಳೆಯದೆಲ್ಲ ನಿರರ್ಥಕವೆಂದು 
ಹಳೇಬೇರಿನಲ್ಲಿ ಅರ್ಥ ಕಳೆದುಕೊಳ್ಳುತ್ತಿರುವ ಹೊಸ ತಲೆಮಾರು. 
ಹಳತು - ಹೊಸತರ ನಡುವೆ ತಿಕ್ಕಾಟ, ಸಣ್ಣ ಗಾಳಿ ಬಂದರೂ ಧರೆಗುರುಳುವ 
ಹಳೆಮರಕ್ಕೆ ಬೇರನ್ನೇ ಗಟ್ಟಿಯಾಗಿ ಅವಲಂಬಿಸುವ ಹಠ, ತನ್ನ ಮಣ್ಣಿನಾಸೆ, 
ಬೇರಿನಾಸೆ, ತನ್ನ ರೆಂಬೆಕೊಂಬೆಗಳಲ್ಲಿ ಮತ್ತೆ ಹೊಸ ಚಿಗುರು ಕಾಣುವಾಸೆ. 
ಮರದ ಹಸಿರಿಗೆ ತುಂಬಬೇಕು ಚಿಗುರಿನ ಉಸಿರು. ಹೊಸತನಕ್ಕೊಂದು 
ಆಯಾಮ ಬೇಕು. ಹಸಿರಿನ ಉಸಿರಿಗೆ ಬೇಡುತ್ತಿದೆ ಮರ, ಹುಡುಕುತ್ತಿದೆ 
ತಳಿರು ಚಿಗುರಿನಲ್ಲಿ ತನ್ನತನ. 

' ಹಸಿರು ಚಿಗುರು' ನನ್ನ ಹೊಸ ಕಾದಂಬರಿಯನ್ನು ಅಭಿಮಾನಿ 
ಓದುಗರ ಮುಂದಿರಿಸಿದ್ದೇನೆ. ಈ ಕಾದಂಬರಿಯನ್ನು ಮೊದಲಿಗೆ ' ತರಂಗ' 
ವಾರಪತ್ರಿಕೆಯಲ್ಲಿ ಧಾರಾವಾಹಿಯಾಗಿ ಪ್ರಕಟಿಸಿದ ತರಂಗ ಸಂಪಾದಕರಿಗೆ 
ನನ್ನ ವಂದನೆಗಳು. ಧಾರಾವಾಹಿ ಬರುತ್ತಿದ್ದಾಗ ಓದಿ ಮೆಚ್ಚಿದ ಅಸಂಖ್ಯ 
ಓದುಗರಿಗೆ ಕೃತಜ್ಞತೆಗಳು. ಇದೀಗ ತಮ್ಮ ಪ್ರಕಾಶನದಿಂದ ಕಾದಂಬರಿ 
ಯನ್ನು ಅಂದವಾಗಿ ಮುದ್ರಿಸಿ ಪುಸ್ತಕರೂಪದಲ್ಲಿ ಪ್ರಕಟಿಸಿದ ಹೇಮಂತ 
ಸಾಹಿತ್ಯ ಪ್ರಕಾಶನದ ಪ್ರಕಾಶಕರಾದ ಶ್ರೀ ಎಂ . ವೆಂಕಟೇಶ್ ಅವರಿಗೆ 
ತುಂಬಾ ಆಭಾರಿಯಾಗಿದ್ದೇನೆ. ಅವರಿಗೂ ವಂದನೆಗಳು . 
ಆರ್ಯಾಪು ಅಂಚೆ 
ಪುತ್ತೂರು ( ದ. ಕ.) ೫೭೪೨೧೦ 
ಫೋನ್ : ( ೦೮೨೫೧) ೨೮೫೦೯೩ - -- ಎ. ಪಿ . ಮಾಲತಿ 
ಮಾರ್ಚ್ - ೧ - ೨೦೦೯ 


ಹಸಿರು ಚಿಗುರು 


ಈಅವಂಗೆ 
ಕೆಸ್ತಾಕ್ಷಸಿದರೆ 


ಎರಡು ವರ್ಷಗಳ ಹಿಂದಿನ ಮಾತು. 

ರಜತಗಿರಿ ಗೋಪಾಲರಾಯರು ಮನೆ ಬಿಟ್ಟು ಹೋಗಿ ಹನ್ನೆರಡು 
ವರ್ಷಗಳ ಅನಂತರ ಮರಳಿ ಬಂದಿದ್ದಾರೆ ತಮ್ಮ ಹಳ್ಳಿಗೆ, ಪುತ್ರ ವ್ಯಾಮೋಹ 
ದಲ್ಲಿ ಬದುಕಿದ ಕೊನೇ ದಿನಗಳನ್ನು ಕಳೆಯುವ ಹಂಬಲ ಅವರನ್ನು ಎಳೆದು 
ತಂದಿತ್ತು ರಜತಗಿರಿಗೆ, ತಾವು ಹುಟ್ಟಿ ಬೆಳೆದ ಮನೆ, ತಮ್ಮ ಹಿರಿಯರು ಬಾಳಿ 
ಬದುಕಿದ ಮನೆ, ತಮ್ಮ ಹಿರಿಮಗಳು ಚಾರುಲತಾ ಮತ್ತು ಕಿರಿಯವ ಅತೀಶ 
ಹುಟ್ಟಿ ಆಡಿ ನಲಿದ ಮನೆ, ಅಷ್ಟೇ ಅಲ್ಲ, ಸುತ್ತಲಿನ ಹತ್ತಾರು ಗ್ರಾಮಗಳಿಗೆ 
ರಜತಗಿರಿ ಗೋಪಾಲರಾಯರು ಎಂದೇ ಅವರಿಗೆ ಹೆಸರು ತಂದ ಸ್ಥಳಕ್ಕೆ 
ಬರುವುದೆಂದರೆ ಅದೆಂಥ ಸಂಭ್ರಮ ! ನೂರ್ಮಡಿ ಉತ್ಸಾಹ, ಇಷ್ಟು 
ದೀರ್ಘಕಾಲ ತಾವು ರಜತಗಿರಿ ಬಿಟ್ಟು ಹೇಗೆ ಇದ್ದೆವು ಎಂದು ಯೋಚಿಸಿದರೆ 
ಅವರಿಗೇ ಆಶ್ಚರ್ಯ. ಅನಸೂಯಾತೀರಿಹೋದಮೇಲೆ ರಜತಗಿರಿಯ 
ಬದುಕಿನಲ್ಲಿ , ಕೃಷಿಯಲ್ಲಿ ಆಸಕ್ತಿ ಕಳೆದುಕೊಂಡಗೋಪಾಲರಾಯರಿಗೆ 
ಅಲ್ಲಿರುವುದು ಅಸಹನೀಯವೆನಿಸಿ ಇರುವುದನ್ನೆಲ್ಲ ಹಾಗೇ ಬಿಟ್ಟು 
ಮನಃಶಾಂತಿಯನ್ನರಸುತ್ತ ಯಾರಿಗೂ ಹೇಳದೆ ಹೊರಟುಹೋದದ್ದು 
ಒಂದು ವಿಸ್ಮಯವೇ . ಅನಂತರ ಹನ್ನೆರಡು ವರ್ಷಗಳ ಕಾಲ ಬದುಕು ತೆಗೆದು 
ಕೊಂಡ ವಿಚಿತ್ರ ತಿರುವುಗಳಲ್ಲಿ ಅವರು ತಿರುಗಿದ ಸ್ಥಳ ಅದೆಷ್ಟೋ . 
ಒಂದೊಂದೂ ಹೊಸ ಸ್ಥಳ, ಹೊಸ ಅನುಭವಗಳಲ್ಲಿ ಒಂದಾಗಿಹೋದಾಗ 
ರಜತಗಿರಿಯಿಂದ ದೂರವಿದ್ದೇನೆಂಬ ಬೇಸರ, ಫಲ ಬರುವ ತೆಂಗು 
ಕಂಗುಗಳ ತೋಟ ಆರೈಕೆಯಿಲ್ಲದೆ ಒಣಗಿಹೋದಾವು ಎಂಬ ದುಃಖ , 
ಅನ್ಯರು ಬಂದು ತಮ್ಮ ಆಸ್ತಿಯ ಅತಿಕ್ರಮಣ ಮಾಡಬಹುದೆಂಬ ಭೀತಿ 
ಕಾಡಲಿಲ್ಲ. ಅವರಿಗೆ ಅತೀಶನ ಮನಸ್ಸು ಚೆನ್ನಾಗಿ ಗೊತ್ತು. ಅವನು 
ಹೆಂಡತಿ- ಮಕ್ಕಳೊಂದಿಗೆ ನಗರದಿಂದ ಹಿಂದೆ ಬಂದು ರಜತಗಿರಿ ನೋಡಿ 
ಕೊಳ್ಳುವನೆಂಬ ವಿಶ್ವಾಸವಿತ್ತು. ಈ ವಿಶ್ವಾಸವೇ ಯಾವ ನೆನಪೂ ಕಾಡದಂತೆ 
ತಡೆಹಿಡಿದಿತ್ತು ಅವರನ್ನು . 


ಹಸಿರು ಚಿಗುರು 
ಆದರೆ ಯಾವಾಗ ಮರಳಿ ಸಂಸಾರ ಸೇರಲು ನಿರ್ಧರಿಸಿದರೋ ಆಗ 
ತಲೆ ತುಂಬಾ ಅದೇ ಯೋಚನೆ. ತಮ್ಮ ಮನೆ, ತೋಟದ ನೆನಪು. ತಾವು 
ಊರು ಬಿಡುವಾಗ ಅಡಿಕೆ ಸಸಿ ಇಟ್ಟ ತೋಟ ಈಗ ಫಲ ಹೊತ್ತು ಕಂಗೊಳಿಸು 
ತಿರಬಹುದು. ಮೊದಲು ಇದ್ದ ಹಳೆ ಅಡಿಕೆ ಮರಗಳಲ್ಲಿ ಅದೆಷ್ಟು ಗಾಳಿ 
ಮಳೆಗೆ ಧರೆಗುರುಳಿ ಬಿದ್ದಿರಬಹುದೊ , ಅತೀಶ ಹೊಸ ಗಿಡ ಇಟ್ಟಿರ 
ಬಹುದು. ತೆಂಗಿನ ಮರಗಳು ಹೇಗಿವೆಯೋ , ಮನೆ ಗೇಟಿನ ಎದುರಿಗಿತ್ತು 
ನೀಲಮ್ ಮಾವಿನ ಮರ. ಅದರ ನೆರಳು ಅಂಗಳಕ್ಕೆ ಬೀಳುತ್ತದೆ. 
ಕಡಿಯೋಣ ಎಂದುಕೊಂಡಿದ್ದೆ. ಅನಸೂಯಾ ನೆಟ್ಟ ಸಂಪಿಗೆ ಮರ, ಎಷ್ಟು 
ರಾಶಿ ರಾಶಿ ಹೂವುಕೊಡುತ್ತಿತ್ತು , ಈಗಲೂ ಹಾಗೇ ಇದ್ದೀತಲ್ಲವೇ ? 
ಮನೆಯಲ್ಲೂ ಬದಲಾವಣೆ. ತಮ್ಮನ್ನು ನೋಡಿದರೆ ನೀರಜಳ ಪ್ರತಿಕ್ರಿಯೆ 
ಹೇಗಿದ್ದೀತು ? ಅಸಡ್ಡೆ ಮಾಡದಿದ್ದರೆ ಸಾಕು, ಅತೀಶನಿಗಿರುವ ಪ್ರೀತಿ 
ಅವಳಿಂದ ನಿರೀಕ್ಷಿಸುವುದು ಸಲ್ಲ. ಎಪ್ಪತ್ತರ ಹರೆಯದ ಈ ಮಾವನನ್ನು ಹೇಗೆ 
ಸ್ವಾಗತಿಸುತ್ತಾಳೆ ? ಅವಳಿಂದಾಗಿ ಅಲ್ಲವೇ ಏನೆಲ್ಲ ಕಷ್ಟಗಳನ್ನು ಎದುರಿಸುವಂತೆ 
ಆದದ್ದು ? ಹೋಗಲಿ, ಆ ನೆನಪು ಬೇಡ. ಅಂದು ನಂದಗೊಕುಲವಾಗಿದ್ದ 
ಮನೆಯಲ್ಲಿ ಅತೀಶನ ಅವಳಿ ಮಕ್ಕಳು ಶಶಿ ಮತ್ತು ಶಶಾಂಕ ಮೂರು 
ತುಂಬಿರದ ಹಸುಗೂಸುಗಳು, ಚಾರುಲತಾಳ ಮಗಳು ಸಾಕ್ಷಿ ಐದರ ಪೋರಿ! 
ಇದೀಗಮೂವರಿಗೂ ಕಿಶೋರ ವಯಸ್ಸು. ಅಬ್ಬ , ಎಷ್ಟು ಬೇಗ ಕಳೆದು 
ಹೋಗಿವೆ ವರ್ಷಗಳು. ಈ ಮೂವರಿಗೂ ತಮ್ಮ ಗುರುತು ಸಿಗುವುದುಂಟೆ? 
ಅಜ್ಜ ಇಷ್ಟು ದಿನ ನೀನೆಲ್ಲಿದೆ? ಕೇಳಿದರೆ ಏನು ಉತ್ತರಿಸಬೇಕು? ಎಲ್ಲೋ 
ಪರಕೀಯ ಭಾವ ಸುತ್ತಿಕೊಳ್ಳುತ್ತದೆ ಅವರನ್ನು . ಆದರೂ ಮೈ - ಮನಗಳಲ್ಲಿ 
ನವಿರಾದ ಕ೦ಪನ, ಹೂ ಸಿಂಚನ . ಜೀವನಕ್ಕೆ ಎದುರಾಗಲಿರುವ 
ಮಧುರಗಾನ, ಹಸಿರು ಚಿಗುರುಗಳ ಸಂಭ್ರಮದ ನೋಟ! 

ಹಲವು ನಿರೀಕ್ಷೆ ಹೊತ್ತುಗೋಪಾಲರಾಯರು ರಜತಗಿರಿಗೆ ಬಂದಾಗ 
ಅಲ್ಲಿ ಕಂಡದ್ದು ಬೇರೆಯೇ , ಮನೆ ಖಾಲಿಯಾಗಿದೆ. ಹನ್ನೆರಡು 
ವರ್ಷಗಳಿಂದ ವಾಸದ ಕುರುಹು ಇಲ್ಲದೆ ಹಾಳು ಸುರಿಯುತ್ತಿದೆ! ಗುಡಿಸಿ 
ಚೊಕ್ಕಟ ಮಾಡುವವರಿಲ್ಲದೆ ಎಲ್ಲೆಲ್ಲೂ ಕಸಕಡ್ಡಿ, ಧೂಳು, ಬಲೆ, ಹುಳು 
ಹುಪ್ಪಡಿಗಳು. ಅಲ್ಲಲ್ಲಿ ಗೆದ್ದಲುಗಳ ಸಾಮ್ರಾಜ್ಯ, ಮನೆ ಹಿಂಬದಿ ಗೋಡೆ 
ಕುಸಿಯಲು ಸಿದ್ಧವಾಗಿದ್ದರೆ, ಒಳಹೋಗುವ ಬಾಗಿಲು ಅರ್ಧಕ್ಕಿಂತ ಹೆಚ್ಚು 
ಗೆದ್ದಲಿಗೆ ಆಹಾರ, ಈ ಕಡೆ ಕಿಟಕಿ ಬಾಗಿಲು ಅಷ್ಟೇ . ಕೆಲವು ಮುಚ್ಚಲು 
ಆಗದ ಸ್ಥಿತಿಯಲ್ಲಿ, ಮನೆ ಹಿಂಭಾಗ, ಮುಂಭಾಗ, ಭಾವಿ ಕಟ್ಟೆ ಎಲ್ಲೆಂದರಲ್ಲಿ 


ಹಸಿರು ಚಿಗುರು 
ಆಳೆತ್ತರದ ಹುಲ್ಲಿನ ರಾಶಿ, ಅನಸೂಯಾ ಇದ್ದಾಗ ನಳನಳಿಸುತ್ತಿದ್ದ ಮನೆ 
ಇದೆಯೇ ? ಒಂದು ದಿನ ಬಲೆ ಕಸ ತೆಗೆಯದಿದ್ದರೆ ಸಮಾಧಾನವಿರದ ಅವಳ 
ಆತ್ಮ ಈ ಪರಿಸರ ನೋಡಿಸುಮ್ಮನಾಗಿದೆಯೇ ? ಮಗ- ಸೊಸೆಗೆ ಮನೆ ಹಾಳು 
ಸುರಿದದ್ದು ಕಾಣಲಿಲ್ಲವೇ ? ಅಡಿಕೆ - ತೆಂಗಿನ ತೋಟಗಳ ಅವಸ್ಥೆ ಕೇಳುವುದೇ 
ಬೇಡ, ನೀರು, ಗೊಬ್ಬರದ ಆರೈಕೆ ಸರಿಯಾಗಿಲ್ಲದೆ ಹಾಳು ಬಿದ್ದಿವೆ, ಉತ್ಪತ್ತಿ 
ಕಡಿಮೆ . ಅಲ್ಲಲ್ಲಿ ಕಾಡು ಹುಲ್ಲು, ಮುಳ್ಳಿನ ಪೊದೆಗಳು , ಕೆರೆ ಪಂಪು 
ಉಪಯೋಗಿಸದೆ ಚಾಲೂ ಮಾಡುವುದೂ ಕಷ್ಟಕರ. ಸೊಪ್ಪಿನ ಕಾಡಿನಲ್ಲಿ 
ಅರ್ಧದಷ್ಟು ಮರಗಳು ಕಳ್ಳರ ಪಾಲು, ದನದ ಕೊಟ್ಟಿಗೆಯಲ್ಲಿ ಏನಾದರೂ 
ಇದೆಯಾ? ನೋಡಿದರೆ ಅಲ್ಲೇನಿದೆ? ಸೋಮುಸುಂದರ ಎಂಬ ಕೆಲಸ 
ದವನ ಸಂಸಾರ ಅದನ್ನೇ ಮನೆ ಮಾಡಿಕೊಂಡು ಕುಳಿತಿದೆ. ಸೋಮು 
ಸುಂದರನನ್ನು ತಿಂಗಳ ಸಂಬಳಕ್ಕೆ ಅತೀಶನೇ ಅಲ್ಲಿರಿಸಿದ್ದ . ಮಧ್ಯವಯಸ್ಸಿನ 
ಮೂರು ಮಕ್ಕಳ ತಂದೆ, ಗಟ್ಟಿ ಆಳು. ಆದರೆ ಶುದ್ಧ ಸೋಮಾರಿ, ತೋಟ 
ಕಾಯುವುದು ಹಾಗಿರಲಿ, ಬೇಲಿಯೇ ಎದ್ದು ಹೊಲ ಮೇಯ್ದಂತೆ ಆಗಿತ್ತು 
ಅಲ್ಲಿನ ಸ್ಥಿತಿ. 

ಮನೆ-ತೋಟದ ದುಃಸ್ಥಿತಿ ಕಂಡು ತಮ್ಮ ಬೇಜವಾಬ್ದಾರಿಗೆ ನಾಚಿಕೆ 
ಯಾಗಿ ಇವನ್ನೆಲ್ಲ ಸರಿಪಡಿಸುವುದು ಹೇಗೆ ಎಂದೇ ತಿಳಿಯದಾಯಿತು. 
ಪಿತ್ರಾರ್ಜಿತ ಭೂಮಿ ವ್ಯಾಮೋಹ ತಮಗೆ ಇದ್ರೆ ಸಾಲದು, ಮಗನಿಗೂ 
ಬೇಕಲ್ಲವೇ ? ಅಪ್ಪ ನೆಟ್ಟ ಆಲದ ಮರವೇ ಶ್ರೇಷ್ಠವೆಂದು ತಾನು ನಂಬಿ 
ರಜತಗಿರಿಯಲ್ಲಿ ಉಳಿದಂತೆ ಅತೀಶನೂ ಇರುವನೆಂಬ ನಂಬಿಕೆ ಹುಸಿ 
ಯಾಗಿತ್ತು , 

ಈ ರಜತಗಿರಿ ಗೋಪಾಲರಾಯರ ತಂದೆ ಗಣೇಶರಾಯರಿಗೆ ಸೇರಿದ 
ಸುಮಾರು ಹತ್ತು ಎಕರೆ ಜಮೀನಿಗಿರುವ ಹೆಸರು. ಜಿಲ್ಲೆಯ ದಕ್ಷಿಣ ಮೂಲೆ 
ಗ್ರಾಮದ ಒಂದು ಭಾಗ. ನಗರದಿಂದ ಇಪ್ಪತ್ತು ಕಿಲೋಮೀಟರ್ ಒಳಗೆ 
ಮುಖ್ಯರಸ್ತೆ ಸೇರುವ ಕಡೆಯಿಂದ ಇನ್ನೂ ಎರಡು ಮೈಲು ಕಾಲು ಹಾದಿಯಲ್ಲಿ 
ನಡೆದರೆ ಸಿಗುವ ಸುಂದರ ಸ್ಥಳ . ನಾಲ್ಕಾರು ದಶಕಗಳ ಹಿಂದೆ ಇದರ 
ಪ್ರಚಲಿತ ಹೆಸರು ಕಾಡುಮೂಲೆ, ಸುತ್ತಲೂ ದಟ್ಟಕಾಡು, ನೀರಿನ 
ಝರಿಗಳು, ಹಗಲು ಹೊತ್ತಿನಲ್ಲಿಯೂ ಹುಲಿ ಕಾಣಿಸಿಕೊಂಡದ್ದು 
ಇದೆಯಂತೆ. ನಗರಕ್ಕೆ ಹೋಗಲು ಇಪ್ಪತ್ತು ಕಿ. ಮೀ . ಪೈಕಿ ಹತ್ತು ಕಿ. ಮೀ . 
ಕಾಲ್ನಡಿಗೆಯಲ್ಲಿ ಅಥವಾ ಎತ್ತಿನ ಗಾಡಿಯಲ್ಲಿ ಹೋಗಬೇಕಿತ್ತು. ಕ್ರಮೇಣ 
ಗ್ರಾಮೀಣ ರಸ್ತೆಗಳು ಬಂದವು, ವಾಹನಗಳು ಓಡಾಡಿದವು. ಗ್ರಾಮ 
ಬದಲಾವಣೆಯ ಹಾದಿಗೆ ತನ್ನನ್ನು ತೆರೆದುಕೊಂಡಿತು. ಗಣೇಶರಾಯರು 

ಕಾಡುಮಲೆಗೆ ' ರಜತಗಿರಿ' ಹೆಸರಿಟ್ಟರು. ಅವರ ಮೂವರು 
ಗಂಡುಮಕ್ಕಳಲ್ಲಿ ಹಿರಿಯವರು ತಮ್ಮ ಪಾಲಿನ ಆಸ್ತಿಗೆ ಬದಲಾಗಿ ನಗದು 
ಹಣ ಪಡೆದು ಸಂಸಾರ ಸಮೇತ ಮುಂಬಯಿಗೆಹೋಗಿದ್ದಾರೆ. ಕಿರಿಯವರು 
ಶಾಂತಕುಮಾರ್ ಚಿಕ್ಕಮಗಳೂರಿನಲ್ಲಿ ಕಾಫಿ ತೋಟ ಖರೀದಿಸಿದರು. 
ಮಧ್ಯದವರೇ ಗೋಪಾಲರಾಯರು. ಸಮಸ್ತ ರಜತಗಿರಿಗೆ ಅವರೊಬ್ಬರೇ 
ಹಕ್ಕುದಾರರು. ಹಳೇ ಕಾಲದ ದೊಡ್ಡ ಮನೆಯ ಮಾಡು, ಪಕ್ಕಾಸು, ಕಿಟಕಿ 
ಬಾಗಿಲುಗಳನ್ನು ಸರಿಪಡಿಸುತ್ತ , ಹಂಚು- ಗಾರೆ- ಸುಣ್ಣಬಣ್ಣ ಹೊಡೆಸುತ್ತ 
ನೆಮ್ಮದಿ ಕಂಡವರು. ಅನಸೂಯಾ ಇರುವತನಕ ಸರಿಯಾಗಿತ್ತು ಎಲ್ಲವೂ . 
ಈಗ ಅದೇ ಮನೆ, ಬಂಗಾರದ ತೋಟಬಂಜರಾಗಿದೆ. ಯಾರ ದೇಖರೇಖಿ 
ಇಲ್ಲದಿದ್ದರೆ ಒಂದು ವರ್ಷ ಸಾಕು ಪೂರಾ ಹಾಳಾಗಲು, ಸದ್ಯ ಸೋಮು 
ಸುಂದರ ಇರುವ ಕಾರಣ ಈ ಹನ್ನೆರಡು ವರ್ಷಗಳಲ್ಲಿ ಇಷ್ಟಾದರೂ 
ಉಳಿದುಕೊಂಡಿದೆ! 

ದುಃಖ , ಆವೇಶದಿಂದ ಸೋಮಸುಂದರನ ಮೇಲೆಕೂಗಾಡಿದರು. 
ಅವನಂತೂ ತಗ್ಗಿ ಬಗ್ಗಿದವ ತಲೆ ಮೇಲೆತ್ತಲಿಲ್ಲ . ತಿಂಗಳಿಗೊಮ್ಮೆ ನಿಮ್ಮ 
ಮಗ ಒಬ್ಬರೇ ಬಂದು ಹೋಗುತ್ತಾರೆ ಅಯ್ಯ , ಈಗಲೇ ಅವರಿಗೆ ಫೋನ್ 
ಮಾಡಿ ನೀವು ಬಂದ ವಿಷಯ ತಿಳಿಸಲೇ ?'' ಕೇಳಿದ ವಿಧೇಯನಾಗಿ, 

ಹೇಳುವ ಅಗತ್ಯವಿಲ್ಲ ಎಂದು ಮನೆ ಬೀಗದ ಕೈ ಕೇಳಿ ಪಡೆದು ಒಳಗೆ 
ಸ್ವಲ್ಪ ಗುಡಿಸಿ ಕೊಡುವಂತೆ ತಿಳಿಸಿ, “ ಇವತ್ತಿಗೆ ಒಂದು ಮುಷ್ಟಿ ಅನ್ನ 
ಬಡಿಸಿಕೊಡು. ಯಾರ ಕೈ ಅಡುಗೆಯೂ ನನಗೆ ಈ ದಿನಗಳಲ್ಲಿ ಹಿಡಿಸುತ್ತದೆ. 
ಇನ್ನೆಲೆ ಇಲ್ಲೇ ಇರುವವನು' ಎಂದರು. 

ಸಂಕಟವಾಗಿತ್ತು ಸೋಮುಸುಂದರನಿಗೆ. ಅವನು ಆ ಕೂಡಲೇ 
ಹತ್ತಿರದ ಹಾಲಿನ ಸೊಸೈಟಿಗೆ ತೆರಳಿ ಫೋನ್ ಮಾಡಿದ ಅತೀಶನಿಗೆ, ಮುಂದೆ 
ಎರಡೇ ತಾಸಿನಲ್ಲಿ ಬಾಡಿಗೆ ಕಾರಿನಲ್ಲಿ ಶಶಾಂಕನ ಜತೆ ಬಂದಿಳಿದ ಅತೀಶ. 
ಹನ್ನೆರಡು ವರ್ಷಗಳ ಅನಂತರ ತಂದೆ- ಮಗನ ಭೇಟಿ. ಮೊಮ್ಮಗನ 
ದರ್ಶನ! ಅಗಲಿಕೆಯ ನೋವಿನ ಹಿಂದೆಯೇ ಬಂದ ಸಂತೋಷತಡೆಯು 
ವುದೂ ಕಷ್ಟ, ರೂಪ, ಭಾವ, ಸ್ಪರ್ಶ, ನೋಟದಲ್ಲಿ ಪರಸ್ಪರ ತಮ್ಮನ್ನೇ 
ಮರೆತುಹೋದರು . ಹೇಳುವುದು ಕೇಳುವುದು ಇತ್ತು ಅದೆಷ್ಟೋ . ಆದರೆ 
ಮಾತು ಉಳಿಯಿತು ಮೌನದಲ್ಲಿ ಗಣೇಶರಾಯರನ್ನೇ ಹೋಲುವ ಎತ್ತರದ 
ನಿಲುವಿನ ಸದೃಢ ಶರೀರದ ನಗುಮುಖದ ಕಿಶೋರ ಶಶಾಂಕ್ , ಅಂದಿನ 
ಮೂರು ವರ್ಷದ ಮಗು ಎಷ್ಟು ಎತ್ತರಕ್ಕೆ ಬೆಳೆದಿದ್ದಾನೆ! ನೋಡುತ್ತ 
ಗೋಪಾಲರಾಯರು ಅವನನ್ನು ಬಾಚಿ ತಬ್ಬಿ ಹಣೆ ಚುಂಬಿಸಿದರು. ಅವರ 


ಹಸಿರು ಚಿಗುರು 
ಮುಖ ತುಂಬಾ ನಗು, ಅತೀಶನ ದೃಷಿ ಪೂರಾ ತಂದೆಯ ಮೇಲೆ, ಅವರ 
ಬಳಲಿದ ಶರೀರ, ಕಂದಿದ ಮುಖ ನೋಡಿಹೃದಯ ಬಾಯಿಗೆ ಬಂದಂತೆ. 
ಸದೃಢ ಶರೀರದ ತಂದೆ ಹೊರಗಿನ ಗಾಳಿ, ಮಳೆ, ಬಿಸಿಲಿಗೆ ಹೇಗೆ ಸವೆದು 
ಹೋಗಿದ್ದಾರೆ. ವೃದ್ದಾಪ್ಯದಿಂದ ಜರ್ಝರಿತವಾದ ಶರೀರ ಸ್ವಲ್ಪ ಮುಂದಕ್ಕೆ 
ಬಾಗಿದೆ. ನಾಲ್ಕು ಹಲ್ಲುಗಳಷ್ಟೇ ಉಳಿದಿರುವ ಬೊಚ್ಚು ಬಾಯಿ , ನೆತ್ತಿ 
ಮುಂಭಾಗ ಬೋಳು, ಹಿಂಬದಿಯಲ್ಲಿ ಬಿಳಿ ಕೂದಲಿನ ರಾಶಿ, ತೋಳಿಲ್ಲದ 
ಬನಿಯನ್, ಮಾಸಿದ ಪಂಚೆ, ಅದೂ ಮೊಣಕಾಲು ಮುಚ್ಚುವಷ್ಟೇ . 
ನಡೆಯುವಾಗ ಸ್ವಲ್ಪ ವಾಲುತ್ತಿದ್ದಾರೆ. ಸರಿಯಾಗಿ ಆಹಾರ, ನಿದ್ದೆಯಿಲ್ಲದ 
ಪರಿಣಾಮ . ಇದೆಲ್ಲ ತಮಗೆ ತಾವೇ ವಿಧಿಸಿಕೊಂಡ ಶಿಕ್ಷೆಯೇ ? 

ತಡ ಮಾಡಲಿಲ್ಲ . ಗೋಪಾಲರಾಯರು ಬರುವುದಿಲ್ಲ ಎಂದು 
ಗೋಗರೆದರೂ ಕೇಳದೆ ಬಾಡಿಗೆ ಕಾರಿಗೆ ಎಳೆದು ತಂದು ಕುಳ್ಳಿರಿಸಿ ಸೀದಾ 
ನಗರಕ್ಕೆ ಹೊರಟು ಬಂದ. ಅವರ ಆಗಮನ ನೀರಜಳಲ್ಲಿ ಆತಂಕ 
ಮೂಡಿಸಿದ್ದು, ಸಿಟ್ಟು ಬಂದುದ್ದು, 'ತಲೆ ಕೆಟ್ಟು ಊರೂರು ಸುತ್ತಿ ಸಾಕಾಗಿ 
ಮನೆ ದೇವರ ಪಾದವೇ ಗತಿ ಎಂದು ಬಂದಿರಾ ? '' ಎಂದದ್ದು, ಕೊನೆಗೆ 
“ ಪಾಪ, ತುಂಬ ಸೋತಿದ್ದಾರೆ' ಅನುಕಂಪ ತೋರಿಸಿದ್ದು ಗಮನಕ್ಕೆ ತಂದು 
ಕೊಳ್ಳದೆ ಶಶಾಂಕನಕೋಣೆಯಲ್ಲಿ ಅವರಿಗೂ ಉಳಿಯುವ ವ್ಯವಸ್ಥೆ ಮಾಡಿದ. 
ಅವರದು ಮೂರುಕೋಣೆಗಳ ಬಾಡಿಗೆ ಮನೆ, ವಾಸ್ತವ್ಯಕ್ಕೆ ಸಾಕು. 
- ರಜತಗಿರಿಯಲ್ಲಿ ಬೆಳೆದ ತೆಂಗು - ಅಡಿಕೆಗಳನ್ನು ಮಾರಿ ಬಂದ ಹಣ 
ಗೋಪಾಲರಾಯರ ಹೆಸರಿನಲ್ಲಿ ತಾನು ಕೆಲಸ ಮಾಡುತ್ತಿದ್ದ ಸ್ವಾತಿ ಫೈನಾನ್ಸ್ 
ಕಂಪೆನಿಯಲ್ಲಿ ಅತೀಶ ಠೇವಣಿ ಇಟ್ಟಿದ್ದ, ತಂದೆ ಹಿಂತಿರುಗಿ ಬಂದಾಗ 
ಅವರಿಗೇ ಇರಲಿ ಎಂಬ ಉದ್ದೇಶದಿಂದ, ಈಗ ಬಂದಿದ್ದರು. ಆದರೆ ಕೈ 
ಪೂರಾ ಖಾಲಿ! 

“ ನಿನ್ನಲ್ಲಿ ಎಷ್ಟು ಹಣವಿದೆ?'' ಕೇಳಲಿಲ್ಲ. ಅವರು ಬಂದದ್ದೇ 
ಸಂತೋಷ, ಆ ಸಂತೋಷದಲ್ಲಿ ಸ್ವಾತಿ ಫೈನಾನ್ಸ್ನ ಐದು ಲಕ್ಷದ ಕ್ಯಾಷ್ 
ಸರ್ಟಿಫಿಕೇಟ್‌ನ್ನು ಅವರ ಕೈಗಿತ್ತು , 'ನಮ್ಮ ಜಮೀನಿನಲ್ಲಿ ಬೆಳೆದಿರುವುದನ್ನು 
ನಿಮಗೇ ಹಿಂತಿರುಗಿಸುತ್ತಿದ್ದೇನೆ ಅಪ್ಪಾ ' ಎಂದ. 

ಸ್ವಾತಿ ಫೈನಾನ್ಸ್‌ನಲ್ಲಿ ಐದು ಲಕ್ಷ ರೂಪಾಯಿ! ತಮ್ಮದೇ ಹೆಸರಿನಲ್ಲಿ!! 
ಅಭಿಮಾನದಿಂದ ಮಗನ ಬೆನ್ನು ತಟ್ಟಿದ್ದರು. 'ಕ್ಯಾಷ್ ಸರ್ಟಿಫಿಕೇಟ್ಗೆ ಹಿಂದೆ 
ಸಹಿ ಹಾಕಿ ಈಗಲೇ ಕೊಡುತ್ತೇನೆ. ಇದು ನಿನ್ನ ಬಳಿಯಿರಲಿ, ನನ್ನ ಇರುವಿಕೆ 
ಈ ಮನೆಯಲ್ಲಿ ಮತ್ತೊಂದು ರಾದ್ಧಾಂತಕ್ಕೆ ಕಾರಣವಾಗಬಾರದು!'' 

' ಹಾಗೆ ಹೇಳಬೇಡ ಅಪ್ಪಾ, ಈ ಮನ ನಿನ್ನದೇ , ನನಗಾಗಿ ನೀನು ಈ 
ಮನೆಯಲ್ಲಿರಬೇಕು! ” 

“ ಇರುತ್ತೇನೆ ಕೆಲವು ದಿನ. ಆಮೇಲೆ ಏನಿದ್ದರೂ ನನ್ನ ಬದುಕು 
ರಜತಗಿರಿಯಲ್ಲೇ .'' 
- ಆ ದಿನಗಳಲ್ಲಿ ಅವರನ್ನು ನೋಡಲೆಂದು ಮುಂಬಯಿಯಿಂದ ಅವರ 
ಅಣ್ಣನ ಮಗ ಬಂದಿದ್ದ. ಅಣ್ಣ ತೀರಿಹೋಗಿನಾಲ್ಕು ವರ್ಷಗಳಾದವಂತೆ. 
“ ನಿಮ್ಮನ್ನು ನೋಡುವ ಆಸೆ ಇತ್ತು ಅಪ್ಪನಿಗೆ, ನಿಮ್ಮ ಬಗ್ಗೆ ಕಥೆ ಹೇಳಿದ್ದರು. 
ಈಗ ಹೇಗಿದ್ದೀರಿ ಚಿಕ್ಕಪ್ಪ ?'' 
- ಅಣ್ಣ ಇಲ್ಲವೆಂದು ಕೇಳಿ ದುಃಖವಾಗಿತ್ತು . ಪ್ರತಿ ಎರಡು ವರ್ಷಕೊಮ್ಮೆ 
ಅಣ್ಣ ಸಂಸಾರ ಸಮೇತ ರಜತಗಿರಿಗೆ ಬಂದು ಒಂದು ವಾರ ಉಳಿದು 
ಹೋಗುವುದು ವಾಡಿಕೆ. ಬರುವಾಗ ಅನಸೂಯಳಿಗೆ ಸೀರೆ, ಬಟ್ಟೆ- ಬರೆ 
ಬ್ಯಾಗು, ಪರ್ಸ್ ಏನೇನೂ ಸಾಮಾನುಗಳನ್ನು ತರಬೇಕು. ಅನಸೂಯಳೂ 
ಹಪ್ಪಳ, ಸಂಡಿಗೆ, ಉಪ್ಪಿನಕಾಯಿ , ಗೇರುಬೀಜ ತುಂಬಿಸಿ ಕೊಡಬೇಕು ಅಷ್ಟು 
ಅನ್ನೋನ್ಯತೆ. 

ಚಿಕ್ಕಮಗಳೂರಿನಿಂದ ಶಾಂತಕುಮಾರರೂ ಬಂದಿದ್ದರು ಅವರ ಭೇಟಿಗೆ. 
ಅವರಿಗೆ ಕಣ್ಣಿನ ಪೊರೆ ಬಂದು ಆಪರೇಷನ್ ಆಗಿದೆ. ಹಾರ್ಟ್ ಟ್ರಬಲ್‌ನ 
ತೊಂದರೆ. “ನೀನು ಗಟ್ಟಿಮುಟ್ಟಾಗಿರುವುದನ್ನು ನೋಡಿದರೆ ಇನ್ನೂ 
ಅರವತ್ತರ ತರುಣನಂತೆ ಇದ್ದೀಯ'' ಹೊಗಳಿ ಬೆನ್ನು ತಟ್ಟಿದ್ದರು. “ ಯಾರೋ 
ಹೇಳಿದರು , ರಜತಗಿರಿ ಮಾರುವ ವಿಷಯದಲ್ಲಿ ನಿನಗೂ ಅತೀಶನಿಗೂ 
ಜಟಾಪಟಿಯಾಗಿ ನೀನುಊರು ಬಿಟ್ಟು ಹೋಗಿದ್ದಿಯಂತೆ, ಹೌದಾ? '' . 

“ ಜನಕ್ಕೇನು, ನೂರು ಹೇಳ್ತಾರೆ. ಅನಸೂಯಾ ಇಲ್ಲದೆ ನಾನೊಬ್ಬ 
ಅಲ್ಲಿ ಹೇಗಿರಲಿ ಹೇಳು? ” 

' ಹಾಗೆಂದು ದೇಶಾಂತರ ಹೋಗುವುದೇ ? ನೀನಿಲ್ಲದೆ ರಜತಗಿರಿ 
ಪೂರಾ ಹಾಳು ಬಿದ್ದಿದೆಯಂತೆ. ಮತ್ತೆ ಮಾರಿದರೇನು? ಹೇಗೂ ಸೊಸೆಗೆ 
ನೌಕರಿ ಇದೆ. ಮಗನೂ ಫೈನಾನ್ಸ್‌ನಲ್ಲಿದ್ದಾನೆ ಅದನ್ನು ಮಾರಿ ಇಲ್ಲಿ ಬೆಚ್ಚಗೆ 
ಇರು!'' 
- ಅಣ್ಣ - ತಮ್ಮಂದಿರಿಗೇನು, ಅವರದನ್ನು ಮಾರಿ ಇನ್ನೊಂದೆಡೆ ಹೋಗಿ 
ನೆಲೆಸಿದ್ದಾರೆ. ಹಿರಿಯರ ಭೂಮಿ ಪೂರಾ ಇಟ್ಟುಕೊಂಡವರು ತಾವೊಬ್ಬರೇ . 
ಈ ಹನ್ನೆರಡು ವರ್ಷಗಳಲ್ಲಿ ಮರೆತುಹೋದತನ್ನ ಆಸ್ತಿಯ ಮೋಹ ಮತ್ತೆ 
ಕಾಡುವ ಪರಿಗೆ ಅವರೇ ಬೆರಗಾಗಿದ್ದಾರೆ. ಈ ಮೋಹದಿಂದ ದೂರ 
ವಿರಬೇಕೆಂದರೂ ಸಾಧ್ಯವಾಗುತ್ತಿಲ್ಲ . ಯಾಕೆ ಮಾರಬೇಕು ? ಅತೀಶನಿಗೆ 

೧೧ 
ಕೃಷಿಯ ಮೋಹವಿಲ್ಲ ನಿಜ. ಹಾಗೆಂದು ಮಾರಿಬಿಡುವುದೇ ? ಮಾರುವುದು 
ಸುಲಭ, ಹಿರಿಯರು ಮಾಡಿದ್ದನ್ನು ಕೂಡಿಡುವುದು ವ್ಯಾವಹಾರಿಕ ಸತ್ಯ. 

ತಾವು ಕೆಲವು ದಿನ ಇಲ್ಲಿದ್ದು ಅನಂತರ ರಜತಗಿರಿಗೆ ಹೋಗುತ್ತೇನೆ 
ಎಂದು ಗೋಪಾಲರಾಯರು ಹೇಳಿದ್ದು ನಿಜ . ದಿನಗಳು ಉರುಳಿ 
ತಿಂಗಳಾದವು. ತಿಂಗಳುಗಳೂ ಸರಿದುಹೋದವು. ರಜತಗಿರಿಗೆ ಹೋಗುವ 
ಮಾತು ಎತ್ತಲಿಲ್ಲ . ಅನಸೂಯ ಇರುವಾಗ ದೈನಂದಿನ ಕೆಲಸಗಳಿಗೆ ಅವಳೇ 
ಬೇಕಿತ್ತು . ಒಂದು ಲೋಟಎತ್ತಿಡುವುದಕ್ಕೂ ಬೇಕು ಅವಳು . ಹೊರಗೆ 
ಹೇಗೆ ಯಾರ ನೆರವಿಲ್ಲದೆ ವರ್ಷಗಳನ್ನು ಕಳೆದರೋ , ಇಲ್ಲಿಗೆ ಬಂದ ಮೇಲೆ 
ಮತ್ತೆ ಅದೇ ಹಿಂದಿನ ಅಭ್ಯಾಸ, ಸಣ್ಣ - ಪುಟ್ಟ ಅಗತ್ಯಗಳಿಗೂ ಮಗ ಬೇಕು. 
ಸಹಾಯಕ್ಕೆ ಮೊಮ್ಮಕ್ಕಳು ಬೇಕು. ಸ್ವಲ್ಪ ಹೆಚ್ಚು-ಕಡಿಮೆಯಾದರೂ ಸಿಟ್ಟು 
ಸಿಟ್ಟು, ಆದರೂ ಉಳಿದರು ಅತೀಶನ ಮನೆಯಲ್ಲಿ ಸುಖದ ನೆರಳಿಗೆ ಬಗ್ಗಿ . 
ಮೊಮ್ಮಕ್ಕಳ ಪ್ರೀತಿಯ ಮಡಿಲಿನ ತಂಪಿಗೆ ಒಗ್ಗಿ , ರಜತಗಿರಿಗೆ ಹೋಗಿ 
ಉಳಿಯುವ ಮಾತು ದೂರವೇ ಉಳಿಯಿತು. 

ಪ್ರಾರಂಭದ ದಿನಗಳಲ್ಲಿ ಅವರು ಅತೀಶನ ಜತೆ ಇರಬೇಕೆ? 
ಚಾರುಲತಾ ಮನೆಗೆ ಹೋಗಬೇಕೆ? ಅಕ್ಕ - ತಮ್ಮನಲ್ಲಿ ಚರ್ಚೆಯಾಗಿತ್ತು . ಅಪ್ಪ 
ತನ್ನಲ್ಲಿಗೆ ಬರಬೇಕೆಂದು ಚಾರುಲತಾ, ತನ್ನಲ್ಲೇ ಇರಲೆಂದು ಅತೀಶ, ಅವರ 
ಚರ್ಚೆಯಲ್ಲಿ ಭಾಗವಹಿಸದೆ ದೂರ ಉಳಿದವಳು ನೀರಜಾ ಒಬ್ಬಳೇ . ಅವಳ 
ಮೌನ ಚಾರುಲತಾಳೇ ಕರೆದೊಯ್ಯಲಿ ಎನ್ನುವಂತಿತ್ತು . ಆದರೆ ಅತೀಶನಿಗೆ 
ತನ್ನ ಕರ್ತವ್ಯದಲ್ಲಿ ಈಗಾಗಲೇ ಎಡವಿಬಿದ್ದಿದ್ದೇನೆ. ಯಾವ ಮಕ್ಕಳೂ ಮಾಡದ 
ಅಪರಾಧ ಮಾಡಿಯಾಗಿದೆ. * ತನ್ನಿಂದಾಗಿ ಅಪ್ಪ - ಅಮ್ಮನ ಬದುಕು 
ಹೇಗಾಗಿಹೋಯಿತು ? ಕ್ಷಮೆಯೇ ಇಲ್ಲದ ಅಪರಾಧ. ಇದರ 
ಪ್ರಾಯಶ್ಚಿತ್ತಕ್ಕಾದರೂ ಅಪ್ಪನನ್ನು ಸುಖಿಯಾಗಿರಿಸಬೇಕೆಂಬ ತುಡಿತ. 
ಚಾರುಲತಾಗೆ ತಿಳಿದಿದೆ ತಮ್ಮನ ಅಂತರಂಗ. ಹೀಗಾಗಿ ಸೈ ಎಂದಳು ಅವನ 
ಮಾತಿಗೆ, ಗೋಪಾಲರಾಯರು ಕೆಲವು ತಿಂಗಳು ಮಗನಲ್ಲಿ , ಇನ್ನು ಕೆಲವು 
ಸಮಯ ಮಗಳ ಮನೆಯಲ್ಲಿ ತಮ್ಮಿಚ್ಛೆಯಂತೆ ಹೊಂದಿಸಿಕೊಂಡರು 
ಸಮಯವನ್ನು . 
- ಇವೆಲ್ಲ ಎರಡು ವರ್ಷಗಳ ಹಿಂದಿನ ಮಾತು. ಈಗ ಶಶಿ ಮತ್ತು 
ಶಶಾಂಕ್ ಹತ್ತನೆಯ ಕ್ಲಾಸ್ ಮುಗಿಸಿ ಕಾಲೇಜಿಗೆ ಹೋಗುವ ಸಿದ್ಧತೆ 
ಯಲ್ಲಿದ್ದಾರೆ. ಸಾಕ್ಷಿ ಎಂಜಿನಿಯರಿಂಗ್ ಎರಡನೆಯ ವರ್ಷದ ವಿದ್ಯಾರ್ಥಿನಿ. 
ಗೋಪಾಲರಾಯರಿಗೆ ಸಮಯ ಸರಿಯುವುದೂ ತಿಳಿಯುತ್ತಿಲ್ಲ. ಅತೀಶ 
ರಜತಗಿರಿಗೆ ಹೊರಟರೆ ಮೊದಲೆಲ್ಲ ಅವರೂ ತಯಾರು, ಸ್ಕೂಟರ್‌ನಲ್ಲಿ 

ಹಿಂದೆ ಕುಳಿತು ಹೋಗುವುದಕ್ಕೂ ಸಿದ್ದರು. ಈಗೀಗ ಶರೀರಕೇಳವುದಿಲ್ಲ 
ಸ್ಕೂಟರ್ ಪ್ರಯಾಣಕ್ಕೆ ಹೋಗಿ ಬಂದರೆ ಇಡೀ ದಿನ ಮೈ - ಕೈ ನೋವು 
, 
ಜ್ವರ. ಮನೆಯಲ್ಲಿದ್ದು ಏನೇನು ಕೆಲಸ ಮಾಡಿಸಬೇಕೆಂದು ಹೇಳುತ್ತಾರೆ 
ಅಧಿಕಾರ ವಾಣಿಯಲ್ಲಿ. ಆದರೆ ಅವರಿಗೆ ಗೊತ್ತು, ಅತೀಶ ಏನನ್ನು ಮಾಡಿಸು 
ವುದಿಲ್ಲ. ಸುಮ್ಮನೆ ಹೋಗಿಬರುವುದು ಅಷ್ಟೇ . ಪೂರಾ ವಿಶ್ವಾಸ ಸೋಮು 
ಸುಂದರನಲ್ಲಿ , ರಜತಗಿರಿ ಮತ್ತಷ್ಟು ಹಾಲು ಬಿದ್ದಿದೆ. ತಮಗೆ ಆಗದಿದ್ದ ಮೇಲೆ 
ಮೌನವಾಗಿರುವುದು ತಿಳಿಯದು. ಆ ಸಿಟ್ಟಿನಲ್ಲಿ ಸೋಮುಸುಂದರ ಸಂಬಳ 
ಕೊಳ್ಳಲು ಬಂದಾಗ ಸಿಡುಕುತ್ತಾರೆ. ಎಷ್ಟೋ ಬಾರಿ ಶಶಾಂಕನೇ ಹೇಳುತ್ತಿದ್ದ, 
* ಆಳು ಮಾಡುವುದೂ ಹಾಳು . ತಾನು ಮಾಡುವುದು ಉತ್ತಮ. 
ಮಾರಾಟಕ್ಕಿಟ್ಟ ರಜತಗಿರಿಯ ಮೇಲೆ ನಿಮಗೇಕೆ ಮೋಹ ಅಜ್ಜ ? '' 

- ಮಾರಾಟದ ವಿಷಯ ಬಂದರೆ ಅವರು ಮೌನ, ಇದರಿಂದ ಮನೆ 
ಯಲ್ಲಿಯೂ ಮುಸುಕಿನೊಳಗೇ ಗುದ್ದಾಟ. ಹೀಗಿರುವಾಗ ಅದೊಂದು ದಿನ 
ಬೆಳಿಗ್ಗೆ ಅತೀಶ ಚಾರುಲತಾಗೆಫೋನ್ ಮಾಡಿದ. 

“ ಅಕ್ಕ , ನಿನ್ನಲ್ಲಿಗೆ ಅಪ್ಪ ಹೊರಟಿದ್ದಾರೆ. ಒಬ್ಬರನ್ನೇ ಕಳುಹಿಸುವುದು 
ಕಷ್ಟ. ಬಂದು ಕರೆದುಕೊಂಡು ಹೋಗುತ್ತೀಯಾ? ” 


ಚಾರುಲತಾ ಹಳೆ ಹೆಸರು, ಬಂಗಾಳಿ ಕಾದಂಬರಿಗಳನ್ನು ಓದಿದ 
ಪ್ರಭಾವದಿಂದ ಗೋಪಾಲರಾಯರು ತಮ್ಮ ಪ್ರೀತಿಯ ಒಬ್ಬಳೇ ಮಗಳಿಗೆ 
ಇಟ್ಟ ಹೆಸರು! ಶಾಲಾ ಶಿಕ್ಷಣ ಮುಗಿದ ಮೇಲೆ ಸೋದರತ್ತೆ ಮನೆಯಲ್ಲಿ 
ಉಳಿದು ಡಿಗ್ರಿ ಪೂರೈಸುವ ಹೊತ್ತಿಗೆ ಚಾರುಲತಾಗೆ ಭದ್ರಾವತಿಯ ಖಾಸಗಿ 
ಕಂಪೆನಿಯಲ್ಲಿ ಇಂಜಿನಿಯರ್ ಆಗಿದ್ದ ಶ್ರೀಹರಿಯೊಂದಿಗೆ ಮದುವೆ ನಿಶ್ಚಯ. 
ಇನ್ನೂ ಓದುವ ಆಸೆಯಿದ್ದರೂ ಬಂದ ಸಂಬಂಧ ವಿದ್ಯಾವಂತ, ರೂಪವಂತ 
ದೊಡ್ಡ ಉದ್ಯೋಗ. ಅಷ್ಟೇ ಅಲ್ಲ, ಹಳ್ಳಿಯಲ್ಲಿ ತಕ್ಕಮಟ್ಟಿಗೆ ಆಸ್ತಿ ಇದ್ದವನು. 
ಮಾತನಾಡದೆ ಒಪ್ಪಿದ್ದಳು. ನಾಲ್ಕು ದಿನ ರಜತಗಿರಿ ಬೆರಳು ಕಚ್ಚುವಂತೆ 
ಅದೂರಿಯಲ್ಲಿ ನಡೆದಿತ್ತು ಮದುವೆ. ಸಾಕ್ಷಿ ಹುಟ್ಟಿ ನಾಲ್ಕು ವರ್ಷಗಳ 
ಅನಂತರ ಮನೆಯಲ್ಲಿ ಇರುವುದು ಬೇಸರವೆಂದು ಕೆಲಸಕ್ಕೆ ಅರ್ಜಿ ಹಾಕು 
ತಿದ್ದಾಗಲೆ ಅನಾಯಾಸವಾಗಿ ಸಿಕ್ಕಿದ್ದು ಅಂಚೆ ಇಲಾಖೆಯಲ್ಲಿ ಸಣ್ಣ ಕೆಲಸ. 
ಶ್ರೀಹರಿಗೆ ಹೆಂಡತಿ ದುಡಿದು ಸಂಪಾದಿಸುವುದು ಇಷ್ಟವಿರಲಿಲ್ಲ. 
“ ಮನೆಯಲ್ಲೇ ಕುಳಿತರೆ ನನ್ನ ತಲೆ ಗೀಜುಗನ ಗೂಡು!' ಎಂದು ಅತ್ತು ರಂಪ 


೧೩ 

ಮಾಡಿ, ''ಬೇರೆಕಡೆ ನನ್ನನ್ನು ವರ್ಗಾಯಿಸುವ ತನಕ ಕೆಲಸದಲ್ಲಿ ಇರುತ್ತೇನೆ' 
ಎಂದಳು . ಸರಕಾರಿ ಕೆಲಸ , ವರ್ಗಾವಣೆ ಇರುವುದು ನಿಜವಾದರೂ 
ಚಾರುಲತಾ ತನಗೆ ಬರಲಿರುವ ಕೆಲವು ಪ್ರಮೋಷನ್ ಗಳನ್ನು ಬಿಟ್ಟುಕೊಟ್ಟ 
ಕಾರಣ ಭದ್ರಾವತಿಯಲ್ಲೇ ಖಾಯಂ ಆದದ್ದು ಅವಳ ಪುಣ್ಯ . ಇದರ ಜೊತೆ 
ಮಹಿಳಾ ಸಂಘದ ಕಾರ್ಯದರ್ಶಿ , ಟೀಚರ್ ಅಸೋಸಿಯೇಶನ್ ಸದಸ್ಯೆ ... 
ಜಾಗೃತಿ ಮಹಿಳಾ ಕೆಲಸಗಾರರ ಸಂಘದ ಸದಸ್ಯೆ ... ಹೀಗೆ ಪುರುಸೊತ್ತಿಲ್ಲದ 
ಓಡಾಟ. 

. ಈ ದಿನ ಬೆಳಿಗ್ಗೆ ಶ್ರೀಹರಿಯನ್ನು ಕಂಪೆನಿಗೆ ಕಳುಹಿಸಿ ತಾನು ಸಂಜೆ 
ಕಛೇರಿಗೆ ಹೊರಡಲು ಸಿದ್ಧವಾಗುವ ಹೊತ್ತಿನಲ್ಲಿ ಬಂದಿತ್ತು ಅತೀಶನ 
ಫೋನ್, ಗಡಿಯಾರ ನೋಡಿದಳು , ಇನ್ನೂ ಎಂಟು ಗಂಟೆ, ಭದ್ರಾವತಿ 
ಯಿಂದ ನಗರಕ್ಕೆ ಹೋಗುವ ಬಸ್ಸು ಒಂಬತ್ತು ಗಂಟೆಗೆ, ಅದರಲ್ಲಿ ಹೊರಟರೆ 
ನಗರ ತಲುಪುವಾಗ ಎರಡು ಗಂಟೆ. ಇಲ್ಲಿಂದ ಸರಿಯಾಗಿ ಐದು ಗಂಟೆಯ 
ಹಾದಿ. ಮೊದಲೆಲ್ಲ ಒಬ್ಬರೇ ಬಂದು ಹೋಗುತ್ತಿದ್ದರು ಗೋಪಾಲ 
ರಾಯರು. ಈಗ ಆ ಧೈರ್ಯವಿಲ್ಲ. ಜತೆಗೆ ಬೇಕು ಒಬ್ಬರು. ಅತೀಶನೇ 
ತಂದು ಬಿಡಬಹುದಿತ್ತು, ಏನು ತೊಂದರೆಯೋ ಮನೆ ಮತ್ತು ಫೈನಾನ್ಸ್ 
ಕೆಲಸ ಎರಡನ್ನೂ ತೂಗಿಸಿಕೊಂಡು ಹೋಗುವ ಜವಾಬ್ದಾರಿ ಅವನ 
ಮೇಲಿದೆ. ಕೆಲವರ ಹಣೆಬರಹ . ಸಂಸಾರದಲ್ಲಿ ಶಾಂತಿ ಬೇಕು ಎಂದರೆ 
ಸ್ವೀಕರಿಸಲೇಬೇಕು ಕಹಿಯನ್ನು . 

ಕೂಡಲೆ ಅಂಚೆ ಕಚೇರಿಗೆ ರಜೆ ಚೀಟಿ ಕಳುಹಿಸಿ, ಮನೆಯಲ್ಲಿದ್ದ 
ಸ್ವಾತಿಗೂ ತಿಳಿಸಿ ಒಂಬತ್ತು ಗಂಟೆ ಬಸ್ಸಿಗೆ ಹೊರಟುಬಿಟ್ಟಳು. ನಗರಕ್ಕೆ ಬಂದು 
ತಲುಪುವಾಗ ಮಧ್ಯಾಹ್ನ ಎರಡು ಗಂಟೆ. ಸಂಜೆ ಐದಕ್ಕೆ ಭದ್ರಾವತಿಗೆ ಬಸ್ಸು 
ಇದೆ. ಅದರಲ್ಲಿ ಮರಳಿ ತಂದೆಯೊಡನೆ ಹೋದರಾಯಿತು ಎಂದವಳ 
ಎಣಿಕೆ! 

ಚಾರುಲತಾಳ ಆಗಮನ ಗೋಪಾಲರಾಯರಿಗೆ ಅನಿರೀಕ್ಷಿತ, ಸಾಕ್ಷಿ ಏಕೆ 
ಬರಲಿಲ್ಲವೆಂದು ಅಕ್ಷೇಪಿಸುತ್ತ ಅತೀಶನ ಫೈನಾನ್ಸ್ ಕಚೇರಿಗೆ ಫೋನ್ ಮಾಡಿ 
ತಿಳಿಸಿ ಮಗಳಿಗೆ ತಾವೇ ತಟ್ಟೆ ಇಟ್ಟು ಬಡಿಸಿ, ತಾವೂ ಜತೆಗೆ ಊಟಕ್ಕೆ ಕುಳಿತರು. 

* ಬೆಳಿಗ್ಗೆಯಿಂದ ಸಕತ್ತಾಗಿ ಹೊಟ್ಟೆ ಉರಿ, ಹನ್ನೆರಡು ಗಂಟೆಗೆ 
ಒಂದಷ್ಟು ಮೊಸರನ್ನ ಉಂಡು ಮಲಗಿದ್ದೆ. ನೀ ಬಂದಾಗಲೇ ಎಚ್ಚರ. ಸ್ವಲ್ಪ 
ಹಾಯಾಗಿದೆ ಈಗ. . 
- ಹನ್ನೆರಡು ಗಂಟೆಗೆ ಊಟ ಮುಗಿಸಿದ್ದರೂ ಮತ್ತೊಮ್ಮೆ ತಟ್ಟೆ ಇಟ್ಟು 
ಅನ್ನ, ಸಾರು ಕಲಸಿದ ಅಪ್ಪನನ್ನು ಅನುಕಂಪದಿಂದನೋಡಿದಳು. ಅವಳಿಗೆ 

ಗೊತ್ತು ನೀರಜಾ ಇಲ್ಲದ ಹೊತ್ತಿನಲ್ಲಿ ಅಪ್ಪನಿಗೆ ತಿನ್ನುವುದೇ ಕೆಲಸ. ಹಸಿವೆ 
ಜಾಸ್ತಿ , ಅಡುಗೆಕೋಣೆಒಳಗೆ - ಹೊರಗೆ ಎಡತಾಕುತ್ತ ಬೆಲ್ಲ , ಕಡಲೇಕಾಯಿ , 
ಕೊಬ್ಬರಿ, ಬಿಸ್ಕಿಟ್ ಏನು ಸಿಗುವುದೋ ಕೈ ತುಂಬ ತೆಗೆದು ಬಾಯಾಡಿಸಬೇಕು. 
ಹೊಸ ಉಪ್ಪಿನಕಾಯಿ ಇಟ್ಟರೆ ತಟ್ಟೆಗೆ ಸುರಿದು ನೆಕ್ಕಬೇಕು ಜೇನಿನಂತೆ. 
ಪ್ರಾಯಃ ಖಾರ ತಿಂದದ್ದು ಜಾಸ್ತಿಯಾಗಿ ಹೊಟ್ಟೆ ಉರಿ ಎದ್ದಿದೆ. ಹಾಗೆಂದು 
ಏನೂ ಹೇಳಿಕೊಳ್ಳುವುದಿಲ್ಲ ಅತೀಶನ ಎದುರು ಹೇಳಿಕೊಂಡರೆ ನೀರಜಳ 
ಕೊಂಕು ಧ್ವನೀ , “ ಪ್ರಾಯ ಆದೇಲೆ ದನ ತಿಂದ್ದಂಗೆ ತಿಂತೀರಲ್ಲ 
ಅನುಭವಿಸಿ!'' 
- ಚಾರುಲತಾ ಸಾರಿನ ಮೇಲೆ ಮೊಸರು ಹಾಕಿದಳು. ಪಾಪ, ಹೊಟ್ಟೆ 
ತಂಪಾಗಿರಲಿ! ಅವರು ಕೈ ಮುಂದೆ ಮಾಡಿದರು. ' ಸಾಕು, ಮೊಸರು ಖಾಲಿ 
ಯಾದರೆ ನೀರಜಳನ್ನು ಎದುರಿಸಬೇಕು. ನಿನಗೆ ಗೊತ್ತಲ್ಲ. ರಜತಗಿರಿಯಲ್ಲಿ 
ಇರುವಾಗ ಎಷ್ಟು ಹಾಲು, ಮೊಸರು ! ಹಾಲಿನಲ್ಲಿ ಕೈ ತೊಳೀತಾ ಇದ್ದೆವು. ಇಲ್ಲಿ 
ಕೆಲವೊಮ್ಮೆ ಹಾಲಿಗೂ ತತ್ವಾರ. ಮೊಸರು ನೀರು, ನೀರು. ನೀರಜಳಿಗೆ ಹೇಳ 
ಬೇಡ ಚಾರೂ , ನಾನಿಲ್ಲೇ ಇದ್ದೇನೆ ನೋಡು, ಖರ್ಚಿಗೊಂದು ದಾರಿ! ' 

“ ಯಾಕೆ ಬೇಜಾರು ಅಪ್ಪಾ ? ನೀರಜಾ ಹೇಳಿದ್ದನ್ನು ಕಿವಿ ಮೇಲೆ 
ಹಾಕಬೇಡ. ಅವಳು ಒಳ್ಳೆಯವಳೇ , ಹೃದಯವೂ ಮೃದು. ಆದರೆ ಬಾಯಿ 
ಸ್ವಲ್ಪ ಜೋರು. '' 

ಪಕಪಕನೆ ನಕ್ಕರು ಗೋಪಾಲರಾಯರು, “ ನೀ ಬಂದದ್ದು ಯಾಕೆ?'' 
* ಅತೀಶ ಫೋನ್ ಮಾಡಿದ್ದ, ನಿನ್ನನ್ನು ಕರೆದೊಯ್ಯಲು. ” 
ಕೇಳಿ ಪಿಚ್ಚೆನಿಸಿತು . ತನಗೆ ಅತೀಶ, ನೀರಜಾ ಇಬ್ಬರೂ ಹೇಳಲಿಲ್ಲ. 
ಯಾಕೆ ಹೇಳುತ್ತಾರೆ ? ಎರಡು ದಿನಗಳಿಂದ ತನ್ನ ಕಿರಿಕಿರಿಯೂ ಹೆಚ್ಚಾಗಿದೆ. 
ಸುಮ್ಮನೆಕೂಗಾಡುವ, ಸಿಟ್ಟು ಮಾಡುವ, ಜಗಳ ಕಾಯುವ ಎನಿಸುತ್ತಿದೆ. 
ಇದು ಸಹನೆ ಆಗಿರಲಿಕ್ಕಿಲ್ಲ . ತನ್ನ ಹರಟೆ ತಡೆಯದೆ ಕೆಲವು ದಿನ ಚಾರುಲತಾ 
ಮನೆಗೆ ಹೋಗಲಿ ಎಂದು ನೀರಜಾಳೇ ಹೇಳಿರಬೇಕು. ಇವಳದೂ 
ಅತಿಯಾಯ್ತು . ಆದರೆ ತನಗೆ ಅತೀಶನ ಮನೆಯೂ ಒಂದೇ , ಚಾರುಲತಾ 
ಮನೆಯೂ ಒಂದೆ! 

ಊಟದ ತಟ್ಟೆ ಎತ್ತಿಟ್ಟು ಒಳಕೋಣೆಯಲ್ಲಿ ಮಗಳಿಗೆ ಚಾಪೆ ಹಾಕಿ 
ತಾವು ಮಂಚದ ಮೇಲೆ ಒರಗಿದರು. ಅವಳಲ್ಲಿಗೆ ಹೋಗುವುದು ತಮಗೆ 
ಸಂತೋಷವೇ . ಆದರೆ ಅತೀಶ ಹೇಳಿ ಕರೆಯಿಸಿ ಹೋಗುವಂತಾಯಿತು. 
ಬೇಸರ, ಅಸಮಾಧಾನದಲ್ಲಿ ಗೊಣಗಿದರು. ' ತಪ್ಪು ತಿಳಿಯಬೇಡ ಚಾರು, 

ಅತೀಶನ ಹೆಂಡತಿಗೆ ಪ್ರತಿಯೊಂದೂ ಅವಳು ಹೇಳಿದಂತೆ ಆಗಬೇಕು. ನಾನು 
ಈ ಮನೆಗೆ ಬರಬಾರದಿತ್ತು . ರಜತಗಿರಿಯಲ್ಲಿ ಎಷ್ಟು ಚೆನ್ನಾಗಿತ್ತು !'' . 

ಈ ವಯಸ್ಸಿನಲ್ಲಿ ಅಲ್ಲಿ ಏನ್ನಾಡುತ್ತಿ ? ಯೋಚಿಸುವುದಕ್ಕೂ ಕ್ರಮ 
ಬೇಕು. ನಿನಗೆ ನಾನಿಲ್ಲವೇ ಅಪ್ಪಾ ? ' 

“ ಎಲ್ಲೋ ನನ್ನತನ ಜಾರಿಹೋಗ್ತಾ ಇದೆ. ಇಲ್ಲಿಗೆ ಬಂದೇಲೆ 
ಚೆನ್ನಾಗಿಯೇ ನನ್ನ ಜತೆ ಹೊಂದಿಕೊಂಡಿದ್ದಳು ಹೌದು. ಆದರೆ ಈಗೀಗ 
ಪಿರಿಪಿರಿ ಇನ್ನೂ ಜಾಸ್ತಿ ಆಗಿದೆ. ಈ ಹೆಂಗಸರ ಬಾಯಿ ಎಷ್ಟು ದೊಡ್ಡ 
ದಾಗಿರುತ್ತದೆ! ಆಶ್ಚರ್ಯ ಚಾರೂ , ನಿನ್ನ ಅಮ್ಮ ಒಂದು ದಿನವೂ ನನಗೆ 
ಎದುರುತ್ತರ ಕೊಟ್ಟವಳಲ್ಲ. ನನ್ನ ಕೈಯಿಂದ ಒಂದು ಗ್ಲಾಸು ಆಚೆ 
ಇಡಿಸಿದವಳಲ್ಲ. ಈಗ ನೋಡಿದರೆ...'' 

ಗೋಪಾಲರಾಯರು ಧ್ವನಿಯಲ್ಲಿ ನೋವಿತ್ತು . 

“ ಒಂದು ಕಾಲಕ್ಕೆ ಗೌರವ , ಘನಸ್ಥಿಕೆ, ಶ್ರೀಮಂತಿಕೆಯಿಂದ ಬಾಳಿದ 
ಮನೆತನ ನಮ್ಮದು. ನೀನೇ ನೋಡಿದ್ದೀಯಲ್ಲ ಚಾರೂ , ರಜತಗಿರಿಯಲ್ಲಿ 
ಬತ್ತದ ಗದ್ದೆ, ಅಡಿಕೆ , ತೆಂಗಿನ ತೋಟ, ಆಳುಕಾಳುಗಳು ಎಲ್ಲವೂ ಸಮೃದ್ದಿ. 
ಕುಟುಂಬದಲ್ಲಿ ನವರಾತ್ರಿ ಪೂಜೆ, ತಿಥಿ, ಶ್ರಾದ್ಧಗಳ ಗೌಜು, ಗದ್ದಲ, ಮದುವೆ 
- ಮುಂಜಿ, ನೆಂಟರಿಷ್ಟರಿಂದ ಗ್ರಾಮದಲ್ಲಿ ನಮ್ಮ ಕುಟುಂಬಕ್ಕೆ ರಾಜ 
ಮರ್ಯಾದೆಯಿತ್ತು.'' 

ಹೌದು, ಈಗಲೂ ರಜತಗಿರಿ ಆಸುಪಾಸಿನ ಜನರಿಗೆ ಗೋಪಾಲ 
ರಾಯರ ನೆನಪು ಮಾಸಿಲ್ಲ. ಎರಡು ವರ್ಷಗಳ ಹಿಂದೆ ಅವರು ಮರಳಿ 
ಬರುವ ಮೊದಲು ಮತ್ತು ಈಗ ಬಂದ ಮೇಲೆ ಅವರದೇ ಸುದ್ದಿ. ಅವರು 
ದೇಶಾಂತರ ಹೊದದ್ದು, ಅನಸೂಯ ಎದೆನೋವಿನಲ್ಲಿ ಸಂಕಟಪಟ್ಟಿದ್ದು, 
ಮಗ-ಸೊಸೆ ನಗರದಲ್ಲಿ ಮನೆ ಮಾಡಿದ್ದು ಇತ್ಯಾದಿ. ಗೋಪಾಲರಾಯರು. 
ವಿಜಯವಾಡದಲ್ಲಿದ್ದಾರಂತೆ, ' ವಾರಣಾಸಿಯಲ್ಲಿ ಒಬ್ಬ ಸಾಧು ಜತೆ 
ಹೋಗಿದ್ದಾರಂತೆ' ಹೀಗೆ ಅಂತೆ - ಕಂತೆಗಳಲ್ಲಿ ಕನಿಕರದ ಮಹಾಪೂರ. 
ಈಗಲೂ ಈ ಕನಿಕರ ಕಡಿಮೆಯಾಗಿಲ್ಲ . ರಜತಗಿರಿ ಹಾಳಾದದ್ದು ಅನೇಕರಿಗೆ 
ಸಂಕಟ. ಇನ್ನೊಬ್ಬರದು ಹಾಳಾಗುತ್ತಿದ್ದರೆ ಲಾಭ ಪಡೆಯುವ ಹುನ್ನಾರ 
ಬಹಳಷ್ಟು ಮಂದಿಗೆ, ಮಾರುವುದಿಲ್ಲ ಎಂದರೆ ಬೇಡ. ಗೇಣಿದಾರರಿಗೆ 
ಭೂಮಿ ಕಾನೂನು ಇರುವ ಈ ಕಾಲದಲ್ಲಿ ' ನಮಗೆತೋಟ, ಗದ್ದೆ, 
ಸಾಗುವಳಿಗೆಕೊಡಿ. ಬೆಳೆದ ಬೆಳೆಯಲ್ಲಿ ಪ್ರಾಮಾಣಿಕವಾಗಿ ನೀವುಕೇಳಿದಷ್ಟು 
ತಂದು ಒಪ್ಪಿಸುತ್ತೇವೆ' ಆಮಿಷ ತೋರಿಸಿದ್ದರು ಅನೇಕರು . ಹೆಚ್ಚಿನವರಿಗೆ 
ಸೋಮುಸುಂದರ ಉಪಕಾರ ಮಾಡುವ ನೆಪದಲ್ಲಿ ಅಡಿಕೆ, ತೆಂಗು ಮಾರಿ 

ಗಂಟು ಕಟ್ಟಿಕೊಳ್ಳುತ್ತಿದ್ದಾನೆಂದು ಹೊಟ್ಟೆ ಉರಿ. ಆದರೆ ಅತೀಶ ಅವನಲ್ಲಿ 
ವಿಶ್ವಾಸ ಇಟ್ಟವ. ಮಕ್ಕಳೊಂದಿಗೆ ತಾನು ತಿನ್ನಲಿ, ನಮಗೂ ಕೊಡಲಿ, 
ನಂಬಿಕೆಯೇ ಪ್ರಧಾನವಾದಾಗ ಉಳಿದದ್ದೆಲ್ಲ ಗೌಣ. 
- ನಂಬಿಕೆ ಎನ್ನುವಾಗ ಹಳೆಯದೆಲ್ಲ ನೆನಪಿಗೆ ಬರುತ್ತದೆ ಗೋಪಾಲ 
ರಾಯರಿಗೆ, ಹತ್ತಿಪ್ಪತ್ತು ಆಳುಗಳನ್ನು ಇಟ್ಟುಕೊಂಡು ನಂಬಿಕೆಯ 
ಬಲದಲ್ಲಿಯೇ ಬಾಳಿ ಬದುಕಿದವರು. ಸೋಮಸುಂದರನಂತೆ 
ಅಯ್ಯಪ್ಪನೆಂಬ ಕೆಲಸದವನಿದ್ದ. ದೊಡ್ಡ ಗಿರಿಜಾ ಮೀಸೆ, ದೇಹ ಮಾತ್ರ 
ಪೀಚಲು ಕಡ್ಡಿ. ಗೋಪಾಲರಾಯರೆಂದರೇ ಧನಿ ಭಕ್ತಿ ! ಜೀವವನ್ನೂ 
ಕೊಡಬಲ್ಲ ಅವರಿಗಾಗಿ, ಬಯಲುಗದ್ದೆಯಲ್ಲಿ ಹೊಸ ಅಡಿಕೆ ತೋಟ 
ಇಡುವ ಕಾಲದಿಂದಲೂ ಇದ್ದವನು. ಆಗೆಲ್ಲ ಹಳ್ಳಿಗಳಲ್ಲಿ ಅಡಿಕೆ 
ಕಡಿಯುವವರ ಕಾಟ . ತೋಟಕ್ಕೆ ರಾತ್ರಿ ಹೊತ್ತು ನುಗ್ಗಿದ ಕಳ್ಳರು ಮರ ಹತ್ತಿ 
ಅಡಿಕೆ ಗೊನೆ ಇಳಿಸಿ ಕಡಿಯುವುದಿತ್ತು . ಹೀಗಾಗಿ ತೋಟದಲ್ಲಿ 
ಮಾಳ ಮಾಡಿಸಿ , ಅಯ್ಯಪ್ಪನನ್ನು ರಾತ್ರಿ ಹೊತ್ತು ಮಲಗಿಸುತ್ತಿದ್ದರು 
ಕಾವಲಿಗೆ, ಸೊಳ್ಳೆಗಳಿಂದ ಕಚ್ಚಿಸಿಕೊಳ್ಳುತ್ತಿದ್ದ ರಾತ್ರಿ ಬೆಳಗು ಮಾಡುತ್ತಿದ್ದ 
ಗೊಣಗದೆ. 

' ನಾನಿರುವುದರಿಂದ ದನಿಗಳ ತೋಟದ ಅಡಿಕೆ ಉಳಿದಿದೆ' ಎಂದು 
ಅವನಿಗೆ ಹೆಮ್ಮೆ . ಒಂದು ರಾತ್ರಿ ತೋಟದಲ್ಲಿ ಟಾರ್ಚ್ನ ಬೆಳಕು ಕಂಡು, ಕಳ್ಳ 
ಬಂದನೆಂದು ತಿಳಿದು ಮಾಳದಿಂದ ಇಳಿದು ಅವನ ಬೆನ್ನಟ್ಟಿ ಹೋದವನು 
ದೊಣ್ಣೆಯಿಂದ ಎರಡು ಬಾರಿ ಬೀಸಿ ಬಡಿದು, “ ಇಷ್ಟು ದಿನ ತೋಟಕ್ಕೇ 
ಕದಿಯಲು ಬಂದವನು ನೀನೇ ಏನು ? ನಡಿ, ಇವತ್ತು ಸಿಕ್ಕಿಬಿದ್ದಿದ್ದಿ ದನಿಗಳ 
ಹತ್ತಿರ ಮಾಡೇನೆ. ನಿನಗೆ ಶಾಸ್ತಿ '' ಎನ್ನುತ್ತ ಅವನ ಬಟ್ಟೆ ಮುಸುಕನ್ನು ಎಳೆದು 
ಟಾರ್ಚ್ ಬೆಳಕಿನಲ್ಲಿ ನೋಡುತ್ತಾರೆ. ಆ ಕಳ್ಳ ಗೋಪಾಲರಾಯರು! 

" ಅಯ್ಯೋ ದನಿಗಳೇ , ಅಪರಾಧ ಮಾಡಿಬಿಟ್ಟೆ . ನೀವು ಅಂತ 
ಗೊತ್ತಾಗಲೇ ಇಲ್ಲ . ನಿಮ್ಮನ್ನು ಹೊಡೆದುಬಿಟ್ಟೆ'' ಅತ್ತ ಜೋರಾಗಿ 
- ಡಿಸೆಂಬರ್ ತಿಂಗಳ ಚಳಿ, ತೋಟ ತುಂಬಾ ಎರಡನೆಯ ಕುಯ್ಲಿಗೆ 
ಸಿದ್ಧವಾದ ಹಣ್ಣಾದ ಅಡಿಕೆ ಗೊನೆಗಳು. ಸ್ವಲ್ಪ ನೋಡಿಬರೋಣವೆಂದು 
ಬಂದಿದ್ದರು. ಇರಲಿ ಬಿಡು, ನಿಷ್ಠೆಯಿಂದ ಕಾಯುತ್ತಿಯಲ್ಲ'' ನೋವಿನಲ್ಲೂ 
ನಕ್ಕರು. 
- ರಜತಗಿರಿಗೆ ಹೊಂದಿಕೊಂಡೇ ಇದ್ದದ್ದು ಬೀರು ಗುಡ್ಡೆ, ಸರಕಾರಿ 
ಕುಮ್ಮಿ ಸ್ಥಳ, ಗೋಪಾಲರಾಯರಿಗೆ ದರ್ಖಾಸ್ತು ಆಗಿತ್ತು , ಅಲ್ಲಿ ಆಳೆತ್ತರದ 
ಮುಳಿ ಹುಲ್ಲು, ಉಳಿದವರೆಲ್ಲ ಮುಳಿಹುಲ್ಲು ಹರೆಯಲು ಹಿಂಜರಿದರೆ, 


ಹಸಿರು ಚಿಗುರು 

೧೭ 
ಅಯ್ಯಪ್ಪ ಎಲ್ಲರನ್ನು ಹುರಿದುಂಬಿಸಿ ಭೀಮನಂತೆ ಕರೆದೊಯ್ಯುತ್ತಿದ್ದ. ಹುಲ್ಲು 
ಹೆರೆದು ಮುಗಿಯುವ ತನಕ ಏನವನ ಕುಣಿತ, ಹಾಡು, ಮಾತು, ಈಗೆಲ್ಲಾ 
ಅಯ್ಯಪ್ಪನಂಥ ಒಬ್ಬ ಪ್ರಾಮಾಣಿಕ ವ್ಯಕ್ತಿ ಸಿಗುವುದು ಕಷ್ಟಕರ. . 

ಬೀರುಗುಡ್ಡೆಯಲ್ಲಿ ಮುಳಿಹುಲ್ಲನ್ನು ತೆಗೆಯಿಸಿ, ಅಲ್ಲಿ ಅಡಿಕೆ ಸಸಿಗಳನ್ನು 
ಇಡುವಾಗ ಗೋಪಾಲರಾಯರಲ್ಲಿ ಚಿಗುರಿದ ಕನಸುಗಳು ಅವರ ತಂದೆ 
ಆಗಲೇ ತಮ್ಮ ಅಧಿಕಾರ ಒಪ್ಪಿಸಿಯಾಗಿತ್ತು . ಗುಡ್ಡೆಯಲ್ಲಿತೋಟವಿಟ್ಟರೆ ಫಲ 
ಸಿಗುವುದು ಕಷ್ಟ ಎಂದರೂ ಹೊಸ ಉತ್ಸಾಹದಲ್ಲಿ ಇಟ್ಟದ್ದು. ತಂದೆ ಮೀರಿ 
ಹೋಗುವ ಕಾಲಕ್ಕೆ ಅಲ್ಲಿ ಚೆನ್ನಾಗಿ ಫಸಲು ಬಂದದ್ದು , ನೀರಿಗಾಗಿ ಬೋರು 
ಹಾಕಿಸಿ ಸಮೃದ್ದ ನೀರು ದೊರೆತದ್ದು, ಡೀಸೆಲ್ ಪಂಪ್ ಇರಿಸಿದ್ದು , ಎಲ್ಲ 
ಕಡೆಗೂ ನೀರೇ ನೀರು, ಅಡಿಕೆ, ಬಾಳೆ ಸಮೃದ್ದಿ. 

ಗಣೇಶರಾಯರು ಕಾಡುಮೂಲೆಯಲ್ಲಿ ಜಮೀನು ಖರೀದಿಸುವಾಗ 
ಅಲ್ಲಿ ಇದ್ದದ್ದು ಬೀರುಗಡ್ಡೆ, ಬಯಲು ಗದ್ದೆಗಳು ಮಾತ್ರ . ಒಂದೆಡೆ ಪೂರಾ 
ಕಾಡು. ಇನ್ನೊಂದೆಡೆ ಬೀರುಗುಡ್ಡೆ, ಮಧ್ಯೆ ಬಯಲು ಗದ್ದೆಗಳು, ಪ್ರಕೃತಿಯ 
ರಮ್ಯ ಸುಂದರ ತಾಣ. ಆ ಬಯಲುಗದ್ದೆಯಲ್ಲಿ ಮೂರು ಬೆಳೆ ತೆಗೆದರು 
ಗಣೇಶರಾಯರು. ಆಗೆಲ್ಲ ಭತ್ತದ ಬೆಳೆಯಿಟ್ಟರೆ ಸಮೃದ್ಧಿಯ ಕಾಲ. ಹೆಚ್ಚಿನ 
ಆಸೆ, ಆಮಿಷಗಳಿಲ್ಲದ ಸಂತೃಪ್ತಿಯ ಜೀವನ, ಕೆಲಸದವರಿಗೆ ಹಣದ ಬದಲು 
ಭತ್ತ ಅಳೆದು ಕೊಡುವ ಪದ್ಧತಿಯಿತ್ತು. 

* ಗೋಪಾಲರಾಯರು ಯೌವನಕ್ಕೆ ಕಾಲಿಟ್ಟಾಗ ಎರಡು ಎಕರೆ ಅಡಿಕೆ 
ತೋಟದಲ್ಲಿ ಪ್ರಥಮ ಫಸಲು ಪ್ರಾರಂಭ. ಆ ವರ್ಷವೇ ಜಮೀನು 
ಪಾಲಾಯಿತು. 

ಅಣ್ಣ - ತಮ್ಮ ಇಬ್ಬರೂ ಪಾಲು ಪಡೆದು ಹೊರಹೋದಮೇಲೆ 
ಕೃಷಿಯಲ್ಲಿ ಗೋಪಾಲರಾಯರದೇ ಕಾರುಬಾರು. ಎರಡು ಎಕರೆ ಅಡಿಕೆ 
ತೋಟ ಎಂಟು ಎಕರೆಗೇರಿತು . ಕಾಳುಮೆಣಸು, ಗೇರುಬೀಜ, ಕೊಕ್ಕೋ , 
ಜಾಯಿಕಾಯಿ ಏನುಂಟು ಏನಿಲ್ಲ ಬೆಳೆಸಿದರು. ಎಲ್ಲವನ್ನೂ ಪ್ರಕೃತಿಯ ಪ್ರತಿ 
ಹಸುರಿನಲ್ಲಿ ಉಸಿರು ತುಂಬುವ ಉತ್ಸಾಹ! ಅದೇ ಅವರ ಜೀವನದ 
ಯಶೋಗಾಥೆ. ಒಂದು ವರ್ಷ ಕೊಳೆರೋಗ ಬಂದು ಅಡಿಕೆ ಫಸಲು 
ಕಡಿಮೆಯಾಗಿ ಆರ್ಥಿಕ ಮುಗ್ಗಟ್ಟು ಎದುರಿಸಿದ್ದು , ಕೆರೆ ದಂಡೆ ಕುಸಿದು 
ಕಗ್ಗಲ್ಲು ಕಟ್ಟಲು ಸಾವಿರಾರು ರೂಪಾಯಿ ಖರ್ಚು ಮಾಡಿದ್ದು , 
ಜಾನುವಾರುಗಳ ನಷ್ಟ ಇರುವುದೂ ಅವರ ಉತ್ಸಾಹ ಕುಂದಿಸಲಿಲ್ಲ. ಪ್ರಕೃತಿ 
ನೀಡುವ ಏಟನ್ನು ಸಹಿಸುವ ಛಾತಿ ಇತ್ತು ಅವರಲ್ಲಿ . 


೧೮ 

ಹಸಿರು ಚಿಗುರು 
ರಜತಗಿರಿಯಿಂದ ನಗರಕ್ಕೆ ಹೋಗಲು ಮೊದಲು ಇದ್ದದ್ದು ಕಾಲು 
ದಾರಿ ಒಂದೇ . ಅದನ್ನು ಎತ್ತಿನ ಗಾಡಿ ಹೋಗುವಂತೆ ಮಾರ್ಗ ಮಾಡಿಸಿದ್ದು 
ಕೇವಲ ತಮ್ಮ ಉಪಕಾರಕ್ಕೆ ಅಲ್ಲ, ಊರಿನವರಿಗೂ ಪ್ರಯೋಜನವಾಗಲಿ 
ಎಂಬ ಉದ್ದೇಶದಿಂದ, ಆಮೇಲೆ ಆ ದಾರಿಯಲ್ಲಿ ಎತ್ತಿನ ಗಾಡಿಗಳದೇ 
ಓಡಾಟ . ಜೋಡೆತ್ತಿನ ಗಾಡಿ, ಒಂಟಿ ಎತ್ತಿನ ಗಾಡಿಗಳು ಸರಕುಗಳನ್ನು , 
ಜನರನ್ನು ಸಾಗಿಸುತ್ತಿದ್ದವು. ಗೋಪಾಲರಾಯರು ಕಟ್ಟಿದರು ಜೋಡೆತ್ತಿನ 
ಗಾಡಿ, ಕಾಳ- ಬೋಳ ಹೆಸರಿನ ಎರಡೂ ಎತ್ತುಗಳು ನೋಡುವದಕ್ಕೆ ಎತ್ತರ, 
ಹಾಲು ಬಿಳಿ ಬಣ್ಣ, ಹಣೆ ಮೇಲೆ ಉದ್ದದ ಕಪ್ಪು ನಾಮ . ಅವಳಿ- ಜವಳಿ 
ಎಂಬಂತೆ ಒಂದೇ ರೂಪ ಎತ್ತುಗಳಿಗೆ, ಕೊಂಬಿಗೆ ಕೆಂಪು ಗೊಂಡೆ, ಕುತ್ತಿಗೆಗೆ 
ಗೆಜ್ಜೆ ಸರ. ಎರಡನ್ನೂ ಗಾಡಿಗೆ ಕಟ್ಟಿ ಆ ಗಾಡಿ ರಸ್ತೆಯಲ್ಲಿ ಗಲ್ ಗಲ್ ಸದ್ದು 
ಮಾಡುತ್ತ ಹೋಗುತ್ತಿದ್ದರೆ ನೋಡಲು ಎರಡು ಕಣ್ಣುಗಳು ಸಾಲವು. ಗಾಡಿ 
ಹೊಡೆಯಲು ಕರಿಯಣ್ಣನೆಂಬ ಮಧ್ಯ ವಯಸ್ಸಿನವನಿದ್ದ. ಅಯ್ಯಪ್ಪನಂತೆ 
ನಿಷ್ಠಾವಂತ. ರಾಯರು ಯಾವ ಕೆಲಸ ಹೇಳಿದರೂ ನಿಷ್ಠೆಯಿಂದ ತಲೆಯಲ್ಲಿ 
ಹೊತ್ತು ಮಾಡುವವ. 

ಅಡಿಕೆ - ತೆಂಗಿನ ಗೋಣಿಗಳನ್ನು ನಗರಕ್ಕೆ ಸಾಗಿಸುವಾಗ ಗೋಪಾಲ 
ರಾಯರು ಬಾರದಿದ್ದರೂ ಅವನ್ನು ಮಾರಾಟ ಮಾಡಿ ಹಣ ತಂದು 
ಕೊಡುವಷ್ಟು ವಿಶ್ವಾಸ ಅವನಲ್ಲಿತ್ತು, ಎತ್ತುಗಳಿಗೆ ಇನಿತೂ ನೋವಾಗದಂತೆ 
ಚಾಟಿ ಬೀಸಿ ಗಾಡಿ ಓಡಿಸುವುದನ್ನು ನೋಡಬೇಕು. ಅವುಗಳಿಗೆ ಸ್ನಾನ 
ಮಾಡಿಸಿ, ತಿನಿಸು ಹಾಕಿ ಮೈ ಸವರುವಾಗ ಅವನ ಕಣ್ಣುಗಳಲ್ಲಿ ಪ್ರೀತಿ ಭಾವ. 
ಯಾರದೋ ಎತ್ತುಗಳು ಅವನಿಗೆ ತನ್ನದೇ ಎನ್ನುವ ಮಮತೆ. ಆ ಮೂಕ 
ಪ್ರಾಣಿಗಳ ಮೇಲೆಗೋಪಾಲರಾಯರಿಗೂ ಅಷ್ಟೇ ಮೋಹ, ಒಂದಕ್ಕೆ 
ಅಸೌಖ್ಯವಾದರೆ, ' ಕರಿಯಾ, ಅದು ಹುಲ್ಲು ತಿನ್ನಲಿಲ್ಲ, ಇವತ್ತು ಗಾಡಿ ಕಟ್ಟ 
ಬೇಡ' ಎನ್ನುವರು. ತಮ್ಮ ಕೆಲಸ ಹಾಳಾದರೂ ಎತ್ತುಗಳಿಗೆ ನೋವಾಗ. 
ಬಾರದೆಂಬ ಅನುಕಂಪ.. 

ಅತೀಶ್ , ಚಾರುಲತಾ ಆಗಿನ್ನು ಚಿಕ್ಕವರು . ಬಾಲ ಭಾಷೆಯಲ್ಲಿ 
ಕಾಳ-ಬೋಳ ಕರೆದರೆ ಸಾಕು ' ಅಂಬಾ' ಎನ್ನುತ್ತಿದ್ದವು ತಲೆ 
ಅಲ್ಲಾಡಿಸುತ್ತಾ 

ಮುಂದೆ ಕೆಲವೇ ವರ್ಷಗಳಲ್ಲಿ ರಿಕ್ಷಾ ಓಡಾಟ ಪ್ರಾರಂಭವಾಗಿ ಎತ್ತಿನ 
ಗಾಡಿ ಮತ್ತು ಎತ್ತುಗಳು ಇತಿಹಾಸಕ್ಕೆ ಸೇರಿಹೋದವು. 

' ನಾನೂ ಹೋದ ಮೇಲೆ ರಜತಗಿರಿಯೂ ಇತಿಹಾಸಕ್ಕೆ ಸೇರಿ 
ಹೋಗುತ್ತದೆ!' ಗೊಣಗಿಕೊಂಡರು ಗೋಪಾಲರಾಯರು. ಅನಸೂಯಾ 


೧೯ 


ಹಸಿರು ಚಿಗುರು 
ಇರುವ ಕಾರಣದಿಂದಲೇ ತಮಗೆ ಕೃಷಿ ಕಷ್ಟಗಳು ಬಾಧಿಸಲಿಲ್ಲ. ಹದಿನಾರರ 
- ಪ್ರಾಯದಲ್ಲಿ ರಜತಗಿರಿಗೆ ಕಾಲಿಟ್ಟ ಅನಸೂಯಾತಮ್ಮನ್ನು ಪ್ರೀತಿಸಿದಳು . 
ಕೃಷಿಯನ್ನೂ ಪ್ರೀತಿಸಿದಳು. ನೀರಜಾ ಸ್ವಲ್ಪ ಮನಸ್ಸು ಮಾಡಿದ್ದರೂ 
ರಜತಗಿರಿ ಬಂಜರು ಆಗುತ್ತಿರಲಿಲ್ಲ. ಇದಕ್ಕಾಗಿಯೇ ತಾವು ಹಿಂದೆ ಕಷ್ಟಪಟ್ಟು 
ಹಸುರಿಗಾಗಿ ಒದ್ದಾಡಿದ್ದು ? 

“ ಏನು ಯೋಚನೆ ಅಪ್ಪಾ ?'' 

ಚಾರುಲತಾಳ ಪ್ರಶ್ನೆಗೆ ಬೆಚ್ಚಿ ವಾಸ್ತವಕ್ಕೆ ಬಂದರು. ಹಳೆ ನೆನಪುಗಳು 
- ಸಿಹಿಕಹಿಯಲ್ಲಿ ಎಷ್ಟು ಮಧುರವಾಗಿರುತ್ತವೆ. 

“ ಮರೆತಿದ್ದೆ ಅಪ್ಪಾ, ನಮ್ಮ ಭೂಮಿಯ ಗಡಿಯಿಂದ ದೊಡ್ಡ ಹಲಸಿನ 
ಮರ ಅದೇ ನಮ್ಮ ಅಜ್ಜನ ಕಾಲದಿಂದಲೂ ಇತ್ತಲ್ಲ , ಅದನ್ನು ಕಡಿದು 
ಕದ್ದುಕೊಂಡು ಹೋಗಿದ್ದಾರಂತೆ. ಅತೀಶ ಹೇಳಿದ ನಿಜವೇ ? ” 

ಒಂದು ತಿಂಗಳ ಹಿಂದಿನ ಸುದ್ದಿ ಇದು. ಮರ ಕಡಿದು ರಾತ್ರೋರಾತ್ರಿ 
- ಕುರುಹು ಇಲ್ಲದ ಹಾಗೆ ಸಾಗಿಸಿಬಿಟ್ಟಿದ್ದಾರೆ. ಸೋಮುಗೆ ಗೊತ್ತೇ 
ಆಗಲಿಲ್ಲವಂತೆ.' 

' ದೊಡ್ಡ ಮರ ಅದು. ಭಂಡ ಧೈರ್ಯ ರಾತ್ರಿಗೆ ಹೇಗೆ ಬರುತ್ತದೆ? 
| ಯಾರೋ ತಿಳಿಸಿದವರು ಈ ಕೆಲಸದಲ್ಲಿ ಶಾಮೀಲಾಗಿದ್ದಾರೆ. ಫರ್ನಿಚರ್ ಗೆ 
ಬೇಕಾದಷ್ಟು ಹಲಸಿನ ಹಲಗೆಗಳು ಸಿಗ್ತಾ ಇದ್ದವು ಮೊದಲೇ ನಾವು 
ಕಡಿಸಿದ್ದರೆ, ಕಳ್ಳರನ್ನು ಹುಡುಕುವ ಪ್ರಯತ್ನವೂ ಮಾಡಲಿಲ್ಲವೇ 
ನೀವ್ಯಾರೂ ?'' 


ಸುದ್ದಿ ಬಂದ ದಿನವೇ ಅತೀಶನೂ , ಅವರೂ ಬಾಡಿಗೆ ಕಾರು ಮಾಡಿ 
ರಜತಗಿರಿಗೆ ಹೋಗಿನೋಡಿದರೆ ಅಲ್ಲೇನಿದೆ ಮರದ ಕುರುಹೂ ಇಲ್ಲದಂತೆ 
ಎಲ್ಲ ಸಾಗಿಸಿಬಿಟ್ಟಿದ್ದಾರೆ. 

ಸೋಮುಸುಂದರ ತಪ್ಪಿತಸ್ಥನಂತೆ ನಿಂತಿದ್ದ . ' ಋಣ ಇದ್ದವ ತಿಂದ' 
ಅತೀಶ ಹೇಳಿದ್ದು ಸಿಟ್ಟು ಬಂದಿತ್ತು ಗೋಪಾಲರಾಯರಿಗೆ ತಮ್ಮ ಸೊತ್ತು 
ಹೆರವರ ಪಾಲಾದರೂ ನೋಡಿಸುಮ್ಮನಿದ್ದಾನೆ, ಸ್ವಲ್ಪ ಪ್ರಯತ್ನಿಸಿದರೂ 
ಮರದ ಕಳ್ಳನನ್ನು ಹಿಡಿಯಬಹುದಿತ್ತು. 

ಆದರೆ ಅಲ್ಲಿಂದ ಹಿಂತಿರುಗಿದ ಮೇಲೆ ನೀರಜಳದೇ ಗಲಾಟೆ, ಚಿನ್ನ 
ಕದಂಥ ಮರ ಕದ್ದು ಹೋದ ದುಃಖಕ್ಕಿಂತ ಬಾಡಿಗೆ ಕಾರಿಗೆ ಅತೀಶ್ ಕೊಟ್ಟ 


ಟುಗಳು 
ಕೊನೆ 
ಕೊಳ್ಳಬೇಕ್ 
ಅನಂತ 


೨೦ 

ಹಸಿರು ಚಿಗುರು 
ಮೂನ್ನೂರೈವತ್ತು ರೂಪಾಯಿ ಅವಳ ದೃಷ್ಟಿಯಲ್ಲಿ ಬಹು ದುಬಾರಿಯಾಗಿ 
ಕಂಡಿತು. ಅದನ್ನೇ ಪದೇ ಪದೇ ಹೇಳುತ್ತಾ ಅತೀಶನನ್ನು ದೂಷಿಸಿದಳು. 
ಅವರಿಗೆ ಕೇಳುವಂತೆ, ಆ ದಿನ ಜ್ವರದಲ್ಲಿ ಮಲಗಿದ್ದವರು ಒಂದು ವಾರ 
ಪೂರಾ ಹಾಸಿಗೆಯಲ್ಲಿ ಔಷಧೋಪಚಾರ, ಪಥ್ಯ ಎನ್ನುತ್ತ ಕೆಲವು ನೂರು 
ನೋಟುಗಳು ಕೈ ಬಿಟ್ಟಿದ್ದವು. 

“ ಅಂದೇ ಕೊನೆ. ಆಮೇಲೆ ನಾನು ಹಲಸಿನ ಮರದ ವಿಷಯ 
ಕೇಳಲಿಲ್ಲ. ಸೊತ್ತನ್ನು ಕಾಪಾಡಿಕೊಳ್ಳಬೇಕಾದವರು ಅವರು'' ನಿಡುಸುಯ್ದರು 
ಗೋಪಾಲರಾಯರು. “ ಅಂದೇ ಕೊನೆ. ಅನಂತರ ರಜತಗಿರಿಗೂ ಹೊರ 
ಲಿಲ್ಲ . ನನ್ನಿಂದ ಅವರಿಗೆ ಖರ್ಚಾಗಬಾರದಲ್ಲವೇ ? '' 

ಅಷ್ಟರಲ್ಲಿ ಸ್ಕೂಟರ್ ಬಂದು ನಿಂತ ಸದ್ದು. ಬಂದವನು ಅತೀಶ. 
ಇಷ್ಟು ಹೊತ್ತು ಚಾರುಲತಾಳನ್ನು ಕಾಯಿಸಿದ್ದಕ್ಕೆ ಬೇಸರವಾಗಿತ್ತು . ಅವಸರ 
ದಲ್ಲಿ ಕಾಫಿ ತಯಾರಿಸಿ ಅವಳಿಗೂ , ತಂದೆಗೂ ಕೊಟ್ಟು, ' ಸಾಕ್ಷಿ 
ಬರಲಿಲ್ಲವೇ ?'' ಕೇಳಿದ. 
- “ ಅವಳು ಕಂಪ್ಯೂಟರ್ ಹುಳ! ನಿನ್ನ ಕೆಲಸ ಹೇಗಿದೆ? ” 

ಅವನು ಸ್ವಾತಿ ಫೈನಾನ್ಸ್‌ನಲ್ಲಿ ಕೆಲಸಕ್ಕೆ ಸೇರಿ ಹನ್ನೆರಡು ವರ್ಷಗಳಾಗಿವೆ. 
ಈ ವರ್ಷ ಆಫೀಸರ್ ಹುದ್ದೆಗೆ ಪ್ರಮೋಷನ್ ಸಿಗುವ ನಿರೀಕ್ಷೆಯಿದೆ. ಈ ದಿನ 
ಫೈನಾನ್ಸ್ ಕಚೇರಿಗೆ ಹೋಗಿ ಸಹಿ ಹಾಕಿ ರಜೆ ಪಡೆದು ಮನೆಗೆ ಬರಬೇಕು, 
ಅಕ್ಕನ ಜತೆ ಹರಟಬೇಕು, ಅಪ್ಪನನ್ನು ಸಂಜೆ ಬಸ್ ಗೆ ಅವಳೊಡನೆ 
ಕಳುಹಿಸಬೇಕು ಎಂದೆಲ್ಲ ಯೋಚಿಸಿದ್ದ . ಆದರೆ ಫೈನಾನ್ ಡೈರೆಕ್ಟ್‌ಗಳು , 
ಇದರ ಬೇರೆ ಬೇರೆ ನಾಲ್ಕು ಶಾಖೆಗಳ ಮ್ಯಾನೇಜರ್‌ಗಳು , ಇತರ ಸಿಬ್ಬಂದಿ 
ವರ್ಗದ ಮೀಟಿಂಗ್ ಇತ್ತು ಕಚೇರಿಯಲ್ಲಿ ಭಾಗವಹಿಸುವುದು ಅನಿವಾರ್ಯ. 
ಯಾಕೆಂದರೆ ಪರಿಸ್ಥಿತಿ ಗಂಭೀರವಿತ್ತು. ಒಂದು ತರಹ ಉದ್ವಿಗ್ನ ವಾತಾವರಣ. 
ಬಿಸಿಬಿಸಿ ಚರ್ಚೆ, ಲೆಕ್ಕಪತ್ರಗಳ ಪರಿಶೀಲನೆ, ಇತರ ಶಾಖೆಗಳ ಅವ್ಯವಹಾರ, 
ಹಣದ ಮೋಸಪ್ರತಿಯೊಂದನ್ನೂ ಚರ್ಚಿಸಲಾಯಿತು. ಹಣದ ವ್ಯವಹಾರಕ್ಕೆ 
ಬಂದ ಗ್ರಾಹಕರು ಕಾದು ನಿಂತಿದ್ದರು. ಹೊರಗೆ ಮೀಟಿಂಗ್ ಮುಗಿದ ಮೇಲೆ 
ಹಣದ ವಿಲೇವಾರಿ ಎಂಬ ಸುದ್ದಿ ಬಂದಿತ್ತು . ಜನ ಸುಮ್ಮನಿರುತ್ತಾರೆಯೇ ? 
ಅವರಿಗೂ ನೂರು ಕೆಲಸಗಳ ಒತ್ತಡ, ಒಳಗೆ ಬಿಸಿಯೇರಿತು ಚರ್ಚೆ. 
ಒಳಗಿನ ಬಿಸಿ ಬಡಿಯಿತು ಹೊರಗೆ, ಗಲಾಟೆ ಇನ್ನೇನು ಪ್ರಾರಂಭವಾಗಬೇಕು 
ಅಷ್ಟರಲ್ಲಿ, ' ಇಂದಿನ ವ್ಯವಹಾರ ಸ್ಥಗಿತವಾಗಿದೆ. ನಾಳೆ ಬನ್ನಿ. ” ಮ್ಯಾನೇಜರ್ 
ಬೇಡಿಕೊಂಡರು ವಿನಯದಿಂದ. 


ಹಸಿರು ಚಿಗುರು 

೨೧ 
' ಹಣ ಹೂಡಿಕೆಗೆ ನಾಳೆ ಬಂದರೂ ಆದೀತು. ಆದರೆ ಇವತ್ತು ನಮಗೆ 
ಹಣ ಬೇಕೇ ಬೇಕು'' ಕೆಲವರಿಗೆ ಹಣದ ತುರ್ತು ಇತ್ತು . ... 
* ಕ್ಯಾಶಿಯರ್ ಕೌಂಟರ್‌ನ ಕಿಟಕಿ ಮುಚ್ಚಲಾಗಿತ್ತು . ಒಂದಿಬ್ಬರು 
ಮ್ಯಾನೇಜರ್ ಕೋಣೆಗೆ ನುಗ್ಗಲು ಪ್ರಯತ್ನಿಸಿ ಹೊರ ದಬ್ಬಿಸಿಕೊಂಡರು. 
ಹಾಗೆ ದಬ್ಬಿದ ಮೇಲೆ ಜನರ ಆವೇಶದ ಗಲಾಟೆ ತೀವ್ರ ಸ್ವರೂಪಕ್ಕೇರಿ 
ನಾಲೈದು ಜನಕ್ಕೆ ಹಣ ಕೊಟ್ಟ ನಾಟಕ ಮಾಡಿ ಪೂರಾ ಬಾಗಿಲು ಮುಚ್ಚಿ 
ಬಿಟ್ಟರು. ರಸ್ತೆಯಲ್ಲಿ ಜನ ಸೇರಿ ಇನ್ನಷ್ಟು ಗೊಂದಲದ ವಾತಾವರಣ, 
ತಲೆಗೊಂದು ಮಾತು, ಅನುಮಾನ, ಮತ್ತೆ ತಮ್ಮಲ್ಲಿ ಸಮಾಧಾನ. ಏರಿದ ಬಿಸಿ 
ಮಧ್ಯಾಹ್ನದ ಅನಂತರ ತಣ್ಣಗಾದ ಮೇಲೆ ಅಲ್ಲಿಂದ ಹೊರಟಿದ್ದ ಅತೀಶ. 

ವ್ಯವಹಾರದ ಹೊತ್ತಿನಲ್ಲಿ ನೀವು ಮೀಟಿಂಗ್ ಇಡಬಾರದಿತ್ತು ' 
ಚಾರುಲತಾ ಅಂದಳು. “ ಜನರಿಗೆ ನಿಮ್ಮ ಫೈನಾನ್ಸ್ ಮೇಲೆ ತಪ್ಪು ಅಭಿಪ್ರಾಯ 
ಬರುವುದಿಲ್ಲವೇ ? ' 

“ ಡೈರೆಕ್ಟರ್ ಗಳು ತುಂಬ ಬಿಸಿಯಾಗಿದ್ದರು. ಫೈನಾನ್ಸ್‌ನಲ್ಲಿ ಏನೋ 
ಗೋಲ್ಮಾಲ್ ಆಗಿದೆ. ಹಣದ ಲೆಕ್ಕ ಸಿಗ್ತಾ ಇಲ್ಲ . ನಮ್ಮ ಹಿಂದಿನ 
ಮ್ಯಾನೇಜರ್ ಎಷ್ಟು ಲಕ್ಷ ನುಂಗಿ ನೀರು ಕುಡಿದಿದ್ದಾನೋ , ಇನ್ನು ಲೆಕ್ಕಕ್ಕೆ 


, ಫೈನಾನ್ಸ್‌ನಲ್ಲಿ 5, 


ಸಿಗಬೇಜರ್‌ ಎಷ್ಟು ಲಕ್ಷ ಹಣದ ಲೆಕ್ಕ 


“ ಚೆನ್ನಾಗಿ ನಡೀತಾ ಇತ್ತಲ್ಲವೇ ಫೈನಾನ್ಸ್ನ ವ್ಯವಹಾರ?'' 

“ಹೌದು, ಜನರಿಂದ ಹಣ ಸಂಗ್ರಹಿಸಿ ಬೇರೆ ಬ್ಯಾಂಕ್ ಗಳಿಗಿಂತ 
ಹೆಚ್ಚಿನ ಬಡ್ಡಿ ಕೊಡುತ್ತಿದ್ದೆವು. ಇಪ್ಪತ್ತೈದು ವರ್ಷಗಳಿಂದ ಸ್ವಂತಿಕೆ ಮತ್ತು 
ಪ್ರಾಮಾಣಿಕತೆಯಲ್ಲಿ ಮೆರೆದಿದೆ ನಮ್ಮ ಸ್ವಾತಿ ಫೈನಾನ್ ,'' 

ಇತ್ತೀಚಿನ ದಿನಗಳಲ್ಲಿ ಬಹಳಷ್ಟು ಖಾಸಗಿ ಬ್ಯಾಂಕ್ , ಫೈನಾನ್ಸ್ಗಳ 
ಪ್ರಾಮಾಣಿಕತೆ, ನಂಬಿಕೆಯಲ್ಲಿದ್ದರೂ ಜನರಿಗೆಕೊನೆಗೆ ಕೊಕ್ ಕೊಟ್ಟಿದ್ದಾನೆ. 
ಇದು ಕೂಡ' ಚಾರುಲತಾಳ ಪ್ರಶ್ನೆ ಸಹಜವಾಗಿತ್ತು . 

“ನೀನು ಹೇಳಿದ್ದು ಸರಿ ಅಕ್ಕ , ನನಗೂ ಅದೇ ಹೆದರಿಕೆ. ಅಪ್ಪನ ಐದು 
ಲಕ್ಷ ಫೈನಾನ್ಸ್‌ನಲ್ಲಿದೆ. ಅದನ್ನು ನಾಳೆಯೇ ತೆಗೆದು ಬೇರೆ ಬ್ಯಾಂಕ್‌ನಲ್ಲಿ ಇಟ್ಟು 
ಬಿದ್ದೇನೆ. ಸುಮ್ಮನೇ ರಿಸ್ಕ್ ಯಾಕೆ? ” 

ಆತಂಕವಾಯಿತು ಗೋಪಲರಾಯರಿಗೆ, ಐದು ಲಕ್ಷ ಮೊತ್ತ ಅವರು 
ದುಡಿದು ಸಂಪಾಸಿದ್ದು ಅಲ್ಲ ರಜತಗಿರಿಯಿಂದ ಬಂದುದ್ದನ್ನು ಅವರ 
ಹೆಸರಿನಲ್ಲಿ ಅತೀಶ ಇಟ್ಟದ್ದು, ನ್ಯಾಯವಾಗಿ ಅತೀಶನದೇ ಹಣ, ಫೈನಾನ್ಸ್ 
ನಲ್ಲಿ ಕಳೆದುಕೊಳ್ಳಬಾರದು. “ ನಿನಗೆ ಬೆಳಿಗ್ಗೆ ಸೂಚನೆ ಸಿಕ್ಕಿದಾಕ್ಷಣ ಆ ಹಣ 
ಪೂರಾ ತೆಗೆಯಬೇಕಿತ್ತು . ” 


ಕನಿಗೂ ಆ ಇಬ್ಬರಿಗೂ ಕಾಲೇಜಿನಿಗೆ ಬೇ 


ಹಸಿರು ಚಿಗುರು 
*ಮೀಟಿಂಗ್ ನಲ್ಲಿ ಚರ್ಚೆ ಒಂದೇ . ಹೇಳಿದೆನಲ್ಲ , ಇವತ್ತು 
ವ್ಯವಹಾರವೂ ಇರಲಿಲ್ಲ. ಬೇರೆ ನಾಲ್ಕು ಶಾಖೆಗಳಿರುವ ನಮ್ಮ ಫೈನಾನ್ಸ್‌ನಲ್ಲಿ 
ಸಂಶಯ ತಾಳುವುದು ಹುಚ್ಚುತನ.' 

ಕಾಫಿ ಕುಡಿದ ಆನಂತರ ಅತೀಶನಿಗೆ ಬೇರೆ ಅನೇಕ ಕೆಲಸಗಳಿದ್ದವು. 
ಶಶಾ೧ಕ, ಶಶಿ ಇಬ್ಬರಿಗೂ ಕಾಲೇಜಿನಿಂದ ಬರುವ ಹೊತ್ತಿಗೆ ತಿಂಡಿ 
ಯಾಗಬೇಕು. ಇಬ್ಬರಿಗೂ ಕಾಯಿ, ಒಗ್ಗರಣೆ ಹಾಕಿದ ಅವಲಕ್ಕಿ ಇಷ್ಟ. 
ಅಕ್ಕನಿಗೂ ಅದನ್ನೇ ಮಾಡಿದರಾಯಿತು. ಕಾಯಿ ಹೆರೆದು ಅವಲಕ್ಕಿ ಕಲಸಿ 
ಒಗ್ಗರಣೆ ಇರಿಸಿದ. 

“ ಮಕ್ಕಳಿಬ್ಬರೂ ದೊಡ್ಡವರಾಗಿದ್ದಾರೆ ಅಕ್ಕ. ಮೊದಲಿನಂತೆ ತಿಂಡಿ, 
ಊಟಕ್ಕೆ ಹಠ ಇಲ್ಲ. ಮೀಸೆ ಬಲಿಯುತ್ತಿರುವ ಶಶಾಂಕನಿಗೆ ತಿಂಡಿ ಇಲ್ಲದಿ 
ದ್ದರೂ ನಡೆಯುತ್ತದೆ. ಆದರೆ ಶಶಿ ಮುಖ ಸಣ್ಣ ಮಾಡುತ್ತಾಳೆ. ಬೆಳೆಯುವ 
ಹುಡುಗಿ, ಹಸಿವೆ ಜಾಸ್ತಿ ಮಾಡಿಟ್ಟು ಬಿಟ್ಟರೆ ರಗಳೆಯಿಲ್ಲ. ಇನ್ನೂ ಮೂರು 
ಗಂಟೆ ' ಒಗ್ಗರಣೆ ಹಾಕುತ್ತ ಹೇಳಿದ. 'ಭದ್ರಾವತಿಗೆ ಬಸ್ಸು ಸಂಜೆ ಐದು 
ಗಂಟೆಗೆ, ನೀನೂ , ಅಪ್ಪನೂ ಹೊಟ್ಟೆ ತುಂಬ ತಿಂದು ಹೋಗಿ.'' 

ತಮ್ಮನ ಆತ್ಮೀಯತೆಗೆ ಮನ ಕಲಕಿತು. ಅವಳ ದೃಷ್ಟಿ ಸೂಕ್ಷ್ಮ , ಅವನೇ 
ಕಾಫಿ ಕಾಯಿಸಿ ಮಾಡಿದ್ದು, ಮಕ್ಕಳಿಗೆ ತಿಂಡಿ ತಯಾರಿಸಿ, ಹಾಲು ಕಾಯಿಸಿ 
ರಾತ್ರಿಗೆ ಅನ್ನಕ್ಕೆ ಇರಿಸಿದ್ದು , ಅಡುಗೆ ಕೋಣೆ ಶುಚಿಗೊಳಿಸಿದ್ದು ಒಂದೇ 
ಎರಡೇ ಕೆಲಸಗಳು , ನುರಿತ ಹೆಣ್ಣಿನಂತೆ ಮಾಡುತ್ತಾನೆ. ನೀರಜಳಿಗೆ 
ವಿದ್ಯುಚ್ಛಕ್ತಿ ನಿಗಮದಲ್ಲಿ ಕೆಲಸ, ಸರಕಾರಿ ಕೆಲಸವೆಂದು ಹಮು ಜಾಸ್ತಿ . 
ಬೆಳಿಗ್ಗೆ ಒಂಬತ್ತು ಗಂಟೆಗೆ ಮನೆ ಬಿಟ್ಟರೆ ಸಂಜೆ ಏಳರ ಅನಂತರ ವಾಪಸ್ಸು. 
ತನಗೆ ಕೆಲಸದ ಹೊರೆ ಹೆಚ್ಚೆಂದು ದಿನವೂ ಗೊಣಗುವ ಕಾರಣ ಮನೆಗೆಲಸ, 
ಹೊರೆ ಅತೀಶನ ಮೇಲೆ, ಪಾಪ, ಫೈನಾನ್ಸ್‌ನಲ್ಲಿ ದುಡಿದು ಮನೆಯನ್ನು 
ನಿಭಾಯಿಸಬೇಕು. ಆಸುಪಾಸಿನಲ್ಲಿ ಕೆಲಸಕ್ಕೆ ಜನ ಸಿಕ್ಕಿದರೂ ನೀರಜಾ ಇಟ್ಟು 
ಕೊಂಡಿಲ್ಲ. ಅವರಲ್ಲಿ ಸಂಶಯ ಜಾಸ್ತಿ ಹೊಂದಿ ಬರುವುದಿಲ್ಲವಂತೆ. 

* ಅವಳಿಗೆ ಯಾರ ಜತೆಯೂ ಹೊಂದಿಕೆಯಾಗದು'' ಮಗಳಿಗೆ 
ಕೇಳುವಂತೆ ಗೊಣಗಿದರು ಗೋಪಾಲರಾಯರು. ' ನಾನೂ ರಗಳೆಯೇ . 
ಇವನೊಬ್ಬ ಮುದುಕ ಎಂಬ ಅಸಡ್ಡೆ . ಅದಕ್ಕೆ ನಿಮ್ಮ ಮನೆಗೆ ಸಾಗ 
ಹಾಕಿದ್ದಾಳೆ.'' 

“ ಹಾಗೆ ಹೇಳಬೇಡ ಅಪ್ಪಾ ' ಅತೀಶ ಅವರ ಕೈ ಹಿಡಿದ, “ ನಿನಗೆ ಅಕ್ಕನ 
ಮನೆಗೆ ಹೋಗುವ ಇಷ್ಟವಿದ್ದರೆ ಮಾತ್ರ ಹೋಗು. " 

“ ಏನೋ ಚಾರು ಮನೆಗೆ ಹೋಗೋಣ ಅಂದೆ. ಅಷ್ಟಕ್ಕೇ ಫೋನ್ 
ಮಾಡಿ ದಿಢೀರನೆ ಕರೆಯಿಸಿದ್ದೆ. ಈಗ ಇಷ್ಟವಾದರೆ ಹೋಗು ಅಂತೀಯ. ' 
- ಅಪ್ಪನ ನೇರ ಉತ್ತರ ತಲೆತಗ್ಗಿಸುವಂತೆ ಮಾಡಿತು, ಇವತ್ತೆಲ್ಲ ಫೈನಾನ್ಸ್ 
ಲೆಕ್ಕಾಚಾರ. ಬಿರುಸಿನ ಚರ್ಚೆಯಿಂದ ತನ್ನ ಕೆಲಸಕ್ಕೆ ಸಂಚಕಾರ ಬಂದರೆ ಎಂಬ 
ಭೀತಿ ಜತೆಗೆ ಈಗ ಅಪ್ಪನ ಅಸಮಾಧಾನದ ಮಾತುಗಳೂ ಸೇರಿ ತಲೆ ಕಾದ 
ಹಂಚು. ನೀರಜಾ ಬರುವ ಮೊದಲೇ ಇವರು ಭದ್ರಾವತಿ ಬಸ್ಸು ಹತ್ತಿ 
ಬಿಟ್ಟರೆ ಸಾಕು ಎನಿಸಿತು. ಮರುಕ್ಷಣ ತನ್ನಲ್ಲೇ ಸಮಾಧಾನ ತಂದುಕೊಳ್ಳುತ್ತ, 

* ಅಕ್ಕ , ಇವತ್ತು ಇಲ್ಲೇ ಇದ್ದು ನಾಳೆ ಅಪ್ಪನನ್ನು ಕರೆದುಕೊಂಡು 
ಹೋಗು. ಇನ್ನೇನುನೀರಜಳು ಬರುವ ಹೊತ್ತು ” ಎಂದ. . 

ತಮ್ಮನಿಗಾಗಿ ಹೂಂ ಎಂದಳು. ನಾಳೆ ಆಫೀಸಿಗೆ ಇನ್ನೊಂದು ರಜೆ 
ಹಾಕಬೇಕು. ಅದಕ್ಕಿಂತ ಹೆಚ್ಚು ಅವಳಿಗೆ ಸಾಕ್ಷಿಯ ಚಿಂತೆ , ಇವತ್ತು ಮನೆಗೆ 
ಹೋಗದಿದ್ದರೆ ಪಾಪ ದಾರಿ ಕಾಯುತ್ತಾಳೆ. ಮೊದಲೇ ಮೂಡಿ ಸ್ವಭಾವದ 
ಹುಡುಗಿ, ಬೆಳಿಗ್ಗೆ ಅತೀಶನ ಫೋನ್ ಬಂದಾಗ ಸಾಕ್ಷಿಯನ್ನು ಕರೆದೊಯ್ಯು 
ವಂತೆ ಹೇಳಿದ್ದ ಶ್ರೀವತ್ಸ , ಆದರೆ ಸಾಕ್ಷಿಗೆ ಕ್ಲಾಸ್ ಟೆಸ್ಟ್‌ಗಳಿವೆಯಂತೆ, 
ಬರುವುದಿಲ್ಲ ಎಂದಿದ್ದಳು. ಅವಳಿನ್ನೂ ಹದಿನೆಂಟರ ಕಿಶೋರಿ, ತಾಯಿಯಷ್ಟೇ 
ಎತ್ತರಕ್ಕೆ ಬೆಳೆದ ಸುಂದರಿ, ಬಿಳಿ ಬಣ್ಣ ಒಂದೇ ಅಲ್ಲ ಗುಂಗುರು ಕೂದಲು, 
ನೇರ ಹುಬ್ಬು , ಮುಖಕ್ಕೆ ಸ್ವಲ್ಪ ಚಿಕ್ಕದೆನಿಸುವ ಕಣ್ಣುಗಳು , ಬಳುಕುವ 
ನೀಳಕಾಯ . ಒಟ್ಟಿನಲ್ಲಿ ನೋಡಲು ಆಕರ್ಷಕ ವ್ಯಕ್ತಿತ್ವ , ಚಾರುಲತಾ ಈ 
ಪ್ರಾಯದಲ್ಲಿ ಹೀಗೇ ಇದ್ದಳಂತೆ. ' ನಿನಗಿಂತ ಮಗಳೇ ಚಂದ' ಶ್ರೀವತ್ಸನ 
ಹೊಗಳಿಕೆ. ಮಗಳು ಚೆಂದ ಒಂದೇ ಅಲ್ಲ , ಬುದ್ದಿವಂತಿಕೆಯಲ್ಲಿ ತಾಯಿ 
ಯನ್ನೂ ಮೀರಿಸಿದವಳು. ತಂದೆಯಷ್ಟು ಎತ್ತರಕ್ಕೆ ಏರ ಬಯಸಿದವಳು . 
ಶ್ರೀವತ್ಸ ಎಲೆಕ್ಟ್ರಾನಿಕ್ ಎಂಜಿನಿಯರ್. ಅವಳಿಗೆ ಕಂಪ್ಯೂಟರ್ 
ಎಂಜಿನಿಯರ್‌ಳಾಗುವ ಬಯಕೆ. ಚಿಕ್ಕಂದಿನಿಂದಲೇ ಕಂಪ್ಯೂಟರ್ ಮುಂದೆ 
ಇರುವ ಹುಡುಗಿಗೆ ವರ್ಷದ ಹಿಂದೆ ಕನ್ನಡಕದ ಆಭರಣ ಧರಿಸುವ 
ಯೋಗ. 

ಚಿಕ್ಕಂದಿನಿಂದಲೂ ಸಾಕ್ಷಿಗೆ ವಯಸ್ಸಿಗೂ ಮೀರಿದ ಬುದ್ದಿ, ಜ್ಞಾನ, 
ತಿಳುವಳಿಕೆ , ಕಂಪ್ಯೂಟರ್‌ನಲ್ಲಿ ಅವಳು ತಿಳಿಯದ, ಕಲಿಯದ ವಿಷಯಗಳಿಲ್ಲ. 
ಸಮಯ ಹಾಳು ಮಾಡದ ಸಾಕ್ಷಿಯೆಂದರೆ ಶ್ರೀವತ್ಸನಿಗೆ ಅಭಿಮಾನ. ( ಓದಿ 
ಓದಿ ಮರುಳಾದ ಕೂಚುಭಟ್ಟ ಎನ್ನುವಂತೆ, ಕಂಪ್ಯೂಟರ್ ತರಲೆ ನೋಡಿ 
ನೋಡಿಕೂಸು ಕೆಟ್ಟಿತು' ಎನ್ನಬೇಕು. ನಮ್ಮ ಕೂಸು ಕಂಪ್ಯೂಟರ್‌ಗೆ ಎಡಿಕ್ಸ್ 
ಆಗಿದೆ! '' 

ಇಂಟರ್‌ನೆಟ್ ಉಪಯೋಗಿಸುವ ಅವಳ ಜ್ಞಾನಾರ್ಜನೆ ವ್ಯಾಸಂಗಕ್ಕೆ 
ಬೇಕಾದ ಮಾಹಿತಿಗಳ ದಾರಿ ವಿಸ್ತಾರವಾಗಿದೆ. ಜತೆಗೆ ಇಂಟರ್‌ನೆಟ್ 
ಚಾಟಿಂಗ್‌ಗೆ ಲಗ್ಗೆ ಇಟ್ಟಿದ್ದಾಳೆ, ಚಾಟಿಂಗ್ ಅದೆಷ್ಟು ಪ್ರಿಯವಾಗಿದೆಯೆಂದರೆ 
ಸಂಜೆ ಏಳರ ಸಮಯದ ಪರಿವೇ ಇಲ್ಲದಷ್ಟು ತನ್ಮಯತೆ! ಸ್ನೇಹಿತರ, ಸ್ನೇಹಿತೆ 
ಯರ ದೊಡ್ಡ ದಂಡು ಇದೆ. ಚಾಟಿಂಗ್ ಬಾಕ್ಸ್ ನಲ್ಲಿ ಇತ್ತೀಚೆಗೆ ಯುವ 
ಜನತೆಯ ಆಶೋತ್ಸರ ಎಂಬ ಪ್ರಬಂಧಕ್ಕೆ ತಾಲೂಕಿನಲ್ಲಿ ಪ್ರಥಮ , 
ಭಾರತದಲ್ಲಿ ಯುವ ಜನತೆಯ ಸಮಸ್ಯೆಗಳು ಎಂಬ ಪ್ರಬಂಧಕ್ಕೆ ರಾಜ್ಯದಲ್ಲಿ 
ದ್ವಿತೀಯ ಬಹುಮಾನ ಪಡೆದ ಕೀರ್ತಿ ಸಾಕ್ಷಿಯದು. ಇಂಟರ್‌ನೆಟ್‌ನಿಂದ 
ವಿಷಯ ಸಂಗ್ರಹಿಸಿ ಇವೆರಡು ಪ್ರಬಂಧಗಳನ್ನು ಸಿದ್ಧಪಡಿಸುವಾಗ ಚಾಟಿಂಗ್ 
ಬಾಕ್ಸ್‌ನಲ್ಲಿ ಸ್ನೇಹಿತರಲ್ಲಿ ಕೆಲವರು ಮಾಹಿತಿ ಒದಗಿಸಿದ್ದರು. ಚಾರುಲತಾಳಿಗೆ 
ತನಗೆ ತಿಳಿಯದ ಪ್ರಪಂಚದಲ್ಲಿ ತನ್ನ ಮಗಳು ಹೆಜ್ಜೆ ಊರುವ ಪರಿ ಕಂಡು 
ಹೆಮ್ಮೆ , ಆಶ್ಚರ್ಯದ ಜತೆಗೆ ಭೀತಿಯಾಗಿದೆ. 

“ ನಿನ್ನ ಅತೀಶ್ ಮಾವ ಹ್ಯಾರಿಪಾಟರ್‌ನ ಕಥೆ ಕೇಳಲು ಉತ್ಸುಕ 
ನಾಗಿದ್ದಾನೆ. ನೀನಲ್ಲದೆ ಇನ್ನಾರಿದ್ದಾರೆ ಕಥೆ ಹೇಳವುದಕ್ಕೇ ' ಮಗಳಲ್ಲಿ 
ಉತ್ಸಾಹ ತುಂಬಿಸಿದ್ದಳು . ಒಂದು ದಿನ ಅತೀಶ್ ಮಾವನ ಮನೇಲ್ಲಿ 
ಉಳಿದು ಬಂದರೆ ನಿನ್ನ ಕಣ್ಣುಗಳಿಗೂ ರೆಸ್ಟ್ ಸಿಗುತ್ತೆ , ನೀನು ಹೋಗದೆ ಆರು 
ತಿಂಗಳಾದವು.'' 
- ಕಂಪ್ಯೂಟರ್ ಪರದೆಯಿಂದ ಮುಖ ಈಚೆಗೆ ತಿರುಗಿಸದೆ 
ಉತ್ತರಿಸಿದಳು, “ ಹ್ಯಾರಿಪಾಟರ್‌ನ ಕಥೆ ಶಶಾಂಕ, ಶಶಿ ಇಬ್ಬರಿಗೂ ಗೊತ್ತು. 
ನಾನೀಗ ದೊಡ್ಡವಳು . ಕಥೆ ಹೇಳುವ, ಕೇಳುವ ವಯಸ್ಸು ನನ್ನದಲ್ಲ . 
ಸುಮ್ಮನೆ ಪುಸಲಾಯಿಸಬೇಡ. ನೀನು ಹೋಗಿ ಅಜ್ಜನನ್ನು ಕರೆದುಕೊಂಡು 
ಬಾ . ಆದರೆ ಅಮ್ಮ , ಅಜ್ಜ ಇಲ್ಲಿಂದ ಹೋಗಿಇನ್ನೂ ಎರಡು ತಿಂಗಳೂ 
ಆಗಿಲ್ಲ ಮತ್ತೆ ಇಲ್ಲಿಗೆ? ” 

“ ಕೆಲವು ದಿನಗಳಿಗೆ ಅಷ್ಟೇ !'' 
“ ಕಿರಿಕಿರಿ ಅಜ್ಜ , ದಿನವೆಲ್ಲ ತಲೆ ತಿಂತಾ ಇದ್ದಾರೆ. ' 
* ಅವರು ಬರುವ ಮನಸ್ಸು ಇಲ್ಲವೇನೇ ನಿನಗೆ ? ” 
“ಗೊತ್ತಿಲ್ಲ , ನನಗೆ ಯಾರು ಬಂದರೂ ಹರಟೆಯೇ . ” 

' ಯಾರು ಬಂದರೂ ಹರಟೆಯಂತೆ. ಯಾವಾಗಿನಿಂದ ಪ್ರಾರಂಭ 
ವಾಯಿತು ಈ ಅನಿಸಿಕೆ ? ಇವಳಿಗೆ ಯಾರೂ ಬೇಡವೇ ? ತಮ್ಮ ಸಂತಾನದ 
ಏಕ ಮಾತ್ರ ಕುಡಿ ಸಾಕ್ಷಿ. ಇನ್ನೊಂದು ಮಗು ಬೇಕೆಂಬ ಆಸೆ ತನಗೆ, ಒಂದೇ 
ಸಾಕು ಎಂಬ ಹಠ ಶ್ರೀವತ್ಸನಿಗೆ, ಹೆಣ್ಣಾಗಲಿ, ಗಂಡಾಗಲಿ ಒಂದು ಮಗು 

ಸಾಕು. ಇಲ್ಲದಿದ್ದರೂ ಬೇಸರವಿಲ್ಲ. ಆದರೆ ಮಗು ಇಲ್ಲ ಎಂಬ ಕೊರತೆ ಆಗ 
ಬಾರದೆಂದೂ , ಚಾರುಲತಾ ಬಂಜೆ ಅಲ್ಲ ಎಂದು ತೋರಿಸುವ ಉದ್ದೇಶ 
ದಿಂದ ಸಾಕ್ಷಿ ಅವತರಿಸಿದ್ದಳು. 'ನಮ್ಮ ಪ್ರೀತಿ- ವಾತ್ಸಲ್ಯ ಅವಳಿಗೇ ಮೀಸಲು 
ಆಗದೇ ?' ಪ್ರಶ್ನಿಸಿದ್ದ. ಉತ್ತರ ಕೇಳಲು ಕಿವಿ ಮುಚ್ಚಿಕೊಂಡಿದ್ದ. ಒಂದು 
ಮಗು ಕಣ್ಣಲ್ಲ, ಒಂದು ಮಗು ಮಗುವಲ್ಲ. ಎಷ್ಟು ಬಾರಿ ಚಾರುಲತಾ 
ಹೇಳಿಕೊಂಡಳೋ , ಎರಡನೆಯ ಬಾಣಂತನ ಮಾಡಿಸಲು ಅನಸೂಯಳಿಗೆ 
ಸಂತೋಷವೇ . “ನಮ್ಮ ಸ್ವಾರ್ಥದ ಸುಳಿಗೆ ಮಕ್ಕಳು ಬಲಿ ಆಗ 
ಬಾರದು. ಅವರಿಗೂ ತಮ್ಮ ಪ್ರೀತಿ ಹಂಚಿಕೊಳ್ಳಲು ಒಡ ಹುಟ್ಟಿದವರು 
ಬೇಕಲ್ಲವೇ ? '' 

ಸಾಕ್ಷಿ ಬೆಳೆದಳು ಒಬ್ಬಂಟಿಗಳಾಗಿ, ಪ್ರೀತಿ- ವಾತ್ಸಲ್ಯದ ಮಡಿಲಿನಲ್ಲಿ . 
ಕೊಂಡಾಟದ ತೆಕ್ಕೆಯಲ್ಲಿ, ಸಿರಿವಂತಿಕೆಯ ಸುಪತ್ತಿಗೆಯಲ್ಲಿ, ರಜತಗಿರಿಗೆ 
ಹೋದರೆ ಸಾಕು ಅಪ್ಪ , ಅಮ್ಮ , ಅತೀಶ ಕೈಯಿಂದ ಕೆಳಗಿಳಿಸಿದವರಲ್ಲ . 
ಆಗಸದ ಚಂದ್ರ ಬೇಕೆಂದರೂ ಧರೆಗಿಳಿಸಿ ತಂದಾರು. ತಾವೂ ನಲಿಯುತ್ತಾರೆ, 
ನಗುತ್ತಾರೆ, ನಗಿಸುತ್ತಾರೆ. ಅಖಂಡ ಪ್ರೀತಿ ಸಾಮ್ರಾಜ್ಯ ಸುರಿಸುತ್ತಾರೆ ಅವಳ 
ಮೇಲೆ. ಅಪ್ಪ ದೇಶಾಂತರ ಹೋದ ಮೇಲೆ ಅತೀಶನ ಮನೆಯೇ 
ತವರುಮನೆ. ಆದರೂ ಪ್ರೀತಿಗೆ ಕೊರತೆಯಿಲ್ಲ. ಅಲ್ಲಿ ಹೋಗಲು ಸಾಕ್ಷಿಗೂ 
ಸಂತೋಷವೇ . ರಜೆಯಲ್ಲಿ ಶಶಿ, ಶಶಾಂಕ, ಅವಳು ಸೇರಿದರೆ ಮನೆ ತುಂಬಾ 
ನಗು ಕೇಕೆ, ಈಗನೋಡಿದರೆ ಸಾಕ್ಷಿಗೆ ಮನೆ ಬಿಟ್ಟು ಹೋಗುವ ಉಮೇದು 
ಇಲ್ಲ. ರಜೆ ದಿನಗಳಲ್ಲಿ ಏನೇನೊ ಕ್ಲಾಸ್ ಗಳು , ಓದುವುದು, ಮುಂದಿನ 
ವರ್ಷದ ಪಾಠಗಳ ತಯಾರಿ , ಹದಿಹರೆಯಕ್ಕೆ ಬಂದಂತೆ ಮುಗ್ಧತೆಯ ತೆರೆ 
ಸರಿಯುತ್ತ ಸಾಕ್ಷಿ ಮೂಡಿಯಾಗುತ್ತಿದ್ದಾಳೆ, ಈ ಹುಡುಗಿಯರೇ ಹೀಗೆ. 
ತಮ್ಮದೇ ಒಂದು ಪ್ರಪಂಚದಲ್ಲಿ ಬಂದಿಗಳು ಸಾಕ್ಷಿಗೆ ಕಂಪ್ಯೂಟರ್ ಇದ್ದರೆ 
ಉಳಿದುದೆಲ್ಲವೂ ಕಿರಿಕಿರಿ, ಹರಟೆ. 

ತಾನು ಹೋಗದಿದ್ದರೆ ಸಾಕ್ಷಿ ದಾರಿ ಕಾಯುತ್ತಾಳೆ ಎಂದುಕೊಂಡಿದ್ದಳು . 
ಆದರೆ ಹಾಗೇನೂ ಆಗಲಿಲ್ಲ. ಫೋನ್ ಮಾಡಿದಾಗ ಸಾಕ್ಷಿ ತುಂಬ ಗೆಲುವಾಗಿ 
ದ್ದಳು. ಜತೆಗೆ ಕೋಣೆಯಲ್ಲಿ ಇನ್ಯಾರದೋ ಧ್ವನಿಗಳು. 

' ಮನೇಲಿ ಬೇರೆ ಯಾರಿದ್ದಾರೆ ಸಾಕ್ಷಿ ? ” 

' ನನ್ನ ಫ್ರೆಂಡ್ಸ್ ಸಾಧನಾ, ರವೀಂದ್ರ , ಪಕ್ಕದ ಮನೆ ಸೀಮಾ. 
ನೀವಿಬ್ಬರೂ ಎಷ್ಟು ಹೊತ್ತಿಗೆ ಬರುತ್ತೀರಿ? ' 

" ನಾಳೆ ಬೆಳಗ್ಗಿನ ಬಸ್ಸಿಗೆ, ಅಪ್ಪ ಎಷ್ಟು ಹೊತ್ತಿಗೆ ಬಾರೆ? '' 
“ಸಂಜೆ ಬೇಗ ಬರೇನೆ ಅಂದಿದ್ದರು. ಆದರೆ ಮಧ್ಯಾಹ್ನ ದಿಲ್ಲಿಯಿಂದ 


೨೬ 


ಹಸಿರು ಚಿಗುರು 
ಆಫೀಸರ್ ಬಂದಿದ್ದಾರಂತೆ. ಅವರ ಜತೆ ಮೀಟಿಂಗ್, ರಾತ್ರಿ ಹೊಟೇಲ್ 
ವೈಶಾಲಿಯಲ್ಲಿ ಡಿನ್ನರ್ ಮುಗಿಸಿ ಬರಾರಂತೆ. ಹೆದರಬೇಡ. ಅಷ್ಟು ಹೊತ್ತು 
ನನ್ನ ಫ್ರೆಂಡ್ಸ್ ಇದ್ದಾರೆ ಇಲ್ಲೇ .'' 
* * ಅದ್ಯಾರು? ಜೋರು ನಗು ಕೇಳ್ತಾ ಇದೆಯಲ್ಲೇ ? ” 
'ಕಂಪ್ಯೂಟರ್‌ನಲ್ಲಿ ಸಿನಿಮಾನೋಡಿದ್ದೇವೆ. ಹಾರರ್‌ ಅಲ್ಲ, ಕಾಮಿಡಿ 

ಆದರು ಜೋರು 
ಸಿನಿಮಾ, ಚೆನ್ನಾಗಿದೆ. ನಿನ್ನ ನಾಳೆಯ ರಜಾ ಅರ್ಜಿ ನಾನೇ ಬರೆದು ನಿನ್ನ 
ಆಫೀಸ್‌ಗೆ ತಲುಪಿಸುತ್ತೇನೆ. ನೀನು ನಿಧಾನಕ್ಕೆ ಅಜ್ಜನ ಜತೆ ಬಾ . ” 

ಫೋನ್ ಇಟ್ಟ ಸದ್ದು ಚಾರುಲತಾಗೆ ಏನೋ ಮುಳ್ಳು ಚುಚ್ಚಿದಂತೆ. 
ಕಂಪ್ಯೂಟರ್ ಕೋಣೆಯಲ್ಲಿ ಅವಳದೇ ಪ್ರಾಯದ ಹುಡುಗ - ಹುಡುಗಿಯರು! 
ಸಂತೋಷ- ಸಂಭ್ರಮಗಳ ಪ್ರಪಂಚ! ತಾನಿಲ್ಲದ ಹೊತ್ತಿನಲ್ಲಿ ಅವರೇನು 
ಮಾಡುತ್ತಾರೆ? ಹೇಗಿರುತ್ತಾರೆ? ಮುಕ್ತ ಸ್ವಾತಂತ್ರ್ಯ ಸ್ವಚ್ಛಂದತೆಗೆ ತಿರುಗೀತೆ? 
ಹೆಣ್ಣನದ ಸುಕೋಮಲತೆಗೆ ಏಟು ಬೀಳಬಹುದೇ ? ಪ್ರಾಯದ ಹುಡುಗಿ 
ಸಾಕ್ಷಿ ತಮಗಿನ್ನು ಸಣ್ಣ ಮಗು, ಶ್ರೀವತ್ಸ ಇದನ್ನೆಲ್ಲ ಯೋಚಿಸುವುದಿಲ್ಲ. ಛೀ , 
ತಾನು ಹೀಗೆ ಬಿಟ್ಟು ಬರಲೇಬಾರದಿತ್ತು ಆತಂಕದಲ್ಲಿ ಚಡಪಡಿಸಿದಳು 
ಚಾರುಲತಾ. 


ಮುಸ್ಸಂಜೆ ಹೊತ್ತು ನೀರಜಳನ್ನು ಕಾಯುತ್ತಿದ್ದ ವೇಳೆ, “ ಅತೀಶ್ 
ಇದ್ದಾರಾ?'' ಎತ್ತರಿಸುತ್ತ ಒಳಗೆ ಆಗಮಿಸಿದ ಸುಮಾರು ಇಪ್ಪತ್ತೇಳು 
ವರ್ಷದ ಯುವಕ. ಐದಡಿ ಎರಡಿಂಚು ಎತ್ತರದ ಗಿಡ್ಡ ಶರೀರ, ಕಪ್ಪು 
ಪ್ಯಾಂಟಿನ ಮೇಲೆ ಬಿಳಿ ಟೀ ಶರ್ಟ್, ಹಳದಿ ಮಿಶ್ರಿತ ಬಿಳಿ ಬಣ್ಣ ಕಿರುಮೀಸೆ, 
ಹೊಳೆಯುವ ಕಣ್ಣುಗಳ ನಗುಮೊಗೆ, ಹೆಸರು ಸುಧೀರ ಚೌಧರಿ , ಊರು 
ನಾಗಪುರ, ಅವನ ತಂದೆ ನಾಗಪುರದಲ್ಲಿ ಬಿಲ್ಲಿಂಗ್ ಕಂಟ್ರಾಕ್ಟರ್. ಈತ ಈ 
ನಗರದಲ್ಲಿ ಡಿಪ್ಲೊಮಾಎಂಜಿನಿಯರಿಂಗ್ ಮುಗಿಸಿ ಕೆಲಸದ ಅನ್ವೇಷಣೆಯಲ್ಲಿ 
ದ್ದಾನೆ. ಸ್ವಾತಿ ಫೈನಾನ್ಸ್‌ನಲ್ಲಿ ಒಂದು ಖಾಲಿ ಹುದ್ದೆ ಇದೆಯಂತೆ ವಿಚಾರಿಸಲು 
ನಾಲ್ಕು ದಿನಗಳ ಹಿಂದೆ ಬಂದಾಗ ಕಛೇರಿಯಲ್ಲಿ ಅತೀಶನ ಪರಿಚಯ 
ವಾದದ್ದು. ಖಾಲಿ ಹುದ್ದೆ ಇರುವುದು ನಿಜ. ಆದರೆ ಎಂಜಿನಿಯರಿಂಗ್‌ಗೆ 
ಬೇಕಾದ್ದು ಅಲ್ಲಿರಲಿಲ್ಲ. ಚೆನ್ನಾದ ಉದ್ಯೋಗಸಿಗುವ ತನಕ ಸಂಪಾದನೆಗಳ 
ಸಣ್ಣ ಕೆಲಸ ಅವನಿಗೆ ಅಗತ್ಯವಿತ್ತು . ಒಂದು ಲಕ್ಷ ಡಿಪಾಸಿಟ್ ನಮ್ಮ 
ಫೈನಾನ್ಸ್‌ನಲ್ಲಿ ಇಟ್ಟರೆ ಕೆಲಸ ಕೊಡುವ ಬಗ್ಗೆ ನೋಡೋಣ'' ಎಂದಿದ್ದಾರೆ. 


ದ್ದಾನೆ. ಸ್ವಾತಿ ಫೈನಾನ್ಸ್ದೆ ಬಂದಾಗ ಕಛೇರಿದರೆ ಎಂ 


ಹಸಿರು ಚಿಗುರು 

೨೭ 
ಮ್ಯಾನೇಜರ್‌. ನಾಲ್ಕು ದಿನಗಳಿಂದ ಡಿಪಾಸಿಟ್ ಇಡಲು ತನ್ನ ಬಳಿ ಹಣ 
ಇಲ್ಲವೆಂದೂ , ಕೆಲಸ ಕೊಟ್ಟು ಸಂಬಳದ ಅರ್ಧದಷ್ಟು ಹಣ ಡಿಪಾಸಿಟ್ 
ಮಾಡಿಕೊಳ್ಳಿ ಎಂದೂ ಹೇಳುತ್ತಿದ್ದಾನೆ. ಮೊದಲ ದಿನವೇ ಅತೀಶನಿಗೆ 
ಅವನಲ್ಲಿ ಕನಿಕರ ಉಕ್ಕಿ ಹೋಟೆಲ್‌ಗೆ ಕರೆದೊಯ್ದು ಕಾಫಿ ಕೊಡಿಸಿದ್ದ . 
ಮುಂದೆ ಪ್ರತಿದಿನ ಸುಧೀರ ಚೌಧರಿ ಬರುತ್ತಿದ್ದ ಮ್ಯಾನೇಜರ್ ರನ್ನು 
ಕೇಳುತ್ತಿದ್ದ. ಅತೀಶ್ ನೂ , ಅವನೂ ಹೋಟೆಲ್ ಗೆ ಹೋಗುತ್ತಿದ್ದರು. 
ಪರಸ್ಪರ ಪರಿಚಯ , ಮಾತಿನಲ್ಲಿ ಸ್ನೇಹದ ಕೊಂಡಿ ಬೆಸೆದು ಸ್ನೇಹ ಈ 
ಜನ್ನದಲ್ಲ , ಹಲವು ಜನಗಳ ಹಿಂದಿನದು ಎಂದು ಭಾವುಕವಾದ ಅತೀಶ್. ಈ 
ದಿನ ಕಚೇರಿಯಲ್ಲಿ ಗಲಾಟೆಯಾಗುವ ಸ್ವಲ್ಪ ಮೊದಲು ಸುಧೀರ್ ಚೌಧರಿ 
ಮ್ಯಾನೇಜರ್‌ರನ್ನು ಭೇಟಿಯಾಗಿ ಡಿಪಾಸಿಟ್ ಇಲ್ಲದೆ ಕೆಲಸವಿಲ್ಲ ಎಂಬ 
ಉತ್ತರ ಪಡೆದು ಹೊರಗೆ ಬಂದಿದ್ದ ಅಳು ಮುಖ ಹೊತ್ತು. 

“ಐವತ್ತು ಸಾವಿರ ಹೊಂದಿಸಬಲ್ಲೆ, ನನಗೊಂದು ಕೆಲಸ ಕೊಡಿಸಿ'' 
ಬೇಡಿದ ಅತೀಶ್‌ನನ್ನು , 

ಫೈನಾನ್ಸ್‌ನಲ್ಲಿ ಆಗಲೇ ಎದ್ದಿತ್ತು ಬಿರುಗಾಳಿ, ಠೇವಣಿ ಇಟ್ಟವರ 
ಹಣವೂ ಸುರಕ್ಷಿತವಲ್ಲ . ಈತ ಹೊಸದಾಗಿ ಠೇವಣಿ ಇಟ್ಟರೆ ಗತಿ ಏನು ? 
ಮೊದಲೇ ಕಷ್ಟದಲ್ಲಿದ್ದಾನೆ. ಅವನು ತನ್ನ ವಿಳಾಸ ಕೊಟ್ಟು, ಮನೆಗೆ ಬನ್ನಿ 
ಮಾತನಾಡೋಣ' ಎಂದ. ಅದರಂತೆ ಸುಧೀರ ಚೌಧರಿ ಬಂದಿದ್ದ ಅಲ್ಲಿಗೆ. 
ಅತೀಶ ತನ್ನ ಅಕ್ಕ ಪಕ್ಕ ಮಕ್ಕಳನ್ನು ಪರಿಚಯಿಸಿ, ಕಾಫಿ- ತಿಂಡಿ ತಂದಿರಿಸಿದ. 
ನಾಗಪುರದ ವಿಷಯ ಕೇಳುತ್ತ, ಬೇರೆ ಕಡೆ ನೌಕರಿಗೆ ಪ್ರಯತ್ನಿಸಿ'' ಎಂದ. 
ಫೈನಾನ್ಸ್‌ನಲ್ಲಿ ನಡೆದ ಗಲಾಟೆ ಮುಚ್ಚಿಟ್ಟು, 'ಸದ್ಯಕ್ಕೆ ನೀವು ಐವತ್ತು ಸಾವಿರ 
ನಮ್ಮ ಫೈನಾನ್ಸ್‌ನಲ್ಲಿ ಇಡುವುದು ಬೇಡ. ಆಗದೆ ?'' ಕೇಳಿದ. 

ಅವನು ಅಮಾಯಕನಂತೆ, “ ಅಷ್ಟು ಹಣ ಹೊಂದಿಸುವುದು ಕಷ್ಟ 
ವೆಂದು ಗೊತ್ತು, ಆದರೆ...'' ಉತ್ತರಿಸುವ ಮೊದಲೇ ಚಾರುಲತಾ ಅಂದಳು, 

“ನೀವು ಕಷ್ಟದಲ್ಲಿ ಹೊಂದಿಸುವ ಐವತ್ತು ಸಾವಿರಕ್ಕೆ ಇನ್ನೊಂದು 
ಐವತ್ತು ಸಾವಿರ ಸಾಲ ತೆಗೆಯಿರಿ. ಈಗ ಹೆಚ್ಚಿನ ಬ್ಯಾಂಕ್ ಗಳಲ್ಲಿ ಸಾಲ 
ಸಿಗುತ್ತದೆ.'' 

" ಹೌದು' ಗೋಪಾಲರಾಯರು ಧ್ವನಿ ಸೇರಿಸಿದರು. ಈಗ 
ನಿರುದ್ಯೋಗಿ ಯುವಕರಿಗೆ ಸುಲಭದಲ್ಲಿ ಸಾಲ ಮಂಜೂರಾಗುತ್ತದೆ. ನೀವು 
ಐವತ್ತು ಸಾವಿರ ಹೊಂದಿಸುವುದೂ ಬೇಡ. ಪೂರಾ ಒಂದು ಲಕ್ಷ ರೂಪಾಯಿ 
ಸಾಲ ತೆಗೆದು ನಿಮ್ಮದೇ ಸ್ವಂತದ ಬಿಸಿನೆಸ್‌ಗೆ ಇಳಿಯಿರಿ!'' 


೨೮ 

ಹಸಿರು ಚಿಗುರು 
“ ನಿಜ ಅಜ್ಞಾ, ಆದರೆ ನನಗಿನ್ನೂ ಹೇಗೆ, ಯಾವ ಬಿಸಿನೆಸ್ ಮಾಡ 
ಬೇಕು ಅಂತ ಐಡಿಯಾ ಬಾ ಇಲ್ಲ. ಇವತ್ತಿನ ಮಾರ್ಕೆಟ್ನಲ್ಲಿ ಯಾವ ಬಿಸಿನೆಸ್ . 
ಹೆಚ್ಚು ಲಾಭದಾಯಕ ನೋಡಬೇಕಲ್ಲವೇ ?'' 

“ ಸರಿಯಾಗಿ ಹೇಳಿದಿ, ಮಾರ್ಕೆಟ್ ನೋಡದೆ ಬಿಸಿನೆಸ್ ಗೆ ಹೊರಟರೆ 
ಹಾಕಿದ ಬಂಡವಾಳ ಪೂರಾ ನಷ!'' 

“ ಮುಂದಿನ ಯೋಜನೆ ಬಗ್ಗೆ ಯೋಚನೆ ಮಾಡಿದ್ದೇನೆ. ಅದೂ 
ಇದೇ ನಗರದಲ್ಲಿ ನಡೀಬೇಕು ನನ್ನ ಬಿಸಿನೆಸ್ ವಹಿವಾಟು. ಅಲ್ಲಿ ತನಕ ಸಣ್ಣ 
ಸಂಪಾದನೆಗಾಗಿ ಹುಡುಕಾಟ! '' 

- ಸುಧೀ‌ಚೌಧರಿ ತುಂಬ ಉಲ್ಲಸಿತನಾಗಿದ್ದ. ಎರಡು ಬಾರಿ ವಾಚು 
ನೋಡಿಕೊಂಡವನು ಶಶಾಂಕ, ಶಶಿಯನ್ನು ಮಾತನಾಡಿಸಿ ಇನ್ನೊಮ್ಮೆ ಊಟಕ್ಕೆ 
ಬರುತ್ತೇನೆಂದೂ ತಿಳಿಸಿ ಹೊರಟುಹೋದ ಅವಸರದಲ್ಲಿ , ಸರಳ, ಸಜ್ಜನ 
ಯುವಕ . ಇಷ್ಟವಾದ ಎಲ್ಲರಿಗೂ ಫೈನಾನ್ಸ್‌ನಲ್ಲಿ ನಡೆದ ಗಲಾಟೆ ಹೇಳಲಿಲ್ಲ 
ವೆಂದು ಆಕ್ಷೇಪಿಸಿದರು ಗೋಪಾಲರಾಯರು. ತನ್ನದೇ ಅಪನಂಬಿಕೆ ಇಟ್ಟಂತೆ. 
ಸುಧೀರ ಸಮರ್ಥ. ಬಿಸಿನೆಸ್ ಗೆ ಹೊರಟರೂ ಯಶ ಗಳಿಸಬಲ್ಲ. 

ನೀರಜಾ ಮನೆ ಸೇರುವಾಗ ರಾತ್ರಿ ಎಂಟು ಗಂಟೆ. ಸ್ವಲ್ಪ ಶಾಪಿಂಗ್ 
ಇತ್ತು . ಬರುವಾಗ ತಡವಾಯಿತು. ತನಗೆ ಮತ್ತೊಂದು ಪ್ರಮೋಷನ್ 
ಸಿಕ್ಕಿತೆಂದು ಹೇಳಿಕೊಂಡಳು ಸಂಭ್ರಮದಲ್ಲಿ, ಆ ನಿಮಿತ್ತ ಮಕ್ಕಳಿಗೆ, 
ಅತೀಶನಿಗೆ ಬಟ್ಟೆ ತಂದಿದ್ದಳು. ಚಾರುಲತಾಳಿಗೂ ಒಂದು ಸೀರೆ, ಬಟ್ಟೆಗಳು 
ಚೆನ್ನಾಗಿದ್ದವು. ಆದರೆ ಅಲ್ಲೇ ಸೋಫಾದಲ್ಲಿ ಕುಳಿತ ಅಪ್ಪನಿಗೆ ಒಂದು ಶರ್ಟಿನ 
ತುಂಡು ಅಥವಾ ಪಂಚೆ ತಂದಿದ್ದರೆ ಅವರೂ ಪ್ರಮೋಶನ್ ಸಂಭ್ರಮದಲ್ಲಿ 
ಭಾಗಿಯಾಗುತ್ತಿದ್ದರು ಎನಿಸಿತು ಚಾರುಲತಾಗೆ ಆ ಧಾರಾಳತನ ಎಲ್ಲಿದೆ. 
ನೀರಜಳಿಗೆ? ತನಗೆ ಸೀರೆ ತಂದದ್ದು ನಾಳೆ ಅವರನ್ನು ಕರೆದೊಯ್ಯಲು 
ಕೊಡುವ ಲಂಚ! ಅಯ್ಯೋ ನನ್ನ ತಮ್ಮ ! ನೀನೇಕೆ ಅವಳಿಗೆ ಬುದ್ದಿ ಹೇಳು 
ವುದಿಲ್ಲ. ಗೋಡೆಮೇಲೆ ತೂಗು ಹಾಕಿದ ಭಾವಚಿತ್ರದಲ್ಲಿ ನಗುತ್ತಿದ್ದಾಳೆ 
ಅಮ್ಮ . ಅವಳಿಗೆ ಹೇಳಿದ ಸೊಸೆಯೇ ಇವಳು ? ಚೆನ್ನಾಗಿ ಸಂಪಾದಿಸುತ್ತಾಳೆ 
ನಿಜ. ಆದರೆ ವಿಶಾಲವಾದ ಮನಸ್ಸು ಯಾಕಿಷ್ಟು ಸಂಕೋಚ? ಇವಳಿಂದಾಗಿ 
ಅಲ್ಲವೇ ಅಮ್ಮನಿಗೆ ಹಾರ್ಟ್ ಅಟ್ಯಾಕ್ ಆದದ್ದು. 

* ಅನಸೂಯಾ ಬಹಳಷ್ಟು ನಿರೀಕ್ಷಿಸಿದ್ದಳು ಸೊಸೆಯಿಂದ, ರಜತಗಿರಿ 
ಯಲ್ಲಿ ಹೊಂದಿಕೊಂಡು ಚೆನ್ನಾಗಿ ಇರಬಲ್ಲಳೆಂದು ಭರವಸೆ, ತಂದೆ ಮನೆ, 
ಸಂತೆಬೆಟ್ಟು ಇತ್ತ ದೊಡ್ಡ ಪಟ್ಟಣವೂ ಅಲ್ಲದ, ಅತ್ತ ಹಳ್ಳಿಯೂ ಅಲ್ಲದ 
ಊರು, ತಂದೆ ಜ್ಯೂನಿಯರ್ ಕಾಲೇಜಿನ ಉಪನ್ಯಾಸಕರು, ತಾಯಿ ಶಾಲಾ 


ಹಸಿರು ಚಿಗುರು 
ಶಿಕ್ಷಕಿ. ಒಬ್ಬ ತಮ್ಮ , ಒಬ್ಬಳು ತಂಗಿಯಿರುವ ಸಂಸಾರದಲ್ಲಿ ಮುದ್ದಿನಿಂದ 
ಬೆಳೆದವಳು . ತಾನೂ ಕಾಲೇಜಿನ ಉಪನ್ಯಾಸಕಿ ಆಗುವ ಆಸೆಯಿತ್ತು. ಆದರೆ 
ಇಂಗ್ಲಿಷ್ ಉಪನ್ಯಾಸಕಿ ಆಗುವ ಆಸೆಯಿತ್ತು. ಆದರೆ ಎಂ . ಎ . ಗೆ ಸೇರಿಕೊಂಡ 
ಆರು ತಿಂಗಳಲ್ಲೇ ಕಂಕಣಬಲ ಒದಗಿ ಬಂದಿತು. ನೋಡಲು ಬಂದ 
ಅತೀಶನ ರೂಪಕ್ಕೆ ಮೆಚ್ಚಿ ಮದುವೆಗೆ ಹೂಂ ಎನ್ನುವಾಗ ಬಹಳಷ್ಟು ವಿಚಾರ 
ಮಾಡಿದ್ದಳು. ಅತೀಶ ತನ್ನದು ಹಳ್ಳಿ ಮನೆ, ತಾಯಿ, ತಂದೆಗೆ ಒಬ್ಬನೇ ಮಗ. 
ಅವರ ಜವಾಬ್ದಾರಿಯಿದೆ. ಸ್ಪಷ್ಟವಾಗಿ ಹೇಳಿದ್ದ ಯಾವುದನ್ನೂ ಮುಚ್ಚಿಡದೆ. 
ಮದುವೆಯಾಯಿತು. ರಜತಗಿರಿಗೆ ಬಂದ ಮೇಲೆ ಪ್ರಥಮ ವರ್ಷದ ಎಂ . ಎ. 
ಮುಗಿಸುತ್ತೇನೆ ಎಂದಳು . ಬೇಡ ಅನ್ನಲಿಲ್ಲ ಅತೀಶ, ರಜತಗಿರಿಯಿಂದ 
ಎರಡು ಬಸ್ಸು ಬದಲಾಯಿಸಿ ಯುನಿವರ್ಸಿಟಿಗೆ ಹೋಗಿಹೇಗೋ ಆ 
ವರ್ಷದ ಪರೀಕ್ಷೆ ಮುಗಿಸುವ ಮುನ್ನ ತಾಯಿಯಾಗುವ ಲಕ್ಷಣ. ಮೂರು 
ತಿಂಗಳು ಸಂಕಟ, ವಾಂತಿ, ನಿತ್ರಾಣ, ಸಂಪೂರ್ಣ ವಿಶ್ರಾಂತಿ. ನಾಲ್ಕನೆಯ 
ತಿಂಗಳಲ್ಲಿ ಅವಳಿ ಮಕ್ಕಳು ಇವೆಯೆಂದು ಸ್ಕ್ಯಾನಿಂಗ್ ರಿಪೋರ್ಟ್ ಬಂದಿತ್ತು . 
ಅಲ್ಲಿಗೆ ನಿಂತಿತು ವಿದ್ಯೆಯ ಮುಂದಿನ ಹೆಜ್ಜೆ , ನಾಲ್ಕು ವರ್ಷಗಳ ಆನಂತರ 
ನಗರದ ವಿದ್ಯುಚ್ಛಕ್ತಿ ನಿಮಗಮದಲ್ಲಿ ಕೆಲಸ ಸಿಕ್ಕಿದ್ದು ಅವಳ ಅದೃಷ್ಟ, ತನ್ನ 
ವೃತ್ತಿಯಲ್ಲಿ ಶಿಸ್ತು , ಶ್ರದ್ದೆ ರೂಢಿಸಿಕೊಂಡು ಬಹಳ ಬೇಗ ಪ್ರಮೋಷನ್ 
ಪಡೆದ ನೀರಜಳಿಗೆ ಇದೀಗ ಇನ್ನೊಂದು ಪ್ರಮೋಷನ್ ಸಂಭ್ರಮ . ಅಲ್ಲಿ 
ಹೆಮ್ಮೆಯಿತ್ತು, ಆತ್ಮವಿಶ್ವಾಸದಿಂದ ಹೊಳೆಯುತ್ತಿದ್ದವು ಕಣ್ಣುಗಳು. 

“ ನಿಮ್ಮ ಸ್ವಾತಿ ಫೈನಾನ್ಸ್‌ನಲ್ಲಿ ನಡೆದ ಗಲಾಟೆ ಇಂದಿನ ಸಂಜೆ 
ಪತ್ರಿಕೆಯಲ್ಲಿ ಬಂದಿದೆ. ನೋಡಿದ್ದೀರಾ? ” ಸೋಫಾ ಒರಗಿ ಕಾಫಿ ಹೀರುತ್ತ 
ನೀರಜಾ ಕೈ ಬ್ಯಾಗ್‌ನಿಂದ ಅಂದಿನ ಸಂಜೆ ಪತ್ರಿಕೆ ತೆಗೆದು ಅತೀಶನ ಕೈಗಿತ್ತಳು. 

ಗ್ರಾಹಕರ ಎದುರು ನೀವು ಜಗಳವಾಡಿ ಫೈನಾನ್ಸ್ ದಿವಾಳಿಯಾಗುವ 
ಸೂಚನೆ ಕೊಟ್ಟಿದ್ದೀರಿ ತಪ್ಪು ಅಲ್ವಾ ? ' 

- ಸಂಜೆ ಪತ್ರಿಕೆ ಬಿಡಿಸಿದರೆ ಮುಖಪುಟದಲ್ಲಿ ' ಮುಳುಗಡೆ ಭೀತಿಯಲ್ಲಿ 
ಸ್ವಾತಿ ಫೈನಾನ್ಸ್!'' ದೊಡ್ಡ ಅಕ್ಷರಗಳಲ್ಲಿ ಪ್ರಕಟವಾದ ತಲೆಬರಹದ ಕೆಳಗೆ 
ಪೂರಾ ಒಂದು ಪುಟದ ಸಚಿತ್ರ ವರದಿ! ಫೈನಾನ್ಸ್‌ನಲ್ಲಿ ಅಂದು ನಡೆದ 
ಸಂಗತಿಗಳ ವಿವರದ ಬರಹ, ಶಾಖಾ ಮ್ಯಾನೇಜರುಗಳ ಮೋಸ, ಹಣ 
ನುಂಗಿದ್ದ ಠೇವಣಿ, ಇಟ್ಟವರ ಭವಿಷ್ಯ ಕರಾಳದಲ್ಲಿ ಇತ್ಯಾದಿ. ವರದಿ ಎದೆ 
ನಡುಗಿಸುವಂತಿತ್ತು ನಡೆದದ್ದುಕೇವಲ ಚರ್ಚೆ. ಈ ಪ್ರೆಸ್‌ನ ಮಂದಿ ಅದೆಲ್ಲಿ 
ಇರುತ್ತಾರೋ ಬೇಡವಾದುದನ್ನೇ ಮೊದಲು ಹೈಲೈಟ್ ಮಾಡಿಬಿಡುತ್ತಾರೆ. 


೩೦ 

' ಹೊಗೆ ಇದ್ದಲ್ಲಿ ಬೆಂಕಿ ಇದೆ ಎಂದೇ ಅರ್ಥ ' ನೀರಜಾ ಛೇಡಿಸಿ 
ದಳು . ' ಹಣ ಖೋತಾ ಆದ ಲೆಕ್ಕ ತೋರಿಸಿ ಇಡಿಯಾಗಿ ಮುಳುಗುವುದು! 
ಜನರಿಗೆ ಹೆಚ್ಚು ಬಡ್ಡಿ ಆಮಿಷ ತೋರಿಸಿ ಆಮೇಲೆ ಪಂಗನಾಮ ಹಾಕಿದ 
ಫೈನಾನ್ಸ್ಗಳ ಸಾಲಿಗೆ ನಿಮ್ಮ ಸ್ವಾತಿ ಫೈನಾನ್ಸ್ ಒಂದು! ” 

“ ಅಪಶಕುನದ ಮಾತು ಯಾಕೆ ನಿನ್ನ ಬಾಯಲ್ಲಿ ? ” 

" ಶುಭ ಶಕುನ ಹೇಳೇನೆ ಕೇಳಿ, ಮಾವನವರ ಹಣ ಅಲ್ಲಿಡುವುದು 
ಬೇಡ, ಅಂಚೆ ಕಚೇರಿಯಲ್ಲಿಡಿ ಎಂದಿದ್ದೆ . ನೀವುಕೇಳಲಿಲ್ಲ. ಈಗ ಫೈನಾನ್ಸ್ 
ದಿವಾಳಿಯಾದರೆ ಅವರ ಹಣ ಹೊಯು, ನಿಮ್ಮ ನೌಕರಿಯೂ ಒಂದು ದಿನ 
ಇದೇ ಆದೀತು ಎಂದು ಗೊತ್ತು ನನಗೆ. ಈ ಕಾರಣದಿಂದಲೇ ಕಳೆದ ವರ್ಷ 
ನನ್ನ ಅಪ್ಪ ಈ ನಿಮ್ಮ ಫೈನಾನ್ಸ್‌ನಲ್ಲಿಟ್ಟ ಪೂರಾ ಠೇವಣಿ ಹಣ ತೆಗೆದು 
ಬಿಟ್ಟಿದ್ದಾರೆ. ನೀವು? '' 
- ಅವರದು ವ್ಯವಹಾರ ಅರಿತ ಸೂಕ್ಷ್ಮ ಬುದ್ದಿ ತನಗೇಕೆ ಹೊಳೆಯ 
ಲಿಲ್ಲ ? ಫೈನಾನ್ಸ್ ಒಳಗೆ ತಾನಿದ್ದರೂ ಅದರ ವಾಸನೆಯೂ ಬಡಿಯಲಿಲ್ಲ. 
ಇದೀಗ ಹಣವೂ , ನೌಕರಿಯೂ ಹೋಗಿಬಿಟ್ಟರೆ ಏನು ಗತಿ ? ತಾನು , 
ನೀರಜಾ ದುಡಿಯುತ್ತಿದ್ದರೂ ಈ ತನಕ ನಗರದಲ್ಲಿ ಸ್ವಂತ ಮನೆ ಕಟ್ಟಿಸಲು 
ಆಗಲೇ ಇಲ್ಲ. ಬಾಡಿಗೆ ಮನೆಯೇ ಗತಿ. ಶಶಿ ಮತ್ತು ಶಶಾಂಕ ಮುಂದಿನ 
ವರ್ಷ ವೈದ್ಯಕೀಯ ಅಥವಾ ಎಂಜಿನಿಯರಿಂಗ್ ಗೆ ಸೇರಿದರೆ ದುಬಾರಿ ಶಿಕ್ಷಣ 
ವೆಚ್ಚ, ಡೊನೇಶನ್ , ಕಾಲೇಜು ಫೀ , ಡ್ರೆಸ್, ತಿರುಗಾಟ ಒಂದೇ ಎರಡೇ . 
ಹಣಕ್ಕೆ ಬೆಲೆಯಿಲ್ಲದೆ ಇಂದಿನ ದಿನಗಳಲ್ಲಿ ದುಡ್ಡಿದಷ್ಟೂ ಸಾಲದು. ಈ 
ನಡುವೆ ಶಶಾಂಕನದೂ ತಲೆ ಬಿಸಿ, ಓದುವುದಿಲ್ಲವೆಂದು ಪ್ರತಿದಿನ ನೀರಜಳ 
ದೂರು. ನಿಮ್ಮದೇ ದಡ್ಡ ಮಂಡೆ ಅವನಿಗೂ ಎನ್ನುವ ಟೀಕೆ ಬೇರೆ. 
ನಿಜವಾಗಿಯೂ ಕಾಡುತ್ತಿದೆ ಚಿಂತೆ. ಗೋಪಾಲರಾಯರಿಗೂ ಸೊಸೆಯ 
ಮಾತು ಕೇಳಿ, ಸಂಜೆ ಪತ್ರಿಕೆಯ ವರದಿ ನೋಡಿಆಘಾತವಾಗಿತ್ತು . 

“ ಇಟ್ಟ ಹಣ ಸಿಕ್ಕದರೆ ಸಾಕು , ಅತೀಶ ಏನ್ಮಾಡೋಣ?'' 

'ನೀರಜಳದು ಗೋಗರೆಯುವ ಸ್ವಭಾವ' ಸಮಾಧಾನದಲ್ಲಿ ಅಂದ. 
“ ಇಲ್ಲದ್ದನ್ನು ಕಲ್ಪಿಸಿ ನಮ್ಮನ್ನು ಹೆದರಿಸಿಬಿಡ್ತಾಳೆ. ಗ್ರಾಹಕರ ಹಣ 
ಹೋದರೂ ನಮ್ಮ ಹಣ ಜೋಪಾನವಾಗಿರುತ್ತದೆ. ಚಿಂತೆ ಇಲ್ಲ.'' 


ಆ ರಾತ್ರಿ ಮಲಗಿದರೆ ಚಾರುಲತಾಳಿಗೆ ನಿದ್ದೆಯ ಸುಳಿವಿಲ್ಲ. ಅಮ್ಮ 
ಗೋಡೆಮೇಲಿನ ಭಾವಚಿತ್ರದಿಂದ ಇಳಿದು ಬಂದಂತೆ, ಹತ್ತಿರ ಕುಳಿತು 
ಮೈದಡವಿದಂತೆ, ' ಚಾರೂ , ಈ ವೇದನೆ ತಡೆಯಲಾರೆ. ರಜತಗಿರಿ ನಡೆಸಿ 


೩೧ 

ಕೊಂಡು ಹೋಗುವ ಹುಡುಗಿ ಬರುತ್ತಾಳೆ. ನಮ್ಮೊಂದಿಗೆ ಹೊಂದಿ 
ಬಾಳುತ್ತಾಳೆ ಎಂದುಕೊಂಡರೆ ಎಲ್ಲಾ ತದ್ವಿರುದ್ಧ. ಪಟ್ಟಣದ ಮನೆಯಂತೆ 
ಅನುಕೂಲ ಒದಗಿಸಿದ್ದರೂ ಅವಳಿಗೆ ಸಾಮಾಧಾನವಿಲ್ಲ.' 
- ಹೌದು, ಅನಸೂಯ ರಜತಗಿರಿಗೆ ಕಾಲಿಟ್ಟಾಗ ಅಡುಗೆ ಮಾಡಲು 
ಕಟ್ಟಿಗೆ ಒಲೆಗಳಿದ್ದವು. ವಿದ್ಯುದ್ದೀಪವಿಲ್ಲ. ಬಾವಿಯಿಂದ ನೀರೆಳೆಯಬೇಕಿತ್ತು . 
ಈಗ ಹಳೆಗಾಲದ ಆ ಮನೆಯಲ್ಲಿ ಪಟ್ಟಣದ ಎಲ್ಲ ಸೌಕರ್ಯಗಳಿವೆ. ಅಡುಗೆ 
ಕೋಣೆಯೂ ಸ್ಟಾರ್ ಹೋಟೆಲ್‌ನಂತೆ ಲಕಲಕ. ಕೈಗೊಂದು, ಕಾಲಿಗೊಂದು 
ಆಳು. ಹೊತ್ತು ಕಳೆಯಲು ಟಿ. ವಿ. ತೀರ ಹತ್ತಿರದಲ್ಲಿ ಗ್ರಾಮೀಣ 
ಗ್ರಂಥಾಲಯವಿದೆ. ರಾಣಿಯಂತೆ ಇರಬಹುದಿತ್ತು ನೀರಜ . ಆದರೆ 
ಬಲಗಾಲನಿಟ್ಟು ರಜತಗಿರಿ ಮನೆಗೆ ಬಂದ ನೀರಜಾ ವಾಸ್ತವ ಬದುಕಿ 
ನೊಂದಿಗೆ ಮುಖಾಮುಖಿಯಾದಾಗ ಸತ್ಯ ಅರಗಿಸಿಕೊಳ್ಳಲಾಗದೆ ಮುಖ 
ಊದಿಸಿಕೊಂಡಳು. ಕೇವಲ ಆರು ತಿಂಗಳು ಉಳಿದಿದ್ದವು. ಪ್ರಥಮ ವರ್ಷದ 
ಎಂ . ಎ. ಪೂರ್ತಿ ಮಾಡಲು ರಜತಗಿರಿಯಿಂದ ಪಶ್ಚಿಮಕ್ಕೆ ಮೂವತ್ತೆರಡು 
ಮೈಲು ದೂರ ಅವಳ ಯೂನಿವರ್ಸಿಟಿ. ಎರಡು ಬಸ್ ಗಳನ್ನು ಬದಲಾಯಿಸಿ 
ಹೋಗಬೇಕು. ಹಾಸ್ಟೆಲ್‌ನಲ್ಲಿ ಉಳಿಯುತ್ತೇನೆ ಎಂದಿದ್ದರೆ ಅತೀಶ್ ಏನು 
ಹೇಳುತ್ತಿದ್ದ . ಆದರೆ ಅವಳಿಗೆ ಅತೀಶನನ್ನು ಬಿಟ್ಟು ವಾರವೆಲ್ಲ 
ಹಾಸ್ಟೆಲ್‌ನಲ್ಲಿ ಇರುವುದು ಒಪ್ಪಿಗೆಯಾಗಲಿಲ್ಲ . ಎರಡು ಬಸ್ಸು ಬದಲಾಯಿಸಿ 
ಹೋಗುತ್ತೇನೆ ಎಂದಾಗ ಹುಬ್ಬೇರಿಸಿದರು ಗೋಪಾಲರಾಯರು. 

* ಬಿ . ಎ . ಡಿಗ್ರಿ ಆಗಿದೆ, ಮುಂದೆ ಓದಿ ನೌಕರಿಗೆ ಹೋಗಲಿಕ್ಕೆ 
ಇದೆಯಾ? ” 

- ಅನಸೂಯ ಬುದ್ದಿ ಹೇಳಿದಳು, ' ನಾವಿರುವ ಜಾಗ, ಪರಿಸರ ನೋಡಿ 
ಮುಂದೆ ಕಲಿಯುವ ನಿರ್ಧಾರ ಮಾಡಬೇಕು ನೀರಜಾ. ” 
- ಅವಳು ರಾತ್ರಿ ಮುಚ್ಚಿದಕೋಣೆಯೊಳಗೆ ಅತೀಶನ ಎದೆಯ ಮೇಲೆ 
ತಲೆ ಇಟ್ಟು ಕಣ್ಣೀರು ಹಾಕಿದಳು, “ ನನ್ನನ್ನು ಅರ್ಥ ಮಾಡಿಕೊಳ್ಳಿ, ನನಗೆ 
ಎಂ . ಎ. ಮಾಡಲೇಬೇಕು. ” 

ಮುದ್ದಿನ ಮಡದಿ, ತನ್ನನ್ನು ನಂಬಿ ತವರನ್ನು ತೊರೆದು ಬಂದಿದ್ದಾಳೆ. 
ಅಪ್ಪ - ಅಮ್ಮ ವಿರೋಧಿಸಿದ್ದು ಬೇಸರವಾದರೂ ಅವಳ ಪರ ನಿಂತು 
ಓದುವುದಕ್ಕೆ ಅನುಕೂಲ ಮಾಡಿಕೊಟ್ಟು ಅತೀಶ ಕಳುಹಿಸಲು ಒಪ್ಪಿದ 
ಮೇಲೆ ಅವಳು ರೆಕ್ಕೆ ಬಿಚ್ಚಿದ ಸ್ವತಂತ್ರ ಹಕ್ಕಿ , ಎರಡು ಬಸ್ಸುಗಳನ್ನು 
ಬದಲಾಯಿಸಿ ಯುನಿವರ್ಸಿಟಿಗೆ ಹೋಗಿಬರುವುದೇ ಒಂದು ಸಂತೋಷ. 
ಫಸ್ಟ್ ಕ್ಲಾಸ್ ಪಾಸಾಗಬೇಕು. ಓದು ಒಂದೇ , ಬೆಳಿಗ್ಗೆ ಏಳು ಗಂಟೆಗೆ ಮನೆ 


೩೨ 

ಹಸಿರು ಚಿಗುರು 
ಬಿಟ್ಟು ಹೊರಟರೆ ಸಂಜೆ ಏಳು ಗಂಟೆಗೆ ವಾಪಸ್ಸು , ರಜಾ ದಿನಗಳಲ್ಲಿ 
ಓದಿನಲ್ಲಿ ತಲ್ಲೀನ. ತಮ್ಮ ಇಚ್ಛೆಗೆ ವಿರೋಧವಾದ ವರ್ತನೆ ಅಸಮಾಧಾನಕ್ಕೆ 
ಕಾರಣವಾದರೂ ಈಗಿನ ಕಾಲದ ಹುಡುಗಿ, ಸ್ವಲ್ಪ ದಿನ ಓಡಾಡಿಕೊಳ್ಳಲಿ 
ಎಂದು ಸಹಕರಿಸಿದಳು ಅನಸೂಯಾ. ಆದರೆ ಸಹಕಾರ ನೀರಜಳಿಂದ 
ಬರಲಿಲ್ಲ. ಅವಳಿದ್ದಳು ಅತಿಥಿಯಂತೆ; ತನಗೆ ಯಾವುದೂ ಸಂಬಂಧವಿಲ್ಲ 
ಎನ್ನುವಂತೆ. 

ಆರು ತಿಂಗಳು ಕಳೆದು ಎಂ . ಎ. ಪರೀಕ್ಷೆಗಳು ಮುಗಿಯುತ್ತಿದ್ದಂತೆ 
ನೀರಜಾ ಚೊಚ್ಚಲು ಬಸುರಿಯಾದಳು . ಅವಳಿ ಮಕ್ಕಳೆಂದು ಸ್ಕ್ಯಾನಿಂಗ್ 
ರಿಪೋರ್ಟ್ ಬಂದ ಮೇಲೆ ಸಂಪೂರ್ಣ ವಿಶ್ರಾಂತಿ. ಅನಸೂಯಳಿಗೆ 
ಸಡಗರ. ಅವಳಿ ಮಕ್ಕಳು , ಪ್ರತ್ಯೇಕವಾಗಿ ಯಾವ ಊನವಿಲ್ಲದೆ ಹುಟ್ಟಲಿ 
ಎಂದು ಹರಕೆ ಹೊತ್ತಳು ಕುಲದೇವರಿಗೆ, ಸೊಸೆಯನ್ನು ಕಣ್ಣರೆಪ್ಪೆಯಂತೆ 
ನೋಡಿಕೊಂಡಳು . ಪ್ರೀತಿಯಿಂದ ಉಪಚರಿಸಿದಳು . ಏಳು ತಿಂಗಳು ತುಂಬಿ 
ಸೀಮಂತವಾಗಿ ಅವನನ್ನು ತವರುಮನೆಗೆ ಕಳುಹಿಸುವ ತನಕ ಅವಳ ಸೇವೆ 
ಮಾಡಿ ಮಾಡಿ ಅನಸೂಯಳಲ್ಲಿ ಕಾಣಿಸಿಕೊಂಡಿತು ಎದೆನೋವು. ಒಮ್ಮೆ ತಲೆ 
ತಿರುಗಿ ಬಿದ್ದದ್ದು ಯಾರ ಗಮನಕ್ಕೂ ಬರಲಿಲ್ಲ. ಆದರೆ ನೀರಜಳ ದೃಷ್ಟಿ 
ಸೂಕ್ಷ್ಮ , ತಾಯಿ ಸ್ಥಾನದಲ್ಲಿ ಅತ್ತೆ ಉಪಚರಿಸುವುದು ದಾಕ್ಷಿಣ್ಯಕ್ಕೆ ಕಟ್ಟು 
ಬಿದ್ದಂತೆ, ಹೇಳಲು ತಿಳಿಯದು. ಹೆರಿಗೆ ಆದ ಮೇಲೆ ನನ್ನ ಕಷ್ಟ 
ಅವರಿಗಿಲ್ಲ'' ಸಮಾಧಾನಪಡುವಳು. ತನ್ನಲ್ಲೇ ಅವಳ ಮನಸ್ಸು ಅರಿತವಳಂತೆ 
ಅನಸೂಯ ಹೇಳಿಕೊಳ್ಳುತ್ತಾಳೆ, " ನನ್ನ ಕಷ್ಟ ನೀನುನೋಡಬೇಡ. ಒಂದು 
ಜೀವ ಹೊತ್ತುಕೊಳ್ಳುವುದೇ ಹೆಣ್ಣಿಗೆ ಕಷ್ಟ ಹಾಗಿರುವಾಗ ನೀನು ಎರಡು 
ಜೀವಗಳನ್ನು ಹೊಟ್ಟೆಯಲ್ಲಿ ಹೊತ್ತಿದ್ದೀಯಾ ಪಾಪ!'' 

ಕತ್ತಲೆ ದಿಟ್ಟಿಸುತ್ತ ನಿಟ್ಟುಸಿರು ತೆಗೆದಳು ಚಾರುಲತಾ, ನೆನಪು ಮತ್ತೆ 
ಜಾರಿತು ಹಿಂದಕ್ಕೆ 

ಮುದ್ದಾದ ಅವಳಿ ಮಕ್ಕಳು! ಒಂದು ಗಂಡು, ಒಂದು ಹೆಣ್ಣು, ಐದು 
ತಿಂಗಳ ಬಾಣಂತನ ಮುಗಿಸಿ ಗೌರಿ ಎಂಬ ಹನ್ನೆರಡು ವರ್ಷದ ಕೆಲಸದ 
ಹುಡುಗಿಯನ್ನು, ಮಕ್ಕಳನ್ನು ರಜತಗಿರಿಗೆ ಕರೆತಂದಾಗ ಮನೆಯಲ್ಲಿ 
ಸಂಭ್ರಮದ ವಾತಾವರಣ, ಹಿರಿಯರ ಮನ ತುಂಬಿತ್ತು . ಅತೀಶ ಸಂತೃಪ್ತ. 
ಮಕ್ಕಳ ಅಳು, ನಗು, ಕೂಕಿಯಾಟದಲ್ಲಿ ಹೊತ್ತು ಜಾರಿದವು ಸದ್ದಿಲ್ಲದಂತೆ. 
ರಾತ್ರಿ ಜಾಗರಣೆ, ಹಗಲು ನಿದ್ದೆ , ಹಾಲು, ಸ್ನಾನ ಆರೈಕೆಯಲ್ಲಿ ನೀರಜಳ 
ಸಮಯ ಮಕ್ಕಳಿಗೇ ಮೀಸಲು. ಸಹಾಯಕ್ಕೆ ಗೌರಿ. ಮುನಿಸಿಕೊಳ್ಳದೆ, 
ಹೇಸಿಕೊಳ್ಳದೆ ಮಾಡುತ್ತಾಳೆ. ಜತೆಗೆ ಅನಸೂಯಾಳ ಸಹಾಯಹಸ್ತ, ಕೊಳೆ 

೩೩ 
- ಬಟ್ಟೆ ತೆಗೆಯಲು, ಒಗೆಯಲು ಬೇರೆ ಕೆಲಸದವಳಿದ್ದಳು. ಕಷ್ಟಪಡಬೇಕಿಲ್ಲ 
ಯಾರೂ . ಆದರೆ ನಗುನಗುತ್ತಾ ಎಲ್ಲರೊಡನೆ ನಲಿಯಬೇಕಿದ್ದ ನೀರಜಳ 
ಮುಖದಲ್ಲಿ ದುಗುಡ, ಸಿಟ್ಟು, ಅಸಮಾಧಾನ, ಆಕ್ರೋಶ! ಕೆಲವೊಮ್ಮೆ ಕಣ್ಣಿಗೆ 
ರಾಚುವಂತೆ, ಕೆಲವೊಮ್ಮೆ ಗೊಣಗಾಟದಲ್ಲಿ ಮತ್ತೆ ಒಮ್ಮೊಮ್ಮೆ ನೇರ ಬಿಸಿ 
- ಬಿಸಿ ಮಾತುಗಳಲ್ಲಿ ! ಖಂಡನೆ, ಆಕ್ರೋಶದ ಮಂಡನೆ, ಹಠ, ಮುನಿಸುಗಳು 
ಅಸಹಾಯಕ ಕಣ್ಣೀರಿನಲ್ಲಿ ಮುಕ್ತಾಯ. ಹೆಚ್ಚಿನ ಸಿಟ್ಟು ಅತೀಶನ ಮೇಲೆ! 

' ' ಇಷ್ಟು ಬೇಗ ಮಗು ಬೇಡ ಎಂದಿದ್ದೆ , ನೀವುಕೇಳಲಿಲ್ಲ . ಈಗ 
ಇಬ್ಬರನ್ನು ಸುಧಾರಿಸುವುದು ನನ್ನ ಕೈಲಿ ಸಾಧ್ಯವೇ ಇಲ್ಲ. ” 
* “ ಏನಾಯ್ತಿಗ? '' ಅತೀಶ ಸಂತೈಸುತ್ತಾನೆ. 

“ ಎರಡು ಮಕ್ಕಳನ್ನು ಒಟ್ಟಿಗೆಕೊಟ್ಟಿದ್ದೀಯಲ್ಲ, ಅಮ್ಮ - ಅಪ್ಪ ತುಂಬ 
ಖುಷಿಯಾಗಿದ್ದಾರೆ.'' 

“ ಅಪ್ಪ - ಅಮ್ಮ ? ಅವರನ್ನು ಬಿಟ್ಟರೆ ನಿಮಗೆ ಯಾರೂ ಬೇಡ. ಅವರು 
ಖುಶಿಯಾಲ್ಲಿರಬೇಕು. ನನ್ನ ಕಷ್ಟದ ಚಿಂತೆ ನಿಮಗಿಲ್ಲ . ' 

ನೀರಜಳ ಸಿಟ್ಟು-ಕಣ್ಣೀರು ಕರಗಿಸುತ್ತದೆ ಅವನನ್ನು . ಆಗಾಗ ಅವರಲ್ಲಿ 
ಈ ತರಹದ ಘರ್ಷಣೆಯ ಕಿಡಿ ಹೊತ್ತಿದಾಗ ಗೋಪಾಲರಾಯರು, 
ಅನಸೂಯಾಮೂಕಪ್ರೇಕ್ಷಕರು. ಅಚಾನಕ್ ಈ ಕಿಡಿ ಇವರಿಗೂ ತಗಲಿದರೆ 
ಸಹನೆಯ ಬಣವೆಗೆ ಬೆಂಕಿ ಹೊತ್ತಿದ್ದಂತೆ , ಒಂದಷ್ಟು ಹೊತ್ತು ಗಲಾಟೆ 
ವಾತಾವರಣದಲ್ಲಿ ಮೈ - ಮನ ಕದಡುವ ಬಿಸಿ, ಹೇಗೆ ಸರಿಪಡಿಸಬೇಕೆಂದು 
ತಿಳಿಯದ ತಳಮಳ, ಮಕ್ಕಳ ಕಾರಣವೋ ,ಸೋಮಾರಿತನವೋ , ಮೊಂಡು 
ಹಠವೋ ನೀರಜಾ ಮನಸ್ಸಾದರೆ ಅತ್ತೆಯ ಅಡುಗೆ ಕೆಲಸಕ್ಕೆ ಸಹಾಯ 
ಮಾಡುತ್ತಾಳೆ. ಮನಸ್ಸಾಗುವುದೋ ಅಪರೂಪ. ಅವಳು ಮಾಡಿ ಬಡಿಸಿದ್ದನ್ನು 
ಕಚಕಚ ಮಾಡುತ್ತ ತಿನ್ನುತ್ತಾಳೆ. ಯಾರಿಗೆ ತಾನೇ ಸಹನೆ ತಪ್ಪುವುದಿಲ್ಲ ? ಒಮ್ಮೆ 
ಮಾತಿಗೆ ಮಾತು ಬೆಳೆದು ಅನಸೂಯಾ ಮೃದುವಾಗಿ ಕೇಳಿದಳು . 

“ ಗಂಡನ ಮನೇಲಿ ಹೇಗಿರಬೇಕೆಂದು ನಿನ್ನ ಅಪ್ಪ - ಅಮ್ಮ ಹೇಳಿ 
ಕೊಡಲಿಲ್ಲವೇ ? ' 

“ ನನ್ನ ಅಪ್ಪ - ಅಮ್ಮನ ಸಂಸ್ಕಾರದ ಬಗ್ಗೆ ನೀವುಹೇಳುವುದು ಬೇಡ.' 
' ಹೆಣ್ಣಾಗಿ ಹುಟ್ಟಿದ ಮೇಲೆ ಅಡುಗೆ ಕಲಿಯದಿದ್ದರೆ ಹೇಗೆ? ? 

* ಅಡುಗೆ ಪಟ್ಟ ಹೆಂಗಸರಿಗೆ ಮಾತ್ರ ಅಂತ ಯಾರು ಮಾಡಿದ್ದು ? ನಾನು 
ಹುಡುಗನಂತೆ ದೊಡ್ಡವಳಾದದ್ದು .'' 

“ನಿಜ, ಚೆನ್ನಾಗಿ ಊಟ ಮಾಡುತ್ತಿಯಲ್ಲೇ ಅದೂ ರುಚಿ ರುಚಿ!'' 

೩೪ . 

' ಹೌದು ಅತ್ತೆ ' ಸಿಟ್ಟಿನಲ್ಲಿಯೂ ವ್ಯಂಗ್ಯ ನಗೆ. 

“ ಇನ್ನೊಬ್ಬರು ಮಾಡಿ ಬಡಿಸಿದ್ದನ್ನು ಕುಳಿತು ತಿಂದು ಗೊತ್ತು. 
ಮಾಡುವವರ ಕಷ್ಟ ನನಗೇಕೆ? ನನ್ನನ್ನು ಅಪ್ಪ - ಅಮ್ಮ ರಾಣಿಯಂತೆ ನೋಡಿ 
ಕೊಂಡಿದ್ದಾರೆ.'' 

“ ರಾಣಿಯರೂ ಊಟ ಮಾಡಬೇಕಲ್ಲವೇ ?'' 

“ ನನ್ನ ಅಂಗೈಯಲ್ಲಿ ರಾಣಿಯಾಗುವ ಯೋಗ ಇದೆಯೆಂದು 
ಜೋಯಿಸರು ಹೇಳಿದ ಕಾರಣ ಅಮ್ಮ ನನಗೆ ರಾಣಿಯಂತೆ ಊಟ 
ಹಾಕಿದಳು. ಅಡುಗೆಕೋಣೆಯಲ್ಲಿ ಗ್ಯಾಸ್ ಒಲೆ ಹೊತ್ತಿಸಿದರೂ ಎಲ್ಲಿ ನಾನು 
ಕಪ್ಪಾಗಿಹೋಗುವೆನೋ ಎಂದು ಅಮ್ಮ ಒಲೆ ಹೊತ್ತಿಸುವುದಕ್ಕೂ ಬಿಡುತ್ತಿರ 
ಲಿಲ್ಲ. ನೀವು ಅಡುಗೆ ಮಾಡು ಎನೀರಾ?'' 

ಇದು ನಿನ್ನದೇ ಮನೆ, ನನಗೂ ಪ್ರಾಯವಾಯು, ಅಡುಗೆ 
ಜವಾಬ್ದಾರಿ ನೀನೇ ನೋಡಬೇಕಲ್ಲವೇ ? ' 

“ ಒಲೆ ಉರಿಸಿ ಮೈಗೆ ಬೆಂಕಿ ತಗಲಿಸಿಕೊಂಡು ನಾನು ಕಪ್ಪಾಗಿಹೋಗ 
ಬೇಕು ಅನ್ನುತ್ತೀರಾ? ನಾನು ನಿಮ್ಮ ಮಗಳಲ್ಲ, ಸೊಸೆ. ಈ ಸೊಸೆ ಬೆಂಕಿ 
ತಗಲಿ ಸತ್ತರೆ ನಿಮಗೆಲ್ಲಿದೆ ಬೇಜಾರು ? ' 

ಕತ್ತಿ ಅಲುಗಿನ ಮಾತಿಗೆ ಬೆಚ್ಚಿದಳು ಅನಸೂಯಾ. ತಾನು ಹೇಳಿದ್ದು 
ಅಪರಾಧವಾಯಿತೇ ? ವಿಷಯ ಅತೀಶನ ಕಿವಿಗೂ ತಲುಪಿತು. ತಾಯಿ ಅವನ 
ಬಳಿ ಅತ್ತು ಕಣ್ಣೀರು ಹಾಕಿದಳು. ಹೆಂಡತಿ ಅಹಂಕಾರದಿಂದ ಅವನ ಮೇಲೆ 
ಕಿಡಿ ಕಾರಿ ಕಣ್ಣೀರಿಟ್ಟಳು. ಕೆಲವು ದಿನ ಗಂಭೀರ ಮೌನ, ಅನಂತರ ಸರಿ 
ಯಾಯಿತು ಎನ್ನುವಾಗ ನೀರಜಾ ತನಗೂ , ಮಕ್ಕಳಿಗೂ ಹೊಸ ಬಟ್ಟೆ 
ಖರೀದಿಸಿ ತಂದಳು . ತಂದದ್ದು ಪಿತೃಪಕ್ಷದ ದಿನಗಳಲ್ಲಿ ಅನಸೂಯಳ ಅತ್ತೆ 
ಕಾಲದಿಂದಲೂ ಪಿತೃಪಕ್ಷದ ಹದಿನೈದು ದಿನ ಹೊಸ ಬಟ್ಟೆ, ಹೊಸ ಚಿನ್ನ 
ಖರೀದಿಸುವುದು ಅಶುಭ ಎಂಬ ನಂಬಿಕೆಯಿಂದ ಹಿರಿಯರ ಸರಣೆಯ ಈ 
ಹದಿನೈದು ದಿನಗಳಲ್ಲಿ ಅವನ್ನು ಧರಿಸುವುದು ಇಲ್ಲ. ಸೊಸೆ ತನ್ನನ್ನು ಕೇಳದೆ 
ಅಶುಭದ ದಿನಗಳಲ್ಲಿ ಖರೀದಿಸಿ ತಂದದ್ದು ಅಮಂಗಳಕರ. ಮನಸ್ಸಿಗೆ ಭೀತಿ 
ಯಾದರೂ , ಪಿತೃಪಕ್ಷದ ಕಾಲದಲ್ಲಿ ಹೊಸತನ್ನು ಖರೀದಿಸಬಾರದೆಂದು 
ನಿನಗೆ ತಿಳಿಯದೇ ?'' ಕೇಳಿದಳು ಅಷ್ಟೇ . ಈ ಮಾತು ದೊಡ್ಡ ರಂಪಾಟಕ್ಕೆ 
ಕಾರಣವಾಯಿತು. ಕಲ್ಪನೆಯಿರಲಿಲ್ಲ. ಎಲ್ಲಿಂದ ಸಿಟ್ಟು ಬಂದಿತೋ ತಿರುಗಿ 
ನಿಂತು ದಬಾಯಿಸಿದಳು ನೀರಜ . 

“ ಪಿಕೃಪಕ್ಷದಲ್ಲಿ ನಾನು ಸತ್ತರೆ ನಿಮಗೆ ಯಾವ ನಷ್ಟವೂ ಇಲ್ಲ . 
ಹೊಸತನ್ನು ಧರಿಸುತ್ತೇವೆ ನಾನೂ , ಮಕ್ಕಳು. ಏನಾಗುವುದೋ 
ನೋಡೋಣ!'' 

೩೫ 
ಹೇಳಿದ ನಂತರ ಕಂಪಿಸುತ್ತಿತ್ತು ಇಡೀ ಶರೀರ, ಅತೀಶನ ಮೇಲೆ 
ಕೂಗಾಡಿದಳು. " ಈ ಮನೇಲಿ ನನ್ನ ವಿರುದ್ಧ ದೂರು ತಪ್ಪುವುದೇ ಇಲ್ಲ . 
ನಂಗೆ ಸಾಕಾಗಿದೆ. ಈ ಬಟ್ಟೆಗಳನ್ನು ಹೊರಗೆ ಎತ್ತಿ ಬಿಸಾಡಿ!'' 

ಅತೀಶ ಅವಳನ್ನು ಸಮಾಧಾನಪಡಿಸಿ ತಾಯಿಯನ್ನು ಹುಡುಕಿಕೊಂಡು 
ತರಕಾರಿ ಕೋಣೆಗೆ ಬಂದ, " ಪಿತೃ ಪಕ್ಷದಲ್ಲಿ ಬಟ್ಟೆ ತೆಗೆಯಬಾರದು 
ಅಂದೆಯಂತೆ. ನೀನ್ಯಾಕೆ ಅವಳಿಗೆ ಬುದ್ದಿ ಹೇಳಲು ಹೋದೆ? ” 

ಏನು ಹೇಳುತ್ತಾಳೆ ಅನಸೂಯಾ? ಆಗಲೇ ಉಸಿರಾಡಲು ಕಷ್ಟ 
ವಾದಂತೆ ಎದೆ ಹೊಡೆದುಕೊಳ್ಳುತ್ತಿತ್ತು . ಸ್ವಲ್ಪ ತಡೆದು ಅತೀಶನೇ ಹೇಳಿದ, 
“ನೀನು ಹೇಳಿದ್ದು ಸರಿ ಇದ್ದೀತು ಅಮ್ಮಾ, ಆದರೆ ಈಗ ಹಳೆ ನಂಬಿಕೆ, 
ಪದ್ಧತಿಗಳನ್ನು ಯಾರೂ ಆಚರಿಸುವುದಿಲ್ಲ . ನಮ್ಮ ನಂಬಿಕೆಗಳನ್ನು 
ಇನ್ನೊಬ್ಬರ ಮೇಲೆ ಹೇರಬಾರದು ಅಲ್ಲವೇ ? ' 

ಅದೇ ದಿನ ಸಂಜೆ ಬಸ್ಸಿಗೆ ಅವಳನ್ನು, ಗೌರಿ ಮತ್ತು ಮಕ್ಕಳನ್ನು ಸಂತೆ 
ಬೆಟ್ಟಿಗೆ ಕರೆದೊಯ್ದು ಬಿಟ್ಟ. ತಾನು ಸಿಕ್ಕಿದ ಬಸ್ಸು- ಲಾರಿ ಏರಿ ತಡರಾತ್ರಿಯಲ್ಲಿ 
ಹಿಂತಿರುಗಿದ ರಜತಗಿರಿಗೆ , ಯಾಕೆ, ಏನು ಕೇಳಲಿಲ್ಲ ಅನಸೂಯಾ, 
ಗೋಪಾಲರಾಯರು. ಮಗ ದಿಢೀರನೆ ತವರುಮನೆಗೆ ಕಳುಹಿಸಿದ್ದು 
ಹಿಡಿಸಲಿಲ್ಲ. ಹಿರಿಯರನ್ನು ಧಿಕ್ಕರಿಸಿ ಹೋದಸೊಸೆಯಿಂದ ಗೋಪಾಲ 
ರಾಯರ ಅಹಂಗೆ ಬಿದ್ದಿತು ಹೊಡೆತ.. 


ನೀರಜಾ ಹಿಂತಿರುಗಿದ್ದು ವಾರದ ಅನಂತರ , ಅವಳ ತಾಯಿ - ತಂದೆ 
ಕಾರು ಮಾಡಿ ಕರೆದು ತಂದಿದ್ದರು. ಅವರಿಬ್ಬರ ಮುಖ ಮಾನವಾಗಿತ್ತು , ಅಲ್ಲಿ 
ಅಸಮಾಧಾನವಿರಲಿಲ್ಲ. ವೇದನೆ ಒಂದೇ , ಹೋಗುವ ಮುನ್ನ ನೀರಜಳ 
ತಾಯಿ ಅನಸೂಯಳ ಕೈ ಹಿಡಿದು, ಕಣ್ಣಲ್ಲಿ ನೀರು ತಂದುಕೊಂಡು, “ ಬುದ್ದಿ 
ಯಿಲ್ಲದ ಹುಡುಗಿ ಯಾವ ತಪ್ಪು ಮಾಡಿದರೂ ಹೊಟ್ಟೆಯಲ್ಲಿ ಹಾಕಿಕೊಳ್ಳಿ!'' 

ಶಾಂತವಾಯಿತು ಕದಡಿದ ನೀರು, ಸಣ್ಣ ಕಲ್ಲು ಬಿದ್ದರೂ ಆ ನೀರು 
ಕದಡಲು ಹೆಚ್ಚು ಹೊತ್ತು ಬೇಡ. 

ಮಕ್ಕಳಿಗೆ ಈಗ ಒಂದೂವರೆ ವರ್ಷ ತಪ್ಪು ಹೆಜ್ಜೆಯಿಡುತ್ತ ಮನೆ ತುಂಬ 
ಓಡಾಡುವುದನ್ನು ನೋಡುವುದೇ ಚೆಂದ, ಶಶಾಂಕ ತಂದೆಯ ಹೆಗಲನ್ನೇರಿ 
ತೋಟ, ಕಾಡು ತಿರುಗಿದರೆ, ಶಶಿ ಅಜ್ಜಿಯ ಕಂಕುಳಲ್ಲಿ, ಸಮಯ ಖಾಲಿ 

ಬಿದ್ದಿತ್ತು ನೀರಜಾಳೆ ದುರು, ಮಾಡಲು ಬೇಕಾದಷ್ಟು ಕೆಲಸಗಳಿದ್ದರೂ 
ಈಗಲೂ ಅವಳು ಅಡುಗೆ ಸೌಟು ಹಿಡಿಯಲಿಲ್ಲ. ಹಿಡಿಸೂಡಿ ಮುಟ್ಟಲಿಲ್ಲ . 
ಉಂಡ ತಟ್ಟೆ ತೊಳೆಯುವುದು ಅವಮಾನ. ಅನೇಕ ಬಾರಿ ಅತೀಶನೇ ಅವಳ 
ಕೆಲಸ ಮಾಡುವುದಿತ್ತು . ಹೀಗಾಗಿ ಸಮಯ ಖಾಲಿಯಿತ್ತು ಅವಳೆದುರು. 
ಅವಳ ಯೋಚನೆ, ಅರ್ಧಕ್ಕೆ ನಿಲ್ಲಿಸಿದ ಶಿಕ್ಷಣ ಮುಂದುವರಿಸಲೇ ? ಆದರೆ 
ಬೆಳಿಗ್ಗೆಯಿಂದ ಮುಸ್ಸಂಜೆ ತನಕ ಮಕ್ಕಳನ್ನು ಬಿಟ್ಟುಹೋಗಬೇಕು. 
ಪಾರ್ಟ್ಟೈಮ್ ಕೆಲಸಕ್ಕೆ ಸೇರಲೇ ? ಈ ರಜತಗಿರಿ ಕೊಂಪೆಯಲ್ಲಿ 
ಯಾರಿದ್ದಾರೆ? ತನಗೆ ಕೆಲಸ ಕೊಡುವವರು? ಅವಳ ನಿರುತ್ಸಾಹ ಹೆಚ್ಚಿದೆ. 
ದಿನೇ ದಿನೇ ಅತೀಶ ಮತ್ತು ಗೋಪಾಲರಾಯರಿಗೆ ತೋಟದ ಕೆಲಸಗಳ 
ದೇಖರೇಖಿ, ಜಾನುವಾರುಗಳ ಉಸ್ತುವಾರಿ , ಅನಸೂಯಾಳಿಗೂ ಕೆಲಸದ 
ಹೊರೆ. ಅಡುಗೆ, ಮಕ್ಕಳ ಸೇವೆ ನಿಮಿಷ ಬಿಡುವಿಲ್ಲದೆ ಸೋತು ಸುಸ್ತಾಗಿ 
ಬೌದ್ಧಿಕವಾಗಿ ತನ್ನ ವ್ಯಕ್ತಿತ್ವ ವಿಸ್ತರಿಸಿಕೊಂಡ ತಾಯಿ ನೂರಾರು ಮಕ್ಕಳಿರುವ 
ಶಾಲೆಯಲ್ಲಿ ಶಿಕ್ಷಕಿ, ಮನೆ ಕೆಲಸದಲ್ಲಿಯೂ ಅಷ್ಟೇ ನೀಟು. ಸಮರ್ಥವಾಗಿ 
ಮನೆ - ಶಾಲೆ ನಿರ್ವಹಿಸುವ ರೀತಿ ಮೆಚ್ಚಬೇಕು. ತಾನೂ ಅವಳಂತೆ 
ಆಗಬೇಕೆಂಬ ಆದರ್ಶಕ್ಕೆ ಈ ರಜತಗಿರಿ ಯಾವ ಸಹಾಯ ನೀಡೀತು. ಅಡುಗೆ 
ಮಾಡು, ತಿನ್ನು , ಇವಿಷ್ಟೇ ಬದುಕೇ ? ಕೇವಲ ಹಳ್ಳಿ ಬದುಕಿನಲ್ಲಿ ತನ್ನ ವ್ಯಕ್ತಿತ್ವ, 
ಬೌದ್ದಿಕ ಸಂಪತ್ತು ಕಳೆದುಹೋಗಬೇಕೆ? ಗೊಣಗುವ ಆತೆ , ಶಿಸ್ತು ಎನ್ನುವ 
ಮಾವ ಇವರಿಲ್ಲದ ಮನೆಯಾಗಿದ್ದರೆ ಆ ಮಾತು ಬೇರೆ. 

ಈ ತರಹದ ಆಲೋಚನೆ ಬಾರದಂತೆ ತಡೆಯುತ್ತಾಳೆ. ಆಗುವುದಿಲ್ಲ. 
ಹೀಗೆ ಇದ್ದರೆ ತನ್ನ ತಲೆ ಕೆಟ್ಟು ಹುಚ್ಚು ಹಿಡಿದೀತೆಂದು ಹೆದರಿಕೆಯಲ್ಲಿ ಕೆಲಸಕ್ಕೆ 
ಸೇರುವ ನಿರ್ಧಾರ ಗಟ್ಟಿಯಾಗುತ್ತಾ ಬಂದಿತು. ಇದೇ ಸಮಯ ಆ ಗ್ರಾಮದ 
ಪ್ರೌಢಶಾಲೆಯಲ್ಲಿ ಇಂಗ್ಲಿಷ್ ಶಿಕ್ಷಕಿ ಹೆರಿಗೆಗಾಗಿ ಆರು ತಿಂಗಳು ರಜೆ ಹಾಕಿದ 
ಕಾರಣ ಆ ಹುದ್ದೆಗೆ ಬದಲಿ ಶಿಕ್ಷಕರ ಅಗತ್ಯವಿದೆ ಎಂದು ಅತೀಶನಿಂದ ತಿಳಿದು 
ನೀರಜಾ ಇದು ತನ್ನದೇ ಅದೃಷ್ಟ ಎಂದವಳೇ ಶಾಲೆಗೆ ಹೋಗಿ ತನ್ನ ಅರ್ಜಿ 
ಕೊಟ್ಟು ಬಂದಳು . ರಜತಗಿರಿ ಗೋಪಾಲರಾಯರ ಸೊಸೆ, ಪರಿಚಿತ ಜನ, 
ಹೆಡ್ ಮಾಸ್ತರರು ಸಂತೋಷದಿಂದ, 

“ ನಿಮ್ಮನ್ನೇ ಆಯ್ಕೆ ಮಾಡಿದ್ದೇವೆ' ಎಂದರು. ದಿನಕ್ಕೆ ಎರಡು ಕ್ಲಾಸ್. 
ತಿಂಗಳಿಗೆ ನಾನ್ನೂರು ರೂಪಾಯಿ , ಉತ್ಸಾಹದಲ್ಲಿ ಒಪ್ಪಿಕೊಂಡಳು. 

ಗೋಪಾಲರಾಯರಿಗೆ ಆಘಾತ. ತಮಗೆ ಹೇಳದೆ ಸೊಸೆ ಇದೇ 
ಗ್ರಾಮದಲ್ಲಿ ಕೆಲಸಕ್ಕೆ ಸೇರಿದ್ದಾಳೆ ? ದಿನವೆಲ್ಲ ಮನೆಯಲ್ಲಿ ಮುಗಿಯದ ಕೆಲಸ 
ವಿರುವಾಗ ಹೊರಗೆ ಅದೂ ಕೇವಲ ನಾನ್ನೂರುರೂಪಾಯಿಗೆ ದುಡಿಯ 


- ೩೭ 

ಬೇಕೆ? ನೋಡಿದವರು ಏನಂದಾರು ? ಮೊದಲ ಬಾರಿ ಸೊಸೆಗೆ ಬುದ್ದಿ 
ಹೇಳಿದರು. ಗದರಿದರು. ಮನೆ ಜವಾಬ್ದಾರಿ ನೆನಪಿಸಿದರು. ಕೇಳಲಿಲ್ಲ . 
' ಹಣದ ಕಪಾಟಿನ ಬೀಗದ ಕೈ ನಿನಗೇ ಕೊಡುತ್ತೇನೆ. ನೀನೇ ವ್ಯವಹಾರ 
ನೋಡಿಕೋ '' ಎಂದೂ ಹೇಳಿದರು. ಕೊನೆಯಲ್ಲಿ ಏರಿತ್ತು ಸಿಟ್ಟು, 

“ ಈ ಗ್ರಾಮದಲ್ಲಿ ನಮ್ಮ ರಜತಗಿರಿ ಮನೆತನಕ್ಕೆ ಹೆಸರು, ಗೌರವವಿದೆ. 
ಅದಕ್ಕೆ ಕಳಂಕ ತರಬೇಡ!'' 

* ಮಕ್ಕಳಿಗೆ ಪಾಠ ಮಾಡುವುದು ಕಳಂಕವೇ ? ಇಲ್ಲಿ ಆಳುಕಾಳು 
ಜಾನುವಾರುಗಳನ್ನು ನೋಡಿಕೊಳ್ಳುವಷ್ಟೇ ಶ್ರೇಷ್ಠ ಗೌರವ . ನಾನು ಕಲಿತ 
ವಿದ್ಯೆಗೆ, ಪ್ರತಿಭೆಗೆ ಸವಾಲು ಹಾಕುವ ಕೆಲಸ ' ಮೊದಲ ಬಾರಿ ಗೋಪಾಲ 
ರಾಯರಿಗೆ ಕೊಟ್ಟಳು ಎದುರುತ್ತರ, “ ನಿಮ್ಮ ಮಗನೇ ಒಪ್ಪಿರುವಾಗ 
ನಿಮ್ಮ ದೇನು ತಕರಾರು ? ' 

' ಈ ಮನೆಗೆ ನಾನು ಯಜಮಾನ, ಮಕ್ಕಳು ಗಂಡನನ್ನು ನೋಡಿ 
ಕೊಂಡು ಮನೆಯಲ್ಲಿದ್ದರೆ ಸಾಕು.'' 

“ ಸಾಧ್ಯವಿಲ್ಲ, ನನ್ನ ಒಪ್ಪಿಗೆ ಕೊಟ್ಟು, ಸಹಿ ಮಾಡಿದ್ದೇನೆ.'' 

ಗೋಪಾಲರಾಯರು ಅವಳಷ್ಟೇ ಹಠವಾದಿ, ತಮಗೆ ಎದುರುತ್ತರ 
ಕೊಡುವವರು ಯಾರೇ ಆಗಿರಲಿ ಬುದ್ದಿ ಕಲಿಸದೆ ಬಿಡಲಾರರು, ಸೀದಾ 
ಶಾಲೆಗೆ ಹೋಗಿಹೆಡ್ ಮಾಸ್ತರರನ್ನು ಭೇಟಿ ಮಾಡಿ ನೀರಜಳ ಕೆಲಸಕ್ಕೆ ಕತ್ತರಿ 
ಹಾಕುವಲ್ಲಿ ಯಶಸ್ವಿಯಾದರು. “ ಒಪ್ಪಿಗೆಯಿತ್ತು ಸಹಿ ಮಾಡಿದ ಕಾರಣ ಈ 
ಒಂದು ತಿಂಗಳು ಪಾಠ ಮಾಡಿ ಹೋಗಲಿ'' ಎಂದರು ಹೆಡ್ ಮಾಸ್ತರು. ಈ 
ವಿಷಯ ಮಗಳಿಗೆ ಫೋನ್‌ನಲ್ಲಿ ಹೇಳುತ್ತ ಬೆಳೆಯುವ ಕೊಂಬನ್ನು 
ಮೊಳಕೆಯಲ್ಲಿ ಸುಟ್ಟು ಹಾಕದಿದ್ದರೆ ಅದು ಅಡ್ಡಾದಿಡ್ಡಿ ತಿವಿಯುತ್ತದೆ' 
ಎಂದರು ಹೆಮ್ಮೆಯಲ್ಲಿ. 

'' ತಪ್ಪು ಮಾಡಿದಿರಿ ಅಪ್ಪಾ , ನೀರಜಳನ್ನು ಕೇಳದೆ ನೀವುಹೀಗೆ ಮಾಡ 
ಬಾರದಿತ್ತು . ಇನ್ನು ಅವಳ ಸಿಟ್ಟನ್ನು ಹೇಗೆಎದುರಿಸುತ್ತೀರಿ? '' 

ಹಾಗೆ ಆಯಿತು ಆ ತಿಂಗಳ ಕೊನೆಯಲ್ಲಿ ನೀರಜಳಿಗೆ ಸಂಬಳಕೊಡುತ್ತ 
ಹೆಡ್ ಮಾಸ್ತರರು, ' ಕ್ಷಮಿಸಿ ಮೇಡಂ, ಸರಕಾರದ ಆದೇಶದಂತೆ ನಿಮ್ಮ 
ಹುದ್ದೆ ಬೇರೆ ಶಿಕ್ಷಕಿಗೆ ಕೊಡಲಾಗಿದೆ' ಎಂದರು ತಲೆ ಕೆಳಗೆ ಹಾಕಿ, 

ಅನುಮಾನ ಬಂದಿತು. ಬದಲಿ ಶಿಕ್ಷಕಿಯಾಗಿ ಖಾಸಗಿ ಶಾಲೆಗೆ ಸರಕಾರ 
ದಿಂದ ಜನ ನೇಮಕವಾಗುತ್ತದೆಯೇ ? ಸಾಧ್ಯವಿಲ್ಲ. 

“ಹೇಳಿ ಸಾರ್, ನನ್ನ ಪಾಠಗಳು ಚೆನ್ನಾಗಿ ಆಗಲಿಲ್ಲವೆ?'' 
'' ಹಾಗೇನಿಲ್ಲ, ಆದರೂ ... ' ತಡವರಿಸಿದರು ಹೆಡ್‌ಮಾಸ್ತರರು. 


೩೮ 


ಹಸಿರು ಚಿಗುರು 


ನೀರಜಳಿಗೆ ಅರ್ಥವಾಗಿ ಹೋಯಿತು. ಕೆಲವು ದಿನಗಳ ಹಿಂದೆ ಅವರು 
ಶಾಲೆಗೆ ಹೊರಡಲು ಸಿದ್ಧಳಾಗುವ ಹೊತ್ತಿನಲ್ಲಿ ಶಶಾಂಕ ರಚ್ಚೆ ಹಿಡಿದು 
ಅಳುತ್ತಿದ್ದ. ಆಗಗೋಪಾಲರಾಯರು, ಒಂದು ಚಿಕ್ಕಮಗುವನ್ನು ಸರಿಯಾಗಿ 
ನೋಡಿಕೊಳ್ಳದ ನೀನು ಶಾಲೆಯಲ್ಲಿ ಏನು ಪಾಠ ಮಾಡುತ್ತೀಯಾ? ಇನ್ನೇನು 
ಕೆಲವು ದಿನ'' ಎಂದದ್ದು ನೆನಪಾಯಿತು. ಇದು ಅವರದೇ ಕಿತಾಪತಿ, ಧ್ವನಿ 
ಏರಿಸಿ ಹೆಡ್ ಮಾಸ್ತರರನ್ನು ವಿಚಾರಿಸಿದಾಗ ಸತ್ಯ ಸಂಗತಿ ಹೊರಬಿದ್ದಿತು. 
ಅಂಗೈ ಮೇಲಿದ್ದ ನಾನ್ನೂರುರೂಪಾಯಿಗಳನ್ನು ಅಲ್ಲೇ ಮೇಜಿನ ಮೇಲೆ ಕುಕ್ಕಿ 
ಬಿರುಗಾಳಿಯಂತೆ ಮನೆಗೆ ಬಂದ ಅವಳು ಕೋಣೆ ಬಾಗಿಲು ಹಾಕಿಕೊಂಡು 
ಬಿಟ್ಟಳು. ಮೈಯೆಲ್ಲ ಉರಿಯುತ್ತಿತ್ತು ಸಿಟ್ಟಿನಲ್ಲಿ, 

ಅವಳ ಸಿಟ್ಟು ನೋಡಿದ ಗೋಪಾಲರಾಯರು ತುಟಿಯಂಚಿನಲ್ಲಿ ನಕ್ಕು 
ಹೆಂಡತಿಗೆ ಗುಟ್ಟಾಗಿ ಅಂದರು, " ಬಿಸಿಯಾಗದೆ ಬೆಣ್ಣೆ ಕರಗುವುದಿಲ್ಲ, ನೀನು 
ಅವಳನ್ನು ಕೆಣಕಲು ಹೋಗಬೇಡ. ಎರಡು ದಿನಗಳಲ್ಲಿ ಸರಿಹೋಗು 
ತಾಳೆ.'' . 

- ಎರಡು ದಿನವೂ ಮೌನ ಸಮರ. ಆದರೆ ಮುಚ್ಚಿದಕೋಣೆಯಲ್ಲಿ 
ಅತೀಶನೊಂದಿಗೆ ಮಾತಿನ ಸಮರ. ಹೊರಗೂ ಕೇಳುವಂತೆ ಗಲಾಟೆ. ಬಿಕ್ಕಿ 
ಬಿಕ್ಕಿ ಅಳು . ಊಟ, ತಿಂಡಿಯನ್ನು ಅವಳೇ ಕೋಣೆಗೆ ತಂದಿಟ್ಟಳು ಗೌರಿ. 
ಹಲವು ವಿಧದಲ್ಲಿ ಅತೀಶ ಸಮಾಧಾನ ಹೇಳಿ ನೋಡಿದ. ನಿಜ ಹೇಳ 
ಬೇಕೆಂದರೆ ನಾನ್ನೂರು ಸಂಬಳಕ್ಕೆ ಅವಳನ್ನು ಕಳುಹಿಸುವ ಮನಸ್ಸಿರಲಿಲ್ಲ. 
ಹಾಗೆಂದು ಧ್ವನಿ ಏರಿಸಿ ಗದರಿಸಲಾರ. ಕೆಲವು ತಿಂಗಳ ಬದಲಾವಣೆಗೆ 
ಹೋಗಿಬರಲಿ ಎಂದುಕೊಳ್ಳುವಾಗ ತಂದೆ ಅಡ್ಡಗಾಲು ಹಾಕಿದ್ದರು. ಅದನ್ನು 
ಅವನಲ್ಲಿ ಮುಚ್ಚಿಡದೆ ಹೇಳಿದ್ದರು. ಅವನೂ ಹೆಂಡತಿಯಿಂದ ಮುಚ್ಚಿಟ್ಟಿದ್ದ. 
ಅದೇ ಈಗ ಪ್ರಮಾದವಾಯಿತೇ ? 
- ಇಂಗ್ಲಿಷ್ ಪಾಠ ಮಾಡುವುದರಲ್ಲಿ ಸಂತೃಪ್ತಿ ಅನುಭವಿಸಿದ ನೀರಜ 
ಮೊದಲ ಬಾರಿ ಆಲಸ್ಯದ ಜಾಡಿನಿಂದ ಮೈ ಕೊಡವಿ ಎದ್ದಂತೆ, ಬಂಧಿಸಿದ 
ಹಕ್ಕಿ ಸ್ವತಂತ್ರವಾದಂತೆ ಆನಂದಪಟ್ಟಿದ್ದಳು. ಚಾರುಲತಾಗೆಫೋನ್ ಮಾಡಿ ತನ್ನ 
ಅನುಭವ ಹಂಚಿದ್ದಳು. ಕಾಲೇಜಿನ ದಿನಗಳಲ್ಲಿದ್ದ ಉತ್ಸಾಹ, ಲವಲವಿಕೆ 
ಮರಳಿ ಬಂದಿತ್ತು , ರಜತಗಿರಿ ತನ್ನದು ಎಂಬ ಅಭಿಮಾನ ಮೂಡುವ 
ಹಂತದಲ್ಲಿ ರೆಕ್ಕೆ ಮುರಿದ ಹಕ್ಕಿಯ ಸ್ಥಿತಿ. ತನ್ನ ಮನಸ್ಸನ್ನು, ಭಾವನೆಗಳನ್ನು 
ಅರ್ಥ ಮಾಡಿಕೊಳ್ಳದ ಮಾವನವರ ಕಣ್ಣಿಗೆ ತಾನೊಂದು ಕಸ, ಅತ್ತೆಗೆ ಈ 
ತಿಂಗಳು ಮಾತೇ ಇಲ್ಲ . 


ಹಸಿರು ಚಿಗುರು 

೩೯ 
ಅತೀಶನಿಗೆ ತಿಳಿದಿದ್ದರೂ ತಿಳಿಯದಂತೆ ನಟನೆ. ಎಲ್ಲಿ ವಿಶ್ವಾಸವಿಲ್ಲವೋ 
ಅಲ್ಲಿ ಉಳಿದು ಸುಖವಿಲ್ಲ . ಎಲ್ಲರ ಆಜ್ಞೆಗಳಿಗೆ ಬಗ್ಗುತ್ತ ತಾನು ಕುಬ್ಬಳಾಗುವ 
ಬದಲು ಹೊಸ ಪಥ ಆರಿಸುವುದು ಒಳಿತು . 

ವಾರ ಕಳೆಯುವ ಮೊದಲೇ ಮಕ್ಕಳಿಬ್ಬರನ್ನು ಕರೆದುಕೊಂಡು ಗೌರಿ 
ಜೊತೆ ತವರುಮನೆಗೆ ಹೊರಟುಹೋದಳು. ಹೋಗುವಾಗ ಮಾವ, ಅತ್ತೆ , 
ಅತೀಶನಲ್ಲಿಯೂ ಮಾತಿಲ್ಲ. ಯಾವಾಗ ಬರುತ್ತೇನೆ ಹೇಳಲಿಲ್ಲ . ಹತ್ತು ದಿನ 
ಕಳೆದ ಮೇಲೆ ಅತೀಶ ಸಂತೆಬೆಟ್ಟಿಗೆ ಹೋಗಿ ಬಂದ. ನೀರಜಾ ಬರಲಿಲ್ಲ. 
ಮತ್ತೆ ಹದಿನೈದು ದಿನ ಕಳೆದು ಹೋದ, ಬರಲಿಲ್ಲ . ಅಪಾಯದ ವಾಸನೆ 
ಬಡಿಯಿತು ಎಲ್ಲರಿಗೂ , ಸುದ್ದಿ ಚಾರುಲತಾಗೂ ತಿಳಿಯಿತು. 
- ಆ ದಿನ ಅವಳಿಗಿನ್ನೂ ಚೆನ್ನಾಗಿ ನೆನಪಿದೆ. ಮಗ್ಗಲು ಬದಲಿಸುತ್ತ 
ಚಾರುಲತಾ ಮತ್ತೆ ಮತ್ತೆ ನೆನಪಿಗೆ ಜಾರಿದಳು 

ಆ ದಿನ " ಅಮ್ಮನಿಗೆ ಸೀರಿಯಸ್, ಕೂಡಲೇ ಹೊರಟು ಬಾ ' 
ಗೋಪಾಲರಾಯರಫೋನ್ ಬಂದಾಕ್ಷಣ ನಾಲ್ಕು ವರ್ಷದ ಸಾಕ್ಷಿಯೊಂದಿಗೆ 
ಧಾವಿಸಿ ಬಂದಿದ್ದಳು ರಜತಗಿರಿಗೆ. 

ಅನಸೂಯಳನ್ನು ಸಮೀಪದ ಸರಕಾರಿ ಆಸ್ಪತ್ರೆಗೆ ಸೇರಿಸಲಾಗಿತ್ತು . 
ನಿನ್ನೆ ರಾತ್ರಿ ತೀವ್ರ ಎದೆ ನೋವುಕಾಣಿಸಿ ಉಸಿರಾಟಕ್ಕೆ ತೊಂದರೆ 
ಯಾಯಿತಂತೆ, ಮೂಗು, ಬಾಯಿಗೆ ನಳಿಗೆಗಳು . 

' ನೀರಜಳ ಸಮಸ್ಯೆ ಏನೆಂದು ತಿಳಿಯಲು ಸಾಧ್ಯವಾದರೆ ಕರೆತರಲು 
ನಿನ್ನೆ ನಿನ್ನ ಅಮ್ಮ , ನಾನೂ ಸಂತೆಬೆಟ್ಟಿಗೆ ಹೋಗಿದ್ದೆವು.'' 

ಗೋಪಾಲರಾಯರು ಚಿಂತಿತರಾಗಿದ್ದರು. ನಿನ್ನೆ ಸಂತೆ ಬೆಟ್ಟಿಗೆ 
ಹೋದದ್ದು ನಿಜ. ಆದರೆ ನೀರಜ ಮುಖ ತೋರಿಸಲು ಹೊರಗೆ ಬರಲೇ 
ಇಲ್ಲ. ಅವಳ ಪರ ಮಾತನಾಡಿದ್ದು, ಅವಳ ತಂದೆ - ತಾಯಿ , ತಮ್ಮ - ತಂಗಿಯರು 
ಅತಿಯಾಯಿತೆಂದು ಮುದ್ದಿನಿಂದ ಬೆಳೆಸಿದ ಪ್ರಭಾವ ಇದೆಂದೂ ಹಳ್ಳಿ ವಾಸಕ್ಕೆ 
ತಯಾರಿಲ್ಲವೆಂದು ಕಷ್ಟ ಪಟ್ಟು ಹೇಳುವ ಹೊತ್ತಿಗೆ ಇಬ್ಬರಿಗೂ ಕಣ್ಣೀರು 
ಧಾರೆ. 

“ ಅವಳಿಗೆ ನೌಕರಿಗೆ ಸೇರಬೇಕಂತೆ. ಪೈವೇಟ್ ಆಗಿ ಇಂಗ್ಲಿಷ್ 
ಎಂ . ಎ. ಗೆ ಕಟ್ಟಬೇಕಂತೆ. ಅದಕ್ಕಿಂತ ಹೆಚ್ಚು...'' ತಂದೆಗೆ ಮುಂದೆ ಹೇಳಲಾಗ 
ಲಿಲ್ಲ. ತಾಯಿ ಅವರ ಮಾತನ್ನು ಮುಂದುವರಿಸಿದರು, “ ನಗರದಲ್ಲಿ ಬೇರೆ 
ಮನೆ ಮಾಡಿದರೆ ಅತೀಶನ ಜತೆ ಸಂಸಾರ ಮುಂದುವರಿಸುತ್ತಾಳೆ. ಗೋಪಾಲ 
ರಾಯರೆ, ನಿಮ್ಮ ಕಷ್ಟ ನಮಗೆ ಗೊತ್ತು. ನಮ್ಮನ್ನು ಅರ್ಥ ಮಾಡಿಕೊಳ್ಳಿ, ನಮ್ಮ 
ಮಾತಿಗೆ ಅವಳಿಂದ ಯಾವ ಪ್ರತಿಕ್ರಿಯೆ ಇಲ್ಲ , ಏನು ಮಾಡೋಣ?'' 


೪೦ 

ಗೋಪಾಲರಾಯರ ಸಹನೆ ಪೂರಾ ತಪ್ಪಿತು ಸ್ವರ ಏರಿಸಿದರು . 
“ಎಲ್ಲಿದ್ದಾಳೆ ಅವಳು ಹೇಡಿಯಂತೆ ಮುಖ ಮುಚ್ಚಿ ಕೂತಿದ್ದಾಳಲ್ಲ, ಹೊರಗೆ 
ಬರಲಿ? '' 

ನಿಧಾನವಾಗಿ ನೀರಜಾ ಒಳ ಬಾಗಿಲ ಬಳಿ ಬಂದು ನಿಂತಳು, ಕೆದರಿದ 
ತಲೆಗೂದಲು, ಆಳ ಗುಂಡಿಗಿಳಿದ ಕಣ್ಣುಗಳು, ನಿಸ್ತೇಜ ಮುಖ . ದೇಹ 
ದಲ್ಲಿ ಬಹಳಷ್ಟು ಇಳಿದುಹೋಗಿದ್ದಾಳೆಂದು ಕೂಡಲೆ ಗುರುತಿಸಿದ 
ಗೋಪಾಲರಾಯರಿಗೆ ವ್ಯಥೆ, ಕನಿಕರದಿಂದ ತಾವು ಹೇಳಬೇಕಿದ್ದ ಮಾತುಗಳು 
ಮರೆತುಹೋದವು. ಅನಸೂಯಳಿಗೆ ಸೊಸೆಯನ್ನು ಕಂಡು ಮರುಕ. 
ಬುದ್ದಿಯಿಲ್ಲದ ಹುಡುಗಿ, ಸ್ವಲ್ಪ ಹಠ ಬಿಟ್ಟರೆ ಒಳ್ಳೆಯವಳೇ , ಬಾಗಿಲ ಬದಿಗೆ 
ಸರಿದು ಮೃದುವಾಗಿ, 

“ ನಿನ್ನನ್ನು, ಮಕ್ಕಳನ್ನು ಕರೆದೊಯ್ಯಲು ಬಂದಿದ್ದೇವೆ. 
ಹೊರಡುತ್ತಿಯಾ? ” ಕೇಳಿದಳು. 
- ಅವಳು ಹಾಂ... ಹೂಂ ...' ಎನ್ನಲಿಲ್ಲ. 

' ನಿನಗೆ ಎಮ್ . ಎ . ಓದಬೇಕೂಂತ ಆಸೆ, ಓದು, ಓದು ಮುಗಿದ 
ಮೇಲೆ ಹಾಗೇ ಕಾಲೇಜಿನಲ್ಲಿ ಕೆಲಸ ಸಿಕ್ಕಿದರೆ ಉಪನ್ಯಾಸಕಿಯಾಗಿ ಸೇರಿಕೋ . 
ಬಸ್ಸಿನಲ್ಲಿ ಹೋಗಿಬರುವುದು ರಗಳೆಯಾದರೆ ಸ್ಕೂಟರು ಕಲಿತುಕೋ . 
ನಮ್ಮದೇನೂ ಆಕ್ಷೇಪವಿಲ್ಲ. ನೀನು ಮನೆಯಲ್ಲಿದ್ದರೆ ಸಾಕು . ಅದೇ 
ಸಂತೋಷ.'' 

' ನಿಮ್ಮ ಮಾತಿನಿಂದ ನನ್ನನ್ನು ಮರಳು ಮಾಡುವ ಯೋಚನೆಯೇ ? '' 

' ವ್ಯವಹಾರದ ಮಾತು ಹೇಳಿದೆ. ನೀನು ನಮ್ಮ ಮಗಳಂತೆ ! ಅರ್ಥ 
ಮಾಡಿಕೋ .'' 

ಅತ್ತೆಯ ಮಾತಿನಿಂದ ನೀರಜಾ ವಿಚಲಿತಳಾದಳು ಒಂದು ಕ್ಷಣ. 
ಒಮ್ಮೆಯೂ ಬಿರುನುಡಿಯಾಡದ ಅತ್ತೆಯನ್ನು ತಾನು ನೋಯಿಸಬೇಕೇ ? 
ಓದು ಮುಂದುವರಿಸು, ನೌಕರಿಗೆ ಸೇರು ಎನ್ನುತ್ತಾರೆ. ಈಗ ಸುಮ್ಮನಿರುವ 
ಮಾವನಿಗೆ ತನ್ನ ಓದು, ಕಾಲೇಜು ಕೆಲಸವೂ ಮರ್ಯಾದೆಗೆ ಸಾಲದು 
ಎನ್ನಲಾರರೇ ? ಇದೆಲ್ಲ ರಜತಗಿರಿಗೆ ಎಳೆದೊಯ್ಯುವ ಹುನ್ನಾರ! ಅವಳ 
ಮೌನ ಕಂಡು ಅನಸೂಯಾ ಇನ್ನೂ ತಗ್ಗಿದಳು. 

“ ಬೇರೆ ಮನೆ ಮಾಡಬೇಕು ಎನ್ನುತ್ತೀಯಾ? ಅದಕ್ಕೂ ನಗರವೇ 
ಆಗಬೇಕಿಲ್ಲ. ರಜತಗಿರಿಯ ಬೀರು ಗುಡ್ಡೆಯಲ್ಲಿ ಸಮತಟ್ಟಾದ ಜಾಗವಿದೆ. 
ಇದೇ ಮಳೆಗಾಲದ ಮೊದಲು ಅಲ್ಲಿ ಮನೆ ಕಟ್ಟಿಸೋಣ. ನೀವು ಹೊಸ 

ಮನೆಯಲ್ಲಿರಿ. ಹಳೆ ಮನೆಯಲ್ಲಿ ನಾವು ಯಾಕೆ ದಿಟ್ಟಿಸಿ ನೋಡ್ತಾ ಇದ್ದೀ ? 
ನಿಜ ಹೇಳ್ತಾ ಇದ್ದೇನೆ.'' 
- ರಜತಗಿರಿಯಲ್ಲಿ ಇನ್ನೊಂದು ಮನೆ ! ಸಾಧ್ಯವೇ ಅತೀಶನಿಗೆ ಆ 
ಮಣ್ಣಿನಲ್ಲಿ , ನೆಲ, ಬೇರಿನಲ್ಲಿ ಮೋಹವಿದ್ದಿತು. ತನಗಲ್ಲ. ತನ್ನ ಮಕ್ಕಳಿಗೂ 
ಆ ಗಾಳಿ ಸೋಂಕುವುದೂ ಬೇಡ. ರಜತಗಿರಿಯಿಂದ ದೂರವೇ ಉಳಿದು 
ಬಿಟ್ಟರೆ ಯಾರ ಹಂಗೂ ಇಲ್ಲ. ನಿತ್ಯ ನೋಡುವ ರಗಳೆಯಿಲ್ಲ, 

“ ಏನು ಯೋಚನೆ ನೀರಜಾ? ನನ್ನ ಮಾತು ಪಥ್ಯ ಆಗಲಿಲ್ಲವೇ ? ' 

ಕ್ಷಣ ಹೊತ್ತು ಮೌನ, ಅನಸೂಯಳ ಯಾವ ಮಾತೂ ಕರಗಿಸಲಿಲ್ಲ 
ಅವಳನ್ನು . ಆದರೆ ಎಲ್ಲರ ದೃಷ್ಟಿ ತನ್ನ ಮೇಲಿದೆ ಎನ್ನುವಾಗ ಅವಳ ದೃಷ್ಟಿ 
ಕಿಡಿ ಕಾರಿತು ಗೋಪಾಲರಾಯರ ಮೇಲೆ, “ ನನ್ನ ಕೆಲಸ ಕಸಿದು ನನ್ನ ಬೆನ್ನ 
ಹಿಂದೆ ಚೂರಿ ಇರಿದ ವಂಚಕರು ನೀವು. ನಮ್ಮ ಜೊತೆ ಹಳ್ಳಿಯಲ್ಲಿ 
ಇರುತ್ತೇನೆಂದು ಕನಸು ಕಟ್ಟುವುದು ಬೇಡ. ಇನ್ನು ಮುಂದೆ ನನಗಾಗಿ, ನನ್ನ 
ಮಕ್ಕಳಿಗಾಗಿ ಯಾರೂ ಇಲ್ಲಿಗೆ ಬರುವುದೂ ಬೇಡ' ಎಂದವಳೇ ಒಳಗೆ 
ಹೋಗಿಬಿಟ್ಟಳು. 
- ಗೋಪಾಲರಾಯರ ಅಹಂಗೆ ಬಿದ್ದಿತ್ತು ಎರಡನೆಯ ಹೊಡೆತ, ಅವಳ 
ಹಿಂದೆ ಹೆಜ್ಜೆ ಇಟ್ಟ ಅನಸೂಯಳನ್ನು ತಡೆದರು. ' ಮಾತು - ಸಂಧಾನ ಅರ್ಥ 
ಕಳೆದುಕೊಳ್ಳುತ್ತಿದೆ, ನಡಿ ಹೋಗೋಣ.'' 

- ರಜತಗಿರಿಗೆ ಬರುತ್ತಿದ್ದಂತೆ ಅನಸೂಯಳ ಎದೆ ನೋವುಉಲ್ಬಣ. 
ಗೊಂಡಿತ್ತು . ಎರಡು ದಿನ ಆಸ್ಪತ್ರೆಯಲ್ಲಿ ಚಿಕಿತ್ಸೆ ಪಡೆದು ಮನೆಗೆ ಬಂದ 
ನಂತರ ಚಾರುಲತಾ ನೀರಜಳಿಗೆ ಫೋನ್ಮಾಡಿದಳು. “ ಅಮ್ಮ ನಿನ್ನ ಮತ್ತು 
ಮಕ್ಕಳ ದಾರಿ ಕಾಯುತ್ತಿದ್ದಾಳೆ, ತುಂಬಾ ಬೇಜಾರಾಗಿದೆ. ಬರುತ್ತೀಯಾ?'' 

“ ಆ ಮನೆ ಋಣ ಮುಗಿಯಿತು.'' 

' ಮಹಾಲಕ್ಷಿಯಂತೆ ಮನೆ ತುಂಬಿದ ಸೊಸೆ ನೀನು, ಹಿರಿಯರನ್ನು 
ನೋಯಿಸಬೇಡ, ಅತೀಶನಿಗೂ ನಿನ್ನದೇ ನಿರೀಕ್ಷೆ.'' 

* ಅತ್ತಿಗೆ, ನಿನ್ನ ಉಪದೇಶದ ಅವಶ್ಯಕತೆಯಿಲ್ಲ!'' ಫೋನ್ ಇಟ್ಟ ಸದ್ದು. 

ಅತೀಶ ತುಂಬಾ ಗಂಭೀರನಾಗಿದ್ದ ನೀರಜಳನ್ನು ಸುಮರ್ಥಿಸಬೇಕೆ? 
ಅಪ್ಪನನ್ನು ದೂರಬೇಕೆ? ಮುಂದೇನು? ಪ್ರಶ್ನೆ ಕಾಡುತ್ತಿದೆ. ' ನೀನೇ ಹೇಳು 
ಅಕ್ಕ . ಬೇರೆ ಮನೆ ಮಾಡದಿದ್ದರೆ ನನ್ನ ಮತ್ತು ಅವಳ ಸಂಬಂಧ 
ಮುರಿಯುತ್ತದೆ.'' ಆರ್ತನಾಗಿ ಅಂದ. 

' ನಾನು ಅವಳನ್ನು ಕಳೆದುಕೊಳ್ಳಲೆ? ಅಥವಾ ಅಪ್ಪ - ಅಮ್ಮನನ್ನ ಬಿಟ್ಟು 
ಬೇರೆ ಹೋಗಲೆ? '' 


ಹಸಿರು ಚಿಗುರು 
“ ಚಾರೂ , ಇನ್ನೂ ನಿದ್ದೆ ಬರಲಿಲ್ಲವೇ ? ” 

ಮಂಚದಲ್ಲಿ ಮಲಗಿದ್ದ ಗೋಪಾಲರಾಯರು ಎದ್ದು ಮಗಳ ಹಾಸಿಗೆ 
ಬಳಿ ಕುಳಿತರು . ಅಮ್ಮನ ನೆನಪಿನಿಂದ ಬಿಕ್ಕುತ್ತಿದ್ದಳು ಚಾರುಲತಾ, ಅತೀಶ 
ತೆಗೆದುಕೊಂಡ ಅಂತಿಮ ನಿರ್ಣಯವನ್ನು ಅಮ್ಮನಿಂದ ಅರಗಿಸಿಕೊಳ್ಳಲು 
ಕೊನೆಗೂ ಆಗಲಿಲ್ಲ. ತೀವ್ರ ಆಘಾತ, ಬದುಕು ಎಂದರೆ ಇಷ್ಟೇ ನಗುವಿನ 
ಹಿಂದೆಯೇ ಕಣ್ಣೀರ ಧಾರೆ. ಗೋಪಾಲರಾಯರ ಚೈತನ್ಯ ಉಡುಗಿಹೋದ 
ಆ ದಿನಗಳಲ್ಲಿ ... . 

ಯೋಚಿಸುವುದು ಬೇಡವಾಯಿತು. ಅಪ್ಪನನ್ನು ಮಲಗುವಂತೆ ತಿಳಿಸಿ 
ತಾನೂ ಕಣ್ಣು ಮುಚ್ಚಲು ಪ್ರಯತ್ನಿಸಿದಳು. ನಿದ್ದೆ ಸರಿದಿತ್ತು ದೂರ. 


“ ಶ್ರೀ ನಿಲಯ ' ಚಾರುಲತಾ ಮತ್ತು ಶ್ರೀವತ್ಸನ ಶ್ರೀಮಂತಿಕೆಯ 
ಅಂತಸ್ತಿಗೆ ತಕ್ಕಂತೆ ಸುಸಜ್ಜಿತ, ಸುಂದರ, ಸರ್ವ ಅನುಕೂಲತೆಯಿರುವ ಭವ್ಯ 
ಬಂಗಲೆ, ಆಳೆತ್ತರದ ಕಂಪೌಂಡ್ ಗೋಡೆಯ ಮಧ್ಯದಲ್ಲಿ ಕಬ್ಬಿಣದ ಗೇಟು. 
ಅದನ್ನು ದಾಟಿ ಬಂದರೆ ಹಸಿರುಹುಲ್ಲಿನ ಹಾಸು, ಹೂಗಿಡಗಳ ಸಾಲು. 
ಜಾಜಿ, ಮಲ್ಲಿಗೆ ಚಪ್ಪರ. ಎಡಬದಿಗೆ ತೂಗುಜೋಕಾಲಿ, ಬಲತುದಿಗೆ 
ಪೋರ್ಟಿಕೊ ಎಮ್ ಕಾರು ಮತ್ತು ಸ್ಕೂಟರಿಗೆ ಸ್ಥಾನ, ಬಂಗಲೆಯ 
ಹಿಂಭಾಗದಲ್ಲಿ ನಾಲ್ಕು ಫಲಭರಿತ ತೆಂಗಿನ ಮರಗಳು , ಎರಡು ಮಲ್ಲಿಕಾ. 
ಜಾತಿಯ ಮಾವಿನ ಮರಗಳು , ಬಂಗಲೆಯಲ್ಲಿ ಕಾಲಿರಿಸಿದರೆ ಮೊಸೈಕ್ 
ಹಾಕಿದ ನೆಲ, ಗೋಡೆ, ಕಿಟಿಕಿ ಬಾಗಿಲು ಒಂದೊಂದೂ ಫಳ ಫಳ 
ಹೊಳೆಯುವ ಕನ್ನಡಿಯಂತೆ. ಕಾಲಿಗಂಟಿದ ಧೂಳು ಎಲ್ಲಿ ಕೊಳೆ ತಂದೀತೊ 
ಎಂಬ ಹೆದರಿಕೆ. ವಿಶಾಲ ಹಜಾರದಲ್ಲಿ ಆಚೆ ಈಚೆ ಅತಿಥಿಗಳ ಕೋಣೆ. 
ಅಡುಗೆ ಮನೆ, ಮಹಡಿಯಲ್ಲಿ ಶ್ರೀವತ್ವ, ಸಾಕ್ಷಿಯ ಕೋಣೆಗಳು. ಎಲ್ಲವೂ 
ಅಚ್ಚುಕಟ್ಟು , 

ಕಳೆದ ವರ್ಷ ಮೊದಲ ಬಾರಿ ಈ ಬಂಗಲೆಗೆ ಬಂದಾಗ ದಂದಾಗಿ 
ಹೋಗಿದ್ದರು. 

ಗೋಪಾಲರಾಯರು ಊರು ಬಿಟ್ಟು ದೇಶಾಂತರ ಹೋದ 
ಸಮಯದಲ್ಲಿ ಶ್ರೀವತ್ಸ ಬಾಡಿಗೆ ಮನೆಯಲ್ಲಿದ್ದ . ಕೇವಲ ಹನ್ನೆರಡು 
ವರ್ಷಗಳಲ್ಲಿ ಅವರ ಅಂತಸ್ತು ಏರಿತ್ತು, ಭದ್ರಾವತಿಯ ಹವೆ - ಜನ ಹಿಡಿಸಿತ್ತು 

ಇಬ್ಬರಿಗೂ , ಗೋಪಾಲರಾಯರಿಗೆ ಅತಿಥಿಕೋಣೆಯಲ್ಲಿ ಇರುವ ವ್ಯವಸ್ಥೆ 
ಮಾಡಿದ್ದಳು ಚಾರುಲತಾ, ನಸು ಗುಲಾಬಿ ಬಣ್ಣದ ಮೊಸೈಕ್‌ನೆಲ, ಕರಿಮರದ 
ಮಂಚದ ಮೇಲೆ ಡನ್‌ಲಪ್ ಹಾಸಿಗೆ, ಬಿಳಿ ಹಾಸು ಬಟ್ಟೆ, ಸೊಳ್ಳೆ ಪರದೆ, 
ಒಂದು ಟೇಬಲ್, ಕುರ್ಚಿ , ಕೋಣೆಗೆ ಹೊಂದಿಕೊಂಡು ಬಚ್ಚಲು, 
ಪಾಯಿಖಾನೆ,ಕೋಣೆಯ ಅಂದಚೆಂದ ನೋಡಿದರೆ ಅಲ್ಲಿರುವುದೇ ಒಂದು 
ಭಾಗ್ಯ , ಹನ್ನೆರಡು ವರ್ಷಗಳ ಅನಂತರ ಒದಗಿ ಬಂದಿತ್ತು. ಇಂಥ ಭಾಗ್ಯ . 
ಆದರೆ ಮನಸ್ಸು ಹಿಂದೇಟು ಹಾಕಿ ಒಳ ಹೋಗಲಾರದೆ ಹೊರ ಬಂದು 
ಬೇರೆ ಜಾಗವಿದೆಯೇ ಎಂದು ಹುಡುಕಿದಾಗ ಕಾಣಿಸಿದ್ದು ಮಹಡಿ ಹತ್ತುವ 
ಮೆಟ್ಟಿಲ ಕೆಳಗೆ ಇರುವ ಮೂಲೆಸ್ಥಳ, ಒಪ್ಪವಾದ ಸ್ಥಳ, ತಮಗೆ ಸಾಕು. ಅಲ್ಲಿ 
ಕೈ ಚೀಲ ಕೆಳಗಿಸುವ ಮೊದಲೇ ಚಾರುಲತಾ, ಇನ್ನೊಂದುಕೋಣೆಯಿದೆ, 
ಕೆಲಸದವರಿಗೆ ಕಟ್ಟಿಸಿದ್ದು. ಇಲ್ಲಿ ಕೆಲಸದವರಿಲ್ಲ . ಖಾಲಿ ಇದೆ. ನಿನಗೆ 
ಆದೀತಾನೋಡು'' ಎಂದಳು. 

- ಅಡುಗೆ ಮನೆಯ ಬದಿಯಲ್ಲಿ ಧಾರಾಳ ಗಾಳಿ, ಬೆಳಕಿರುವಕೋಣೆ 
ನೋಡಿ ಖುಷಿಯಾಗಿಹೋಯಿತು. ಮೊಸೈಕ್ ನೆಲವಿಲ್ಲ, ಫಳ ಫಳ 
ಹೊಳೆಯುವುದು ಇಲ್ಲ. ರಜತಗಿರಿಯ ತಮ್ಮ ಮಲಗುವ ಕೋಣೆ 
ನೆನಪಿಸುವಂತಿತ್ತು . ಆದರೆ ಶ್ರೀವತ್ಸ ಗದರಿಕೊಂಡ, “ನೀವು ಹಿರಿಯರು 
ಕೆಲಸದವರಕೋಣೆಕೊಟ್ಟರೆ ಜನ ಏನಂದಾರು? ಚಾರೂ , ನಿನಗೂ ಬುದ್ದಿ 
ಬೇಡವೆ? '' 

ಊರೂರು ಸುತ್ತುತ್ತ ಸ್ವತಂತ್ರವಾಗಿದ್ದ ಈ ಜೀವಿಗೆ ಮೂಲೆ 
ಯಾದರೇನು? ಕೋಣೆಯಾದರೇನು? ಮಲಗಲು ಜಾಗವಿದ್ದರೆ ಸಾಕು. 
ತಲೆಯಾಡಿಸಿದರೆ ನಿದ್ದೆ ಒಂದೇ ! ಅನಂತರ ಪ್ರತಿ ಬಾರಿ ಬಂದಾಗ ಅವರ 
ವಾಸ್ತವ್ಯ ಅದೇ ಕೋಣೆಯಲ್ಲಿ, ಗೋಡೆಮೇಲೆ ಅನಸೂಯಳ ಭಾವಚಿತ್ರ 
ತೂಗಿಹಾಕಿದ್ದಾರೆ. ' ಮಗಳ ವೈಭವ ನೋಡಲು ನೀನೂ ಇರಬೇಕಿತ್ತು 
ಅನಸೂಯಾ' ಎನ್ನುವರು ಆಗಾಗ, ಈ ಬಾರಿ ಬಂದಾಗಲೂ ಅದೇ ಕೋಣೆ. 
ಅಲ್ಲಿ ತಮ್ಮ ಬ್ಯಾಗ್ ಇರಿಸಿ ಅನಸೂಯಳ ಭಾವಚಿತ್ರದ ಮೇಲೆ ಧೂಳು 
ಇರದಿದ್ರೂ ಒರೆಸಿಟ್ಟರು. 

' ನಾನು ಬಂದಿದ್ದೇನೆ ಅನಸೂಯಾ. ಕೇವಲ ಎರಡೇ ತಿಂಗಳಿಗೆ 
ನನ್ನಿಂದ ರಗಳೆ, ಕಿರಿಕಿರಿಯಾಗಿ ನೀರಜಳೇ ಇಲ್ಲಿಗೆ ಅಟ್ಟಿದ್ದಾಳೆ. ಇದೆಲ್ಲ 
ಅನಿವಾರ್ಯ. ನೀನೊಬ್ಬಳು ಜತೆಗೆ ಇದ್ದಿದ್ದರೆ ನನ್ನ ದಿನಗಳು ಚೆನ್ನಾಗಿ 
ಹೋಗುತ್ತಿದ್ದವು ಅಲ್ಲವೇ ? ' 


೪೪ 

ಶ್ರೀನಿಲಯಕ್ಕೆ ಬರುವುದೆಂದರೆ ಗೋಪಾಲರಾಯರಿಗೆ ಯಾವಾಗಲೂ 
ಸಂತೋಷವೇ . ಮಗಳ ವೈಭವ ಬಣ್ಣಿಸಿದಷ್ಟು ಸಾಲದು. ನೋಡಿದಷ್ಟು 
ಸಾಲದು. ಬಯಸಿದರೆ ಅಲ್ಲೇ ಖಾಯಂ ಉಳಿಯಬಹುದಿತ್ತು . ಆದರೆ 
ಮಗಳೆಂಬ ಮಮಕಾರದ ಹಿಂದೆ ಎಷ್ಟಾದರೂ ಅವಳು ಕೊಟ್ಟ ಹೆಣ್ಣು , 
ತಂದೆಯಾಗಿ ಇಲ್ಲೇ ತಳವೂರುವುದು ಎಷ್ಟು ಸರಿ ? ಒಂದು ವಿಷಯದಲ್ಲಿ 
ಈಗಲೂ ಅವರಿಗೆ ಒಪ್ಪಿಗೆಯಿಲ್ಲ. ಶ್ರೀವತ್ಸ ಚೆನ್ನಾಗಿ ಗಳಿಸುತ್ತಿರುವಾಗ 
ಚಾರುಲತಾ ಖಾದಿ ಗ್ರಾಮೋದ್ಯೋಗದ ಸಣ್ಣ ಸಂಬಳದಲ್ಲಿ ದುಡಿಯುವುದು 
ಸುತರಾಂ ಇಷ್ಟವಿಲ್ಲ. ಅನೇಕ ಬಾರಿ ಹೇಳಿ ನೋಡಿದ್ದರು. ಈ ವಿಷಯಕ್ಕೆ 
ತಂದೆ- ಮಗಳಲ್ಲಿ ಯಾವಾಗಲೂ ಚರ್ಚೆ. ದುಡಿಯುವ ಹಣ, ಗಳಿಸುವ 
ಅವಶ್ಯಕತೆ ಚಾರುಲತಾಳಿಗೆ ನಿಜ. ಆದರೆ ಸಾಕ್ಷಿಗೆ ಐದು ವರ್ಷಗಳಾದ ಮೇಲೆ 
ಮನೆಯಲ್ಲಿ ಹೊತ್ತು ಹೋಗದೆ ಕೆಲಸಕ್ಕೆ ಸೇರಿದವಳು . ಸುಮ್ಮನೆ ಕುಳಿತರೆ 
ಶರೀರ ಬೆಳೆದೀತೇ ಹೊರತು ವ್ಯಕ್ತಿತ್ವವಲ್ಲ. 

ಕಡಿಮೆ ಸಂಬಳದ ಕೆಲಸವಾದರೂ ನನಗೆ ಇಷ್ಟವಾಗಿದೆ ಅಪ್ಪಾ. 
ಸರಕಾರಿ ಕೆಲಸ, ಪೆನ್ ಸೌಲಭ್ಯವಿದೆ. ಮತ್ತೆ ಯಾಕೆ ಬಿಡಬೇಕು? ನೀನು 
ಬಂದರೆ ನನಗೆ ಕಷ್ಟ ಎಂದು ಯೋಚಿಸಬೇಡ, ಮನೆ, ಸಂಸಾರ, ಉದ್ಯೋಗ 
ಹೊಂದಿಸಿಕೊಂಡು ಹೋಗುತ್ತಿದ್ದೇನೆ. ಈಗಿನ ಕಾಲಕ್ಕೆ ಹೀಗಿದ್ದರೇ ಸರಿ. ” 

“ ನಿಜ ಜಾರೂ , ನಿನ್ನ ಯೋಚನೆ ನೀರಜಳಿಗೆ ಬಂದದ್ದು ತಪ್ಪಲ್ಲ! ' 

'' ಖಂಡಿತ ಅಲ್ಲ ! ನೀನು ಯೋಚಿಸಿ ಅವಳಲ್ಲಿ ನಯವಾಗಿ ಕೇಳಿ 
ಆಮೇಲೆ ಶಾಲಾ ಕೆಲಸಕ್ಕೆ ಕತ್ತರಿ ಹಾಕಬೇಕಿತ್ತು. ಅದರಿಂದ ನಿಮ್ಮ ಜೀವನ 
ದಲ್ಲೂ ಅನರ್ಥ ಆಗ್ತಾ ಇರಲಿಲ್ಲ .'' 

ಚಾರುಲತಾ ಬೆಳಿಗ್ಗೆ ಒಂಬತ್ತು ಗಂಟೆಯೊಳಗೆ ಅಡುಗೆ ಮುಗಿಸಿ ತನಗೆ 
ಡಬ್ಬಿ ತುಂಬಿಸಿಕೊಳ್ಳುತ್ತಾಳೆ. ಶ್ರೀವತ್ಸನಿಗೆ ಕ್ಯಾಂಟೀನ್‌ನಲ್ಲಿ ಊಟದ 
ವ್ಯವಸ್ಥೆಯಿದೆ. ಫಾಸ್ಟ್‌ನಲ್ಲಿ ಬಿಸಿ ಕಾಫಿ ತುಂಬಿಸಿಕೊಟ್ಟರೆ ಸಾಕು, ಸಾಕ್ಷಿ ಶಾಲಾ 
ದಿನಗಳಲ್ಲಿ ಮಾತ್ರ ಊಟದ ಡಬ್ಬಿ ಒಯ್ಯುವಳು . ಅನಂತರ ಅವಳಿಗೂ 
ಕಾಲೇಜು ಕ್ಯಾಂಟೀನ್‌ನಲ್ಲೇ ಮಧ್ಯಾಹ್ನದಊಟ, ಸಂಜೆ ತಿಂಡಿ, ರಾತ್ರಿ ಅಡುಗೆ 
ಚಾರುಲತಾ ಆಫೀಸಿನಿಂದ ಬಂದ ಮೇಲೆ. ಗೋಪಾಲರಾಯರು ಒಬ್ಬರೇ 
ಮಧ್ಯಾಹ್ನಕ್ಕೆ, ಹಾಟ್ ಬಾಕ್ಸ್‌ನಲ್ಲಿ ಅನ್ನ ಪದಾರ್ಥ, ಫ್ಲಾಸ್ಕ್‌ನಲ್ಲಿ ಕಾಫಿ 
ತುಂಬಿಸಿಟ್ಟು, “ ನಿನಗೆ ಬೇಕಾದುದನ್ನು ಬಡಿಸಿಕೋ ಅಪ್ಪ , ಫ್ರಿಜ್‌ನಲ್ಲಿ ಹಾಲು, 
ಹಣ್ಣು , ಒಣಗಿದ ದ್ರಾಕ್ಷಿ, ಐಸ್ ಕ್ರೀಂ ಇದೆ. ತೆಗೆದು ತಿನ್ನು ' ಎನ್ನುತ್ತಾಳೆ. 
ಆದರೆ ಗೋಪಾಲರಾಯರಿಗೆ ಅನ್ನ , ಪದಾರ್ಥದ ಸೌಟು ಮುಟ್ಟುವುದಕ್ಕೆ 
ಅಳುಕು, ತಾನು ಮುಟ್ಟಿದ್ದು ಮಗಳಿಗೆ ಹಿಡಿಸದಿದ್ದರೆ ? ಹಿಂದೆ ಬಂದಾಗಲೆಲ್ಲ 


ಹಸಿರು ಚಿಗುರು 
ಅವರೇ ಬಡಿಸಿಕೊಂಡು ಊಟ ಮಾಡಿ ತಮ್ಮ ತಟ್ಟೆ ತೊಳೆದು ಬದಿಗಿಡು 
ತಿದ್ದರೆ, ಈ ಬಾರಿ ಇದೇನು? 

“ ಯಾಕೆ ಅಪ್ಪಾ, ಏನಾಗಿದೆ? '' 

“ ನಿನ್ನ ಕ್ರಮ ಹೇಗೋ ನಾನರಿಯೆ . ನೀರಜಳಿಗೆ ನಾನು ಒಂದು ಆಹಾರ 
ವಸ್ತು ಮುಟ್ಟಿದರೆ ಆಗದು. ಅವಳು ಬಡಿಸಿದಷ್ಟು ತಿನ್ನಬೇಕು. ಮೊದಲು 
ನನಗೂ ಇದು ತಿಳಿದಿರಲಿಲ್ಲ, ಒಂದು ದಿನ ನನ್ನ ಎಂಜಲು ತಟ್ಟೆ ಅನ್ನದ 
ಪಾತ್ರೆಗೆ ಮುಟ್ಟಿತ್ತೆಂದೂ , ಇನ್ನೊಮ್ಮೆ ಕೈ ಬೆರಳಿನಿಂದ ಪಲ್ಯ ಎತ್ತಿ ಬಡಿಸಿ 
ಕೊಂಡೆನೆಂದು ಸಿಟ್ಟು ಮಾಡಿ ಅವನ್ನು ಹೊರಗೆ ಗಟಾರಕ್ಕೆ ಎತ್ತಿ 
ಬಿಸಾಕಿದಳು . '' 

“ ಪಾಪ, ಅದಕ್ಕೇ ನೀನು ಹೀಗೆ ಆಗಿದ್ದೀಯಾ? ' 

“ ಫ್ರಿಜ್ ನಲ್ಲಿಟ್ಟ ಆಹಾರ ಹಳಸಿದರೆ ಅದಕ್ಕೂ ನನ್ನ ಮೇಲೆ ಆಕ್ಷೇಪಣೆ. 
ನೂರು ಬಾರಿ ಫ್ರಿಜ್ ಬಾಗಿಲು ತೆಗೀತೀರ. ಒಳಗೇನಿದೆ ನೋಡೀರ, ಮತ್ತೆ 
ಪೂರಾ ಹಾಳಾಗದೆ ಇರೋದು ವಿಶೇಷ'' ಅವಳ ಹಂಗಿಸುವ ಮಾತು ಕೇಳಿ 
ಕೇಳಿ ನನ್ನ ದೊಂಡೆ ಅರಿದರೂ ಐಸ್ ನೀರು, ತಣ್ಣಗಿನ ಪಾನಕ ಕುಡಿಯು 
ವುದನ್ನೇ ಬಿಟ್ಟೆ. 

ನೀರಜಳ ಹರಿತದ ಮಾತಿಗೆ ಚಾರುಲತಾ ಮನೆಯಲ್ಲೂ 
ಎಚ್ಚರಿಸುತ್ತಿತ್ತು. ಅವರಿಗೆ ತಿಂಡಿಗೆ ಕಾಯಿ ಚಟ್ಟಿ ಬೇಕೇಬೇಕು. ಬೆರಳಿನಲ್ಲಿ 
ನೆಕ್ಕಿ ನೆಕ್ಕಿ ತಿಂಡಿ ತಿನ್ನುವಾಗ ಪಾಪ ಅನ್ನಿಸುತ್ತಿದೆ. ಅಡುಗೆಕೋಣೆಗೆ ಬಂದರೂ 
ಒಳಗೆ ಕಾಲಿಡುವುದಿಲ್ಲ . ನನ್ನ ತಲೆ ಅಡುಗೆಕೋಣೆಗೆ ಹೋದರೆ ಸಾಕು, 
ನೀರಜಾ ಧಿಮಿಧಿಮಿ ಎನ್ನುತ್ತಾಳೆ ಸಿಟ್ಟಿನಲ್ಲಿ, ನಿನಗೂ ಹಾಗೆ ಆಗುತ್ತಾ ? '' 
* ಚಾರುಲತಾಳಿಗೆ ಆಶ್ಚರ್ಯ. ಅಪ್ಪ ಬದಲಾಗಿದ್ದಾರೆಯೇ ? “ನೀನು 
ಅಡುಗೆ ಮಾಡಿ ಬಡಿಸಿದರೂ ನನಗಿಷ್ಟವೇ , ನಾವು ರಜತಗಿರಿಯಲ್ಲಿದ್ದಾಗ 
ನೆನಪಿದೆಯೇ ಅಪ್ಪಾ , ನೀನು ಕಾಯಿ ರೊಟ್ಟಿ ಮಾಡುತ್ತಿದ್ದೆ, ಅಕ್ಕಿಹಿಟ್ಟು 
ತೆಂಗಿನಕಾಯಿ... ' 

''ಹೌದು, ಉಪ್ಪು ಮೆಣಸಿನಪುಡಿ, ಅರಷಿನ ತೆಂಗಿನಕಾಯಿ ಹಾಕಿ, 
ಸಾಸಿವೆ, ಕರಿಬೇವಿನಸೊಪ್ಪು ಒಗ್ಗರಣೆ ಕೊಟ್ಟು... ಚುಂಯನೆ ಕಾವಲಿಗೆ ಹಾಕಿ 
ದಪ್ಪ ದಪ್ಪ ಕಾಯಿ ರೊಟ್ಟಿ ಮಾಡಿ... ” 

ಆಮೇಲೆ ಚಾರುಲತಾಳ ಒತ್ತಾಯಕ್ಕೆ ರಜಾ ದಿನಗಳಲ್ಲಿ ಕಾಯಿ ರೊಟ್ಟಿ 
ಮಾಡಿಕೊಡುತ್ತಾರೆ. ಶ್ರೀವತ್ಸನೂ , ಸಾಕ್ಷಿಯೂ ರುಚಿಯಾಗಿದೆ ಎಂದು 
ಬಾಯಿ ಚಪ್ಪರಿಸುವಾಗ ಮಾಡಿದ್ದು ಸಾರ್ಥಕವೆನಿಸಿ ಹಿಗ್ಗುತ್ತಾರೆ. ಮೈಸೂರು 
ಪಾಕ್ ಮಾಡುವುದರಲ್ಲೂ ಎತ್ತಿದ ಕೈ . ಜೇನಿನ ಎರಿಯಂತೆ ಕಣ್ಣುಕಣ್ಣಾದ 


೪೬ 

ಮೈಸೂರು ಪಾಕ್ ತಯಾರಿಸಿ ಸಾಕ್ಷಿಯ ಬಾಯಿಗೆ ಇಡುವಾಗ ಚಾರುಲತಾಗೆ 
ನಗೆಯೇ ನಗೆ, ತಂದೆಯ ಕಣ್ಣುಗಳಲ್ಲಿದ್ದ ನಿಷ್ಕಳಂಕ ಪ್ರೀತಿ ವಾತ್ಸಲ್ಯದ 
ಮುಂದೆ ಬೇರೆ ಮಾತಿಗೆ ಅವಕಾಶವಿಲ್ಲ. 

ಸಾಕ್ಷಿಊಟ-ತಿಂಡಿಗಷ್ಟೇ ಮಹಡಿಯಿಂದ ಕೆಳಗಿಳಿದು ಬರುತ್ತಾಳೆ. ಆಗ 
ಮಾತ್ರ ಅವಳ ನಗು, ಮಾತು. ಅದೂ ಮಿತವಾಗಿ, ಗೋಪಾಲರಾಯರ ಕಿರಿ 
ಕಿರಿ ಹಿಡಿಸುವುದಿಲ್ಲ ಎಂಬಂತೆ ಮುಖಭಾವ. ಅವರಿಗೊ ಅವಳಿನ್ನೂ ಚಿಕ್ಕ . 
ಮಗುವಿನಂತೆ ಪ್ರೀತಿಯಲ್ಲಿ ತಲೆ ಸವರಬೇಕು. “ ಯಾಕೆ ಮಗೂ , ನನ್ನನ್ನು 
ಕಂಡರೆ ನಿನಗೂ ಬೇಜಾರೇ ? '' 

' ನನ್ನ ತಲೆ ಸವರಬೇಡ ಅಜ್ಞಾ ' ಬಾಬ್ ಮಾಡಿದ ಕೂದಲನ್ನು 
ಹಿಂದಕ್ಕೆ ತಳ್ಳಿ ಸಿಡುಕುತ್ತಾಳೆ. ' ತೂ ಡರ್ಟಿ, ಆಯ್ ಡೋಂಟ್ ಲೈಕ್ ಇಟ್. ” 

ಮನೆಯಿಂದ ಹೊರ ಹೋಗುವಾಗ ಅವರು ಎದುರು ಕಾಣಿಸಿದರೆ 
ಔಪಚಾರಿಕವಾಗಿ ಟಾಟಾ ಹೇಳುವ ನಾಟಕ ಕೈಯಿಂದ, ಮಾತಿಲ್ಲ, ನಗುವಿಲ್ಲ . 
ಇವನೊಬ್ಬ ಮುದುಕನೆಂಬ ಅಸಡ್ಡೆಯೇ ? ಅವಳ ಕೋಣೆಯೆಂದರೆ 
ಅದೊಂದು ಕಿನ್ನರ ಲೋಕ. ಒಳಗೆ ಬಾತ್ ರೂಂ , ಟಾಯ್ಲೆಟ್ ವ್ಯವಸ್ಥೆ . 
ದೊಡ್ಡದಾದ ನಿಲುಗನ್ನಡಿ, ಡ್ರೆಸ್ಸಿಂಗ್ ಟೇಬಲ್, ಕಂಪ್ಯೂಟರ್, ಟಿ. ವಿ. ಇದೆ. 
ಮೊಬೈಲ್ ಫೋನ್ಕೋಣೆಯೊಳಗೆ ಬಾಗಿಲು ಹಾಕಿ ಕುಳಿತರೆ ಏನು 
ಮಾಡುತ್ತಾಳೋ ಕೇಳುವವರಿಲ್ಲ ಯಾರೂ . ಸಂಜೆ ಹೊತ್ತು ರಜಾ ದಿನಗಳಲ್ಲಿ 
ಅವಳದೇ ಪ್ರಾಯದ ಹುಡುಗ - ಹುಡುಗಿಯರ ದಂಡು ಆ ಕೋಣೆಯಲ್ಲಿ. 
ಅದೇನು ನಗು, ಅದೇನು ಬೊಬ್ಬೆ ಮನೆ ತುಂಬಾ ಗಲಗಲ, ಟಿ. ವಿ . ಅಬ್ಬರ, 
ಹಾಡು- ಕೇಕೆಗಳ ಕುಣಿದಾಟ . ಯಾರೂ ಇಲ್ಲದ ದಿನಗಳಲ್ಲಿ ಅಥವಾ ಬಾನ 
ತುಂಬಾ ಕೆಂಪು ರಂಗೋಲಿಯೆಳೆದ ಸಂಜೆ ಹೊತ್ತಿನಲ್ಲಿ ಅವಳೊಬ್ಬಳೇ 
ಅಂಗಳದ ಜೋಕಾಲಿ ತೂಗಿಕೊಳ್ಳುತ್ತಾಳೆ. ಕೈಯಲ್ಲಿ ಮೊಬೈಲ್, ಅದರದ್ದೇ 
ಸದ್ದು . ಅದರೊಂದಿಗೆ ಅವಳ ನಗು, ಮಾತು, ಮಾತು, ಮುಗಿಯದ 
ಮಾತುಗಳು . ಕಾಲೇಜು ಸುದ್ದಿ, ಹುಡುಗರ ಮೇಲೆಜೋಕುಗಳು , 
ಕಂಪ್ಯೂಟರ್ ತರಲೆಗಳು, ಕೆಲವೊಮ್ಮೆ ಸ್ವಿಚ್ ತೆಗೆದು ಕುಳಿತುಬಿಡುತ್ತಾಳೆ 
ಸುಮ್ಮನೆ. ಆಗ ಎಷ್ಟು ಉದಾಸೀನ ಭಾವ ಅವಳ ಕಣ್ಣುಗಳಲ್ಲಿ ಶ್ರೀವತ್ಸನಿಗೆ 
ಅವಳನ್ನು ಗಮನಿಸಲು ಸಮಯವಿಲ್ಲ. ಚಾರುಲತಾಳಿಗೆ ಆಫೀಸ್‌ನಿಂದ 
ಬರುವಾಗಲೇ ಸುಸ್ತು, ಮಗಳಲ್ಲಿ ಒಂದೆರಡು ಮಾತಾಡಿ ಅಡುಗೆ ಮುಗಿಸಿ 
ಟಿ. ವಿ . ಮುಂದೆ ಕುಳಿತರೆ ಏಳುವುದು ಊಟದ ಹೊತ್ತಿಗೆ ಸಾಕ್ಷಿಯ ಮುಗ್ಧ 
ಭಾವನೆಗಳು ಚಾರುಲತಾಗೆ ಅರ್ಥವಾಗುವುದಿಲ್ಲ. ಚಿಕ್ಕಂದಿನಿಂದ ಸಾಕ್ಷಿ 
ಚೂಟಿ ಹುಡುಗಿ, ರಜತಗಿರಿಗೆ ಬಂದಾಗ ಅವಳ ಆಟವೇನು, ನಗುವೇನು! 

೪೭ 
ಈಗ ಆ ಬಾಲ್ಯದ ಮುಗ್ಧತೆಯ ಮೇಲೆ ಯೌವನದ ಹೊದಿಕೆ ಎಳೆಯಲ್ಪಟ್ಟು 
ಗಂಭೀರವಾಗಿದ್ದಾಳೆ. ಮೂಡಿಯಾಗಿದ್ದಾಳೆ. ಕಾಡುತ್ತಿದೆ ಅವಳಲ್ಲಿ ಒಂಟಿತನ. .. 
- ತಾವು ಮೊದಲ ಬಾರಿ ಶ್ರೀನಿಲಯಕ್ಕೆ ಬಂದಾಗ ತಾವು ಮತ್ತು ಸಾಕ್ಷಿ. 
ಬಂಗಲೆಯ ಟೆರೆಸ್ ಮೇಲೆ ಗಾಳಿಪಟ ಹಾರಿಸಿದ್ದು ನೆನಪಾಗುತ್ತದೆ 
ಗೋಪಾಲರಾಯರಿಗೆ, ತಾವೇ ಎರಡು ಗಾಳಿಪಟ ತಯಾರಿಸಿ ಸಾಕ್ಷಿಯನ್ನು 
ಟೆರೆಸ್‌ಗೆ ಕರೆದೊಯ್ತು... " ನೀನು ಒಂದು ಗಾಳಿಪಟ ಹಾರಿಸು, ನಾನು 
ಇನ್ನೊಂದನ್ನು ಹಾರಿಸುವೆ ' ಎಂದಾಗ ಅವಳಿಗೆ ನಗೆಯೇ ನಗೆ, ಮೊದಲ 
ಬಾರಿ ನಕ್ಕಿದ್ದಳು ಮುಕ್ತವಾಗಿ, ಗಾಳಿಪಟ ಹಾರಿಸುವುದರಲ್ಲಿ ಏನು ಮಹಾ 
ಬುದ್ದಿವಂತಿಕೆ ಇದೆ. ನೂಲನ್ನೆಳೆದು ಮೇಲೆ ಹಾರಿಸಿದರಾಯಿತು. ಅವಳಿಗೆ 
ಕಂಪ್ಯೂಟರ್‌ ತೆರೆ ಮೇಲೆ ಗಾಳಿಪಟ ಹಾರಿಸಿ ಗೊತ್ತು, ಬಣ್ಣಬಣ್ಣದ ಗಾಳಿಪಟ 
ಗಳು! ಕಂಪ್ಯೂಟರ್ ಮೌಸ್‌ನಲ್ಲಿ ಆಚೆಈಚೆ ತಿರುಗಿಸಿದರೆ ಕಂಪ್ಯೂಟರ್ ತೆರೆ 
ಮೇಲೆ ಬಣ್ಣ ಬಣ್ಣದ ಗಾಳಿಪಟಗಳ ಹಾರಾಟ, ಸ್ನೇಹಿತರು ಸೇರಿದಾಗಲೂ 
ಕುಶಾಲಿಗೆ ಆಡುವುದಿತ್ತು . ಇದೂ ಹಾಗೇ ತಾನೇ ? ಆದರೆ ನೂಲನ್ನು ಎಳೆ 
ಎಳೆದು ಹಾರಿಸಲು ಹೊರಟರೆ ಗಾಳಿಪಟ ಒಂದಿಂಚೂ ಮೇಲೇರದೆ ತೊಪ್ಪೆ 
ಯಾಗಿ ಬಿದ್ದಿತು. ಕೆಳಗೆ ಅಜ್ಜನ ಗಾಳಿಪಟ ಬಾನೆತ್ತರದಲ್ಲಿ ನಲಿಯುತ್ತಿತ್ತು. 
ನುಲಿಯುತ್ತಿತ್ತು , ಸಾಕ್ಷಿ ತನ್ನ ಪಟ ಹಾರಿಸಲು ಎಷ್ಟು ಪ್ರಯತ್ನಿಸಿದರೂ ಆಗದೆ 
ಕೊನೆಗೆ ಹರಿದುಹೋದಾಗ ಕಣ್ಣಿನಲ್ಲಿ ನೀರು ತುಂಬಿತು. ಗೋಪಾಲ 
ರಾಯರು ಸಮಾಧಾನ ಹೇಳುತ್ತ, 

“ ಕಾಲೇಜಿಗೆ ಹೋಗುವ ಹುಡುಗಿ ನೀನು ಅಳಾರೇನೇ ? ಗಾಳಿಪಟ 
ಹಾರಿಸಲು ಶ್ರಮ ಬೇಡ, ಬುದ್ದಿವಂತಿಕೆ, ಅಭ್ಯಾಸ ಬೇಕು. ನಿನ್ನ ಕಂಪ್ಯೂಟರ್ 
ಆಟದಲ್ಲಿ ಇದ್ದಂತೆ ಕೈ ಓಡಿಸುವುದಲ್ಲ, ಜೀವನದಲ್ಲಿ ಯಾವುದೇ ಇರಲಿ ಸಾಕ್ಷಿ 
ನಾವು ನೋಡಿ ಮಾಡಿ ಅನುಭವಿಸಬೇಕು! ” 

ಕಂಪ್ಯೂಟರ್‌ನಲ್ಲಿ ಗಾಳಿಪಟ ಹಾರಿಸುವುದಕ್ಕೂ , ತಾನೇ ತೆರೆದ ಬಯಲಿ 
ನಲ್ಲಿ ಬಾನೆತ್ತರಕ್ಕೆ ಗಾಳಿಪಟ ಏರಿಸುವುದಕ್ಕೂ ಇರುವ ವ್ಯತ್ಯಾಸ ತಿಳಿದ ಮೇಲೆ 
ಮಕ್ಕಳಂತೆ ಚಪ್ಪಾಳೆ ತಟ್ಟಿ ಸಂತೋಷ ಹಂಚಿಕೊಂಡಿದ್ದಳು ಅಜ್ಜನ ಜತೆ. 

ಹಳೆ ನೆನಪಿನಿಂದ ಹೊರಬರುತ್ತ ಗೋಪಾಲರಾಯರು ಕೇಳಿದರು, 
“ ಈಗ ನಾವಿಬ್ಬರೂ ಗಾಳಿಪಟ ಹಾರಿಸೋಣವೇ ? ' . 

“ ಬೇಡ ಅಜ್ಜ , ಸುಮ್ಮನೆ ಬೋರು, ನಾನೀಗ ಕಂಪ್ಯೂಟರ್‌ನಲ್ಲಿ ಚೆಸ್ 
ಕಲೀತಾ ಇದ್ದೇನೆ. 

ಕಂಪ್ಯೂಟರ್‌ಗೆ ಅಂಟಿಕೊಂಡ ಮೊಮ್ಮಗಳಿಗೆ ಮನುಷ್ಯ ಸಂಬಂಧ 
ಗಳಿಂದ ದೂರ ಸರಿದು ಯಂತ್ರದೊಳಗೆ ತನ್ನನ್ನು ಬಂಧಿಸಿಕೊಳ್ಳುವ 
ಪ್ರಯತ್ನ! 


( 


೪೮ 

ಹೀಗಿರುವಾಗ ಅದೊಂದು ದಿನ ಗೋಪಾಲರಾಯರು ಒಬ್ಬರೇ ಇದ್ದ 
ವೇಳೆಯಲ್ಲಿ ಎದುರು ಮನೆ ಜಯಂತರಾಯ್ಕರ್‌ನ ತಾಯಿ ದಮಯಂತಿ 
ಅಮ್ಮನಿಗೆ ಆಸ್ತಮಾ ಜೋರಾಗಿದೆ, ಈಗಲೇ ಆಸ್ಪತ್ರೆಗೆ ಹೋಗಬೇಕೆಂದು 
ಹೇಳುತ ಅವರ ಹೆಂಡತಿ ಭಾವನಾ ಓಡಿ ಬಂದಳು ಶ್ರೀನಿಲಯಕ್ಕೆ . 
ಜಯಂತ್ ರಾಯ್ಕರ್ ಶ್ರೀವತ್ಸನ ಕಂಪೆನಿಯಲ್ಲಿ ಹೊಸದಾಗಿ ಸೇರಿದ 
ಎಂಜಿನಿಯರ್, ಪೂನಾದಿಂದ ಬಂದವನು . ಕಂಪೆನಿ ಕೆಲಸದ ನಿಮಿತ್ತ ನಿನ್ನೆ 
ದಿಲ್ಲಿಗೆ ಹೋಗಿದ್ದಾನೆ. ಮಕ್ಕಳಿಬ್ಬರೂ ಚಿಕ್ಕವರು. ಶಾಲೆಗೆ ಸಹಾಯಕ್ಕೆ 
ಯಾರನ್ನಾದರೂ ಕರೆಯೋಣವೆಂದರೆ ಆಸುಪಾಸಿನಲ್ಲಿ ಯಾರೂ ಇಲ್ಲ. 
ಪಟ್ಟಣದ ಹೆಚ್ಚಿನ ಮನೆಗಳಲ್ಲಿ ಮಧ್ಯಾಹ್ನದ ಹೊತ್ತು ಮುಚ್ಚಿದ ಬಾಗಿಲು 
ಗಳು. ಸಿಕ್ಕಿದವರು ಗೋಪಾಲರಾಯರು ಒಬ್ಬರೇ . ಆಗತಾನೇ ಮಧ್ಯಾಹ್ನದ 
ಊಟ ಮುಗಿಸಿ ಕುಳಿತಿದ್ದರು. ಭಾವನಾ ಕರೆದಾಕ್ಷಣ ಎರಡು ನಿಮಿಷದಲ್ಲಿ 
ಸಿದ್ದರಾಗಿ, ಬಾಗಿಲಿಗೆ ಬೀಗ ಹಾಕಿ ಆಟೋರಿಕ್ಷಾ ತಂದು ದಮಯಂತಿ 
ಅಮ್ಮನನ್ನು ಆಸ್ಪತ್ರೆಗೆ ಕರೆದೊಯ್ಯಲು ಸಹಾಯ ಮಾಡಿದರು. ಆಸ್ತಮಾ 
ಜೋರಾಗಿ ಮೇಲುಶ್ವಾಸ ಬಿಡುತ್ತ ಸಂಕಟಪಡುತ್ತಿದ್ದ ಅವರಿಗೆ ತುರ್ತು ಚಿಕಿತ್ಸೆ 
ಕೊಡಿಸುವ ಹೊತ್ತಿಗೆ ಮಧ್ಯಾಹ್ನ ಮೂರುಗಂಟೆ ಕಳೆದಿತ್ತು . ಎರಡು ದಿನ 
ಆಸ್ಪತ್ರೆಯಲ್ಲಿರಲಿ ಎಂದರು ಚಿಕಿತ್ಸೆ ಮಾಡಿದ ಡಾಕ್ಟರರು. 
- ಗೋಪಾಲರಾಯರು ಚಾರುಲತಾಳಿಗೆ ಸುದ್ದಿ ತಿಳಿಸಿ ಹತ್ತಿರದ 
ಹೋಟೆಲ್‌ಗೆ ಭಾವನಳನ್ನು ಊಟಕ್ಕೆ ಕಳುಹಿಸಿ ತಾವು ದಮಯಂತಿ ಅಮ್ಮನ 
ನೆರವಿಗೆ ನಿಂತರು. ಚಾರುಲತಾ ಆಫೀಸಿನಿಂದ ಬರುವಾಗ ದಮಯಂತಿ 
ಅಮ್ಮನ ಉಸಿರಾಟ ತಹಬಂದಿಗೆ ಬಂದು ಸ್ವಲ್ಪ ಗೆಲುವಾಗಿತ್ತು ಮುಖ . 
ಮುಂದೆ ಎರಡು ದಿನಗಳೂ ಹಗಲು ಹೊತ್ತು ಭಾವನಾಗೆ ಸಹಾಯ 
ನೀಡಿದ್ದು ಗೋಪಾಲರಾಯರೇ . 

- ದಮಯಂತಿ ಅಮ್ಮನಿಗೆ ಹೆಚ್ಚೆಂದರೆ ಅರವತೈದರ ಪ್ರಾಯ. ಬಾಲ್ಯ 
ದಿಂದಲೂ ಆಸ್ತಮಾ ಅವರ ಸಂಗಾತಿ. ಯಾವ ಹೊತ್ತಿಗೆ ಬಂದು ಅಪ್ಪಿ 
ಕೊಳ್ಳುವುದೋ ತಿಳಿಯುವುದೇ ಇಲ್ಲ. ಎರಡು ವರ್ಷಗಳ ಹಿಂದೆ ಪತಿ ತೀರಿ 
ಹೋದಮೇಲೆ ಆಸ್ತಮಾ ಇನ್ನೂ ಹೆಚ್ಚಾಗಿದೆಯಂತೆ. ಇವತ್ತು ಬೆಳಿಗ್ಗೆ 
ಐಸ್‌ಕ್ರೀಂನಲ್ಲಿರುವ ಯಾವುದೋ ಒಂದು ಪರಿಮಳ ಅವರಿಗೆ ಅಲರ್ಜಿ 
ಆಗಿರಬೇಕೆಂದು ಡಾಕ್ಟರರ ಅಭಿಪ್ರಾಯ. ಭಾವನಾ ಗೋಪಾಲರಾಯರ 
ಎದುರಿನಲ್ಲೇ ಗದರಿದಳು. 

* ಅತ್ತೆ, ನೀವು ಸಣ್ಣ ಪೋರಿ ಏನು ಐಸ್ಕ್ರೀಮ್ ಚೀಪಲಿಕ್ಕೆ ? ಕದ್ದು 
ತಿಂತೀರಿ ಎಷ್ಟು ಸಾರೆ ಹೇಳಿದ್ದೆ . ಥಂಡಾ ಪಾನೀ ಕುಡಿಬ್ಯಾಡರಿ, ಐಸ್‌ಕ್ರೀಮ್ 

ತಿನ್ನಬ್ಯಾಡರಿ ಅಂತ ಕೇಳುವುದಿಲ್ಲ, ಈಗ ನಮಗೂ ಕಷ್ಟ, ಪೈಸಾ ನಷ್ಟ . 
ಕೇಳಿದರೆ ಪೈಸೆಗೆ ಕಿಮ್ಮತ್ತು ಇಲ್ಲಾ ಅಂತೀರಿ.'' 
- ತನಗೆ ಸೊಸೆ ಮಾತು ಕೇಳಲಿಲ್ಲ ಎಂಬಂತೆ ಹೊರಳಿ ಮಲಗಿದ್ದರು 
ದಮಯಂತಿ ಅಮ್ಮ . ಹಾಗೆ ಜೋರು ಬಾಯಿ ಮಾಡಿದ ಭಾವನಾ ಎರಡು 
ಹೊತ್ತು ರವೆ ಗಂಜಿ ಕಾಯಿಸಿ ತರುತ್ತಿದ್ದಳು. ಅವರು ಬೇಡವೆಂದು ಹಠ 
ಮಾಡಿದರೆ ಕೇಳುವುದಿಲ್ಲ, 

“ಕುಡೀರಿ ಅತ್ತೆ , ನಿಂಬೆಹಣ್ಣು ಹಿಂಡಿ ರಸ ಹಾಕಲೇನು? ಬಾಯಿ ಸಪ್ಪಗಿ 
ದ್ದರೆ ರುಚಿ ಬರದ''ಎನ್ನುತ್ತಿದ್ದಳು. 

ಮೂರನೆಯ ದಿನ ಹುಷಾರಾಗಿ ದಮಯಂತಿ ಅಮ್ಮ ಮನೆಗೆ ಬಂದರು. 
ಅದೇ ದಿನ ಜಯಂತ ರಾಯ್ಕರ್ ಕೂಡ ಹಿಂತಿರುಗಿದ ದಿಲ್ಲಿಯಿಂದ. 
ತಾಯಿಯ ಅಸೌಖ್ಯದ ಸುದ್ದಿ ತಿಳಿದು ಓಡಿ ಬಂದರು ಗೋಪಾಲರಾಯರ 
ಹತ್ತಿರ, “ ಬಾಳ ತಾಸ ಕೊಟ್ಟಳೇನು ನನ್ನ ತಾಯಿ ? ಹಾಸ್ಪಿಟಲ್ ಗೆ 
ಸೇರಿಸಿದರಂತೆ, ನಿಮಗೂ , ಚಾರೂ ಅಕ್ಕನಿಗೂ ಎಷ್ಟು ಥ್ಯಾಂಕ್ಸ್ ಹೇಳಿದರೂ 
ಕಡಿಮೆ .'' 

“ ಮನುಷ್ಯ ಅಂದೇಲೆ ಒಬ್ಬರಿಗೊಬ್ಬರು ಸಹಾಯ ಮಾಡಲೇಬೇಕು. 
ಥ್ಯಾಂಕ್ಸ್ ಹೇಳಬೇಡಿ! ನಿಮ್ಮ ಹೆಂಡತಿಯೇ ಉಪಚಾರ ಮಾಡಿದ್ದು . 
ಅಪರೂಪಕ್ಕೆ ಒಬ್ಬಳು ಇಂಥ ಒಳ್ಳೆಯ ಸೊಸೆ ಸಿಗುವ ಯೋಗ!'' 

ಇದನ್ನೇ ಚಾರುಲತಾಗೆ ಹೇಳಿದಾಗ ಅವಳು ಬೇರೆಯೇ ಮಾತು 
ತೆಗೆದಳು , “ ಭಾವನಾ ಒಳ್ಳೆಯ ಹುಡುಗಿ, ಇಲ್ಲ ಅನ್ನಲಾರೆ. ಆದರೆ ಹಣ 
ಎಂಥವರನ್ನು ಒಳ್ಳೆಯವರನ್ನಾಗಿ ಮಾಡುತ್ತದೆ. ಅಷ್ಟು ದಮಯಂತಿ ಅಮ್ಮನ 
ಹತ್ತಿರ ಇಡುಗಂಟಾಗಿ ಕೆಲವು ಲಕ್ಷ ಬ್ಯಾಂಕ್‌ನಲ್ಲಿದೆ. ಅವರ ಮರಣಾನಂತರ 
ಎಲ್ಲವನ್ನು ಸೊಸೆ ಹೆಸರಿಗೆ ಬರೆದು ಹಾಕಿದ್ದಾರೆ.' 
- ಅಚ್ಚರಿಯಾಯಿತು, ಮಗ ಮೊಮ್ಮಕ್ಕಳು ಇರುವಾಗಲೂ ತಮ್ಮದೆಲ್ಲ 
ವನ್ನು ಸೊಸೆ ಹೆಸರಿಗೆ ವಿಲ್ ಬರೆಯುವವರೂ ಇದ್ದಾರೆಯೇ ? 

“ ಮನುಷ್ಯನಿಗೆ ವಿಶ್ವಾಸ ಮುಖ್ಯ . ದಮಯಂತಿ ಅಮ್ಮನಿಗೆ ಮಗ ಬೇರೆ, 
ಸೊಸೆ ಬೇರೆ ಅಲ್ಲ . ಮನೆ- ಸಂಸಾರ ತೂಗಿಸುವ ಸೊಸೆ ಮೇಲೆ ವಿಶ್ವಾಸ 
ಜಾಸ್ತಿ , ಭಾವನಾಳ ಬಾಯಿ ಜೋರು. ರೇಗುತ್ತಾಳೆ, ಬಯುತ್ತಾಳೆ, 
ಅತ್ತೆಯನ್ನು, ಅದು ಲೆಕ್ಕಕ್ಕಿಲ್ಲ . ನೀನೂ ನೀರಜಳನ್ನು ಮೊದಲು ವಿಶ್ವಾಸಕ್ಕೆ 
- ತೆಗೆದುಕೊಳ್ಳಬೇಕಿತ್ತು . ಊರೂರು ತಿರುಗಿ ಪೂರಾ ಹಣ ಖಾಲಿ ಮಾಡಿ 
ಬಂದಿದ್ದೀಯಾ! ” 


೫೦ 

' ಹಣ ಇದ್ದರೆ ಮಾತ್ರ ಜನ ಕೊನೆಗಾಲದಲ್ಲಿ ನೋಡುತ್ತಾರೆಯೇ ? 
ಸುಳ್ಳು! ” 

- ಅವರಿಗೆ ವಿಜಯವಾಡಾದಲ್ಲಿ ಪರಿಚಿತಳಾದ ಸತ್ಯಶಂಕರಿ ನೆನಪಾದಳು. 
ತನ್ನದೆನ್ನುವುದು ಏನೂ ಇಲ್ಲದ ಸತ್ಯಶಂಕರಿ, ಸ್ಥಿತಪ್ರಜ್ಞೆ ಬದುಕನ್ನು ಪ್ರೀತಿಸಿ 
ದವಳು . " ಯಾರು ಈ ಸತ್ಯ ಶಂಕರಿ ? ನಮಗೂ ಹೇಳು ಅಜ್ಞಾ. ” ಸಾಕ್ಷಿಗೆ 
ಕುತೂಹಲ, ಚಾರುಲತಾಗೂ ತಿಳಿಯುವ ಉತ್ಸಾಹ. ಗೋಪಾಲರಾಯರಿಗೆ 
ರಜತಗಿರಿ ಬಿಟ್ಟಿದ್ದು, ಊರೆಲ್ಲ ತಿರುಗಿದ್ದು, ಒಂದೊಂದೇ ಬಿಚ್ಚಿಕೊಳ್ಳುತ್ತ 
ಹೋದವು ನೆನಪಿನ ಸುರುಳಿಗಳು. 


ಗೋಪಾಲರಾಯರು ವಿಜಯವಾಡಾಗೆ ಹೋದದ್ದು ತೀರ ಅನಿರೀಕ್ಷಿತ. 
ರಜತಗಿರಿಯಲ್ಲಿ ಅತೀಶನ ಮದುವೆ ಆನಂತರ ಅನೇಕ ಅನಪೇಕ್ಷಿತ ಪ್ರಸಂಗ 
ಗಳು ಹೆಚ್ಚುತ್ತ , ಮಾನಸಿಕ ಗೊಂದಲ ಹುಟ್ಟುಹಾಕಿತ್ತು . ಅತೀಶನ ಮೌನ, 
ನೀರಜಳ ಹಠ, ಸಿಟ್ಟು, ಅನಸೂಯಾಳ ಅಸೌಖ್ಯ , ಸಂಬಂಧದೊಳಗೆ ಬರುವ 
ಕಷ್ಟಗಳು ಹೆಚ್ಚು ದಾರುಣವೆಂದು ಈಗ ಅರಿವಿಗೆ ಬರುತ್ತಿದೆ. ನಂದನವನ 
ವಾಗಬೇಕಿದ್ದ ಮನೆಯಲ್ಲಿ ನಿತ್ಯ ಜಗಳ, ಕಣ್ಣೀರು,ಕೋಣೆಯೊಳಗೆ ಮಾತಿನ 
ಸಮರ. ಅನಂತರ ಹಠಾತ್ತನೆ ಸೊಸೆ ಹೊರಟುಹೋದದ್ದು. ಅನಸೂಯ 
ಇದೇ ಆಘಾತದಲ್ಲಿ ಕಣ್ಣು ಮುಚ್ಚಿದ್ದು, ಅವರಿಗೆ ತೀವ್ರ ಆಘಾತ ಕೊಟ್ಟಿತ್ತು . 
ಅವರ ಸಮಸ್ತ ಚೈತನ್ಯ , ಜೀವನೋತ್ಸಾಹ ರಸ ಹೀರಿದ ಕಬ್ಬಿನಂತಾಗಿ ಬದಲು 
ಮಾಡಿಬಿಟ್ಟಿತು. ಅವರ ವ್ಯಕ್ತಿತ್ವವನ್ನು ನಿಂತಲ್ಲಿ, ಕುಳಿತಲ್ಲಿ ಅವರಿಗೆ ಮಗ, 
ಹೆಂಡತಿ, ಮೊಮ್ಮಕ್ಕಳ ನೆನಪು ಬಾಧಿಸತೊಡಗಿತು . ಅನಸೂಯಳ 
ಕರ್ಮಾಂತರ ನಡೆದದ್ದು ಭಾಗಮಂಡಲದಲ್ಲಿ . ಅಲ್ಲಿಗೆ ಅತೀಶ, ನೀರಜಾ 
ಮಕ್ಕಳು ಬಂದಿದ್ದರು . ಅತೀಶ ತಪ್ಪಿತಸ್ಥನಂತೆ ಇದ್ದ. ನೀರಜಾ ಏನೂ 
ಆಗದವಳಂತೆ ಅದೇ ಊದಿದ ಗಡಿಗೆ ಮುಖದಲ್ಲಿ ಅವರಿಗೂ , ಸೊಸೆಗೂ 
ಮಾತಿಲ್ಲ . ಕೊನೆಗೆ ಅವರೇ ಕೇಳಿದರು, 

“ಬರುತ್ತೀಯಾ ಮನೆಗೆ ? ನಡೆದುದನ್ನು ಮರೆತುಬಿಡು. ನಿನ್ನದೇ 


ಮನೆ.'' 


- ಅವಳು ' ಹಾಂ ಹೂಂ ' ಎನ್ನಲಿಲ್ಲ . ಇನ್ನೊಮ್ಮೆ ಸ್ವಾಭಿಮಾನ ಬಿಟ್ಟು 
ತಗ್ಗಿದರು. ' ನಿನಗಾಗಿ ಅತೀಶನೂ ಮನೆ ಬಿಡಬೇಕಾಗಿದೆ. ಈ ದುಃಖ ನನಗೆ 

೫೧. 
ಕೊಡಬೇಡ. ಬಂಗಾರ ಬೆಳೆವ ಭೂಮಿಯಲ್ಲಿ ಬಂಗಾರದಂತೆ 
ಇರಬಹುದು. ” 

ಅವಳು, ಮಕ್ಕಳು ಬರಲಿಲ್ಲ . ವಾರಕ್ಕೊಮ್ಮೆ ಅತೀಶ ಒಬ್ಬನೇ 
ಬಂದದ್ದು , ಕ್ರಮೇಣ ಅವನೂ ಬರುವುದು ಕಡಿಮೆಯಾಗಿ ರಜತಗಿರಿಯಲ್ಲಿ 
ಆವರಿಸಿತು ಅಂಧಕಾರ. ಗೋಪಾಲರಾಯರಿಗೆ ಚಿಂತೆ, ಏಕೆ ಹೀಗಾಯಿತು? 
ತಾವೂ , ಅನಸೂಯಾ ಮಲಗಿದ್ದಲೇ ಇದ್ದ ತಾಯಿಯ, ತೊಂಬತ್ತು ವರ್ಷ 
ಜೀವಿಸಿದ ತಂದೆಯ ಸೇವೆ ಮಾಡಿದವರು. ಕೊನೆಗೆ ತಮಗೆ ಸಿಕ್ಕಿದ್ದು ಈ 
ಒಂಟಿತನ ? ಈ ರಜತಗಿರಿಯ ಮಣ್ಣಿನ ಒಂದೊಂದು ಕಣದಲ್ಲಿ ಹಸುರು 
ಚಿಗುರಿಸುವ ಆಸೆಯಲ್ಲಿ ದುಡಿದ ತಮಗೆ ಸಿಕ್ಕಿದ ಪ್ರತಿಫಲ ಮುಂದಕ್ಕೆ ನೋಡಿ 
ಕೊಳ್ಳಲು ಯಾರೂ ಇಲ್ಲ. ಮೊದಲೇ ಕೃಷಿಯಲ್ಲಿ ಆಸಕ್ತಿಯಿಲ್ಲದ ಅತೀಶ 
ಬಾಯಿ ತುಂಬಾ ಬಂಗಾರದ ಬೆಳೆ ಬೆಳೆಯೋಣವೆಂದರೂ ಹೆಚ್ಚು ತೋಟದ 
ಕೆಲಸಕ್ಕೆ ಇಳಿಯದವ, ನೀರಜಳಂಥ ಹೆಂಡತಿ ಸಿಕ್ಕಿದ್ದು ಇಲ್ಲಿಂದ ಹೊರ 
ಬೀಳಲು ನೆಪವಾಯಿತೇ ? ಅವನೊಬ್ಬ ತಾನು ಬರುವುದೇ ಇಲ್ಲವೆಂದು ಇಲ್ಲಿ 
ಉಳಿದಿದ್ದರೆ ರಜತಗಿರಿಯು ಉಳಿಯುತ್ತಿತ್ತು , ಈಗೇನು, ತಾವು ಕೆಲವು ವರ್ಷ 
ದುಡಿದರೂ ಅನಂತರ ಈ ಭೂಮಿ ಇನ್ನೊಬ್ಬರ ಪಾಲು. ತಮ್ಮ 
ಮರಣಾಂತರ ಯಾರಿಗಿದೆಯೊ ಈ ಮಣ್ಣಿನ ಋಣ? 
ಆ ದಿನವೆಲ್ಲ ಯೋಚನೆ, ರಾತ್ರಿಯೆಲ್ಲ ಚಿಂತೆ. ತೋಟಕ್ಕೆ ಹೋಗುವುದೂ 
ಕಡಿಮೆಯಾಯಿತು. ಕೇವಲ ನೆನಪುಗಳು, ತಾವುತೋಟ ಇಟ್ಟದ್ದು, ಬೆಳೆ 
ತೆಗೆದದ್ದು, ಕೆಲಸದವರನ್ನು ಪ್ರೀತಿಸಿದ್ದು ಜೋಡೆತ್ತಿನ ಗಾಡಿ ಕಟ್ಟಿದ್ದು ಒಂದೇ 
ಎರಡೇ , ಇದರೊಂದಿಗೆ ಇದೇ ಜಗಲಿಯ ಕೆಳಗೆ ಹುಲಿ ಕೊಂದ ನೆನಪು! 
ಐದಡಿ ಎತ್ತರದ ಕೊಬ್ಬಿದ ಪಟ್ಟೆ ಹುಲಿ! ಅರ್ಧ ತಾಸು ಅದರೊಡನೆ 
ಸೆಣಸಾಡಿ ಅದರ ಮುಂಗಾಲನ್ನು ಹಿಡಿದು ತಿರುಗಿಸಿ ಈ ಜಗಲಿ ಕೆಳಗೆ 
ಅಪ್ಪಳಿಸಿದ್ದು, ಅನಂತರ ಉಳಿದವರು ಅದನ್ನು ಹೊಡೆದದ್ದು, ಹುಲಿ ಕೊಂದ 
ಗೋಪಾಲರಾಯರು ಎಂದೇ ಜನ ಕರೆದದ್ದು , ಈಗಲೂ ಗೋಡೆಯ ಮೇಲೆ 
ಅದರ ಚರ್ಮ ತೂಗಿ ಹಾಕಿದೆ. ಅದನ್ನೇ ನೋಡುತ್ತಾ ನಿಂತುಬಿಡುತ್ತಾರೆ 
- ಅದೆಷ್ಟೋ ಹೊತ್ತು, ಇಪ್ಪತ್ತರ ಹರೆಯದ ಕಾಲ ಆಗ. ಆದರೆ ಆ ದೈತ್ಯ ಪಟ್ಟೆ 
ಹುಲಿಯನ್ನು ತಮ್ಮ ಕೈಯಾರೆ ಯಾವ ಆಯುಧವಿಲ್ಲದೆಕೊಲ್ಲಲು ಅದಾವ 
ದೈತ್ಯ ಶಕ್ತಿ ತಮಗೆ ಬಂದಿತ್ತೋ ಈಗಲೂ ನೆನಪಿನಲ್ಲಿ ಅಚ್ಚರಿಪಡುತ್ತಾರೆ. 
- ಅಂಥ ಧೀರ ಧೈರ್ಯವಂತನಿಗೆ ಒಬ್ಬರೇ ಮನೆಯಲ್ಲಿರಲು ಹೆದರಿಕೆಯೇ ? 
= ಏಕಾಂತದ ಭೀತಿಯೇ ? ಈ ನಡುವೆ ಚಾರುಲತಾ ಬಂದು ಹೋಗಿದ್ದಳು, 
ಎರಡು ಬಾರಿ, ಶ್ರೀವತ್ಸನೂ ಬಂದಿದ್ದ. ತಂದೆ ಒಬ್ಬರೇ ಇರುವ ಬದಲು 


೫೨ . 

ತಮ್ಮ ಮನೆಗೆ ಬಂದು ಉಳಿಯಲಿ ಎಂದು ಅವರಿಬ್ಬರ ಆಸೆ . 'ಸೊಸೆ 
ಬೇರೆಯಾದಳೆಂದು ಅಳಿಯನನ್ನು ದೂರ ಮಾಡಬೇಡಿ' ಕೇಳಿಕೊಂಡಿದ್ದ 
ಶ್ರೀವತ್ಸ. 

ಅನಸೂಯಳ ವರ್ಷಾಂತಿಕವೂ ಭಾಗಮಂಡಲದಲ್ಲಿ ನೆರವೇರಿತು . 
ಅತೀಶ ಹೆಂಡತಿ, ಮಕ್ಕಳೊಡನೆ ಬಂದು ಕಾರ್ಯದಲ್ಲಿ ಭಾಗಿಯಾದ. 
ಅಲ್ಲಿಂದಲೇ ಬಂದು ಉಳಿಯುವ ನಿರೀಕ್ಷೆಯೂ ಹುಸಿಯಾಗಿಹೋಯಿತು. 
ಇದನ್ನು ಮೊದಲೇ ಯೋಚಿಸಿ ಅಲ್ಲಿಗೆ ಬರುವಾಗ ಅನಸೂಯಳ 
ಚಿನ್ನಾಭರಣ, ಬೆಳ್ಳಿ ಪಾತ್ರೆಗಳನ್ನು ಎರಡು ಪಾಲು ಮಾಡಿ ತಂದಿದ್ದರು ಮಗಳು 
ಮತ್ತು ಸೊಸೆಗೆ ಹಂಚುವುದಕ್ಕಾಗಿ, ಅದನ್ನು ಇಬ್ಬರ ಕೈಗೆ ಒಪ್ಪಿಸುವಾಗ 
ಚಾರುಲತಾಳ ಕಣ್ಣಲ್ಲಿ ನೀರು. ನೀರಜಾ ಮುಖ ತಿರುಗಿಸಿದ್ದಳು. ಅವರು 
ಕೊಟ್ಟದ್ದನ್ನು ಕೈ ನೀಡಿ ತೆಗೆದುಕೊಳ್ಳಲಿಲ್ಲ . ನಿಮ್ಮ ಮಗಳಿಗೇ ಕೊಡಿ' 
ಎಂದಳು ಒರಟಾಗಿ, 

( ಮಗಳು ಬೇರೆ, ಸೊಸೆ ಬೇರೆ ಎಂದು ಭೇದ ಎಣಿಸುವ ಸಣ್ಣ 
ಮನುಷ್ಯ ನಾನಲ್ಲ. ಅರ್ಥವಾಯಿತೆ? '' 

' ಮೊದಲು ನೀವು ಅರ್ಥ ಮಾಡಿಕೊಳ್ಳಿ. ತಂದೆ ಬೇರೆ ನೀವು ಬೇರೆ 
ಎಂದೆಣಿಸಿದವಳಲ್ಲ ನಾನೂ . ತಂದೆ ಸ್ಥಾನದಲ್ಲಿ ನಿಮ್ಮನ್ನಿಟ್ಟು ಗೌರವಿಸಿದ್ದೆ, 
ಆದರೂ ... ” 

* ಆದರೂ ಅಂದರೆ ಏನು ? ನಿನ್ನ ಗೌರವಕ್ಕೆ ಚ್ಯುತಿ ತಂದವನು 
ನಾನಲ್ಲ, ನಿನ್ನದೇ ನಡವಳಿಕೆ. ಹಳ್ಳಿಯಲ್ಲಿ ಹೇಗಿರಬೇಕೋ ಹಾಗೆ ಇದ್ದರೆ 
ಚೆಂದ ಎಂದೆ. ಅಷ್ಟಕ್ಕೇ ನಮ್ಮನ್ನೇ ತೊರೆದು ಹೋಗುವ ನಿರ್ಧರ ಮಾಡಿದಿ' 
ಗೋಪಾಲರಾಯರು ಧ್ವನಿ ಏರಿಸದೆ ಅಂದರು. 

* ಆದದ್ದು ಆಗಿಹೋಯಿತು, ಇನ್ನೊಮ್ಮೆ ಹೇಳುತ್ತೇನೆ ಬಾ ಮನೆಗೆ. 
ರಜತಗಿರಿ ಮತ್ತೆ ನಗುವಂತಾಗಬೇಕು. ” 

ನಕ್ಕಳು ನೀರಜಾ, “ ನಾನಿಲ್ಲದ್ದಿದ್ದರೂ ನಿಮ್ಮ ರಜತಗಿರಿ ನಗುತ್ತಾ 
ಇರುತ್ತದೆ! ' 

- ಮುಖಕ್ಕೆ ಬೀಸಿ ಹೊಡೆದಂತಹ ಮಾತು. ಗೋಪಾಲರಾಯರ ಸಿಟ್ಟು 
ಏರಿಹೋಯಿತು. ತಮ್ಮ ಸ್ವಾಭಿಮಾನ ಬದಿಗೊತ್ತಿ ಕೇಳಿದರೂ ಅವಳಿಗೆ 
ಅವಳದೇ ಹಠ. ಅಲ್ಲೇ ಇದ್ದ ಮಗ ಸುಮ್ಮನೆ ಬಾಯಿ ಮುಚ್ಚಿದ್ದಾನೆ. ನಾಲಿಗೆ 
ಹೊರಳಿಸಲೂ ಹೆದರಿಕೆ, ಹೇಡಿ! 

ಅತಿ ಮೋಹಕೆಟ್ಟದ್ದು. ಅತಿ ಜಿಗುಪ್ಪೆಯೂ ಕೆಟ್ಟದ್ದು , ತಮ್ಮನ್ನು 
ಸುತ್ತುವರಿದ ಬಂಧನಗಳ ಮೋಹದಿಂದ ಅತೀತರಾಗಬಯಸಿ ರಜತಗಿರಿ 

೫೩ 
ತೊರೆದು ಹೋಗುವ ನಿರ್ಧಾರ ಪ್ರಬಲವಾಗುತ್ತ ಹೋಯಿತು. ಕೊಟ್ಟಿಗೆ 
ಯಲ್ಲಿದ್ದ ದನಕರುಗಳಿಗೆ ಒಂದು ವ್ಯವಸ್ಥೆ ಮಾಡಿ ಬ್ಯಾಂಕ್‌ನಿಂದ ಪೂರಾ ಹಣ 
ತೆಗೆದು ಅದನ್ನು ಟ್ರೆವಲರ್ ಚೆಕ್ ಗೆ ಪರಿವರ್ತಿಸಿ ಬ್ಯಾಗ್ಗೆ ತುಂಬಿಸಿ, ' ನಾನು 
ದೂರಹೋಗುತ್ತಿದ್ದೇನೆ, ಹುಡುಕುವ ಪ್ರಯತ್ನ ಬೇಡ.'' ಅತೀಶನಿಗೆ 
ಅಂಚೆಯಲ್ಲಿ ಕಾಗದ ಕಳುಹಿಸಿ, ಕೆಲಸವರಿಗೆ, ಗ್ರಾಮಸ್ಥರಿಗೆ ಸುಳಿವುಕೊಡದೆ 
ಹಠಾತ್ತನೆ ಒಂದು ದಿನ ಊರು ಬಿಟ್ಟು ಹೊರಟುಹೋದರು. 

ಹಾಗೆ ಹೊರಟವರಿಗೆ ಉದ್ದೇಶ, ಗುರಿ ಇರಲಿಲ್ಲ. ತಿರುಗುತ್ತ ಬಂದು 
ಸೇರಿದರು ವಿಜಯವಾಡಾಗೆ, ಹೋಟೆಲ್ ಮಯೂರಿಯಲ್ಲಿ ವಾಸ್ತವ್ಯ. 
ಹೋಟೆಲ್ ಮಾಲಕರು ವಾಸುದೇವನ್ ರ ಪರಿಚಯವಾದದ್ದು ಒಂದು 
ಋಣಾನುಬಂಧ. ಮಧ್ಯವಯಸ್ಸಿನ ವಾಸುದೇವ್ ಸಭ್ಯ ಗೃಹಸ್ಥರು. 
ಹೊಟೇಲ್‌ನ ನೂರಿಪ್ಪತ್ತು ಕೋಣೆಗಳಿರುವ ವಸತಿಗೃಹ ಮುಖ್ಯ 
ಮೇಲ್ವಿಚಾರಕ ಅನಿರೀಕ್ಷಿತ ಕೆಲಸ ಬಿಟ್ಟ ಕಾರಣ, ಬೇರೊಬ್ಬರ ಹುಡುಕಾಟ 
ದಲ್ಲಿದ್ದಾಗಗೋಪಾಲರಾಯರು ಆ ವಸತಿಗೃಹ ಪ್ರವೇಶಿಸಿದ್ದು, ಕೇವಲ 
ಎರಡು ದಿನಗಳ ಮಾತಿನಲ್ಲಿ ರಾಯರ ವ್ಯಕ್ತಿತ್ವ ಅಳೆದ ವಾಸುದೇವನ್ ಅವರು 
ದಿಕ್ಕಿಲ್ಲದವರು ಎಂದು ಯೋಚಿಸಿ, ವಸತಿಗೃಹದ ಮೇಲ್ವಿಚಾರಕರಾಗಿ 
ಸೇರಿಕೊಳ್ಳುತ್ತೀರಾ? '' ಕೇಳಿದರು. 

ಆಜ್ಞಾಪೂರ್ವಕವಾಗಿ ಅದೇನು ಯೋಚಿಸಿದರೋ ಗೋಪಾಲ 
ರಾಯರು ಒಪ್ಪಿ ಆ ಸ್ಥಾನ ಅಲಂಕರಿಸಿ ಮುಂದೆ ಆರು ವರ್ಷ ಒಂದು ದೂರು 
ಬಾರದಂತೆ ನೋಡಿಕೊಳ್ಳುತ್ತ ಅದಾಗಲೇ ವಾಸುದೇವನ್‌ಗೆ ತಮ್ಮಲ್ಲಿ ನೆಲೆ 
ನಿಂತ ರಾಯರು ಒಂದು ಕಾಲಕ್ಕೆ ಬೇಕಾದ್ದು ಇದ್ದವರೆಂದೂ ಅದನ್ನು ಇದ್ದ 
ಸ್ಥಿತಿಯಲ್ಲಿ ಬಿಟ್ಟು ಬಂದವರೆಂದೂ ತಿಳಿದು ಅಭಿಮಾನವಾಗಿತ್ತು . ವಾಸು 
| ದೇವನ್‌ರ ದೂರದ ಎಲ್ಲೊ ಬಾದರಾಯಣ ಸಂಬಂಧವಿರುವ ಅತ್ತೆ ಈ 
ಸತ್ಯಶಂಕರಿ! ಮಧ್ಯವರ್ಗಕ್ಕೆ ಮದುವೆಯಾದ ಸತ್ಯಶಂಕರಿಗೆ ಮಕ್ಕಳಿಲ್ಲ. 
ನಲವತ್ತರ ಪ್ರಾಯದಲ್ಲಿ ಪತಿ ತೀರಿಹೋದ ಮೇಲೆ ಗತಿ ಗೋತ್ರ ಇಲ್ಲದವ 
ಳಂತೆ ಬಂದು ಸೇರಿದ್ದಳು ವಾಸುದೇವ್‌ರ ಆಶ್ರಯಕ್ಕೆ . ಇದೀಗ ಅವರಿಗೆ 
ಎಂಬತ್ತರ ಪ್ರಾಯ . ಹಣ್ಣು ಮುದುಕಿ. ಆಗಾಗ ವಾಸುದೇವನ್‌ರ ಕಾರಿನಲ್ಲಿ 
| ಬರುತ್ತಿದ್ದಳು ವಸತಿಗೃಹಕ್ಕೆ , ಬಿಳಿ ಉಡುಪು, ಅಷ್ಟೇ ಬಿಳಿಯಾದ ತಲೆ 
ಗೂದಲು. ಸೌಮ್ಯ ಮುಖ. ತುಂಬ ಮೆಚ್ಚುಗೆಯಾಗಿತ್ತು ಗೋಪಾಲ 
ರಾಯರಿಗೆ, ತೀರಿಹೋದ ಅನಸೂಯಾಹೀಗೆ ಇದ್ದಳೇ ? ಅವಳಿಗೆ ಕನ್ನಡ 
ಬಾರದು. ಹಿಂದಿಯಲೇ ಇಬ್ಬರ ಮಾತು . ಮಾತಿನಲ್ಲಿ ಅವಳಿಗೆ 
ವಾಸುದೇವನ್‌ರ ಹೊಗಳಿಕೆಯೇ ಹೆಚ್ಚು. ತಮ್ಮ ಇಳಿಪ್ರಾಯದಲ್ಲಿ 


೫೪ 

ವಾಸುದೇವನ್ ಮತ್ತು ಅವರ ಹೆಂಡತಿ ತಮ್ಮಲ್ಲಿಟ್ಟ ವಿಶ್ವಾಸ, ಶ್ರದ್ದೆ ಹೇಳಿ 
ಕೊಳ್ಳುವಾಗ ಕಣ್ಣುಗಳು ಕೊಳವಾಗುತ್ತದೆ. 

ಆ ದಿನ ಮಯೂರಿ ವಸತಿಗೃಹದ ಇಪ್ಪತೈದನೆಯ ವರ್ಷದ ಅದ್ದೂರಿ 
ಸಮಾರಂಭ, ವಿಜಯವಾಡದ ಗಣ್ಯರು, ಸಿನಿಮಾ ತಾರೆಯರ ಆಗಮನ. 
ರಾತ್ರಿ ಡಿನ್ನರ್‌ಗೆ ಪಾಪ್ ಸಂಗೀತ, ಡಿಸ್ಕೋ ಡ್ಯಾನ್, ಆರ್ಕೆಸ್ಟ್ರಾದ ಮೆರುಗು 
ವಸತಿ ಗೃಹದಲ್ಲಿ ಉಳಿದುಕೊಂಡವರಿಗೂ ಮನೋರಂಜನೆಯ ಸಂಭ್ರಮ. 
ವಾಸುದೇವ್ನ್ ಸಂಸಾರ ಬೆಲೆಬಾಳುವ ಉಡುಪು, ಆಭರಣಗಳನ್ನು ಧರಿಸಿ 
ಸಮಾರಂಭಕ್ಕೆ ವಿಶೇಷ ಕಳೆ ತಂದಿದ್ದರು. ಸತ್ಯಶಂಕರಿ ಒಬ್ಬಳೇ ಅವರಿಂದ 
ಬೇರೆ ಆದವಳಂತೆ ಈಗಲೂ ಬಿಳಿಯ ಉಡುಪು, ನಿರಾಭರಣ ವೇಷ. 
ನೋಡಿ ದುಃಖ ಗೋಪಾಲರಾಯರಿಗೆ, ಪಾಪ , ತನ್ನವರಿಲ್ಲದೆ ಯಾರ 
ಆಶ್ರಯಕ್ಕೆ ಬಿದ್ದರೂ ಬದುಕು ಸುಖವಿಲ್ಲ. ಅವರು ಗುಟ್ಟಾಗಿ ಅವಳನ್ನು 
ಸಮಾರಂಭದ ಮೂಲೆಗೆ ಕರೆದೊಯ್ದು ತಾವು ಆಪ್ತರೆಂದು ಹೇಳಿಕೊಳ್ಳುತ್ತ 
“ ವಾಸುದೇವನ್ ಸಂಸಾರ ನಿಮ್ಮಲ್ಲಿ ಈ ತಾರತಮ್ಯ ಮಾಡಬಾರದಿತ್ತು ' 
ಎಂದರು. 
- ಸತ್ಯಶಂಕರಿ ನಗುವಿನ ಅಲೆ ಎಬ್ಬಿಸಿದಳು. ನನಗೆ ವಾಸುದೇವನೇ 
ಆಭರಣ. ಇದಕ್ಕಿಂತ ಹೆಚ್ಚಿಗೆ ಏನು ಬೇಕು? ನನ್ನ ದೇಹ, ಮನಸ್ಸಿಗೆ 
ನೋವಾಗದಂತೆ ನೋಡಿಕೊಳ್ಳುವ ಕಾಳಜಿ ಅವನಿಗಿದೆ. ಅಷ್ಟು ಸಾಕು! ' . 

“ ಒಂದಷ್ಟು ಹಣ ಸ್ವಂತಕ್ಕೆ ಇದೆಯಾ ಕೈಯಲ್ಲಿ ? ಸುಮ್ಮನೆ ಕೇಳಿದೆ, 
ಮನುಷ್ಯನಿಗೆ ಎಷ್ಟೇ ಸಂಪತ್ತು ಇದ್ದರೂ ಬೇರೆಯವರಿಂದ ಧರ್ಮಕ್ಕೆ 
ಸಿಕ್ಕಿದರೆ.... 

“ ಸುಮ್ಮನಿರಿ! ಹಣ ಬೇಕಾದಷ್ಟಿದೆ. ಗಂಭೀರಳಾದ ಸತ್ಯಶಂಕರಿ ತನ್ನ 
ಕೈಗಳಲ್ಲಿರುವ ಕಬ್ಬಿಣದ ಬಳೆಗಳನ್ನು ಆಚೆ ಈಚೆ ತಿರುಗಿಸಿದಳು. ' ವ್ಯಕ್ತಿಯ 
ಗುಣದ ಮುಂದೆ ಹಣವೂ ಕಬ್ಬಿಣಕ್ಕೆ ಸಮ ಎಂದು ನಿಮಗೂ ನೆನಪಿರಲಿ!'' 

ಆರು ವರ್ಷ ವಿಜಯವಾಡದಲ್ಲಿದ್ದು ಆ ವಸತಿಗೃಹ ಬಿಟ್ಟು ಊರ ಕಡೆ 
ಹೊರಟುಹೋದಮೇಲೆ ಮತ್ತೆ ವಾಸುದೇವನ್ ಅವರ ಭೇಟಿಯಾದದ್ದು 
ಗಯಾದಲ್ಲಿ ಇಬ್ಬರೂ ಪರಸ್ಪರ ಕೈಕುಲುಕಿ ಸುಖ - ದುಃಖ ವಿಚಾರಿಸುವಾಗ 
ತಿಳಿಯಿತು. ಅವರು ಮತ್ತು ಹೆಂಡತಿ ಬಂದದ್ದು ಸತ್ಯಶಂಕರಿಯ ಕರ್ಮಾಂತರ 
ವನ್ನು ಗಯಾದಲ್ಲಿ ನೆರವೇರಿಸಲು, ಕೇಳಿ ಗೋಪಾಲರಾಯರಿಗೆ 
ಬೇಸರವಾಯಿತು. ಬಲಗಾಲಿನ ಮೂಳೆ ಮುರಿದು ಆಪರೇಷನ್ ಆದದ್ದು, 
ಹೊಸಸೀಲ್ರಾಡ್ ಕಾಲಿಗೆ ಹಾಕಿದ್ದು, ಅದು ಹೊಂದಿಕೆಯಾಗದೆ ಸತ್ಯಶಂಕರಿ 
ನರಳಿ ಸತ್ತದ್ದು ಹೇಳುತ್ತ ಅವರ ಹೆಂಡತಿ ಕಣ್ಣೀರು ಒರಸಿಕೊಂಡರು. 

೫೫ 
“ ಆ ಪುಣ್ಯದ ಜೀವಕ್ಕೆ ಆ ದಿನಗಳಲ್ಲಿ ಸೇವೆ ಮಾಡುವ ಭಾಗ್ಯ ಸಿಕ್ಕಿದ್ದು. 
ನಮ್ಮ ಪುಣ್ಯ .'' 

ವಾಸುದೇವನ್ ಅವರ ಕೈಯಲ್ಲಿ ಒಂದು ಜತೆ ಕಬ್ಬಿಣದ ಬಳೆಗಳಿದ್ದವು. 
- ಅವು ಸತ್ಯಶಂಕರಿಯ ಬಳೆಗಳು! ಅವಳು ಸಾಯುವ ಕಾಲಕ್ಕೆ ಮೈಮೇಲೆ ಇದ್ದ 
ಏಕೈಕ ಆಭರಣ! . 

“ ಪಾಪ, ಸತ್ಯಶಂಕರಿ ಅಮ್ಮನ ಬಳಿ ತನ್ನದೆನ್ನುವುದು ಏನು ಇರಲಿಲ್ಲ .'' 

ದುಃಖಿತರಾಗಿದ್ದ ವಾಸುದೇವನ್, “ ಆಸ್ತಿ , ಸಂಪತ್ತು ಒಂದೂ ಇಲ್ಲ. 
ಇದ್ದದ್ದು ಕೇವಲ ಈ ಕಬ್ಬಿಣದ ಬಳೆಗಳು, ಅವರ ನೆನಪಿಗೆ ಹಿರಿಯರ 
ಪ್ರಸಾದವೆಂದು ನನ್ನ ಹೆಂಡತಿಯೇ ಧರಿಸುತ್ತಾಳೆ!'' 

“ ದಂಗಾಗಿಹೋಗಿದ್ದೆ ಆ ಬಳೆಗಳನ್ನು ನೋಡಿ' ಹೇಳುತ್ತ 
ಭಾವುಕರಾದರು ಗೋಪಾಲರಾಯರು. ' ಸತ್ಯಶಂಕರಿ ಎಲ್ಲೋ ದೂರದ 
ಸಂಬಂಧಿ ವಾಸುದೇವನ್‌ಗೆ. ಆದರೆ ತಾಯಿಯಷ್ಟೇ ಪ್ರೀತಿತೋರಿಸಿದ್ದಾರೆ. 
ಆ ಹಿರಿ ಜೀವಕ್ಕೆ ಮಗನಂತೆ ಕರ್ತವ್ಯ ಮಾಡಿದ್ದಾರೆ. ಪುಣ್ಯ ಬೇಕು. ನಮ್ಮ 
ನೀರಜಳನ್ನು ನೋಡು, ನಾನೆಂದರೆ ಕಾಲ ಕಸ!'' 

ಅವರ ಧ್ವನಿಯಲ್ಲಿ ತಿರಸ್ಕಾರ ಅಂತರಂಗದಿಂದ ಬಂದಿತ್ತೇ ? ಅಷ್ಟರಲ್ಲಿ 
ಸಾಕ್ಷಿ ಅವರ ಹಳೆ ನೆನಪಿಗೆ ಮತ್ತೆ ಚಾಲನೆ ಕೊಟ್ಟಳು. ' ನೀವು ವಿಜಯವಾಡ 
ಬಿಟ್ಟದ್ದು ಯಾಕೆ ? ಗಯಾಗೆ ಹೋದದ್ದು ಯಾಕೆ ?'' 

“ ಅವೆಲ್ಲ ದೊಡ್ಡ ಕಥೆ' ನೆನಪಿನ ಅಲೆ ಮತ್ತೆ ಸರಿಯಿತು ಹಿಂದಕ್ಕೆ . 

ಗೋಪಾಲರಾಯರು ವಿಜಯವಾಡ ಬಿಡಲು ಕಾರಣ ಯಾವುದೂ 
ಇರಲಿಲ್ಲ. ವಾಸುದೇವನ್ ಪ್ರೀತಿ ವಿಶ್ವಾಸ, ಅವರು ಕೊಡುತ್ತಿರುವ ಹಣ. 
ನೆಮ್ಮದಿಯ ಕೊರತೆಯಿಲ್ಲದ ಜೀವನ . ಆಗಾಗ ರಜತಗಿರಿ , ಅತೀಶ, 
ಚಾರುಲತಾಳ ನೆನಪು ಬಾಧಿಸಿದರೂ ಅದನ್ನೇ ಮೆಲುಕು ಹಾಕುವಷ್ಟು 
ದುರ್ಬಲವಾಗಿರಲಿಲ್ಲ ಮನಸ್ಸು. ಈ ಮಧ್ಯೆ ಕೇರಳದ ಅಲೆಪ್ಪಿಗೆ ಹೋದದ್ದು 
ಒಂದು ನೆಪ. ಅಲೆಪ್ಪಿಯಲ್ಲಿ ಒಂದೆಡೆ ಸಮುದ್ರ, ಇನ್ನೊಂದು ಕಡೆ ನದಿ. ಈ 
ಹಿನ್ನೀರಿನ ತಾಣ ಅವರ ಮನಸ್ಸನ್ನು ಸಂತೋಷದಿಂದ ಬಿಗಿಯಾಗಿ ಅಲ್ಲೇ 
ಬಂಧಿಸಿಬಿಟ್ಟಿತ್ತು . ವಿಜಯವಾಡಾಗೆ ಹಿಂತಿರುಗಿದ ಮೇಲೆ ಅದರದೇ ನೆನಪು, 
ಭೋರ್ಗರೆವ ಸಮುದ್ರದ ಮೊರೆತ, ಶಾಂತ ನದಿ ನೀರಿನ ಸೆಳೆತ, ಮತ್ತೆ 
ಹೋಗಬೇಕೆಂಬ ತುಡಿತ. ಅಲ್ಲೇ ಇರಬೇಕೆಂದು ತೀವ್ರವಾಗಿ ಕಾಡುತ್ತ 
ಕೊನೆಗೊಮ್ಮೆ ವಸತಿಗೃಹದ ಮೇಲ್ವಿಚಾರಕನ ಸ್ಥಾನಕ್ಕೆ ತಿಲಾಂಜಲಿಯನ್ನಿತ್ತು. 
- ಅಲೆಪ್ಪಿಗೆ ಹೊರಟು ನಿಂತರು . ವಾಸುದೇವನ್ ಬಹಳಷ್ಟು ಹೇಳಿ 


ಹಸಿರು ಚಿಗುರು 
ನೋಡಿದರು. ಸಂಬಳ ಸಾಲದಿದ್ದರೆ ಏರಿಸುತ್ತೇನೆ ಎಂದರು. ಸಂಬಳದ 
ಪ್ರಶ್ನೆ ಇರಲಿಲ್ಲ. 

' ಈ ಪ್ರಾಯದಲ್ಲಿ ಒಬ್ಬರೇ ಯಾಕೆ ಇರೀರಿ ರಾಯರೆ ? '' 
ವಾಸುದೇವನ್ ಬುದ್ದಿ ಹೇಳಿದರು . ' ಮರಳಿ ಊರಿಗೆ ಹೋಗಿಮಗನ 
ಮನೆಯಲ್ಲಿ ನಿಮಗೆ ಹೊಂದಾಣಿಕೆ ಆಗದಿದ್ದರೆ, ಅವರ ಸ್ವಭಾವಕ್ಕೆ ತಕ್ಕಂತೆ 
ನಿಮ್ಮನ್ನು ರೂಪಿಸಿಕೊಳ್ಳಿ.'' 

ಇಟ್ಟ ಹೆಜ್ಜೆ ಹಿಂದೆಗೆಯದೆ ಅಲೆಪ್ಪಿಗೆ ಹೋದವರು ಅಲ್ಲೇ ಉಳಿದದ್ದು 
ಕೇವಲ ಒಂದು ವರ್ಷ . ಕೈಯಲ್ಲಿದ್ದ ಹಣ ಕರಗುತ್ತಾ ಬಂದಂತೆ ಮುಂದೇನು 
ಪ್ರಶ್ನೆ ಕಾಡುವ ಮೊದಲೇ ಅಕಸ್ಮಾತ್ ಸಮುದ್ರದಂಡೆಯಲ್ಲಿ ಪರಮಾನಂದ 
ಸ್ವಾಮಿಯ ದರ್ಶನವು ಬಂಡೆಗಲ್ಲಿನ ಮೇಲೆ ಪದ್ಮಾಸನ ಸ್ಥಿತಿಯಲ್ಲಿ ಕಣ್ಣು 
ಮುಚ್ಚಿ ಕುಳಿತವರನ್ನು ಎವೆಯಿಕ್ಕದೆ ನೋಡುತ್ತಿದ್ದಾಗಲೆ ಕಣ್ಣು ತೆರೆದ 
ಸ್ವಾಮಿಯ ಮೊದಲ ದೃಷ್ಟಿ ಬಿದ್ದದ್ದು ಗೋಪಾಲರಾಯರ ಮೇಲೆ, ಅದೇನು 
ಸೆಳೆತ ಆ ಕಣ್ಣುಗಳಲ್ಲಿ ? ಪರವಶರಾದರು ಆ ಕಣ್ಣುಗಳ ಮೋಡಿಗೆ, ತಾವು 
ಎಲ್ಲಿದ್ದೇವೆ, ಹೇಗಿದ್ದೇವೆ ಎಲ್ಲವೂ ಮರೆಯಾಗಿ ಪರಮಾನಂದ ಸ್ವಾಮಿಯ 
ಕಣ್ಣುಗಳ ಸೆಳೆತ ಒಂದೇ ಮುಖ್ಯವಾಗಿ ಅವರ ಮಂದಹಾಸ ಒಂದೇ ಮೌನ 
ಸಂಕೇತವಾಗಿ ಕೈ ಬೆರಳುಗಳ ಮುದ್ರೆ ಮುಂದಡಿಯ ಹೆಜ್ಜೆಯಾಗಿ ಅವರ 
ಸೆಳೆದೊಯ್ದುಬಿಟ್ಟಿತು. ಭೋರ್ಗರೆವ ಕಡಲಿನ ಹಿಂದೆ ಸಾಗಿತು ಈ ಸಣ್ಣ 
ನದಿ. 

ಪರಮಾನಂದಸ್ವಾಮಿ ಹೆಸರು ತಿಳಿದದ್ದೇ ಆನಂತರ , 'ನಮ್ಮ 
ಸಂಬಂಧಗಳ ಎಲ್ಲ ರೆಕ್ಕೆಗಳನ್ನು ಕತ್ತರಿಸಿದಾಗಲೆ ನಾವು ಸ್ವಾರ್ಥ, ಮೋಹ 
ಗೆಲ್ಲಬಹುದು ' ಎನ್ನುವ ಪರಮಾನಂದಸ್ವಾಮಿಗೆ ಮಾತು ಬಹಳ ಕಡಿಮೆ . 
ಮೌನಿ ಸ್ವಾಮಿ ಎಂದೇ ಹೆಸರು, ಊರು, ಕುಲ, ಗೋತ್ರ ತಿಳಿಯದವರು. 
ಭೈರಾಗಿಯಂತೆ ತಿರುಗುತ್ತಿದ್ದಾರೆ ಅನೇಕ ವರ್ಷಗಳಿಂದ ಹಿಮಾಲಯದಲ್ಲಿ 
ತಪಸ್ಸು ಮಾಡಿದ್ದಾರಂತೆ. ಮೈಮೇಲೆ ತುಂಡು ಬಟ್ಟೆ, ಬಗಲಲ್ಲಿ ಸಣ್ಣ ಚೀಲ. 
ಪಾದರಕ್ಷೆಯಿಲ್ಲದ ಕಾಲುಗಳು, ಜಡೆಗಟ್ಟಿದ ತಲೆಗೂದಲು, ಸುಮಾರು 
ಐವತ್ತರ ಪ್ರಾಯ. ಗೋಪಾಲರಾಯರಿಗೆ ಅವರ ಒಡನಾಟ ಇಷ್ಟವಾಯಿತು. 
ಹಾಗೆಂದು ಸ್ವಾಮಿ ಹೇಳಲಿಲ್ಲ . ಅದು ಕಣ್ಣುಗಳ ಭಾವದಲ್ಲಿ ವ್ಯಕ್ತ! 

ಮುಂದಿನ ದಿನಗಳಲ್ಲಿ ಒಬ್ಬರನ್ನೊಬ್ಬರು ಹೊಂದಿಕೊಂಡು ಎಲ್ಲೆಲ್ಲೋ 
ಅಲೆದಾಟ, ತಿರುಗಾಟ, ಯಾವ ಊರು, ಯಾವ ಪಟ್ಟಣವೋ , ಯಾವ ಬೆಟ್ಟ , 
ಅದಾವ ನೆಲೆಯೋ ಒಂದೂ ಅರಿಯರು. ಹರಟೆ ಪ್ರಿಯ ಗೋಪಾಲ 
ರಾಯರು ಮೌನಿಯಾಗುತ್ತ ಬಂದರು. ಸ್ವಾಮಿಗಾಗಿ ಭಿಕ್ಷೆ ಎತ್ತಿದರು. ಅನ್ನ 


೫೭ 

ಬೇಯಿಸಿದರು. ಧ್ಯಾನಕ್ಕೆ ಕುಳಿತರೆ ತೊಂದರೆ ಆಗದಂತೆ ಕಾವಲು ಕಾದರು. 
ತಾವೂ ಜಪ ಮಾಡಿದ್ದು, ಓಂಕಾರ ಪಠಿಸುತ್ತ ಅಲೌಕಿಕ ಆನಂದ ಪಡೆದದ್ದು 
ಧ್ಯಾನಕ್ಕೆ ಪ್ರಯತ್ನಿಸಿದ ಆ ಕಾಲ ಬೇರೆಯೇ ಆಗಿತ್ತು . ತಮ್ಮನ್ನು ತಿದ್ದಿ 
ಕೊಳ್ಳುವುದು ಬಹಳಷ್ಟಿದೆ ಎಂದು ಅರ್ಥವಾದದ್ದು ಆಗಲೇ . ಕಾಶಿ, ಗಯಾ, 
ವಾರಣಾಸಿ, ಹರಿದ್ವಾರ, ಅಷ್ಟೇಕೆ ವೈಷ್ಟೋದೇವಿ ದೇವಸ್ಥಾನಗಳ ದರ್ಶನ. 
ಸಾಧು- ಸಂತರ ಭೇಟಿ. ಐದು ವರ್ಷಗಳು ಐದು ನಿಮಿಷಗಳಂತೆ ಕಳೆದು 
ಹೋದದ್ದು . ನಿಜ ಗಯಾದಲ್ಲಿ ಅಲೆದಾಟದ ಸಂದರ್ಭದಲ್ಲಿ ವಾಸು 
ದೇವನ್‌ಗೆ ಅವರ ಗುರುತು ಸಿಗುವುದು ಸ್ವಲ್ಪ ಕಷ್ಟವಾಗಿತ್ತು, ಸುಕ್ಕುಗಟ್ಟಿದ 
ಶರೀರ, ಕಂದಿದ ಮುಖ. ಕಂಡು ಕರುಳು ಕರಗಿ, “ ಇನ್ನೊಮ್ಮೆ ವಿಜಯವಾಡಕ್ಕೆ 
ಬನ್ನಿ , ಸತ್ಯಶಂಕರಿ ಅಮ್ಮ ಇಲ್ಲದ ಸ್ಥಾನ ನೀವು ತುಂಬುವಂತೆ ಆಗಲಿ! ' 
ಆಹ್ವಾನಿಸಿದರು . ನಿಮ್ಮ ಮಗನನ್ನು ಸಂಧಿಸಿ ನಿಮ್ಮನ್ನು ಇಲ್ಲಿಂದ 
ಕರೆದೊಯ್ಯಲು ಹೇಳಲೇ ? '' 

“ ಇಂದು ಇಲ್ಲಿ, ನಾಳೆ ಇನ್ನೆಲ್ಲೋ ಇರುವ ನನ್ನ ಬಗ್ಗೆ ಮಗ ಏನೂ 
ಮಾಡಲಾರ.' 

“ ಈ ರೀತಿ ದೇಹ ದಂಡಿಸಿ ನಿಮಗೇನು ಸುಖವಿದೆ ? ” ವಾಸುದೇವನ್ 
ಪ್ರಶ್ನೆ . 

ಗೋಪಾಲರಾಯರಿಗೆ ನಾಟಲೇ ಇಲ್ಲ 

' ಹಾಗಾದರೆ ಮೌನಿ, ಸ್ವಾಮಿಯನ್ನು ಬಿಟ್ಟು ನೀವು ಮರಳಿ ಊರಿಗೆ 
ಯಾಕೆ ಬಂದಿರಿ ಅಜ್ಞಾ ? '' ಪ್ರಶ್ನೆ ಹಾಕಿದಳು ಸಾಕ್ಷಿ. 

'' ಪರಮಾನಂದ ಸ್ವಾಮಿಯದು ವಿಚಿತ್ರ ಸ್ವಭಾವ ಲಹರಿ ಆಗಾಗ 
ಬದಲಾಗುತ್ತಲೇ ಇರುತ್ತದೆ. ನನ್ನ ಮೇಲೆ ಪರೀಕ್ಷಾನೋಟ. ಆದರೂ ನನಗೆ 
ಅದೇನು ಸೆಳೆತ ಅವರಲ್ಲಿ ? ಕೊನೆಗೂ ನಾಸಿಕದ ಕುಂಭಮೇಳದಲ್ಲಿ ನನಗೆ 
ಹೇಳದೆ ನನ್ನಿಂದ ದೂರವಾಗಿಹೋದರು . ಜೀವನ ಎಂದರೆ ಒಮ್ಮೆ 
ಸಂತೋಷದ ಕೂಟ, ಮತ್ತೊಮ್ಮೆ ಅಗಲಿಕೆಯ ಶಾಪ.'' 

ಅವರ ಅಲೆದಾಟದ ಕಥೆಯಲ್ಲಿ ಅವತರಿಸಿದ್ದ ಪರಮಾನಂದ ಸ್ವಾಮಿ 
ಯನ್ನು ತನ್ನ ಕಂಪ್ಯೂಟರ್‌ನಲ್ಲಿ ಇಂಟರ್‌ನೆಟ್ ಸಹಾಯದಿಂದ ಹುಡುಕ 
ಬಹುದೇ ? ಯೋಚಿಸಿದ ಸಾಕ್ಷಿ, 'ನೀನು ಸ್ವಾಮಿಯ ಸರಿಯಾದ ಚಹರೆ 
ಕೊಟ್ಟರೆ ಇಂಟರ್‌ನೆಟ್‌ನಲ್ಲಿ ಅವರನ್ನು ಹುಡುಕಿ ನೋಡೋಣ'' ಎಂದಳು. 

“ ನಿನಗೆ ಬುದ್ದಿ ಬೇಡವೇ ” ಗದರಿದಳು ಚಾರುಲತಾ, “ ಅಪ್ಪ ಇಷ್ಟೆಲ್ಲ 
ಕಷ್ಟ ಅನುಭವಿಸಿ ಬಂದದ್ದು ಸಾಕು. ಇನ್ನು ಈ ವೃದ್ಧಾಪ್ಯದಲ್ಲಿ ಮತ್ತೆ ಆ 
ಭೈರಾಗಿಯ ಹಿಂದೆ ಹೋಗುವುದು ಬೇಡ. ನಾನು ಕಳುಹಿಸುವುದೂ ಇಲ್ಲ! ' 


೧೮. 

' ತಮಾಷೆ ಮಾಡಿದೆ ಅಮ್ಮಾ, ನನಗೆ ಅಷ್ಟು ತಿಳಿಯದೇನು? ' 

“ ಹೌದು ಸಾಕ್ಷಿ ಮನಸ್ಸಿನಲ್ಲಿ ಅಂದುಕೊಂಡರು. ಗೋಪಾಲರಾಯರು, 
“ ಪರಮಾನಂದಸ್ವಾಮಿ ಮತ್ತೆ ನನಗೆ ದರ್ಶನವಿತ್ತರೆ ಅವರೊಡನೆ ಹೋಗುವ 
ಉಮೇದು, ದೈಹಿಕ ಸಾಮರ್ಥ್ಯ ನನ್ನಲ್ಲಿಲ್ಲ, ಅದು ಮುಗಿದ ಅಧ್ಯಾಯ ನನ್ನ 
ಪಾಲಿಗೆ.' 


ಇಂಟರ್‌ನೆಟ್ ಚಾಟಿಂಗ್‌ನಲ್ಲಿ ಸಾಕ್ಷಿಗೆ ಪರಿಚಿತವಾದ ಹಲವಾರು 
ಸ್ನೇಹಿತರಲ್ಲೇ ನರೇಂದ್ರನೂ ಒಬ್ಬ . ವಿವೇಕಾನಂದರ ಪೂರ್ವಾಶ್ರಮದ 
ಹೆಸರು ನರೇಂದ್ರ . ಈ ಕಾರಣದಿಂದಲೋ ಅಥವಾ ಅವನ ಮಾತಿನ 
ವಿಶೇಷತೆಯಿಂದಲೋ ಇತ್ತೀಚೆಗೆ ಅವನಲ್ಲಿ ಸ್ನೇಹ ಗಾಢವಾಗುತ್ತ ಬಂದಿದೆ. 
ಕೇವಲ ಎಂಟು ತಿಂಗಳಿಂದ ಪರಿಚಿತ. ಆದರೆ ಈ ಪರಿಚಯ ಅದೆಷ್ಟೋ 
ವರ್ಷಗಳ ಹಿಂದಿನದು ಎನಿಸಿದೆ ಅವಳಿಗೆ. ಅವನಿಗೂ ಅವಳ ದೈನಂದಿನ 
ಲವಲವಿಕೆಗೆ, ಒಂಟಿತನದ ನಿವಾರಣೆಗೆ ಅವನ ಚಾಟಿಂಗ್ ಸ್ನೇಹ 
ರಾಮಬಾಣ. ಪ್ರತಿ ದಿನ ಸಂಜೆ ಏಳು ಗಂಟೆಗೆ ಸರಿಯಾಗಿ ಅವಳು 
ಕಂಪ್ಯೂಟರ್‌ನಲ್ಲಿ ಇಂಟರ್‌ನೆಟ್ ಚಾಟಿಂಗ್ ಬಾಕ್ಸ್ ತೆರೆದು ಕುಳಿತರೆ, ಅಲ್ಲಿ 
ಮೊದಲು ಕಾಣುವುದೇ ನರೇಂದ್ರನ ಹೆಸರು ಕಾಣುವುದೇನು, ಅವಳೇ 
ಮೌಸ್ ಅನ್ನು ಒತ್ತಿದಾಕ್ಷಣ ತೆರೆ ಮೇಲೆ ಅವನ ಹೆಸರು ಪ್ರತ್ಯಕ್ಷ 'ಹಾಯ್' 
ಹೇಳುತ್ತಾನೆ. ಆ ಹೊತ್ತಿಗೆ ಯಾವುದೋ ಊರಿನ, ಯಾವುದೋ ಮೂಲೆಯ 
ಕಂಪ್ಯೂಟರ್ ಮುಂದೆ ಕುಳಿತು ಅವನೂ ಕಾಯುತ್ತಿದ್ದಾನೆ ಇವಳಿಗಾಗಿ, ಅವನು 
ಕಾಯುವುದು ಇವಳಿಗೂ ಇಷ್ಟ . ಅನಂತರ ಸರಿಯಾಗಿ ಅರ್ಧ ತಾಸು ಮಾತು 
ಮಾತು , ಇಂಜಿನಿಯರಿಂಗ್ ಎರಡನೆಯ ವರ್ಷದ ವಿದ್ಯಾರ್ಥಿ, ಅವಳದೇ 
ಪ್ರಾಯ . ಹಾಗೆ ಅವನು ಹೇಳಿಕೊಂಡಿದ್ದಾನೆ. ' ಪಾಠಗಳು ಹೇಗೆ 
ನಡೆಯುತ್ತಿವೆ? ಪರೀಕ್ಷೆ ಆಯಿತಾ? ಈ ಸಲದ ಸೆಮಿಸ್ಟರ್‌ನಲ್ಲಿ ನನ್ನ ಗೆಳತಿ 
ಡಿಸಿ ಕ್ಷನ್‌ನಲ್ಲಿ ಪಾಸಾದರೆ ನನಗೆ ಹೆಮ್ಮೆ ! ಶಾರುಖ್ ಖಾನ್ನ ಸಿನಿಮಾ 
ನೋಡಿದೆಯಾ? ನಿಮ್ಮ ಕನ್ನಡದ ಸಿನಿಮಾ ನನಗೆ ಅರ್ಥವಾಗದು. ಉತ್ತರ 
ಭಾರತದಲ್ಲಿ ಹುಟ್ಟಿ ಬೆಳೆದವನು ನಾನು. ಅಮಿತಾಬ್ ಬಚ್ಚನ್ ಇಷ್ಟದ ನಟ. 
ಐಯ್ ನಿನಗೆ?' ನರೇಂದ್ರ ಕೇಳುವ ಪ್ರಶ್ನೆಗಳು. 

“ ನಿನಗೆ ನನಗಿಂತ ಹತ್ತಿರದ ಸ್ನೇಹಿತರು ಯಾರಿದ್ದಾರೆ?'' 


೫೯ 

“ ನನಗೆ ಎಂಜಿನಿಯರ್‌ಳಾಗುವ ಆಸೆ, ಚೆನ್ನಾಗಿ ಓದಬೇಕಲ್ಲವೆ? '' 

ಸಿನಿಮಾ ಪ್ರಿಯಳು ನಾನಲ್ಲ. ನೀನು ಹೇಳಿದಿಯೆಂದು ಶಾರುಖ್ 
ಖಾನ್‌ನ ಸಿನಿಮಾ ನೋಡಿದೆ. ' 

“ ಅಮಿತಾಬ್ ಬಚ್ಚನ್ ಹಳೆ ಕಾಲದವರು. ಆದರೂ ಯಂಗ್‌ಮ್ಯಾನ್, 
ನಿನ್ನಂತೆ ಅವನ ಧ್ವನಿ, ನಟನ ಎರಡೂ ನನಗಿಷ್ಟ . ಐಶ್ವರ್ಯ ರೈ, ವಿವೇಕ್ 
ಒಬೇರಾಯ್ನ ಪ್ರೇಮ ಪ್ರಕರಣ ಹ್ಯಾಗಿದೆ' ಇದು ಅವಳು ಉತ್ತರಿಸುವ 
ರೀತಿ. 

“ನೀನು ಐಶ್ವರ್ಯ ರೈ ತರಹ ಇದ್ದೀಯ? ನನಗೆ ಸ್ಲಿಮ್ ಆಗಿರುವ 
ಹುಡುಗಿಯರೆಂದರೆ ಇಷ್ಟ . ನಿನಗೆ ? ” ಅವನ ಮಾತು ರಂಗೇರಿಸುತ್ತದೆ. 

“ ನಿನಗೆ ಯಾವ ಬಣ್ಣ ಇಷ್ಟ ? ಹಸಿರು ? ನೀಲಿ? ನಾನು ಹಸಿರು 
ಪ್ರಿಯಳು, ನೀನು? '' 

ಅವಳ ಭಾವನೆಗೆ ಮೆಚ್ಚುತ್ತಾನೆ. “ ನಾನೂ ಹಸಿರು ಪ್ರಿಯ , ಹಸಿರು 
ಪ್ರಕೃತಿಯ ಉಸಿರು! ನೀನು ನನ್ನ ಉಸಿರು!' ' 

ಹದಿಹರೆಯದ ಹುಡುಗಿ ಭಾವುಕಳಾಗುತ್ತಾಳೆ. “ ಗೆಳೆಯ , ನನಗೆ 
ಅಕ್ಕ - ತಂಗಿ, ಅಣ್ಣ -ತಮ್ಮ ಯಾರೂ ಇಲ್ಲ. ನನ್ನ ಅತ್ತೆ ಮಕ್ಕಳು ಶಶಿ , ಶಶಾಂಕ 
ಇದ್ದಾರೆ. ನನಗಿಂತ ಚಿಕ್ಕವರು, ಚಾಟಿಂಗ್ ತಿಳಿಯದವರು. ಜೀವನದಲ್ಲಿ ಎಲ್ಲ 
ಸುಖ ಸಂತೋಷಗಳಿದ್ದರೂ ಏನೋ ಒಂಟಿತನ, ನನ್ನುಸಿರಾದ ನಿನ್ನ ಸ್ನೇಹಕ್ಕೆ 
ಈ ನನ್ನ ಜೀವ ಹಾತೊರೆಯುತ್ತದೆ.' 

ಹೀಗೆ ಸಾಗುತ್ತದೆ ಅವರ ಮಾತುಗಳು. . 

ಅವನಲ್ಲಿ ಭಾವುಕತೆಗಿಂತ ಮಿಗಿಲಾಗಿ ಅವಳ ಮಾತುಗಳನ್ನೇ ಹೆಚ್ಚು 
ಪುಷ್ಠಿಕರಿಸಿದಂತೆ, ತನ್ನ ಅಭಿಪ್ರಾಯಕ್ಕಿಂತ ಅವಳ ಅಭಿಪ್ರಾಯಗಳಿಗೆ ಮಹತ್ವ 
ಕೊಡುವಂತೆ, ಕೆಲವೊಮ್ಮೆ ಮಾತು ಮುಂದಕ್ಕೆ ಸಾಗಿದಂತೆ ಗುಣಾಕಾರದಲ್ಲಿ 
ಮುಕ್ತಾಯ ! 

ಈ ದಿನವೂ ಸಂಜೆ ಏಳು ಗಂಟೆ ಹೊತ್ತಿನಲ್ಲಿ ನರೇಂದ್ರನ ಸಣ್ಣ ಹಾಸ್ಯಕ್ಕೆ 
ಏರುಧ್ವನಿಯಲ್ಲಿ ನಗುತ್ತಿದ್ದಾಗ ಹೊರಗೆ ಬಟ್ಟೆ ಮಡಚಿ ಇಡುತ್ತಿದ್ದ 
ಚಾರುಲತಾಳಿಗೆ ಅಚ್ಚರಿ. ಸಾಕ್ಷಿಗೆ ನಗಲು ಏನಾಗಿದೆ? ಒಳಗೆ ಬಂದು 
ನೋಡಿದರೆ ಅವಳ ಕಣ್ಣುಗಳು ಕಂಪ್ಯೂಟರ್ ತರೆ ಮೇಲೆ, ಮುಖದ ತುಂಬ 
ನಗೆ ಹೊನಲು. “ ಏನಾಯು ಸಾಕ್ಷಿ? '' 

ಸಾಕ್ಷಿಯ ಕೈ ಬೆರಳುಗಳು , ಕೀಬೋರ್ಡ್ ಮೇಲಿದ್ದವು. ಚಾಟಿಂಗ್‌ನ 
ಮಜಾ ಅಂದರೆ ಇದು! ನನ್ನ ಸ್ನೇಹಿತ ಅದೇ ನರೇಂದ್ರ ಲೈನ್‌ನಲ್ಲಿ ಇದ್ದಾರೆ. 
ನಿನ್ನ ಪರಿಚಯ ಮಾಡಿಕೊಡಲೆ ? ನೀನೂ ಮಾತನಾಡು! ' 

ಅಷ್ಟರಲ್ಲಿ ಗೋಪಾಲರಾಯರು ಕುತೂಹಲದಿಂದ ಒಳಗೆ ಬಂದು 
ತಾಯಿ - ಮಗಳ ಮಾತಿನಲ್ಲಿ ಭಾಗಿಯಾದರು. ಅವರಿಗೂ ಚಾಟಿಂಗ್ ಕಲಿಸುವ 
ತವಕ ಸಾಕ್ಷಿಗೆ, ಅವರದೇ ವಯಸ್ಸಿನ ಗಂಡಸರು, ಹೆಂಗಸರು ಚಾಟಿಂಗ್ 
ಲೈನ್‌ನಲ್ಲಿದ್ದು ಹಾಯ್ ಎನ್ನುತ್ತಾರೆ. ವಯಸ್ಸು , ಸ್ವಭಾವ, ಅಭಿರುಚಿ ಅರಿತು 
ಸ್ನೇಹ ಮುಂದುವರಿಕೆ . ಗೋಪಾಲರಾಯರು ಕನ್ನಡಕ ಏರಿಸಿ ಕಂಪ್ಯೂಟರ್ 
ತೆರೆ ದಿಟ್ಟಿಸಿದರು. ಏನೂ ಅರ್ಥವಾಗದು. ಸಾಕ್ಷಿ ಒಂದೊಂದು ಹೆಸರಿಗೆ ಕ್ಲಿಕ್ 
ಮಾಡುತ್ತ ಹಾಯ್ ಸಂಕೇತ ತಿಳಿಸಿ ಲೈನ್‌ಗೆ ಎಳೆ ತರುತ್ತಿದ್ದಾಳೆ. 

' ಈಕೆ ಐವತ್ತರ ಹರೆಯದ ಹೆಂಗಸು ಬರ್ಮಾದವಳು . ಉತ್ತಮ 
ಸ್ನೇಹಿತರನ್ನು ಪಡೆಯುವ ಆಸೆ, ಚಾಟ್ ಮಾಡಿಯಾ' ಸಾಕ್ಷಿ ಕೇಳಿದಳು 
ನಗುತ್ತ , “ ಇಲ್ಲಿ ನೋಡು, ಈತ ನಲವತ್ತರ ಅಂಗವಿಕಲ, ಒರಿಸ್ಸಾದವನು 
ಪಾಪ , ಆಕ್ಸಿಡೆಂಟ್‌ನಲ್ಲಿ ಬೆನ್ನಮೂಳೆಗೆ ಪೆಟ್ಟಾಗಿ ಗಾಲಿ ಕುರ್ಚಿಯಲ್ಲಿ 
ಇದ್ದವನು. ಆಗಾಗ ಚಾಟ್ ಮಾಡ್ತಾನೆ. ನನ್ನ ಜೊತೆನೀನೂ ಮಾತಾಡ್ತೀಯಾ 
ಅಜ್ಜ ? '' 

* ಕಂಪ್ಯೂಟರ್ ತೆರೆ ಮೇಲೆ ಬಂದಿತು ಇಬ್ಬರ ಭಾವಚಿತ್ರಗಳು. ಅವರ 
ಹೆಸರು, ವಿಳಾಸ, ಪರಿಚಯವೊ ! ಅದರಲ್ಲಿ ಒಬ್ಬಳು ಐವತೈದರ ಮಹಿಳೆ. 
“ ನಿನಗೆ ಇದರಲ್ಲಿ ಯಾರು ಬೇಕು, ಬೇಗ ಹೇಳು, ಕ್ಲಿಕ್ ಮಾಡುತ್ತೇನೆ. ಈ 
ವಯಸ್ಸಿನಲ್ಲಿಯೂ ಚಾಟಿಂಗ್ ಮೂಲಕ ಜೀವನ ಬೋರ್ ಆಗದಂತೆ 
ಎಂಜಾಯ್ ಮಾಡು! '' 

ಮೊಮ್ಮಗಳ ಮಾತಿಗೆ ನಗು ಬಂದಿತು . ಕಾಲ ಹೇಗೆ ಬದಲಾಗಿ 
ಹೋಗಿದೆ. ತಾವು ಚಿಕ್ಕವರಿದ್ದಾಗ ಟಿ. ವಿ. ಇರಲಿಲ್ಲ. ಮೊದಲ ಬಾರಿ. 
ರಜತಗಿರಿಗೆ ಗ್ರಾಮಫೋನ್ ಬಂದಿತ್ತು. ಅವರ ಅಣ್ಣನ ಸ್ನೇಹಿತ ಮುಂಬಯಿ 
ಯಿಂದ ತಂದದ್ದು , ಅದರ ಅಗಲದ ತಟ್ಟೆಗಳು ತಿರುಗುವುದು , ಧ್ವನಿ 
ಕೇಳುವುದು . ಅರೆ! ಅದೇನು ಮೋಡಿ!! ದೆವ್ವ ಬಂದಿದೆ! ಬಂದಿದೆ. ಹಳ್ಳಿ 
ಜನರಿಗೆ ಗಾಬರಿ, ಆಮೇಲೆ ರೇಡಿಯೋ ಬಂದಿತು. ಪುಟ್ಟ ಪೆಟ್ಟಿಗೆಯಿಂದ 
ಧ್ವನಿ ಎಲ್ಲಿಂದ ಬರುತ್ತಿದೆ, ಯಾರು ಒಳಗೆ ಕುಳಿತು ಮಾತನಾಡುತ್ತಾರೆ? 
ಹಳ್ಳಿಯವರಿಗೆ ವಿಸ್ಮಯ , ಹೆದರಿಕೆ . 

' ರಜತಗಿರಿ ಮನೆ ಜಗಲಿಯಲ್ಲಿ ಪ್ರತಿ ದಿನ ಜನರಿಗಾಗಿ ರೇಡಿಯೋ 
ಇಡುತ್ತಿದ್ದೆವು. ಸಂಜೆಯಾದರೆ ಸಾಕು, ಬಹಳಷ್ಟು ಮಂದಿ ಮನೆ ಮುಂದೆ 
ಹಾಜರು' ನೆನಪಿಸುತ್ತಾರೆ ಗೋಪಾಲರಾಯರು. ಆಗ ಸಿಲೋನ್ ಬಹಳ 
ಪ್ರಸಿದ್ದಿಯಾಗಿತ್ತು . ಅಂದಿನ ಹಿಂದಿ ಸಿನೆಮಾದ ಹಾಡುಗಳು ನಮಗೆಲ್ಲ 
ರೇಡಿಯೋದಿಂದ ಬಾಯಿ ಪಾಠ, ಕನ್ನಡ ಕಾರ್ಯಕರ್ತರು, ನಾಟಕ 

೬೧ 


ಕೇಳುವಾಗ ನನಗೂ ರೇಡಿಯೋ ಮೂಲಕ ಮಾತನಾಡುವ ಆಸೆಯಿತ್ತು. ನನ್ನ 
ಧ್ವನಿ ಕೇಳುವ ಆಸೆಯಿತ್ತು .'' 

ಈ ಆಸೆ ಬಹಳ ಬೇಗ ಈಡೇರೀತೆಂದು ಎಣಿಸಿರಲಿಲ್ಲ . ಅವರ 
ಗ್ರಾಮಕ್ಕೆ ಒಮ್ಮೆ ದಿಢೀರನೆ ನಗರದ ಆಕಾಶವಾಣಿಯಿಂದ ಕೆಲವು 
ಅಧಿಕಾರಿಗಳು ಭೇಟಿ ನೀಡಿದ್ದರು. ಗ್ರಾಮಸ್ಥರ ಕಾರ್ಯಕ್ರಮ 
ರೇಡಿಯೋದಲ್ಲಿ ಪ್ರಸಾರ ಮಾಡುವ ಉದ್ದೇಶದಿಂದ ಕೆಲವು ಜನರನ್ನು 
ಸಂದರ್ಶನಕ್ಕೆ ಆಯ್ಕೆ ಮಾಡಿದ್ದರು. ಅವರಲ್ಲಿ ಗೋಪಾಲರಾಯರು ಒಬ್ಬರು. 
ಅವರ ಸಂದರ್ಶನದ ಆಯ್ಕೆ ವಿಷಯ ಬತ್ತದ ಹೊಸ ತಳಿ, ಸ್ಪಷ್ಟ 
ಉಚ್ಚಾರದಲ್ಲಿ ತಪ್ಪದೆ ಮಾತನಾಡಿದ ಅವರಿಗೆ ತುಂಬ ಸಂತೋಷವಾಗಿತ್ತು . 
ಆಕಾಶವಾಣಿಯವರು ಅದನ್ನು ರೆಕಾರ್ಡ್ ಮಾಡಿಕೊಂಡು ಆನಂತರ 
ಎಷ್ಟೋ ದಿನಗಳ ಮೇಲೆ ಪ್ರಸಾರ ಮಾಡಿದ್ದರು. ರೇಡಿಯೋದಲ್ಲಿ ತಮ್ಮ 
ಸ್ವರ ರೇಡಿಯೊದಿಂದ ಕೇಳಿ ಬಂದಾಗ ಮೈಯೆಲ್ಲ ರೋಮಾಂಚನ 
ಗೋಪಾಲರಾಯರಿಗೆ. ಅದೆಷ್ಟೋ ಸಮಯ ಅವರ ಬಾಯಲ್ಲಿ ಅದೇ 
ವಿಷಯ . ಈಗ ರೇಡಿಯೋ ಕಾಲ ಮುಗಿದು ಟಿ. ವಿ , ಕಂಪ್ಯೂಟರ್ ಕಾಲ. 
ಜನರೂ ಬದಲಾಗಿದ್ದಾರೆ. 

' ಲವ್ ಈಸ್ ಬೈಂಡ್ ಅನ್ನುತ್ತೀಯಲ್ಲೇ ನನಗೆ.'' ಛೇಡಿಸಿದರು 
ಗೋಪಾಲರಾಯರು. ನಮ್ಮ ಕಾಲದಲ್ಲಿ ಗಂಡು - ಹೆಣ್ಣಿನ ಮಧ್ಯೆ ಅಂತರ 
ಇರಿಸಿಕೊಂಡೇ ವ್ಯವಹಾರ, ನಾಚಿಕೆಯ ಪರದೆ ಇಬ್ಬರ ನಡುವೆ, ಅಪರಿಚಿತರ 
ಮಧ್ಯೆ ಸ್ನೇಹವೂ ದೂರ, ಈಗ ನೋಡುನೀನೆಷ್ಟು ಬೋಲ್ಡ್ ಆಗಿದ್ದೀಯಾ, 
ಗಂಡು- ಹೆಣ್ಣು ಎಂಬ ಭೇದವೂ ಇಲ್ಲ. ” 

'' ಸರಿ ಹೇಳಿದ ಅಜ್ಜ, ಗೆಳೆತನಕ್ಕೆ , ಮದುವೆ ಸಂಬಂಧಕ್ಕೆ ಯಾರೂ 
ಆಗಬಹುದು. ಆಯ್ಕೆ ನಮ್ಮದು! ' ಕಣ್ಣು ಹೊಡೆದಳು ಸಾಕ್ಷಿ. 

ಬೆಚ್ಚಿಬಿದ್ದವರು ಮೊಮ್ಮಗಳ ಮುಖ ನೋಡಿದರು . ಕಿಶೋರ 
ವಯಸ್ಸಿನ ಮುಗ್ಗ ಕೋಶದಿಂದ ಇನ್ನೂ ಪೂರಾ ಹೊರಬಂದಿರದ ಅದೇ 
ತಾನೇ ಬಿರಿಯಲು ಸಿದ್ಧವಾಗುತ್ತಿರುವ ಸುಕೋಮಲೆ. ಈವರೆಗೂ ಕಾಣದ, 
ಕೇಳಿದ ಹುಡುಗರೊಡನೆ ಈ , ಕಂಪ್ಯೂಟರ್ ತೆರೆ ಮೇಲೆ ಸ್ನೇಹ! 
ನರೇಂದ್ರನೆಂಬ ಯುವಕನಲ್ಲಿ ಆತ್ಮೀಯತೆ, ಪ್ರೀತಿ, ಅವಳ ಬಾಯ್ ಫ್ರೆಂಡ್! 
“ ನಿನಗೂ ಅವನ ಪರಿಚಯಿಸಲೇ ? ' -ಎಷ್ಟು ಧೈರ್ಯ ತಮ್ಮೆದುರು 
ಅವನೊಡನೆ, ಪ್ರೇಮಗೀತೆ ಹಾಡುತ್ತಿರುವ ಈ ಹುಡುಗಿ ? ಯಾಕೋ 
ಈ ದಾರಿ ಸರಿಯಲ್ಲ, ಸ್ವಲ್ಪ ಎಡವಿದರೂ ಸಾಕು ಮುಂದೆ ಇದೆ ದೊಡ್ಡ 
ಪ್ರಪಾತ. ಇನ್ನೆಂದೂ ಚೇತರಿಸಲಾಗದ ಹೊಡೆತ ಸಿಕ್ಕಿತು. ಚಾರುಲತಾಳಿಗೆ 

ತಿಳಿದಿಲ್ಲವೇ ಈ ವಿಷಯ ? ತಿಳಿದರೂ ಮೌನವೇ ? ಅವರು ನೇರವಾಗಿ 
ಚಾರುಲತಾಳನ್ನೇ ತರಾಟೆಗೆ ತೆಗೆದುಕೊಂಡರು. ಅವಳು ಇಟ್ಟ ಹೆಜ್ಜೆ 
ಸರಿಯಿಲ್ಲ ಚಾರ್ , ತಾಯಿಯಾಗಿ ನೀನು ಬುದ್ದಿ ಹೇಳಬೇಡವೇ ? '' 

ಇದು ಚಾರುಲತಾಳ ಗಮನಕ್ಕೂ ಬಂದಿದೆ. ಆದರೆ ಇಂದಿನ ಹೆಣ್ಣು 
ಮಕ್ಕಳಿಗೆ ಬಾಯ್ಫ್ರೆಂಡ್ಸ್ ಇರುವುದು ಸಾಮಾನ್ಯದ ಸಂಗತಿ. ಜತೆಯಾಗಿ 
ಓದು, ಜತೆಯಾಗಿ ತಿರುಗಾಟ, ಇ - ಮೇಲ್ನಲ್ಲಿ ಪತ್ರ ವ್ಯವಹಾರ, 
ಇಂಟರ್‌ನೆಟ್‌ನಲ್ಲಿ ಚಾಟಿಂಗ್ , ಹದಿಹರೆಯದವರ ಮುಂದಿರುವ ಹೆಜ್ಜೆಗಳು. 
ಸಾಕ್ಷಿ ಕೇವಲ ಚಾಟಿಂಗ್‌ನಲ್ಲಿ ಸ್ನೇಹಿತರನ್ನು ಮಾತನಾಡಿಸುತ್ತಾಳೆ. ಸುಮ್ಮನೆ 
ಹೊತ್ತು ಹೋಗಲು ಅದು ಪ್ರೀತಿ-ಪ್ರೇಮಕ್ಕೆ ನಾಂದಿಯಾದೀತೆಂದು 
ಹೆದರುವುದು ಮೂರ್ಖತನ. ಸಾಕ್ಷಿ ಅಂಥವಳಲ್ಲ . ಕಳೆದ ಸೆಮಿಸ್ಟರ್‌ನಲ್ಲಿ ಎ 
ಗ್ರೇಡ್ ಪಡೆದವಳು . ಈ ಸಲದ ಪರೀಕ್ಷೆಗಳಲ್ಲೂ ಡಿಸ್ಟಿಂಕ್ಷನ್‌ನಲ್ಲಿ 
ಪಾಸಾಗುವ ನಿರೀಕ್ಷೆ, ಜನರಲ್ ನಾಲೇಜ್‌ನಲ್ಲಿ ಅವಳನ್ನು ಮೀರಿಸಿದವರಿಲ್ಲ. 
ಎರಡು ಬಾರಿ ಕಂಪ್ಯೂಟರ್ ಹಾಳಾದಾಗ ಅದರ ಸಿಸ್ಟಮ್ ಸರಿಪಡಿಸಿದ 
ಜಾಣೆ, ಚಾರುಲತಾಗೆ ಮಗಳಲ್ಲಿ ತುಂಬ ವಿಶ್ವಾಸ, ಒಮ್ಮೆ ಅನುಮಾನಪಟ್ಟರೆ 
ಮುಂದೆ ಮನಸ್ಸುಗಳು ಒಡೆದ ಹಾಲಿನಂತೆ ಅನುಮಾನದ ಗುಡ್ಡ ಕಟ್ಟುವ 
ಬದಲು ವಿಶ್ವಾಸ- ಭರವಸೆಯ ಹೆಜ್ಜೆಯಿಡಬೇಕು. ತಂದೆಯ ಎಚ್ಚರಿಕೆಯ 
ಮಾತುಗಳನ್ನು ಮನನ ಮಾಡಿದಳೇ ಹೊರತು ಮಗಳಿಗೆ ಬುದ್ದಿ ಹೇಳಲು 
ಮುಂದಾಗಲಿಲ್ಲ. 

' ನನ್ನ ಮಾತು ನಿನಗೆ ಕಾಲ ಕಸ ' ನೊಂದು ಅಂದರು ಗೋಪಾಲ 
ರಾಯರು. ' ಮಗಳನ್ನು ತಿದ್ದುವ ಪ್ರಯತ್ನ ನಿನಗಿಲ್ಲ. ರೇಣುಕೆ ಕೊಡದಲ್ಲಿ 
ನೀರು ತುಂಬುವಷ್ಟು ಹೊತ್ತು ಪರಪುರುಷನನ್ನು ನೋಡಿದಳೆಂದು 
ಜಮದಗ್ನಿಯ ಕೋಪಕ್ಕೆ ತುತ್ತಾದಳಂತೆ. ಮನಸ್ಸು ಮಲಿನವಾಗಲು ಇಲ್ಲಿ 
ನೋಟವಿಲ್ಲ ನಿಜ. ಆದರೆ ಇನ್ನೆಲ್ಲೋ ಒಬ್ಬ ನಿರೀಕ್ಷೆಯ ಕಂಗಳಲ್ಲಿ, 
ಆರಾಧನಾ ಭಾವದಲ್ಲಿ ಸ್ನೇಹದ ಸಂದೇಶ ಕಳುಹಿಸುತ್ತಿದ್ದರೆ ಮನಸ್ಸು 
ಮಲಿನವಾಗಲು ಸಾಧ್ಯವಿಲ್ಲವೇ ? ನನ್ನ ಮಾತನ್ನು ಅರ್ಥ ಮಾಡಿಕೊ 
ಚಾರೋ .'' 

' ನಾನೂ ನೀನೂ ಹಳೆಗಾಲದವರು ಅಪ್ಪಾ , ಹಳೇ ರೀತಿಯಲ್ಲೇ ನಮ್ಮ 
ಯೋಚನೆಗಳು. ನಮ್ಮ ಯೋಚನೆಯ ದಿಕ್ಕು ತಪ್ಪುತ್ತಿದ್ದರೆ ಈಗೀಗ ಇವನ್ನೇ 
ಜನರೇಷನ್ ಗ್ಯಾಪ್ ಅನುತ್ತೀಯ? '' 

' ನಮ್ಮ ಯೋಚನೆಗಳು ಹಳೆಕಾಲದ್ದು ಇರಬಹುದು. ಆದರೆ ಬದುಕು 
ವರ್ತಮಾನದ್ದು. ಹೆಜ್ಜೆಯಲ್ಲಿ ಹೊಸ ಹೆಜ್ಜೆ ಇಟ್ಟರೆ ವರ್ತಮಾನದ ಬದುಕು 
ಸರಿ ಹೋದೀತು ಅಲ್ಲವೇ ?'' 


ಹಸಿರು ಚಿಗುರು 

೬೩ 
' ಸಾಕ್ಷಿ ಮೇಲೆ ನಿಗಾ ಇರಲಿ, ಆದರೆ ಚಿಂತೆ ಬೇಡ.' 

ಚಾರುಲತಾಳ ನಿರ್ಲಕ್ಷ್ಯದ ಮಾತಿನಿಂದ ಇನ್ನೂ ನೋವಾಯಿತು 
ಗೋಪಾಲರಾಯರಿಗೆ, ಇವಳಿಗಿನ್ನು ನೀರಜಳೆ ವಾಸಿ. ಶಶಿ ಮತ್ತು ಶಶಾಂಕನ 
ಮೇಲೆ ಅವಳ ಗಮನ ಬೇರೆ ತಾಯಂದಿರಿಗಿಂತ ಸ್ವಲ್ಪ ಹೆಚ್ಚಿದೆ, ಮಕ್ಕಳು 
ಜೀವನದಲ್ಲಿ ಮುಂದೆ ಬಂದು ಯಶಸ್ಸು ಗಳಿಸಲು ಎಳವೆಯಿಂದಲೇ ಶಿಸ್ತು, 
ಓದಿನಲ್ಲಿ ಶ್ರದ್ದೆ, ಏಕಾಗ್ರತೆ, ಸತತ ಪರಿಶ್ರಮ ಬೇಕು ಎನ್ನುವರು. ಶಶಿ 
ಸಂಗೀತಕ್ಕೂ , ಶಶಾಂಕ ಕರಾಟೆ ಕ್ಲಾಸ್‌ಗೆ ಸೇರಿದ್ದಾರೆ. ನಸುಕು ಆರು ಗಂಟೆ 
ಮೊದಲೇ ಏಳಬೇಕು. ಏಳದಿದ್ದರೆ ಇಬ್ಬರನ್ನು ಹಾಸಿಗೆಯಿಂದ ಈಚೆ ಎಳೆದು 
ನಿಲ್ಲಿಸಿ ತಲೆ ಮೇಲೆನೀರು ಸುರಿಯುವುದಕ್ಕೂ ತಯಾರು. ಈಗಿನ ಮಕ್ಕಳ 
ಹಣೆಬರಹ ಮಧ್ಯರಾತ್ರಿ ತನಕ, ಟಿ. ವಿ., ಕಂಪ್ಯೂಟರ್, ವೀಡಿಯೋ ಹತ್ತಿರ 
ಕುಳಿತು ಮಲಗಿದರೆ ಬೆಳಿಗ್ಗೆ ಒಂಬತ್ತು ಗಂಟೆಯಾದರೂ ಹಾಸಿಗೆಯಲ್ಲಿ. 
ಟಿ. ವಿ., ಕಂಪ್ಯೂಟರ್ ಬಳಕೆಯೂ ಮಿತಿಯಲ್ಲಿ,ಕೇಬಲ್ ಕನೆಕ್ಷನ್ ತೆಗೆಸಿದ್ದಾಳೆ. 
ಆಗಾಗ ತಾಯಿ - ಮಕ್ಕಳಲ್ಲಿ ಜಗಳ, ಗೋಪಾಲರಾಯರು ಅಥವಾ ಅತೀಶ 
ಮಕ್ಕಳ ಪರ ವಹಿಸಿದರೆ, ಮಕ್ಕಳ ಪರ ನೀವಿಬ್ಬರು ವಕಾಲತ್ತು ಮಾಡುವುದು 
ಬೇಡ'' ಅಬ್ಬರಿಸುವಳು ಜೋರಾಗಿ, ಶಶಿಗೆ ತಾಯಿಯೆಂದರೆ ಹೆದರಿಕೆ. 
ಶಶಾಂಕ ಎದುರುತ್ತರ ಕೊಡುತ್ತಾನೆ ಈಗೀಗ, ಎದುರುತ್ತರ ಕೊಟ್ಟ ದಿನ 
ಪೆಟ್ಟುಗಳ ಹೊಡೆತವೂ ತಪ್ಪಿದ್ದಲ್ಲ. 
- ಪೆಟ್ಟುಗಳು ಎಂದಾಕ್ಷಣ ಆ ಸಿನಿಮಾದ ಪ್ರಸಂಗವೂ ನೆನಪಾಗುತ್ತದೆ. 
ಶಶಿ ಮತ್ತು ಶಶಾಂಕ ಒಂಬತ್ತನೆಯ ತರಗತಿ ಸೇರಿದ್ದರಷ್ಟೆ. ಇಬ್ಬರಿಗೂ 
ಸಿನಿಮಾದ ಹುಚ್ಚು ಟಿ . ವಿ. ಗಳಲ್ಲಿ ಬರುವುದೆಲ್ಲ ಹಳೆ ಸಿನಿಮಾಗಳು . 
ಥಿಯೇಟರ್‌ಗೆ ಹೊಸ ಸಿನಿಮಾ, ಹಿಂದಿ , ಕನ್ನಡ ಯಾವುದೂ ಆದೀತು. 
ಬಂದರೆ ಅತೀಶನಿಂದ ಹಣ ಪಡೆದು ತಾಯಿಯ ಕಣಪ್ಪಿಸಿ ಹೋಗಬೇಕು. 
ಹೋದದ್ದು ಅವಳಿಗೆ ಗೊತ್ತಾದರೆ ಅತೀಶನಿಗೆ ಬೈಗುಳಗಳು. ಅವರಿಗೆ ಪೆಟ್ಟು. 
ಇದು ಮಾಮೂಲು. ಆದರೆ ಈ ಪ್ರಸಂಗ ಯಾರೂ ಊಹಿಸದೇ ಇದ್ದದ್ದು 
ಶಶಾಂಕನಿಗೆ ತಾನೂ ವಿಷ್ಣುವರ್ಧನ್, ರಾಜ್ ಕುಮಾರ್, ಸುದೀಪನಂತೆ 
ಹಿಂದಿಯ ಅಮಿತಾಬ್ ಬಚ್ಚನ್‌ನಂತೆ ನಟನಾಗಬೇಕು. ಬೆಳ್ಳಿ ತೆರೆ ಮೇಲೆ 
ನಟಿಸಬೇಕು ಎಂಬ ಆಸೆ. ಆ ಬಣ್ಣದ ಬೆಳಕಿನ ಥಳುಕಿನ ಲೋಕ ದಿನ 
ದಿನವೂ ಅವನ ಆಸೆಗೆ ಒತ್ತು ನೀಡಿ, ಮುಗ್ಧತೆಯ ಸುಂದರ ಹೊದಿಕೆ ಸರಿಸಿ 
ವಯಸ್ಸಿಗೂ ಮೀರಿದ ಹುಚ್ಚು ಆಕಾಂಕ್ಷೆಯ ಬೀಜ ಬಿತ್ತಿ... ಬಲೆಗೆ ಬೀಳಿಸಿತ್ತು . 
ಬಂದ ಸಣ್ಣ ಜಾಹಿರಾತು 


೬೪ 

ಹಸಿರು ಚಿಗುರು 
* ಸಿನಿಮಾದಲ್ಲಿ ನಟ- ನಟಿಯರಾಗುವ ಆಸೆಯೇ ? ನಿರ್ದೆಶರಾಗ 
ಬೇಕೆ? ಕೂಡಲೇ ವಿವರಗಳಿಗೆ ಹದಿನೈದು ರೂಪಾಯಿಯ ಎಂ . ಓ . ಮಾಡಿ 
ಸಂಪರ್ಕಿಸಿರಿ!'' 

- ಆ ಜಾಹಿರಾತಿನ ವಿಳಾಸ ಮುಂಬಯಿಯ ಒಂದು ಫಿಲ್ಸ್ 
ಇನ್ಸ್ಟಿಟ್ಯೂಟ್ನದು, ನಟಿ- ನಟ ತರಬೇತುದಾರ ಸಂಸ್ಥೆ , ನಟ- ನಟಿ 
ಯಾಗಲು ಹಿಂದಿಯಾದರೇನು, ಕನ್ನಡವಾದರೇನು? ಶಶಾಂಕ ಗುಟ್ಟಾಗಿ 
ಶಶಿಯ ಸಹಾಯದಿಂದ ತಾಯಿ - ತಂದೆಗೆ ತಿಳಿಸದೆ ಹದಿನೈದು ರೂಪಾಯಿಯ 
ಎಂ . ಓ . ಮಾಡಿದ ಜಾಹಿರಾತು ಕೊಟ್ಟ ವಿಳಾಸಕ್ಕೆ , ' ನನಗೂ ನಟನಾಗುವ ಆಸೆ, 
ಅರ್ಹತೆ ಇದೆ' ಎಂಬ ಒಕ್ಕಣೆಯೂ ಸೇರಿಸಿದ. 

ಈ ವಿಷಯ ಮತ್ತು ಅನಂತರ ನಡೆದದ್ದು ಬೆಳಕಿಗೆ ಬಂದದ್ದು ಬಹಳ 
ಸಮಯಗಳ ಅನಂತರ ಇಬ್ಬರೂ ಹತ್ತನೆಯ ಕ್ಲಾಸ್‌ಗೆ ಸೇರಿಯಾಗಿತ್ತು . ಆ 
ದಿನ ಶಶಾಂಕನ ಬರೆಯುವ ಮೇಜಿನ ಮೇಲೆ ಒಂದು ಮನಿಯಾರ್ಡರ್ 
ರಶೀದಿ ಸಿಕ್ಕಿತು ಗೋಪಾಲರಾಯರು ಕೈಗೆ. ಅದು ಮುಂಬಯಿಯ ಫಿಲ್ಸ್ 
ಇನ್ಸ್ಟಿಟ್ಯೂಟ್ಗೆ ಕಳುಹಿಸಿದ ಏಳುನೂರು ಐವತ್ತು ರೂಪಾಯಿಗಳು 
ತಲುಪಿದ್ದಕ್ಕೆ ಹಿಂತಿರುಗಿ ಬಂದ ರಶೀದಿ, ಕಳುಹಿಸಿದವನ ಹೆಸರು ಶಶಾಂಕ. 
ತಮ್ಮ ಕಣ್ಣುಗಳನ್ನೇ ನಂಬಲಾರದೆ ಗೋಪಾಲರಾಯರು ಅದನ್ನು ಅತೀಶನ 
ಕೈಗಿತ್ತರು. ಅತೀಶ ನೀರಜಳ ಮುಂದಿಟ್ಟ. ಮತ್ತೆ ಕೇಳಬೇಕೆ ? ರಶೀದಿಯ 
ಮೇಲೆ ಮಕ್ಕಳಿಬ್ಬರ ತನಿಖೆ ಪ್ರಾರಂಭವಾಗಿ ದೊಡ್ಡ ರಾದ್ದಾಂತವೇ ಆಗಿ 
ಹೋಯಿತು. 

- ಶಶಾಂಕ ಫಿಲ್ಸ್ ಇನ್ಸ್ಟಿಟ್ಯೂಟ್ಗೆ ಮೊದಲು ಕಳುಹಿಸಿದ್ದು ಕೇವಲ 
ಹದಿನೈದು ರೂಪಾಯಿ . ತಿಂಗಳ ಅನಂತರ ಅವನ ಹೆಸರಿಗೆ ಒಂದು ಕಾಗದ 
ಬಂದಿತ್ತು , “ ನಿಮ್ಮ ಹದಿನೈದು ರೂಪಾಯಿ ಎಂ . ಓ. ತಲುಪಿದೆ. 
ಇನ್ಸ್ಟಿಟ್ಯೂಟ್‌ನ ಸದಸ್ಯರಾಗಿ ಮಾಡಿಕೊಂಡಿದ್ದೇವೆ. ನೀವೀಗ ಅರವತೈದು 
ರೂಪಾಯಿ ಕಳುಹಿಸಿ ಮುಂದಿನ ವಿವರ ತಿಳಿಯಿರಿ.'' 
- ಶಶಾಂಕನ ನಟನಾಗುವ ಆಸೆಯ ಕನಸಿಗೆ ಜೀವ ಬಂದಿತ್ತು . ಶಶಿ 
ಕುಣಿದಾಡಿದಳು . ತನ್ನ ಜೊತೆಗೆ ಹುಟ್ಟಿದ ಶಶಾಂಕ ನಟನಾದರೆ ಎಷ್ಟು 
ಗಮ್ಮತ್ತು. ಇಬ್ಬರೂ ತಾಯಿ ಕೊಟ್ಟ ಉಳಿತಾಯದ ಡಬ್ಬ ಒಡೆದು 
ಆರವತೈದು ರೂಪಾಯಿ ಮಾಡಿ ಎಂ . ಓ. ಕಳುಹಿಸಿದರು. ಇನ್ನೀಗ ಮುಂಬಯಿ 
ಯದೇ ಕನಸು . ತನ್ನನ್ನು ಸಿನಿಮಾದಲ್ಲಿ ನಟಿಸಲು ಕರೆಯುತ್ತಾರೆ ಎನ್ನುವ 
ನಿರೀಕ್ಷೆ. ಪ್ರತಿದಿನ ಕಾಯುವುದೇ ಕೆಲಸ. ಎರಡು ತಿಂಗಳ ಅನಂತರ 
ಬಂದಿತು ಕಾಗದ, “ನಿಮ್ಮ ಹೆಸರು ಸಿನಿಮಾ ನಟನೆಗೆ ಆಯ್ಕೆಯಾದ 

೬೫ 
ಮೊದಲ ಹತ್ತು ಜನರಲ್ಲಿ ಇದೆ! ಅಭಿನಂದನೆಗಳು . ನೀವೀಗ ಮೂನ್ನೂರು 
ರೂಪಾಯಿ ಸಂದಾಯ ಮಾಡಿ.'' 

ಈಗ ಗೊಂದಲದಲ್ಲಿ ಸಿಕ್ಕಿಬಿದ್ದ ಶಶಾಂಕನಿಗೆ ಶಶಿ ಬುದ್ದಿ ಹೇಳಿದಳು. 
' ಹತ್ತರಲ್ಲಿ ಆಯ್ಕೆಯಾಗಿದ್ದೀ ಅಂದೇಲೆ ಮುಂದೆ ನಿನಗೆ ಚಾನ್ಸ್ ಇದೆ. ಆದರೆ 
ಹಣ ಎಲ್ಲಿಂದ ತರೋಣ? '' 

ಹಣವಿಲ್ಲವೆಂದು ಸಿಕ್ಕಿದ ಅವಕಾಶ ಕಳೆದುಕೊಳ್ಳುವುದುಂಟೆ? ತಂದೆ 
ತಾಯಿಗೆ ಹೇಳಬಹುದಿತ್ತು ಹೇಳಲಿಲ್ಲ. ಕದ್ದು ಮುಚ್ಚಿ ಮಾಡುವ ಎಲ್ಲ 
ಕಥೆಯೂ ಹೀಗೆ ಏನೋ ಡ್ರಿಲ್ ! ಗುಟ್ಟಾಗಿ ತಂದೆಯ ಪ್ಯಾಂಟಿನ ಕಿಸೆಗೆ ಕೈ 
ಹಾಕಿದ. ನೋಟಿನ ಕಂತೆಗಳಿರುವ ಕಿಸೆಯಿಂದ ಒಂದು ನೂರರ ನೋಟು, 
ನಾಲ್ಕು ಐವತ್ತರ ನೋಟುಗಳು ಅವನ ಕೈ ಸೇರಿ ಅಲ್ಲಿಂದ ಅಂಚೆ ಕಚೇರಿಗೆ 
ರವಾನೆಯಾಯಿತು. ತಾನು ಕದ್ದದ್ದು ಎಲ್ಲಿ ತಂದೆಗೆ ತಿಳಿಯುವುದೋ ಎಂಬ 
ಹೆದರಿಕೆ, ಎರಡು ದಿನ ಊಟವೂ ಸೇರಲಿಲ್ಲ. ಇಲ್ಲಿಗೆ ಮುಗಿಯಲಿಲ್ಲ ಹಣ 
ಕಳುಹಿಸುವ ಪಾಡು, ಎರಡು ತಿಂಗಳಲ್ಲಿ ಬಂದಿತು ಮತ್ತೊಂದು ಕಾಗದ. 

' ನಮ್ಮ ಮುಂದಿನ ಸಿನಿಮಾಗೆ ನಿಮ್ಮ ಆಯ್ಕೆ ಪ್ರಯತ್ನ ನಡೆದಿದೆ. 
ನೀವೀಗಕೂಡಲೆ ಏಳುನೂರು ಐವತ್ತು ರೂಪಾಯಿ ಎಂ . ಓ . ಮಾಡಿರಿ 
ಮತ್ತು ನಿಮ್ಮ ಎರಡು ಭಾವಚಿತ್ರಗಳನ್ನ ಕಳುಹಿಸಿರಿ. ಅವು ತಲುಪಿದಾಕ್ಷಣ 
ಇನ್ಸ್ಟಿಟ್ಯೂಟ್ ನಿಮಗೆ ಬರೆಯುತ್ತದೆ.' 

ಏಳುನೂರು ಐವತ್ತು ! ತಲೆ ತಿರುಗಿತು ಶಶಾಂಕನಿಗೆ, ಮತ್ತೆ ತಂದೆಯ 
ಜೇಬಿಗೆ ಕೈಹಾಕಬೇಕೆ? ತಾಯಿಯ ಪರ್ಸ್‌ನಲ್ಲಿ ಇಣುಕಬೇಕೆ ? ಯಾವುದು 
ತೆಗೆದರೂ ಈ ಬಾರಿ ಸಿಕ್ಕಿಬೀಳುವುದು ಖಂಡಿತ ಶಶಿ ತನ್ನ ಚಿನ್ನದ ಕಿವಿ ರಿಂಗ್ 
ಕೊಡಲು ಮುಂದಾದಳು . ಅದನ್ನು ಮಾರಿದರೆ ಹಣ ಸಿಕ್ಕಿತು. ಆದರೆ ಈ 
ಪರಿಚಿತ ಊರಿನಲ್ಲಿ ಪರಿಚಿತ ಚಿನ್ನದಂಗಡಿಯಲ್ಲಿ ಕಿವಿ ರಿಂಗು ಮಾರುವುದು 
ಸುಲಭವಲ್ಲ, ಹಣ ಕಳುಹಿಸದಿದ್ದರೆ ಈ ತನಕ ಕಳುಹಿಸಿದ್ದು ವ್ಯರ್ಥ. ಸಿನಿಮಾ 
ನಟನಾಗುವ ಛಾನ್ನು ತಪ್ಪುತ್ತದೆ. 

ನೀರಜಳ ಕಣ್ಣುಗಳು ಕೆಂಪಾದವು. ಈ ಬಾರಿ ಏಳುನೂರು ಐವತ್ತನ್ನು 
ಶಶಿಯ ಕಿವಿ ರಿಂಗು ಮಾರಿ ಕಳುಹಿಸಿದಿಯಾ ? '' 

ಶಶಿ ತಲೆ ಕೆಳಗೆ ಹಾಕಿದಳು. ಕಿವಿಯಲ್ಲಿ ರಿಂಗುಗಳು ಫಳ ಫಳ 
ಎಂದವು. ಶಶಾಂಕ ಉತ್ತರಿಸಲಿಲ್ಲ. ' ಹೇಳಿ, ಇಬ್ಬರೂ ಎಲ್ಲಿಂದ ಹಣ 
ಹೊಂದಿಸಿದಿರಿ? ಹೇಗೆ ಮನಿಯಾರ್ಡರ್ ಮಾಡಿದಿರಿ ? '' 


೬೬ 


ಸಿನಿಮ ಹಣ ಕಳುಹಿಸಿ 
ನೋಡಿದರ 
ಈಗಬಸಿತು 
. 


' ಹಣ ಕಳುಹಿಸಿದ್ದರಾದಾಗ ನಿಮಕಳುಹಿಸಿರಿ. ನಮ್ಮ 

ಶಶಾಂಕನ ಮೌನಕೆರಳಿಸಿತು ಅವಳನ್ನು , ಪೂಟ್‌ ರೂಲರ್‌ನಿಂದ ಬಿತ್ತು 
ನಾಲ್ಕಾರು ಪೆಟ್ಟುಗಳು, ಅಳುತ್ತ ಬಾಯಿ ತೆರೆದ, “ನೀನು ದೇವರ ಪೀಠದ 
ಕೆಳಗಿಟ್ಟ ಹಣದಿಂದ ಐದು ನೂರರ ಒಂದು ನೋಟು ತೆಗೆದೆ. ಪುಸ್ತಕದ 
ಕಪಾಟಿನಿಂದ ಹಳೆ ಪುಸ್ತಕಗಳಲ್ಲಿ ಕೆಲವನ್ನು ಅರ್ಧ ಕ್ರಯಕ್ಕೇ ಅಂಗಡಿಗೆ 
ಮಾರಿದೆ. ಕಡಿಮೆ ಬಿದ್ದ ಹಣ ಅಪ್ಪ ದಿನಸಿ ಅಂಗಡಿಗೆ ಕೊಟ್ಟಿದ್ದರಲ್ಲಿ ತೆಗೆದೆ.'' 

ಬಾಲಿಶ ಬುದ್ದಿ ಹಣಕ್ಕಾಗಿ ಕುಯುಕ್ತಿ ರೂಪಿಸಿತ್ತು . ಈ ರಶೀದಿ ಜತೆ 
ಒಂದು ಕಾಗದ ಬಂದಿದೆಯಲ್ಲವೇ ? ' ನೀರಜ ಪೂಟ್‌ರೂಲರ್‌ ಎತ್ತಿದಳು. 
“ ಈ ಸಲ ಎಷ್ಟು ಡಿಮ್ಯಾಂಡ್ ಮಾಡಿದ್ದಾರೆ ನಿನ್ನ ಅದ್ಭುತ ನಟನೆಗೆ?'' 

ಶಶಿ ನಡುಗುತ್ತ ಪುಸ್ತಕದಿಂದ ಒಂದು ಕಾಗದ ತಂದುಕೊಟ್ಟಳು. 

“ ಆಯ್ಕೆಯಾದುದಕ್ಕೆ ನನ್ನ ಅಭಿನಂದನೆಗಳು. ಅದರ ದೃಢಪತ್ರ 
ಪಡೆಯಲು ನೀವೀಗ ಸಾವಿರದ ಇನ್ನೂರು ಕಳುಹಿಸಿರಿ. ನಮ್ಮ ನಿರ್ದೇಶಕರು 
ಸಿನಿಮಾ ತಯಾರಿಸಲು ಸಿದ್ದರಾದಾಗ ನಿಮಗೆ ತಿಳಿಸುತ್ತೇವೆ.' 

' ಹಣ ಕಳುಹಿಸಿಯಾಯಿತೇ ?'' ಪ್ರಶ್ನಿಸಿದರು ಗೋಪಾಲರಾಯರು. 
ಇಬ್ಬರೂ ಉತ್ತರಿಸದೆ ನೆಲ ನೋಡಿದರು. 

“ ನೀವು ಸುಮ್ಮನಿರಿ ಮಾವ, ಉತ್ತರ ಈಗ ಬರುತ್ತದೆ'' ನೀರಜಳ 
ಕೈಯಲ್ಲಿದ್ದ ಪೂಟ್‌ರೂಲರ್ ಶಶಾಂಕನ ತೊಡೆಗೆ ಅಪ್ಪಳಿಸಿತು. ಒಂದು, 
* ಎರಡು, ಮೂರುಸೂರು ಹಾರುವಂತೆ ಬೋ ಎಂದು ಬೊಬ್ಬಿರಿದ, ಶಶಿಗೂ 
ಬಿತ್ತು ಎರಡೇಟು, ಅವಳೇ ಬಾಯಿ ತೆರೆದಳು, “ ಇನ್ನೂ ಇಲ್ಲ!'' 

“ಕದಿಯುವುದಕ್ಕೆ ಹಣ ಸಿಗಲಿಲ್ಲವೇ ? ಅಥವಾ ಕಿವಿ ರಿಂಗು ಮಾರಲು 
ಇನ್ನೂ ಅವಕಾಶ ಆಗಲಿಲ್ಲವೇ ? ಏನಿದೆ ನಿಮ್ಮ ಮನಸ್ಸಿನಲ್ಲಿ ? ' 
- ಇಬ್ಬರೂ ಅತ್ತರು. ಅತ್ತು ಅತ್ತು ತಪ್ಪು ಒಪ್ಪಿಕೊಳ್ಳುವಾಗ ಅರ್ಧ ಗಂಟೆ 
ಕಳೆದಿತ್ತು . ನೀರಜಾ, ಉಳಿದವರು ಹೆದರಿಹೋಗಿದ್ದರು. ಆಮೇಲೆ 
ಅದೆಷ್ಟೋ ಹೊತ್ತು ಬೇಕಾಯಿತು ಇಬ್ಬರನ್ನೂ ಸಮಾಧಾನಪಡಿಸಲು. 
ಶಶಾಂಕನ ತಲೆಯನ್ನು ತನ್ನ ತೊಡೆ ಮೇಲಿರಿಸಿ ತಟ್ಟುತ ಗದ್ಗದಿತಳಾಗಿದ್ದಳು 
ನೀರಜ, ತಾಯಿ ಹೃದಯ ದ್ರವಿಸಿಹೋಗಿತ್ತು . ತಾನು ಮಗನಿಗೆ ಕೊಟ್ಟ 
ಏಟುಗಳಿಂದ ಕಣ್ಣೀರು ಇಳಿಯಿತು ಮಗನ ಕೆನ್ನೆ ಮೇಲೆ. 
- ಸರಿಯಾದ ಫಿಲ್ ಇನ್ಸ್ಟಿಟ್ಯೂಟ್ ಆಗಿದ್ದರೆ ಯಾವ ತೊಂದರೆ 
ಇರಲಿಲ್ಲ . ಅದೂ ಹೆತ್ತವರಿಗೆ ತಿಳಿಸಬೇಕಿತ್ತು . ಮನಿಯಾರ್ಡರ್ ರಶೀದಿ 
ಮತ್ತು ಕಾಗದ ನೋಡಿದರೆ ಅದರಲ್ಲಿ ಸಂಸ್ಥೆಯ ಯಾವ ರಿಜಿಸ್ಟರ್ 
ಮುದ್ರೆಯೂ ಇಲ್ಲ, ಫಿಲ್ಸ್ ಇನ್ಸ್ಟಿಟ್ಯೂಟ್ ಎಂಬ ಜಾಹಿರಾತು ಹಾಕಿ 
ಮುಗ್ಧರನ್ನು ನಂಬಿಸಿ ಹಣ ಕೀಳುವ ದಂಧೆ ನಡೆದದ್ದು ನಿಜ. ಜಾಹಿರಾತಿನ 

ಆಮಿಷಕ್ಕೆ ಬಲಿಯಾದವರು ಈ ಪೋರರು. ಸಿನಿಮಾ ಜಗತ್ತಿನ ಆಕರ್ಷಣೆಗೆ 
ಬಲಿಯಾಗಿ ಹಣ ಕಳೆದುಕೊಳ್ಳುವ, ಮನೆ ಬಿಟ್ಟು ಓಡಿ ಹೋಗುವ, ಆ 
ಪ್ರಪಂಚ ಸೇರಿ ಬಲೆಗೆ ಬಿದ್ದ ನೋಣದಂತೆ ಒದ್ದಾಡುವ, ರಕ್ಷಕರಿಲ್ಲದೆ ಕಷ್ಟ 
ಅನುಭವಿಸುವ ಜನ ಸಾಕಷ್ಟಿದ್ದಾರೆ. ಸದ್ಯ ದೇವರು ದೊಡ್ಡವನು . ತಡವಾಗಿ 
ಯಾದರೂ ಸಕಾಲದಲ್ಲಿ ತಿಳಿಯುವಂತೆ ಆಗಿದೆ. ನೀರಜಾ ಮಕ್ಕಳ ತಲೆ 
ನೇವರಿಸಿದಳು. 

'ಇದು ಸ್ಪರ್ಧಾ ಯುಗ. ಇಲ್ಲಿ ಗೆಲ್ಲುವ ಕುದುರೆಯೊಂದೇ 
ಮುನ್ನಡೆಯಬಲ್ಲದು!'' 

ಅವಳ ಮಾತು ಅಕ್ಷರಶಃ ಸತ್ಯ. ಮಕ್ಕಳು ಚಿಕ್ಕವರು. ತಪ್ಪು ಮಾಡುವುದು 
- ಸಹಜ ಎಂದು ನಿರ್ಲಕ್ಷ್ಯ ತೋರಿದರೆ ಮುಂದಿನ ಹೆಜ್ಜೆಯೂ ಎಡವಿದಂತೆ. 
ಅತೀಶನ ಮಕ್ಕಳ ಭವಿಷ್ಯ ಅಡ್ಡ ಹಾದಿ ಹಿಡಿಯುವುದು ತಪ್ಪಿದೆ. ಈಗ 
ಶಶಾಂಕನಿಗೆ ಸಿನಿಮಾದ ಹುಚ್ಚು ಇಲ್ಲ. ನಟನಾಗುವ ಕನಸು ಬತ್ತಿದೆ. ನೀರಜಳ 
ಸೂಕ್ಷ್ಮ ಮುಂದಾಲೋಚನೆ ಮೆಚ್ಚಿಕೊಂಡಿದ್ದ ಗೋಪಾಲರಾಯರಿಗೆ 
ಸಾಕ್ಷಿಯತ್ತ ನಿಗಾ ಇರಿಸದೆತೋರುವ ಆಲಕ್ಷ ಶಶಾಂಕನ ಪ್ರಕರಣಕ್ಕಿಂತಲೂ 
ಅಪಾಯಕಾರಿ ಎನಿಸಿದೆ. ಈಗಲೇ ತಡೆಯಬೇಕು ಚಾಟಿಂಗ್ ಹವ್ಯಾಸವನ್ನು . 
ಆದರೆ ಹೇಗೆ? ಮಗಳ ಬಗ್ಗೆ ಎಲ್ಲಾ ತಿಳಿದಿದ್ದರೂ ಚಾರುಲತಾ ಮತ್ತು 
ಶ್ರೀವತ್ಸ ಎಷ್ಟು ನಿರಾಳರು ! ಮಗಳು ಕಾಣದ ವ್ಯಕ್ತಿಗಳೊಂದಿಗೆ ಚಾಟಿಂಗ್ 
ಮಾಡಲಿ, ಸ್ನೇಹ ಸಂಪಾದಿಸಲಿ, ಖುಷಿ ಪಡಲಿ ಎನ್ನುವ ಧೋರಣೆ, ಇದೆಲ್ಲ 
ಎಲ್ಲಿಗೆ ಹೋಗಿ ಮುಟ್ಟುವುದೋ ? ಪ್ರಾಯಶಃ ತಮ್ಮ ನೋಡುವ 
ದೃಷ್ಟಿಯಲ್ಲಿ ದೋಷವೇ ? ಹಾಳು ಯೋಚನೆಯ ಕಾರಣವೇ ? 

ಅವರು ಕರುಣೆಯಿಂದ ನೋಡಿದರು ಸಾಕ್ಷಿಯನ್ನು. 


ಈ ಮಧ್ಯೆ ಅತೀಶ ಮತ್ತು ಸುಧೀರ ಚೌಧರಿ ಒಂದು ರವಿವಾರದ ದಿನ 
ಶ್ರೀನಿಲಯಕ್ಕೆ ಬಂದು ಹೋದರು. ಅತೀಶ ಬಂದ ಕಾರಣ, ಸ್ವಾತಿ ಫೈನಾನ್ಸ್ 
ನಿಂದ ಸಿಕ್ಕಿದ್ದು ಕೇವಲ ಎರಡೂವರೆ ಲಕ್ಷ ಅದನ್ನು ತನ್ನ ಹೆಸರಿನಲ್ಲಿ ಜಮಾ 
ಇರಿಸಿದ್ದ ಬೇರೆ ಬ್ಯಾಂಕ್‌ನಲ್ಲಿ . ತಂದೆಗೆ ಫೋನ್ ಮೂಲಕ ತಿಳಿಸಿದ್ದರೂ 
ಒಮ್ಮೆ ಅವರನ್ನು ನೋಡುವ. ಸಾಧ್ಯವಾದರೆ ಮನೆಗೆ ಕರೆದೊಯ್ಯುವ 
ಉದ್ದೇಶವಿಟ್ಟು ಬಂದಿದ್ದ . ಇಷ್ಟೇ ಅಲ್ಲ, ಅವನೀಗ ನಗರದಲ್ಲಿ ಜಾಗ 


೬೮ 

ಖರೀದಿಸುವ ಯೋಜನೆ ಹಾಕಿದ್ದು ರಜತಗಿರಿ ಮಾರಾಟದ ಬಗ್ಗೆ ತಂದೆಯ 
ಮನ ಒಲಿಸಬೇಕಿತ್ತು . ಈ ವ್ಯವಹಾರಕ್ಕೆ ಚಾರುಲತಾಳ ವಕಾಲತ್ತು ಅವಶ್ಯಕ 
ಅವಳಿಗೆ ಉಭಯಸಂಕಟ, ತಂದೆಯ ಪಕ್ಷ ವಹಿಸಬೇಕೆ? ತಮ್ಮನನು 
ಸಮರ್ಥಿಸಬೇಕೆ? ಶ್ರೀವತ್ವನದು ನೇರ ಧೋರಣೆ. ಅವರ ಕುಟುಂಬದ 
ಸಮಸ್ಯೆಯನ್ನು ಅವರೇ ನಿವಾರಿಸಬೇಕು. ತಾವು ಮೂರನೆಯವರು ಮೂಗ 
ಹಾಕಬಾರದು! ಗೋಪಾಲರಾಯರದು ಈಗಲೂ ಅದೇ ಉತ್ತರ, “ ನಿನ 
ಹೆಸರಿಗೆ ಇಟ್ಟ ಹಣ ನಿನ್ನದೇ ! ರಜತಗಿರಿ ಮಾರಾಟದಲ್ಲಿ ನನ್ನ ನಿಲುವು 
ನನ್ನದೇ .'' 

ನಿನ್ನೆಯಿಂದಲೂ ಅವರಿಗೆ ಜ್ವರ, ಇವತ್ತು ಬೆಳಿಗ್ಗೆ ನೂರಾಮೂರು ಡಿಗಿ 
ಜ್ವರ ಏರಿದ ಕಾರಣ ಮನೆ ಡಾಕ್ಟರರು ಬಂದು ಇಂಜೆಕ್ಷನ್ , ಔಷಧಿ ಕೊಟ್ಟು 
ಹೋಗಿದ್ದಾರೆ. ಅವರ ನಿತ್ರಾಣ, ಜ್ವರದ ಸಂಕಟ ನೋಡಿದ ಅತೀಶನಿಗೂ 
ಅವರಿಗೆ ತೊಂದರೆ ಕೊಡುವುದು ಬೇಡವೆನಿಸಿ, ' ಇರಲಿ ಬಿಡು ಅಪ್ಪಾ 
ಮೊದಲು ನೀನು ಹುಷಾರಾಗು, ಜಾಗ ಖರೀದಿಸಬೇಕು ಅನ್ನಿಸಿದರೆ 
ಎರಡೂವರೆ ಲಕ್ಷ ಹೊಂದಿಸಿಕೊಳ್ಳುತ್ತೇನೆ. ಆಗದೇ ? ” ಕೇಳಿದ. 

' ಮತ್ತೆ ಇವತ್ತು ನನ್ನ ಜತೆ ಮನೆಗೆ ? '' 

ಸುಮ್ಮನೆ ತಲೆಯಲ್ಲಾಡಿಸಿದರು. ಚಾರುಲತಾಳೇ ಅಂದಳು, " ಅಪ್ಪನ 
ಜ್ವರ ಕಡಿಮೆಯಾಗಲಿ, ಆಮೇಲೆ ಬಂದು ಕರೆದುಕೊಂಡು ಹೋಗು!'' 

ಅಷ್ಟರಲ್ಲಿ ಹಿಂಬಾಗಿಲಿನಿಂದ ಒಳಗೆ ಕಾಲಿರಿಸಿದರು ದಮಯಂತಿ 
ಅಮ್ಮ . ಈ ಬಾರಿ ಕಾಡಿದ ಆಸ್ತಮಾ ಅವರನ್ನು ಪೂರಾ ಕಂಗೆಡಿಸಿಬಿಟ್ಟಿದೆ. ಮೈ 
ನಡುಕ , ನಡೆಯುವುದೂ ಕಷ್ಟ. ಊರುಗೋಲು ಬೇಕು. ಒಂದು ಕೈಯಲ್ಲಿ 
ಊರುಗೋಲು, ಇನ್ನೊಂದು ಕೈಯಲ್ಲಿ ಸ್ಟೀಲ್ ಡಬ್ಬ , ನಿಧಾನವಾಗಿ ನಡೆದು 
ಬಂದು ಗೋಪಾಲರಾಯರು ಮಲಗಿದಕೋಣೆಗೆ ಕಾಲಿರಿಸಿದರು. 

' ಕಾಳು , ಮೆಣಸು, ಜೀರಿಗೆ, ಶುಂಠಿ ಹಾಕಿ ಕಷಾಯ ಮಾಡಿ ತಂದೀನಿ, 
ಈಗ ಹ್ಯಾಂಗ ಅದ ರಾಯರೆ? '' ಹಣೆ ಮೇಲೆಕೈಯಿಟ್ಟು ಜ್ವರ ವಿಚಾರಿಸಿದಳು. 
ಚಾರುಲತಾಳಿಂದ ಗ್ಲಾಸ್ ತರಿಸಿ ಗೋಪಾಲರಾಯರಿಗೆ ಕುಡಿಯುವಂತೆ 
ಒತ್ತಾಯಿಸಿದರು. 
- ಹೆಣ್ಣಿನ ತಾಯಿ ಹೃದಯ ಎಂದರೆ ಇದೇ ! ಸಂಕಟಪಡುವವರ 
ಸಹಾಯಕ್ಕೆ ಧಾವಿಸುವುದು ! ತಮ್ಮ ದೈನಂದಿನ ಕೆಲಸಗಳಿಗೆ ಇನ್ನೊಬ್ಬರ 
ಸಹಾಯ ಬೇಕಾಗುವ ದಮಯಂತಿ ಅಮ್ಮ ಜ್ವರದಲ್ಲಿ ಮಲಗಿದ ಗೋಪಾಲ 
ರಾಯರಿಗೆ ತಾವೇ ಕಷಾಯ ಕುದಿಸಿ ತಂದಿದ್ದರು. ಆದರೆ ಈ ಸರಳತೆಯ 
ಮುಂದೆ ಎಂಥ ಜ್ವರವೂ ಓಡಿ ಹೋಗಬೇಕು. ಗೋಪಾಲರಾಯರು ಎದ್ದು 

೬೯ 
ಕುಳಿತು, ಅವರಿತ್ತ ಕಷಾಯವನ್ನು ಖಾರ ಎನ್ನುತ್ತ ಕುಡಿದು ಮುಗಿಸಿ, 
“ಹೇಗಿದೆ ನಿಮ್ಮ ಆಸ್ತಮಾ? ' ಕೇಳಿದರು. 

' ಈಗೇನು ಇಲ್ಲ, ಇನ್ನೊಮ್ಮೆ ಆಸ್ತಮಾ ಬಂದರೆ ಆಸ್ಪತ್ರೆಗೆ 
ಸೇರಿಸಬ್ಯಾಡಿ ಅಂದೀನಿ ಸೊಸೆಗೆ, ಜೀವಾ ಹೋಗುವಾಕ್ಕಿನ ಮತ್ತೆ ಮತ್ತೆ 
ಬದುಕಿಸಿದರೆ ಕಷ್ಟ ನನಗು, ಅಲ್ಲೇನ್ರಿ ? ' ದಮಯಂತಿ ಅಮ್ಮ ಅವರ 
ಗ್ಲಾಸ್ಗೆ ಮತ್ತಷ್ಟು ಕಷಾಯ ಹಾಕಿದರು. “ ಕುಡೀರಿ.'' 

ಪಕ್ಕನೆ ಗೋಪಾಲರಾಯರಿಗೆ ಪರಮಾನಂದಸ್ವಾಮಿ ನೆನಪಾದರು . 
ದಮಯಂತಿ ಅಮ್ಮನ ಕಣ್ಣುಗಳಲ್ಲಿದ್ದ ನಿಷ್ಕಲ್ಮಷ ಭಾವ, ಮಾತೃ ಹೃದಯ , 
ಅವರು ಕಂಡದ್ದು ಪರಮಾನಂದ ಸ್ವಾಮಿಯಲ್ಲಿ ಅವರ ಜತೆ ಕಳೆದ ಐದು 
ವರ್ಷಗಳು ! ತಾಯಿ ತೆಕ್ಕೆಯಲ್ಲಿ ಮಗು ಇರುವಂತೆ, ಈ ಜೀವ ಜಗತ್ತಿನ 
ಯಾವ ಜಂಜಾಟವಿಲ್ಲದಂತೆ ಅಂತರಂಗದ ಮೌನದೊಳಗೆ ನಮ್ಮನ್ನು ತೆರೆದು 
ಕೊಳ್ಳುತ್ತಿದ್ದಂತೆ ಎಂಥ ಹಾಯಾದ ಕಾಲ ಅದು! ಒಂದು ದಿನವೂ ಸಿಟ್ಟು, 
ಸಿಡುಕು ಮಾಡಿದವರಲ್ಲ. ಗೋಪಾಲರಾಯರಿಗೆ ಸಿಟ್ಟು ಬಂದಾಗಲೆಲ್ಲ 
ತಣ್ಣಗಿನ ನೀರು ತಲೆ ಮೇಲೆ ಸುರಿದುಬಿಡುತ್ತಿದ್ದರು. ಅಳು ಬಂದರೆ 
ನಗಿಸುತ್ತ , ನಗು ಬಂದರೆ ಸ್ಥಿತಪ್ರಜ್ಞನಂತಿರು ಎನ್ನುವರು. ಮೂಡಿಯಾಗಿ 
ದ್ದರೆ ಮಾತನಾಡು. ತುಂಬ ಮಾತನಾಡುತ್ತಿದ್ದರೆ ಮೌನಿಯಾಗು ಎನ್ನುವರು. 
ಇವೆಲ್ಲ ಮಾತಿನಿಂದಲ್ಲ, ಕೇವಲ ಸಂಜ್ಞೆಯಿಂದ, ಹೊಟ್ಟೆ ಹಸಿದರೆ ಇನ್ನು 
ನನ್ನಿಂದ ಸಾಧ್ಯವಿಲ್ಲ ಎಂದರೆ ಸಾಕು, ಆ ದಿನ ಪೂರಾ ಉಪವಾಸ ಇರುವಂತೆ 
ಮಾಡಿಗೋಪಾಲರಾಯರು ಕಂಗಾಲು ಆಗುವಾಗ ನಗುತ್ತಿದ್ದರು. ಮರುಕ್ಷಣ 
ತಲೆ ನೇವರಿಸಿ ' ಅನ್ನ ತಯಾರಿಸು' ಎನ್ನುವರು . ಒಮ್ಮೆ ಇದೇ ರೀತಿ ಜ್ವರ 
ಬಂದು ಮಲಗಿದಾಗ ಮೂರು ದಿನ ಪರಮಾನಂದಸ್ವಾಮಿಯೇ ಅವರ ಸೇವೆ 
ಮಾಡಿದ್ದು, ಯಾವುದೋ ಗಿಡಮೂಲಿಕೆಯ ಕಷಾಯ ಅರೆದು ಕುಡಿಸಿ ಕಾಲಿಗೆ 
ನೀಲಗಿರಿ ಹಾಕಿ ತಿಕ್ಕಿ ... ನಾಚಿಕೆಯಿಂದ ಮುದ್ದೆಯಾಗಿದ್ದರು. ಅವರ 
ಪದತಲದಲ್ಲಿ ತಮ್ಮ ಜೀವಕ್ಕೆ ಮುಕ್ತಿ ಎಂದು ನಂಬಿದ ಹೊತ್ತಿನಲ್ಲಿಯೇ 
ಶಶ್ಚಾತ ಅಗಲಿಕೆ ! ಅದೂ ಕ್ಷುಲ್ಲಕ ಕಾರಣದಿಂದ ? 

* ನಾಸಿಕದಲ್ಲಿ ಕುಂಭಮೇಳವಿತ್ತು. ಹತ್ತು ಸಹಸ್ರಕ್ಕೂ ಮಿಕ್ಕಿ ಸಾಧು 
ಸಂತರು, ಪರಿವ್ರಾಜಕರು, ಸಿದ್ಧಪುರುಷರು, ಸನ್ಯಾಸಿಗಳು ಸೇರಿದ್ದರು. ಕುಂಭ 
ಮೇಳದಲ್ಲಿ ಪಂಚವಟಿ ತ್ರಯಂಬಕೇಶ್ವರ , ಕಾಳಿಕಾ ದೇವಸ್ಥಾನ, 
ಸೋಮೇಶ್ವರ ಎಲ್ಲ ಕಡೆಗೂ ಅವರದೇ ಮಾತು. ಜತೆಗೆ ಭಿಕ್ಷುಕರ ಅಲೆಮಾರಿ 
ಗಳ ದಂಡು. ಪರಮಾನಂದಸ್ವಾಮಿ ಮತ್ತು ಗೋಪಾಲರಾಯರು ಒಂದು 
ದಿನದ ಮೊದಲೇ ಈ ಮೇಳದಲ್ಲಿ ಬೆರೆತುಹೋಗಿದ್ದರು. ಪಂಚವಟಿಯಲ್ಲಿ 


೭೦ 

ಅವರಿಬ್ಬರಿಗೂ ವಾಸಕ್ಕೆ ಒಂದು ಸಣ್ಣ ಟೆಂಟ್ ಸಿಕ್ಕಿತ್ತು . ದೂರದೂರು 
ಗಳಿಂದ, ಹಿಮಾಲಯ ಪರ್ವತ ಶ್ರೇಣಿಗಳಿಂದ ಆಗಮಿಸಿದ ಸಾಧು 
ಮಹಾಶಯರು, ತಮಗೆ ಸಿಕ್ಕಿದ ಟೆಂಟು ಗುಡಾರಗಳಲ್ಲಿ ತಮ್ಮದೇ ಮಂದಿ 
ಯಿಂದ ಊಟೋಪಚಾರದ ವ್ಯವಸ್ಥೆ ಮಾಡಿಕೊಂಡಿದ್ದರು. ಮತ್ತೆ ಅನೇಕರು 
ತಮಗೆ ಸಿಕ್ಕಿದ ಖಾಲಿ ಸ್ಥಳದಲ್ಲಿ ಅನ್ನ ಬೇಯಿಸಿದ್ದರು. ಬೇರೆ ಕೆಲವರು 
ದಾನಿಗಳು ನೀಡಿದ ಆಹಾರಕ್ಕೇ ಶರಣು ಅಥವಾ ಉಪವಾಸ ವ್ರತ 

ಪರಮಾನಂದಸ್ವಾಮಿಯ ಮುಖದಲ್ಲಿ ತೃಪ್ತಿಯ ಕಳೆ. 
ಗೋಪಾಲರಾಯರಿಗೆ ಇದೆಲ್ಲ ಹೊಸ ಅನುಭವ. ಭಜನೆ, ಸತ್ಸಂಗ, 
ಹರಿಕೀರ್ತನೆ, ರಾಮಲೀಲಾ ಪ್ರಸಂಗ ಇವುಗಳಲ್ಲಿ ತಲ್ಲೀನರು ಪರಮಾನಂದ 
ಸ್ವಾಮಿ . ಆದರೆ ಗೋಪಾಲರಾಯರ ಮನಸ್ಸು ಹುಚ್ಚು ಕುದುರೆಯಂತೆ. 
ಅಲ್ಲಲ್ಲಿ ಕಾಣುವ ತಿಂಡಿ ತೀರ್ಥ, ಚಪಾತಿ, ಪೂರಿ, ದಾಲ್ , ಭಾತ್ ಗಳ 
ಪರಿಮಳ, ಬಿಸಿ ಚಹಾ- ಕಾಫಿ ನೋಡಿಮೂಸಿನೀರೂರಿತ್ತು ನಾಲಿಗೆ . 
ಪರಮಾನಂದ ಸ್ವಾಮಿ ಜತೆ ಆಹಾರ ಸೇವಿಸಿದ್ದು ಸಾಲದೆ ಅವರನ್ನು ಬಿಟ್ಟು 
ತಮಗೆ ಬಯಸಿದ್ದನ್ನು ಬೇಡಿ ಪಡೆದು ತಿಂದರು. ಕುಡಿದರು. ಸ್ವಾಮಿಗೆ ತಮ್ಮ 
ವರ್ತನೆ ಹಿಡಿಸಲಿಲ್ಲವೆಂದು ತಿಳಿದರೂ ನಾಲಗೆ, ಹೊಟ್ಟೆಕೇಳಲಿಲ್ಲ. 

ಕುಂಭಮೇಳದ ನಾಲ್ಕಾರು ದಿನಗಳ ಮೊದಲು ನಾಸಿಕದಲ್ಲಿ ಧಾರಾಕಾರ 
ಮಳೆ ಸುರಿದು ಎಲ್ಲೆಲ್ಲೂ ನೀರೇ ನೀರು. ಪುಣ್ಯಕ್ಕೆ ಮೇಳ ಪ್ರಾರಂಭವಾದ 
ಮೇಲೆ ಜಿಟಿಜಿಟಿ ಮಳೆ ಅಷ್ಟೇ . ಆದರೆ ಹವೆ ತಂಪು. ಚಳಿ ಹಿಡಿಯುವಷ್ಟು 
ತಂಪು. ಯಾಕೊ ಆಗಲೇ ಗೋಪಾಲರಾಯರ ಮನದಲ್ಲಿ ದ್ವಂದ್ವ 
ಪ್ರಾರಂಭ. ಈ ಅಲೆದಾಟ, ದೇಹ ದಂಡನೆ ಉಪವಾಸ ಯಾಕೆ ಬೇಕು? 
ಯಾರಿಗಾಗಿ ? ರಜತಗಿರಿಯಲ್ಲಿ ಸ್ವತಂತ್ರವಾಗಿದ್ದೆ, ಹತ್ತಾರು ಕೆಲಸದವರಿಗೆ 
ಯಜಮಾನನಾಗಿದ್ದೆ, ಪರಿಚಿತನಾಗಿದ್ದೆ. ಆದರೆ ಈ ಜನ ಪ್ರವಾಹದಲ್ಲಿ 
ಹೆಸರಿಲ್ಲವರಂತೆ, ಗುರುತು ಇಲ್ಲದವನಂತೆ ಕಳೆದುಹೋಗಬೇಕೆ? ಈ ದೇಹ 
ನಾಟಕದ ಪುಣ್ಯ ನೆಲದಲ್ಲಿ , ಪಂಚವಟಿ ತೀರದಲ್ಲಿ, ಲೈಂಬಕೇಶ್ವರನ ಮಡಿಲಲ್ಲಿ 
ಮಣ್ಣಾಗಿಹೋದರೆ? 

ಈ ಆತ್ಮ ಇಲ್ಲೇ ದೇವರ ಸನ್ನಿಧಿಯಲ್ಲಿ ಲೀನವಾಗಿಹೋದರೆ...? 
ಪರಮಾನಂದಸ್ವಾಮಿ ಮುಕ್ತಿ ಸಿಕ್ಕಿತು ಎನ್ನಬಹುದು. ಆದರೆ ತಾವು? . 
- ಈ ಮನಸ್ಥಿತಿಯಲ್ಲಿದ್ದಾಗ ಕಾಳಿಕಾ ದೇವಾಲಯದಲ್ಲಿ ಸಾಧು- ಸಂತರಿ 
ಗಾಗಿ ಯಾರೋ ದಾನಿಗಳು ಮಧ್ಯಾಹ್ನದ ಭೋಜನ ವ್ಯವಸ್ಥೆ ಮಾಡಿದರು. 
ಸರಿ, ಪರಮಾನಂದಸ್ವಾಮಿ ಮತ್ತು ಗೋಪಾಲರಾಯರು ಭೋಜನ ಸಾಲಿ 

೭೧ 
ನಲ್ಲಿ ತಾವೂ ಹೋಗಿ ಕುಳಿತರು . ರಾಯರ ಬಲಬದಿಗೆ ಉಜ್ಜಯನಿಯಿಂದ 
- ಬಂದ ಸಂತನೊಬ್ಬ ಕುಳಿತಿದ್ದ . ಪತ್ರಾವಳಿ ಮೇಲೆ ಬಡಿಸಿದ್ದರು. ಊಟ 
ಮಾಡುತ್ತ ಉಜ್ಜಯಿನಿ ಸಂತ ಮತ್ತು ರಾಯರಲ್ಲಿ ಮಾತು ಪ್ರಾರಂಭವಾಗಿತ್ತು . 
ಮಾತು ಚರ್ಚೆಯಾಗಿ, ಕೊನೆಗೆ ಜಗಳವಾಗಿ ಪತ್ರಾವಳಿ ಸಮೇತ ಚಪಾತಿ 
ದಾಲ್ ಅತ್ತಿತ್ತ ಎಗರಾಡಿದವು, ಬಡಿಸುವವರ ಸ್ವರ ಏರಿಸಿದರು. 
ಪರಮಾನಂದ ಸ್ವಾಮಿ ಎರಡು ಬಾರಿ ರಾಯರ ಕೈಹಿಡಿದು ಸುಮ್ಮನಿರಲು 
ಸೂಚಿಸಿದ್ದು ಕೇಳಸಲಿಲ್ಲ. ಸ್ವಾಮಿ ಮುಖದಲ್ಲಿ ತೀವ್ರ ಅಸಮಾಧಾನ . 
ಸದ್ದಿಲ್ಲದೆ ತಮ್ಮ ಪತ್ರಾವಳಿ ಖಾಲಿ ಮಾಡಿ ಅಲ್ಲಿಂದೆದ್ದರು, ಕ್ಷುಲ್ಲಕ ಮಾತು, 
ಕ್ಷುಲ್ಲಕ ಜಗಳ ಗೋಪಾಲರಾಯರು ಎಚ್ಚೆತ್ತುಕೊಳ್ಳುವ ಹೊತ್ತಿಗೆ 
ಪರಮಾನಂದಸ್ವಾಮಿ ಅಂತರ್ಧಾನರಾಗಿದ್ದರು. ಮೊದಲೇ ಸ್ಥಿತಪ್ರಜ್ಞರಾದ 
ಮೌನಿ, ಮಹಾಸಂತ , ತಮ್ಮ ಸಹಚರ ಜಗಳದ ಕೀಳುಮಟ್ಟಕ್ಕೆ ಇಳಿದು 
ಸಿಟ್ಟನ್ನು ನಿಗ್ರಹಿಸಿಕೊಳ್ಳಲಿಲ್ಲ ಎಂಬ ದುಃಖ , ಅಸಹನೆ ಆಯಿತೇ ? ಅಥವಾ 
ಅವರ ಮಾನಸಿಕ ದ್ವಂದ್ಯ ತೊಳಲಾಟ ಅರ್ಥವಾಯಿತೆ? | 

ಮುಂದೆ ಹತ್ತು ದಿನ ಕುಂಭಮೇಳಕ್ಕೆ ಬಂದ ಸಾಧು- ಸಂತರು ಕರಗಿ 
- ಹೋಗುವ ತನಕ ಗೋಪಾಲರಾಯರು ಸ್ವಾಮಿಗಾಗಿ ಹುಡುಕಿದ್ದೇ 

ಹುಡುಕಿದ್ದು, ಗೋದಾವರಿ - ಕಪಿಲ ಸಂಗಮದಲ್ಲಿ ಎಷ್ಟು ಬಾರಿ ಮಿಂದರೋ , 
ಎಷ್ಟು ಬಾರಿ ಜಪ ಮಾಡಿದರೋ , ತಮ್ಮ ಪುಣ್ಯ ವಿಶೇಷ ಮುಗಿಯಿತೆಂದು 
' ಹತಾಶರಾಗಿ ಕಾಶಿಗೂ ಹೋಗಿ ಬಂದರು. ಪರಮಾನಂದ ಸ್ವಾಮಿಯನ್ನು 
ಮರೆಯಲಾಗಲಿಲ್ಲ. ಅವರಂತೆ ತಾವೂ ಮೌನಿಯಾಗುತ್ತೇವೆಂದು ಶಪಥ 
ಮಾಡಿ ಒಂದೆರಡು ತಿಂಗಳು ಹಾಗೇ ಇದ್ದರು. ಆದರೆ ಮಾತಿಗಿಂತ 
ಪ್ರಿಯವಾದುದು ಏನಿದೆ? ಪರಮಾನಂದಸ್ವಾಮಿಯ ಸಹವಾಸದಲ್ಲಿ ಅವರಿಗೆ 
ಇಂದು - ನಾಳೆಯ ಪ್ರಶ್ನೆಯಿರಲಿಲ್ಲ. ಇಂದಿನದು ಇಂದಿಗೆ, ನಾಳೆಯದು 
ನಾಳೆಗೆ, ಯಾವಾಗ ಅವರು ತ್ಯಜಿಸಿ ಹೋದರೋ ಆಗ ಎದುರಾಗಿದೆ 
ಅನಿಶ್ಚಯತೆ, ನಾಳಿನ ಚಿಂತೆ, ಹಣದ ಚಿಂತೆ. ಈ ಚಿಂತೆ ಮತ್ತು ವೃದ್ದಾಪ್ಯದಿಂದ 
ಜರ್ಜರಿತವಾದ ಶರೀರಕ್ಕೆ ಆಗಾಗ ಬಾಧಿಸಿತು ಜ್ವರದ ಬಾಧೆ, ಪಂಡರಾಪುರಕ್ಕೆ 
ಬಂದವರು ಹದಿನೈದು ದಿನ ಜ್ವರದ ಬಾಧೆಯಿಂದ ದೇವಸ್ಥಾನದ ಹೊರಗೆ 
ಆಲದ ಮರದ ಕೆಳಗೆ ಮಲಗಿದವರು ಮರಳಿ ಗುಣಮುಖರಾಗಿ ಓಡಾಡು 
ವಂತೆ ಆದದ್ದು ಆ ಪಾಂಡುರಂಗನ ದಯೆ , ಮನಸ್ಸು ಆಗಲೇ ತಮ್ಮ 
ಸಂಬಂಧದ ಎಳೆಗಳನ್ನು ಜೋಡಿಸಿಕೊಳ್ಳತೊಡಗಿತ್ತು ಮರಳಿ ಊರು 
ಸೇರುವ ತವಕದಲ್ಲಿ , 

ಅವರ ನೆನಪಿಗೆ ಕಡಿವಾಣ ಹಾಕಿತು. ಹೊರಗಿನಿಂದ ಯಾರೋ 
ಧಡಬಡ ಓಡಿ ಬರುತ್ತಿರುವ ಸದ್ದು . ದಮಯಂತಿ ಅಮ್ಮನ ಕಿವಿಗಳು 
ಸೂಕ್ಷ , ಬಂದಳು!'' ಪಿಸುಗುಟ್ಟಿದರು ರಾಯರ ಕಿವಿಯಲ್ಲಿ. 

'ಇಲ್ಲಿ ಬಂದು ಕುಂತಿರೇನು ಅತ್! ” ಹೆಜ್ಜೆ ಸದ್ದು ಮಾಡುತ್ತ ಒಳಗೆ 
ಕಾಲಿರಿಸಿದಳು ಭಾವನಾ, ' ನಾ ಜಳಕ ಮಾಡಿ ಬರೂ ಮೊದಲ ನೀವು ಹೀಂಗ 
ನನಗ ಹೇಳದೆ ಬಂದೀರಿ. ಎಲ್ಲಾದರೂ ತಲಿಗಿಲಿ ಬಡದಿದ್ದರ ಏನ್ಮಾಡ್ತಾ 
ಇದ್ದೀರಿ? ನಾ ನಿನ್ನ ಚಾಕರಿ ಮಾಡುವಾಕಿ ಅಲ್ಲ ನೆನಪಿರಲಿ! '' 
- ದಮಯಂತಿ ಅಮ್ಮ ಊರುಗೋಲು ಸಹಾಯದಿಂದ ಏಳುವ 
ಮೊದಲೇ ಭಾವನಾ ತನ್ನ ಬಲತೋಳಿನಿಂದ ಅವರನ್ನು ಬಳಸಿ ಹಿಡಿದು, 
ಎರಡು ನಿಮಿಷಗೋಪಾಲರಾಯರನ್ನು ಮಾತನಾಡಿಸಿ, ಬಾಗಲಾ ಹಾರು 
ಹೊಡೆದು ಬಂದೀನಿ, ಮಧ್ಯಾಹ್ನದ ವೇಳಾ ಆತು, ಊಟಕ್ಕೆ ಸ್ವಲ್ಪ ತಡ ಅದರ 
ಅತ್ತಿ ತಲಿಗೆ ಚಕ್ಕರ ಬರದ. ನಡೀರಿ ಅತ್ಯಾ , ಹೋಗೋಣ'' ಎನ್ನುತ್ತ 
ನಿಧಾನವಾಗಿ ಅವರನ್ನು ನಡೆಸಿಕೊಂಡು ಹೋದಳು. 

'ನೀರಜಳಂತೆ ಇವಳೂ ಜೋರು!' ಮನದಲ್ಲಿ ಅಂದುಕೊಂಡ 
ಅತೀಶ್, ಅವನು ಈ ದಿನ ಇನ್ನೂ ಒಂದು ಉದ್ದೇಶವಿಟ್ಟು ಬಂದಿದ್ದ ಅದು 
ಸುಧೀರ ಚೌಧರಿಯ ಬಿಸಿನೆಸ್‌ಗೆ ಸಂಬಂಧಿಸಿದ್ದು, ಕೊನೆಗೂ ಸುಧೀರ 
ಧೈರ್ಯದಿಂದ ಸ್ವಂತ ಬಿಸಿನೆಸ್ ಗೆ ಧುಮುಕುವ ನಿರ್ಧಾರ ಮಾಡಿದ್ದಾನೆ. 
ಸಿಂಡಿಕೇಟ್ ಬ್ಯಾಂಕ್‌ನಿಂದ ಐದು ಲಕ್ಷ ಸಾಲ ಪಡೆಯಲು ಬೇಕಾದ ವ್ಯವಸ್ಥೆ 
ನಡೆದಿದೆ. ಹದಿನೈದು ದಿನಗಳ ಹಿಂದೆ ಅವನ ತಂದೆ ನಾಗಪುರದಿಂದ ಬಂದು 
ನಗರದ ಮುಖ್ಯ ಕಚೇರಿಯ ಹಿಂದೆ ಇರುವ ಒಂದು ಖಾಲಿ ಜಾಗ ನೋಡಿ 
ಹೋಗಿದ್ದಾನೆ. ದುಬಾರಿ ಕ್ರಯ . ಆದರೆ ನಗರದ ಜನನಿಬಿಡ ಸ್ಥಳದಲ್ಲಿ 
ಇರುವ ಕಾರಣ ಬಿಸಿನೆಸ್ ಗೆ ತೊಂದರೆಯಿಲ್ಲ. ಎಲ್ಲಾ ಸರಿಯಾದರೆ ಮುಂದಿನ 
ವಾರ ಜಾಗದ ಎಗ್ರಿಮೆಂಟ್ ಮಾಡಿಕೊಳ್ಳುತ್ತಾರಂತೆ. ಅದಕ್ಕೂ ಮೊದಲು 
ಒಮ್ಮೆ ಗೋಪಾಲರಾಯರನ್ನು ನೋಡಬೇಕೆಂಬ ಉದ್ದೇಶ ಅವನದು. 
ದಮಯಂತಿ ಅಮ್ಮ ಹೊರಟುಹೋದಮೇಲೆ ಅವನು ಗೋಪಾಲರಾಯರ 
ಕೋಣೆಗೆ ಬಂದ. ಅವರ ಜ್ವರ ಸ್ವಲ್ಪ ಕಡಿಮೆಯಾಗಿತ್ತು ಕಷಾಯದ 
ಪ್ರಭಾವದಿಂದ. 

“ನೀವು ಹಿರಿಯರು, ಹೊಸ ಬಿಸಿನೆಸ್ ಪ್ರಾರಂಭ ಮಾಡಲು ನಿಮ್ಮ 
ಆಶೀರ್ವಾದ ಬೇಕು'' ಎಂದ ಅವರಿಗೆ ನಮಸ್ಕರಿಸಿ, 

“ದೊಡ್ಡ ಮಾತು ಹೇಳಿದಿ, ಯಾವ ಬಿಸಿನೆಸ್ ? ' , 
“ ನನಗೆ ಯಾವುದು ಹಿಡಿಸುತ್ತದೆ ? ನೀವು ಹೇಳಬೇಕು. ” 


ವ್ಯವರಿದೆ. ಲಾಭವೋಪಿಯರು 
ಮಧಿಸುವ 
ಛಲ 

೭೩ 
“ ನಾನು ಜ್ಯೋತಿಷ್ಯ ಬಲ್ಲವನೇ ? ನಿನ್ನ ಓದು, ಹವ್ಯಾಸ, ಆಸಕ್ತಿಗಳನ್ನು 
ನೋಡಿಕೋ , ಸೋಮಾರಿಯಾಗದೆ ದುಡಿಯಬೇಕಾದ್ದು ಮುಖ್ಯ .' 

ಅವನದು ಸಣ್ಣ ರೀತಿಯಲ್ಲಿ ಪ್ಲಾಸ್ಟಿಕ್ ಸಾಮಾನುಗಳನ್ನು ತಯಾರಿಸುವ 
- ಯೋಜನೆ. ಇದು ಪ್ಲಾಸ್ಟಿಕ್ ಯುಗ, ಪ್ಲಾಸ್ಟಿಕ್ ಕುರ್ಚಿ, ಮೇಜು, ಕಪಾಟು, 
ತಟ್ಟೆ ಪಾತ್ರೆಗಳು, ಒಂದೇ ಎರಡೇ ಗೃಹೋಪಯೋಗಿ ವಸ್ತುಗಳನ್ನು 
ತಯಾರಿಸುವ ಬಿಜಿನೆಸ್ , ಜನನಿಬಿಡ ಜಾಗದಲ್ಲಿ ಪ್ಲಾಸ್ಟಿಕ್ ವಸ್ತುಗಳ 
ತಯಾರಿಕೆಗೆ ಸರಕಾರ ಅನುಮತಿ ನೀಡುವುದು ಸಂಶಯವಾದರೂ ಲಂಚ 
ಕೊಟ್ಟು ಸಾಧಿಸಬಹುದಂತೆ! ಪರಿಸರ ಪ್ರೇಮಿಗಳು ಪ್ಲಾಸ್ಟಿಕ್ ಬಳಕೆ ನಿಷೇಧಿಸಿ 
- ಎನ್ನುವಾಗ ಈತ ಅದರ ತಯಾರಿಕೆಗೆ ಹೊರಟಿದ್ದಾನೆ. ಪಾರ್ಟ್ನರ್ ಆಗಿ 
- ಯಾರೂ ಬೇಡವಂತೆ. 

' ಈಗಿನ ಕಾಲದಲ್ಲಿ ಪ್ರಾಮಾಣಿಕ ನಂಬಿಗಸ್ಥರು ಸಿಗುವುದು ಕಷ್ಟ . ನನಗೆ 
ವ್ಯವಹಾರದಲ್ಲಿ ಹಣಕ್ಕಿಂತ ನಂಬಿಕೆ ಮುಖ್ಯ . ಇದು ಅತೀಶ ಭಾಯಿಗೂ 
ತಿಳಿದಿದೆ. ಲಾಭವೋ , ನಷ್ಟವೋ ವ್ಯವಹಾರದಲ್ಲಿ ನಾನೇ ಹೊಣೆಗಾರ!'' 

ಗೋಪಾಲರಾಯರು ಮಗನ ಮುಖ ನೋಡಿದರು. ಸುಧೀರ 
ಚೌಧರಿಗಿರುವ ಆತ್ಮವಿಶ್ವಾಸ, ಸಾಧಿಸುವ ಛಲ ತಮ್ಮ ಮಗನಿಗಿಲ್ಲ. ಸ್ವಾತಿ 
ಫೈನಾನ್ಸ್ ಆಗಲೇ ದಿವಾಳಿ ಅಂಚಿನಲ್ಲಿದೆ. ಅಲ್ಲಿ ದುಡಿಯುವ ಹತ್ತು ಪಾಲು 
ಬಿಸಿನೆಸ್‌ನಲ್ಲಿ ಗಳಿಸಬಹುದು. ಈಗಲು ಸುಧೀರ್‌ನ ಜತೆ ಪಾರ್ಟನರ್‌ನಾಗಿ 
ಸೇರಿದರೆ ಹೇಗೆ? 

* ಅತೀಶನಂಥ ಒಬ್ಬ ನಿನ್ನ ಪಾರ್ಟ್ನ‌್ರ ನಾದರೆ ತಯಾರಿದ್ದೀಯ ? '' 

ಅವರ ಮಾತು ಅರ್ಥವಾಗಿ ಕಣ್ಣರಳಿಸಿದ ಸುಧೀರ. “ ಅತೀಶ ಭಾಯಿಗೆ 
ಮೊದಲೇ ಸೂಚನೆ ಕೊಟ್ಟಿದ್ದೆ. ಅವರು ಉತ್ಸಾಹ ತೋರಿಸಲಿಲ್ಲ . ಸ್ವಲ್ಪ 
ಹಣದ ಪ್ರಾಬ್ಲಮ್ ಅಂತೆ . ನನಗೆ ಹಣಕ್ಕಿಂತ ಪ್ರಾಮಾಣಿಕತೆ ವ್ಯಕ್ತಿಗಳ 
ಪ್ರಾಬ್ಲಮ್' ಅವರು ಅತೀಶನ ಹೆಗಲ ಮೇಲೆ ಕೈಯಿರಿಸಿದ. ' ' ಅತೀಶ 
ಭಾಯಿ , ನನ್ನ ವ್ಯವಹಾರ ನಂಬಿಕೆಯಿಂದ ನೋಡಿಕೊಂಡರೆ ಪೂರಾ 
ಬಂಡವಾಳ ನನ್ನದು. ” 

ನೀರಜಳನ್ನು ಕೇಳಬೇಕು. ಅವಳು ಒಪ್ಪಿದರೆ ಪಾರ್ಟನರ್ ಷಿಪ್ ಗೆ 
ತಯಾರು!'' 

“ ಅವಳಿಗೆ ಹೆದರಿಯೇ ನೀನು ಅರ್ಧವಾದೆ, ನೀನೂ ಗಂಡಸು, 
ವ್ಯವಹಾರ ಮಾಡಬೇಕಾದವ ಯೋಚಿಸು .' ಉತ್ಸಾಹ ತುಂಬಿದರು 
-ಗೋಪಾಲರಾಯರು, ಬಂಡವಾಳ ಹಾಕದೆ ಬಿಸಿನೆಸ್ ಗೆ ಇಳಿದರೆ ಅತೀಶನಿಗೆ 
ಲಾಭವೇ . ತಲೆ ಬಿಸಿ ಪ್ರಶ್ನೆ ಇಲ್ಲ. 


೭೪. 


( 4 see 

* ಬಿಸಿನೆಸ್ ಗೆ ಇಳಿಯಲು ಮೊದಲು ನನ್ನ ಆಶೀರ್ವಾದ ಕೇಳಿ 
ಬಂದಿದ್ದೀಯ ಸಂತೋಷ.'' ಸುಧೀರ ಚೌಧರಿ ತಲೆ ಮೇಲೆ ತಮ್ಮ 
ಕೈಯಿರಿಸಿದರು. “ನೀನಿಟ್ಟ ಹೆಜ್ಜೆ ನಿನಗೆ ಶುಭ ತರಲೆಂದು ಹಾರೈಸುವೆ. ” 

ಮಧ್ಯಾಹ್ನದಊಟದ ಹೊತ್ತಿಗೆ ಮಹಡಿಯಿಂದ ಕೆಳಗಿಳಿದು ಬಂದಳು 
ಸಾಕ್ಷಿ. ಅವಳನ್ನು ಇದೇ ಮೊದಲ ಬಾರಿ ನೋಡುತ್ತಿದ್ದ ಸುಧೀರ ತಾವು 
ಬಂದು ಬಹಳಷ್ಟು ಹೊತ್ತಾಗಿದ್ದರೂ ಸೌಜನ್ಯಕ್ಕೂ ಕೆಳಗಿಳಿದು ಬಾರದ 
ಅವಳ ನಡವಳಿಕೆ ಹಿತವೆನಿಸಲಿಲ್ಲ. ಅತೀಶ ಪರಿಚಯಿಸಿದ. “ ಇವಳು ಸಾಕ್ಷಿ 
ನನ್ನ ಅಕ್ಕನ ಮಗಳು. ಬುದ್ದಿವಂತೆ ಆದರೆ ಸ್ವಲ್ಪ ಸಂಕೋಚಜಾಸ್ತಿ. " 

ಕೈ ನೀಡಿ ಹಲೋ ಎಂದ. ಅವಳೂ ಅವನ ಕೈ ಕುಲುಕಿದಳು. ಮಾತು 
ಇಬ್ಬರಲ್ಲಿ ಮಾತು ಕಾಲೇಜು ಎಂಜಿನಿಯರಿಂಗ್ ವಿಷಯ , ಮುಂದಿನ ಭವಿಷ್ಯ 
ಹೀಗೆ, ಏನೇನೋ ಅವನದು ಪಟಪಟ ಅರಳು ಹುರಿದಂಥ ಇಂಗ್ಲಿಷ್ 
ಮಾತು. ಮಧ್ಯೆ ಹಿಂದಿ ಶಬ್ದಗಳು . ಕನ್ನಡ ಬರುತ್ತಿತ್ತು, ಮಾತನಾಡಿದರೆ ಅವನ 
ಘನತೆಗೆ ಕುಂದು. ಅವಳೂ ಅವನ ಸರಿಸಮಾನಳೇ . 

'ನಿಮ್ಮ ಎಂಜಿನಿಯರಿಂಗ್ ಮುಗಿದ ಮೇಲೆ' ಸುಧೀರ್ ಕೇಳಿದ. 
'ನೀವು ನನ್ನ ಬಿಸಿನೆಸ್ ಗೆ ಬಂದು ಸೇರಿಕೊಳ್ಳಿ, ನಿಮ್ಮಂಥ ಯಂಗ್ ಗರ್ಲ್ 
ಅಂದರೆ ಉತ್ತಾಹೀ ಹುಡುಗಿಯರು ನಮಗೆ ಬೇಕು, ಅತೀಶ್ ಭಾಯಿ ಹೇಗೂ 
ಇದ್ದಾರೆ.' 

ಅವಳು ನಕ್ಕಳು, '' ಮುಂದಿನ ಕನಸನ್ನು ಈಗಲೇ ಕಟ್ಟಬೇಡಿ. ಮೊದಲು 
ನಿಮ್ಮ ಬಿಸಿನೆಸ್ ಸ್ಟಾರ್ಟ್ ಆಗಲಿ!'' 

- ಪೆಚ್ಚಾದರೂ ಉತ್ತರಿಸಲಿಲ್ಲ . ಅಷ್ಟರಲ್ಲಿ ಶ್ರೀವತ್ಸನೇ ಹೇಳಿದ . 
“ ಇಂಜಿನಿಯರಿಂಗ್ ಮುಗಿದ ತಕ್ಷಣ ಮದುವೆ ಯೋಚನೆ , ಒಳ್ಳೆಯ ಹುಡುಗ 
ಸಿಕ್ಕದರೆ ಢಂ ಢಾಂ ಪೆಪ್ಪ...'' 

* ಬಿಡಿ ಅಪ್ಪಾ , ನಿಮಗೆ ಯಾವಾಗಲೂ ಹಾಸ್ಯವೇ .'' 

' ಏನಾಯಿಗ? ಸುಧೀರ್‌ನಂಥ ಒಳ್ಳೆಯ ಹುಡುಗ ಸಿಕ್ಕಿದರೆ 
ಮೊದಲು ಮದುವೆ. ಆಮೇಲೆಉದ್ಯೋಗ. ' ಚಾರುಲತಾ ನೋಡಿದಳು 
ಸುಧೀರನನ್ನು . 

ಅವನಿಗೆ ಸಂಕೋಚವೋ ಇನ್ನೇನಾಯಿತೋ ತಲೆ ಕೆಳಗೆ ಹಾಕಿದವನು 
ಮೇಲೆತ್ತಲಿಲ್ಲ. ಈಗಿನ ಹುಡುಗಿಯರಿಗಿಂತ ಹುಡುಗರಿಗೆ ನಾಚಿಕೆ ಜಾಸ್ತಿ ! 
ಊಟದ ನಂತರ ಅತೀಶನೂ , ಅವನೂ ಇನ್ನೊಮ್ಮೆ ಬರುತ್ತೇನೆಂದು ತಿಳಿಸಿ 
ಮೂರು ಗಂಟೆ ಖಾಸಗಿ ಬಸ್ ಗೆ ಹೊರಟುಹೋದರು. . 

ಇದೀಗ ಹಿರಿಯರು ಮೂವರಿಗೂ ಸುಧೀರ ಚೌಧರಿ ಬಹಳ 


ಹಸಿರು ಚಿಗುರು 

೭೫ 
ಇಷ್ಟವಾದ, ಅವನದೇ ವಿಷಯ . ಎಷ್ಟು ಒಳ್ಳೆಯ ಹುಡುಗ, ಸರಳ, ಸಜ್ಜನ 
ಇವನ ಪಾರ್ಟ್ನರ್ಶಿಪ್ ನಲ್ಲಿ ಅತೀಶನೇ ಭವಿಷ್ಯವೂ ಮೇಲೇರಬಲ್ಲದು! 
ನಮ್ಮ ಸಾಕ್ಷಿಗೂ ಇವನು ಯೋಗ್ಯ ಜತೆಗಾರ, ಅತ್ತಿತ್ತ ಅಲೆಯುವುದೇಕೆ? 
ಅವನ ಸಂಸ್ಕಾರ, ರೀತಿ, ನೀತಿ, ಅಂತಸ್ತು ನೋಡಿ ಮಾಡಿದರೆ ಆಗಬಹುದು. 
ಅದೂ ಇನ್ನೂ ಮೂರು ವರ್ಷಗಳ ಅನಂತರ, ಸಾಕ್ಷಿಯ ಎಂಜಿನಿಯರಿಂಗ್ 
ಮುಗಿಯುತ್ತದೆ. ಅವನೂ ಬಿಸಿನೆಸ್‌ನಲ್ಲಿ ಮೇಲೆ ಬಂದಿರುತ್ತಾನೆ. 
- ಆದರೆ ಸಾಕ್ಷಿಗೆ ಈ ತರಹದ ಯಾವ ಆಲೋಚನೆಗಳೂ ಬರಲಿಲ್ಲ . 
“ನೀವೆಣಿಸಿದಂತೆ ಆ ಯುವಕ ಸಜ್ಜನನಲ್ಲ, ನಯವಾದ ಅವನ ಮಾತಿನ 
ಹಿಂದೆ ಎಲ್ಲೋ ಒಂದು ಸ್ವಾರ್ಥ... ಧೂರ್ತತನ ಇದೆ ಅನ್ನಿಸುತ್ತದೆ. ', 

“ ಯಾಕೆ ಹೀಗೆ ಅನಿಸಿತು ಸಾಕ್ಷಿ ? '' 

“ ಏನೋ ಮನಸ್ಸಿಗೆ ಬಂದಿತು, ಹೇಳಿದೆ. ನನ್ನ ಬಗ್ಗೆ ಅಷ್ಟು ದೂರ 
ಯಾರೂ ಯೋಚಿಸಬೇಡಿ! ' 

ಚಾರುಲತಾ ಬಿಚ್ಚಿದಳು. ಚಾಟಿಂಗ್‌ನಲ್ಲಿ ನರೇಂದ್ರ ನಗುತ್ತಿದ್ದಾನೆಯೇ ? 


ಬೇಸಗೆ ರಜೆ ಕಳೆದು ಮರಳಿ ಶಾಲೆ- ಕಾಲೇಜು ಪ್ರಾರಂಭವಾಗುವ 
ದಿನಗಳಲ್ಲಿ ಶ್ರೀವತ್ಸನ ಹಳ್ಳಿಯಿಂದ ಅವನ ಅಣ್ಣ ನಾರಾಯಣರಾವ್ ಅವರ 
ಫೋನ್ ಬಂದಿತು. ಅವರ ಮಗ ಆದಿತ್ಯ ಈ ವರ್ಷ ಹತ್ತನೆಯ ಕ್ಲಾಸ್‌ನಲ್ಲಿ 
ಫಸ್ಟ್ ಕ್ಲಾಸ್‌ನಲ್ಲಿ ಪಾಸು. ಮುಂದೆ ಪಿ. ಯು . ಸಿ. ಓದಲು ಅವನ ಶಾಲೆಯಲ್ಲಿ 
ಅವಕಾಶವಿದ್ದರೂ ಅದು ಹಳ್ಳಿ ಶಾಲೆ. ಸರಿಯಾದ ಉಪನ್ಯಾಸಕರಿಲ್ಲ . 
ಕೋಚಿಂಗ್ ವ್ಯವಸ್ಥೆಯಿಲ್ಲ. ಅವನ ಭವಿಷ್ಯ ದೃಷ್ಟಿಯಲ್ಲಿ ಹಳ್ಳಿಗಿಂತ ಪಟ್ಟಣದ 
ಕಾಲೇಜಿಗೆ ಸೇರುವುದು ಒಳ್ಳೆಯದು. ಭದ್ರಾವತಿಯಲ್ಲಿ ಶ್ರೀವತ್ಸನಿದ್ದಾನೆ. 
ಅಲ್ಲೇ ಕಾಲೇಜಿಗೆ ನುರಿತ ಉಪನ್ಯಾಸಕರು,ಕೋಚಿಂಗಳ ಸೆಂಟರ್ , ಪ್ರತ್ಯೇಕ 
ಟ್ಯೂಶನ್ ವ್ಯವಸ್ಥೆ ಸಿಕ್ಕಿದರೆ ಆದಿತ್ಯನಿಗೆ ಮುಂದೆ ಇಂಜಿನಿಯರಿಂಗ್ ಅಥವಾ 
ವೈದ್ಯಕೀಯ ಸೀಟು ಸಿಗಲು ಸುಲಭವಾದೀತು. ಈಗಾಗಲೇ ಭದ್ರಾವತಿ 
ಕಾಲೇಜಿನ ಅಪ್ಲಿಕೇಶನ್ ಫಾರ್ಮ್ ತಂದು ತುಂಬಿಸಿ ಕಳುಹಿಸಲಾಗಿದೆ. 
ಇದೀಗ ನಾಳೆ ಬಂದು ಕಾಲೇಜಿನ ಫೀ ಕಟ್ಟಿ ಸೇರಿಸಿಕೊಳ್ಳಬೇಕು ಎಂದು 
ಕಾಗದ ಬಂದಿದೆ ಕಾಲೇಜಿನಿಂದ. 

“ ಇಂದು ಸಂಜೆಗೆ ಆದಿತ್ಯನೂ , ನಾನೂ ಬರುತ್ತಿದ್ದೇವೆ.'' 


೭೬ 

ಹಸಿರು ಚಿಗುರು 
ಫೋನ್ ತಂದ ಸುದ್ದಿಗೆ ಸಂಭ್ರಮಿಸಿದಳು ಚಾರುಲತಾ, ಕುಟುಂಬದ 
ಹಿರಿಯ ನಾರಾಯಣರಾವ್ ಅವರ ಮಗ ಆದಿತ್ಯ , ಶಾಲೆಯಲ್ಲಿ ಮೊದಲಿ 
ನಿಂದಲೂ ಪ್ರಥಮ ಸ್ಥಾನದಲ್ಲಿ ಇದ್ದವ. ಹಳ್ಳಿಯಲ್ಲಿ ಕಲಿತ ಕಾರಣ ಸ್ವಲ್ಪ 
ನಾಚಿಕೆ ಸ್ವಾಭಾವದ ಹಿಂಜರಿಕೆ, ಅಳುಕು , ಪೈಂಟಿಂಗ್, ವಿಜ್ಞಾನದ 
ಮಾಡಲಿಂಗ್ ತಯಾರಿಕೆಯಲ್ಲಿ ಎತ್ತಿದ ಕೈ. ಭಾಷಣ , ಲೇಖನ ಬರವಣಿಗೆ 
ಯಲ್ಲಿ ಮುಂದು. ಕಪಾಟಿನ ತುಂಬ ಅವನು ಪಡೆದ ಪುಸ್ತಕಗಳ ರಾಶಿ, ಹಳ್ಳಿ 
ಕಾಲೇಜಿಗೆ ಹೋದರೂ ಬ್ಯಾಂಕ್ ತೆಗೆಯುವ ಅರ್ಹತೆ ಇದ್ದವ, ಭದ್ರಾವತಿಗೆ 
ಕರೆತರುವ ಅಗತ್ಯವೂ ಇರಲಿಲ್ಲ. ಆದರೂ ತಂದೆಗೆ ಮಗ ಇನ್ನೂ ಚೆನ್ನಾಗಿ 
ಓದಿ ಮಾರ್ಕ್ ತೆಗೆಯಲಿ ಎಂಬಾಸೆ, ಚಾರುಲತಾ ಕೂಡಲೇ ಆಫೀಸ್‌ಗೆ ರಜೆ 
ಚೀಟಿ ಕಳುಹಿಸಿ, ಶ್ರೀವತ್ಸನಿಗೂ ಕಂಪೆನಿಯಿಂದ ಬೇಗ ಬರುವಂತೆ 
ತಿಳಿಸಿದಳು . ರಾತ್ರಿ ವಿಶೇಷ ಅಡುಗೆ! ಖರ್ಜೂರದ ಪಾಯಸ, ಕೇಸರಿಬಾತು, 
ಬಾಳೆಕಾಯಿ ಬೋಂಡ, ಊಟದ ಆನಂತರಕ್ಕೆ ಐಸ್ ಕ್ರೀಂ ತಯಾರಿ 
ನಡೆಯಿತು. ಪ್ರತಿಕೋಣೆಯನ್ನು ಕಸ, ಧೂಳು ಇಲ್ಲದಂತೆ ಗುಡಿಸಿ ಒರೆಸಿ 
ಚೊಕ್ಕಟ ಮಾಡುವಾಗ ಮನಸ್ಸಿನಲ್ಲಿ ಹೆಮ್ಮೆ , " ನಮ್ಮ ಮನೆ ಲಕಲಕ ನೋಡಿ 
ಭಾವ ಹೊಗಳಬೇಕು!'' 
- ಗೋಪಾಲರಾಯರಿಗೂ ಈ ಸುದ್ದಿ ಸಂತೋಷತಂದಿತ್ತು. ಅವರಿಗೆ ಈ 
ದಿನಗಳಲ್ಲಿ ಮನೆಗೆ ಯಾರು ಬಂದರೂ ಸಂತೋಷವೇ . ಮಾತು ಕೇಳಲು 
ಮಾತನಾಡಲು ಎರಡೂ ಇಷ್ಟ. ಅವರ ಮಾತು ಆಲಿಸುವವರು ಕಡಿಮೆ . 
ಹರಟೆ ಮನುಷ್ಯನೆಂಬ ಬಿರುದು. ಆದರೆ ನೆಂಟರಿಷ್ಟರಿಂದ ಮನೆ ಗಲಗಲ 
ಎನ್ನುತ್ತಿದ್ದರೆ ಅವರ ಸಮಯವೂ ಕಳೆದುಹೋಗುತ್ತಿದೆ. ಪ್ರತಿ ತಿಂಗಳಿ 
ಗೊಮ್ಮೆ ಶ್ರೀವತ್ಸ ಹೆಂಡತಿ, ಮಗಳನ್ನು ಮತ್ತು ಅವರನ್ನು ಕಾರಿನಲ್ಲಿ 
ತಿರುಗಾಟಕ್ಕೆ ಕರೆದೊಯ್ಯುತ್ತಾನೆ. ಆಗ ಅವನು ತೋರಿಸುವ ಗೌರವ, 
ಆದರಗಳು ಅಪಾರ. ಕಂಪೆನಿಯ ಪಾರ್ಟಿಗೂ ಹೋಗಿ ಬಂದಿದ್ದಾರೆ. ಎರಡು 
ಬಾರಿ ಅಲ್ಲಿ ತಮ್ಮ ವೇಷ ಭೂಷಣ ತಮಗೇ ಹಿಡಿಸದ ಕಾರಣ ಮತ್ತೆ 
ಹೋಗದೆ ಕಾರಿನಲ್ಲಿಯೇ ಹೊರಗೆ ಕಾಲ ಕಳೆದಿದ್ದಾರೆ. ಅವರಿಗೆ ಗೊತ್ತು 
ತಾವು ಒಬ್ಬರೇ ಮನೆಯಲ್ಲಿರುವುದು ಶ್ರೀವತ್ಸನಿಗೆ ಹಿಡಿಸದು. ಅದಕ್ಕೆಂದೇ 
ಈ ಮನೆಯು ಅವರಿಗೆ ಇಷ್ಟ, ಇದಕ್ಕಿಂತ ಹೆಚ್ಚು ಇಷ್ಟ ದಮಯಂತಿ ಅಮ್ಮನ 
ಸ್ನೇಹ. ಈ ವಯಸ್ಸಿನಲ್ಲಿ ಮನುಷ್ಯ ಪ್ರೀತಿ-ಸ್ನೇಹಕ್ಕಾಗಿ ಸ್ಪಂದಿಸುವ ರೀತಿ 
ಬೆರಗು ಹುಟ್ಟಿಸುತ್ತದೆ. ಪ್ರತಿ ಸಾಯಂಕಾಲ ದಮಯಂತಿ ಅಮ್ಮ ತಮ್ಮ ಮನೆ 
ಎದುರಿನ ಕಟ್ಟೆಯಲ್ಲಿ ಕುಳಿತಿರುತ್ತಾರೆ. ಗೋಪಾಲರಾಯರು ಸ್ವಲ್ಪ ಹೊತ್ತು 
ಆ ಕಟ್ಟೆಯಲ್ಲಿ ಕುಳಿತು ಅದೂ ಇದೂ ಮಾತನಾಡಿ ಆಮೇಲೆಹೊರಡುತ್ತಾರೆ 


೭೭ 


ಹಸಿರು ಚಿಗುರು 
ವಾಕಿಂಗ್ಗೆ. ಜತೆಗೆ ದಮಯಂತಿ ಅಮ್ಮನೂ ಬರಲಿ ಎಂಬ ಆಸೆ. ಅವರಿಗೂ 
ಎರಡು ಹೆಜ್ಜೆ ನಡೆಯುವುದು ಕಷ್ಟಕರ. ಒಬ್ಬರೇ ರಸ್ತೆಯಲ್ಲಿ ಉದ್ದಕ್ಕೂ . 
ನಡೆದು ಹೋಗುತ್ತಾರೆ. ಇವರಂತೆ ಪ್ರಾಯವಾದ ಕೆಲವರು ಸಿಗುತ್ತಾರೆ. 
ದಾರಿಯಲ್ಲಿ ಕಿವಿ ಕೇಳಿಸದ ಇಬ್ಬರಿದ್ದಾರೆ, ಅವರೊಡನೆ ಬಾಯಿ ತುಂಬಾ 
ಹರಟಿದ ಮೇಲೆ ಮನಸ್ಸು ನಿರಾಳ ! 

ಪರಮಾನಂದಸ್ವಾಮಿಗೆ ಇಷ್ಟವಾಗುತ್ತಿರಲಿಲ್ಲ. ಈ ಹರಟೆ ಮಾತುಗಳು. 
ವಯಸ್ಸಾದ ಮೇಲೆ ನಾವು ಅಂತರಂಗದೊಳಗೆ ಹೆಚ್ಚು ಮಾತನಾಡಬೇಕು. 
ಬಾಹ್ಯದಲ್ಲಿ ಮೌನಿಯಾಗಬೇಕು ಎನ್ನುತ್ತಿದ್ದರು ಅವರ ತಲೆ ಮೇಲೆ 
ಒಂದೇಟು ಬಡಿದು. ಅವರ ಜತೆ ಇದ್ದಾಗ ಅಭ್ಯಾಸವಾಗಿತ್ತು ಮೌನ, ಈಗ 
ಅದೆಲ್ಲ ಎತ್ತ ಹೋಗಿದೆಯೋ ಎರಡು ಬಾರಿ ಅತೀಶ ಕರೆದೊಯ್ಯಲು 
ಬಂದಿದ್ದ. ಅವರಿಗೆ ಹೊರಡುವ ಮನಸ್ಸಿಲ್ಲ! ಚಾರುಲತಾ ಒತ್ತಾಯಿಸಲಿಲ್ಲ. 
ಇವತ್ತು ಅರ್ಧ ತಾಸು ಮೊದಲೇ ತಮ್ಮ ವಾಕಿಂಗ್ ಮುಗಿಸಿ ಮನೆಗೆ 
ಹಿಂತಿರುಗುವಾಗ ಆದಿತ್ಯನಿಗಾಗಿ ಎರಡು ಪಾರ್ಕರ್ ಪೆನ್ ಗಳನ್ನು 
ಖರೀಸಿದರು. ಕಲಿಯುವ ಹುಡುಗ ತಾನೇ . 

ಮುಸ್ಸಂಜೆ ಹೊತ್ತಿನಲ್ಲಿ ನಾರಾಯಣರಾವ್ ಮತ್ತು ಆದಿತ್ಯ 
ಬಂದಿಳಿದರು. ರಿಕ್ಷಾದಲ್ಲಿ ತೆಂಗಿನಕಾಯಿ , ಗೋಡಂಬಿ, ಹುರಿದ ಕಡಲೆ ಬೀಜ, 
ಚೆಕ್ಕುಲಿ, ಉಪ್ಪಿನಕಾಯಿ ಇನ್ನೂ ಏನೇನೋ ತುಂಬಿಸಿ ಕಳುಹಿಸಿದ್ದಳು 
ನಾರಾಯಣರ ಹೆಂಡತಿ. ಹಳ್ಳಿಯಿಂದ ಯಾರೇ ಬರಲಿ, ಹೊರ ಸಾಮಾನು 
ಗಳು ಬರುವುದು ಮಾಮೂಲು. ತಂದೆ ಇರುವಾಗಲೇ ಆಸ್ತಿ ಪಾಲಾಗ 
ಬೇಕೆಂಬ ಇಚ್ಛೆ ನಾರಾಯಣ ಭಾವನಿಗೆ, 

“ನೀನು ಚೆನ್ನಾಗಿ ಓದಿ ದೊಡ್ಡ ಕೆಲಸದಲ್ಲಿ ಇದ್ದೀಯ, ನಿನ್ನ ಓದಿಗೆ 
ಮನೆಯಿಂದ ಕೈ ಬಿಟ್ಟು ಖರ್ಚು ಮಾಡಿದ್ದೇನೆ. ಪಾಲು ಮಾಡುವಾಗ ಅಪ್ಪನಿಗೆ 
ಹೇಳಿ ನನ್ನ ಕೈ ಬಿಡಬೇಡ'' ಶ್ರೀವತ್ಸನಿಗೆ ಹೇಳಿದ್ದರು ಸೂಕ್ಷ್ಮವಾಗಿ, 

ಪಾಲು ಮಾಡಲು ಆ ಹಳ್ಳಿಯಲ್ಲಿ ಹೆಚ್ಚಿಗೆ ಇರಲಿಲ್ಲ. ಒಂದೂವರೆ ಎಕರೆ 
ಅಡಿಕೆ ತೋಟ. ಸುಮಾರು ಹತ್ತಿಪ್ಪತ್ತು ಫಲ ಹೊತ್ತ ತೆಂಗಿನಮರ. 
ನಾರಾಯಣ ಭಾವನ ಆಸಕ್ತಿಯಿಂದಲೇ ಹುಟ್ಟು ಹಾಕಿದ ಸಣ್ಣ ಅಕ್ಕಿ ಗಿರಣಿ, 
ಕಷ್ಟಪಟ್ಟು ಮಾಡಿದರೆ ಕೊರತೆಯಿಲ್ಲದ ಜೀವನ. ಆದರೂ ನಾರಾಯಣ 
ರಾವ್ ಹೆಂಡತಿ ಸ್ವಾರ್ಥವಿಲ್ಲದೆಮೂಟೆತುಂಬಿಸಿ ಕಳುಹಿಸುತ್ತಾಳೆ ಮೈದುನನ 
ಮನೆಗೆ, ಸಂಕೋಚವಾಗುತ್ತದೆ ಚಾರುಲತಾಗೆ ಪ್ರತಿಯಾಗಿ ಅವಳು ಬಟ್ಟೆ 
ಬರೆ, ಇಲೆಕ್ಟಿಕಲ್ ಸಾಮಾನು ಏನೇನೋ ಕೊಡುತ್ತಾಳೆ . ಆದರೆ ಕೊಡು 


ಒಳಗಿಟ್ಟು ಬಂದ 


ಮತ್ತು ಆದಿತ್ಯನಿಗೆ ಆ ಹೊತ್ತಿಗೆ ಶ್ರೀವತನೂ 


೭೮ 

ಹಸಿರು ಚಿಗುರು 
ಕೊಳ್ಳುವ ವ್ಯವಹಾರದಲ್ಲಿ ಮೀರಿತ್ತು ಅವರ ಸಂಬಂಧದೊಳಗಿನ ಮಧುರ 
ಅನ್ನೋನ್ಯತೆ! 
- ಹಳ್ಳಿಯಿಂದ ಬಂದ ಸಾಮಾನುಗಳನ್ನು ಒಳಗಿಟ್ಟು ಬಂದವರಿಗೆ 
ಕಾಫಿ- ತಿಂಡಿಕೊಡುವ ಹೊತ್ತಿಗೆ ಶ್ರೀವತ್ಸನೂ ಕಂಪೆನಿಯಿಂದ ಬಂದ, ಅಣ್ಣ 
ಮತ್ತು ಆದಿತ್ಯನಿಗೆ ಸಿಹಿ ತಿಂಡಿ ಕಟ್ಟಿಸಿ ತಂದಿದ್ದ. ತನ್ನ ಎತ್ತರಕ್ಕೆ ಬೆಳೆದು ನಿಂತ 
ಆದಿತ್ಯನ ಕೈ ಕುಲುಕಿ, 

“ ನಮ್ಮೂರಿನ ಕಾಲೇಜಿಗೆ ಸೇರಿಕೊಳ್ಳುವುದು ನಿನಗೆ ಭುಜಬಲ ಬಂದ 
ಹಾಗಿದೆ. ಇದು ಪಟ್ಟಣದ ಕಾಲೇಜು' ತಮಾಷೆ ಮಾಡಿದ. “ ಲ್ಯಾಗಿಂಗ್ ಇದೆ. 
ಗೊತ್ತಲ್ಲವೇ ? ' 

“ ನನಗೆ ಅದರದ್ದೇ ಹೆದರಿಕೆ ' ನಾರಾಯಣರಾವ್ ಅಂದರು, 
* ಆದಿತ್ಯನಿಗೆ ತ್ಯಾಗಿಂಗ್ ಹೆಸರು ಕೇಳಿದರೇ ನಡುಕ, ಹಳ್ಳಿ ಹುಡುಗರಿಗೆ 
ವಿಪರೀತ ತೊಂದರೆ ಕೊಡ್ತಾರಂತೆ ಪಟ್ಟಣದ ಮಕ್ಕಳು . ಹೌದೇನೋ ? '' 

ಅಮಾಯಕರಂತೆ ಕೇಳಿದ ಪ್ರಶ್ನೆಗೆ ನಕ್ಕಳು ಚಾರುಲತಾ, 

“ ಯಾಕೆ ಹೆದರಿಕೆ ಭಾವಾ ? ನಾನಿಲ್ಲಿ ಇಲ್ಲಿ ? ಮೊದಲೇ 
ಪ್ರಿನ್ಸಿಪಾಲರಿಗೆ ಹೇಳಿಬಿಟ್ಟರೆ ಲ್ಯಾಗಿಂಗ್ ಆಗದಂತೆ ಎಚ್ಚರ ತಗೋತಾರೆ. 
ಅಲ್ಲದೆ ಲ್ಯಾಗಿಂಗ್ ಹಾಸ್ಟೆಲ್‌ನಲ್ಲಿ ಮಾಡಬಾರದು ಅನ್ನುವ ರೂಲ್ಸ್ ಇದೆ.'' 
- ಹಾಸ್ಟೆಲ್ ಎಂದಾಕ್ಷಣ ನಾರಾಯಣರಾವ್ ಇನ್ನೂ ಒಂದು ಮಾತು 
ಸ್ಪಷ್ಟಪಡಿಸಿದರು. ಅದು ಆದಿತ್ಯನ ವಾಸ್ತವ್ಯದ ವಿಷಯ . ಕಾಲೇಜಿಗೆ 
ಸೇರುವಾಗ ಹಾಸ್ಟೆಲ್ ಸೇರಿಕೊಳ್ಳಲು ಅನುಮತಿ ಸಿಕ್ಕಿದೆ. ಆದರೆ ಹಾಸ್ಟೆಲ್ 
ಸೇರಿಸಲು ನಾರಾಯಣ ಭಾವ ಸಿದ್ಧರಿಲ್ಲ. ಗಂಡು ಮಕ್ಕಳ ಹಾಸ್ಟೆಲ್‌ನಲ್ಲಿ 
ಗಲಾಟೆ ಜಾಸ್ತಿ, ಕೆಟ್ಟ ಹುಡುಗರ ಸಹವಾಸವೂ ಸಿಕ್ಕಿ ಇವನು ಓದದೆ ಹಾಳಾಗಿ 
ಹೋದರೆ ಎನ್ನುವ ಭೀತಿ. ಅವರ ಸ್ನೇಹಿತನ ಮಗನೊಬ್ಬ ಹಾಸ್ಟೆಲ್‌ಗೆ ಸೇರಿ 
ಕೆಟ್ಟಮಕ್ಕಳ ಸಹವಾಸಕ್ಕೆ ಬಿದ್ದು ಕೆಟ್ಟ ಚಾಳಿ ಕಲಿತು ಓದಿನಲ್ಲಿ ಆಸಕ್ತಿ ಇಲ್ಲದೆ. 
ತನ್ನ ಭವಿಷ್ಯಕ್ಕೆ ಕಲ್ಲು ಹಾಕಿಕೊಂಡಿದ್ದ. ಅವನಂತೆ ಆದಿತ್ಯನೂ ಕೆಟ್ಟ ಸಹವಾಸಕ್ಕೆ 
ಬೀಳದಿರಲು ಹಾಸ್ಟೆಲ್‌ನಿಂದ ದೂರವಿರಬೇಕು. ಇವತ್ತು ಕೆಲವು ಹುಡುಗರ 
ಹಾಸ್ಟೆಲ್‌ನಲ್ಲಿ ಮೊದಲಿನ ಶಿಸ್ತು ಇಲ್ಲ. ಶ್ವೇಚ್ಛಾಚಾರ , ಕುಡಿಯುವುದು, 
ತಿನ್ನುವುದು, ದುರಭ್ಯಾಸ ಹೆಚ್ಚಿ ಶಿಸ್ತಿನಿಂದ ಬೆಳೆಸಿದ ಮಕ್ಕಳೂ ಹಾಳಾಗುತ್ತಿವೆ. 
ಗೂಂಡಾಗಿರಿ, ರೌಡಿಸಂ ಕೂಡ ಹೆಚ್ಚಿದೆ. ಆದಿತ್ಯ ಈ ಬಲೆಗೆ ಬೀಳಬಾರದು. 
ಶ್ರೀವತ್ಸ ತಮ್ಮ ಒಡ ಹುಟ್ಟಿದವ. ಅನುಕೂಲವಂತ, ಸಾಕ್ಷಿಯು ಕಲಿಯು 
ತಿರುವ ಹುಡುಗಿ, ಇಲ್ಲೇ ಮಗನ ವಾಸ್ತವ್ಯಕ್ಕೆ ಅನುಕೂಲ ಮಾಡಿದರೆ 


ಹಸಿರು ಚಿಗುರು 

೭೯ 
ಇಲ್ಲಿಂದಲೇ ಅವನಿಗೆ ಕಾಲೇಜಿಗೆ ಹೋಗಿ ಬರಬಹುದು . ಹಾಸ್ಟೆಲ್ 
ರಗಳೆಯಿಲ್ಲ. 

' ಶ್ರೀ ಮನೆಯಿಂದಲೇ ಆದಿತ್ಯ ಹೋಗಿ ಬರುವಂತೆ ಅಪ್ಪ - ಅಮ್ಮ . 
ಹೇಳಿದ್ದಾರೆ. ಅವರಿಗೆ ನನ್ನಂತೆ ಆತಂಕ, ನಾಳೆ ಕಾಲೇಜಿನ ಅಡಿಶನ್ ಮುಗಿಸಿ 
ನಿಮ್ಮ ಅಂಗೈ ಮೇಲೆ ಆದಿತ್ಯನನ್ನು ಇಟ್ಟುಬಿಟ್ಟರೆ ನನ್ನ ಚಿಂತೆ ಮುಗೀತು.'' 

ಶ್ರೀವತ್ಸ ಹೆಂಡತಿಯ ಮುಖ ನೋಡಿದ. ಅವಳು ' ಹಾಂ ಹೂ೦' 
ಎನ್ನಲಿಲ್ಲ. 

“ ಮುಂದಿನ ವಾರದಿಂದ ಕಾಲೇಜು ಶುರು. ಮತ್ತೆ ಅವನು 
ಈಗಿನಿಂದಲೇ ಅಭ್ಯಾಸ ಶುರು ಮಾಡಲು ವಾರಕ್ಕೊಮ್ಮೆ ಮನೆಗೆ ಓಡಿ 
ಬರುವುದು ಬೇಡ, ತಿಂಗಳಿಗೆ ಒಮ್ಮೆ ಸಾಕು . ಓದು ಮುಖ್ಯ , ಮನೆ ಮೋಹ 
ಆಮೇಲೆ' ನಾರಾಯಣರಾವ್ ಮಗನ ಬೆನ್ನುತಟ್ಟಿದರು. “ ಟಿ. ವಿ . ಹೆಚ್ಚಿಗೆ 
ನೋಡದಂತೆ, ಕಂಪ್ಯೂಟರ್ ಹತ್ತಿರವೇ ಇರದಂತೆ ನೀವೇ ಲಕ್ಷವಿರಿಸಬೇಕು 
ಚಾರುಲತಾ, ನೀನು ಉದ್ಯೋಗದಲ್ಲಿದ್ದೀ . ನನಗೆ ಗೊತ್ತು ನಿನ್ನ ಕಷ್ಟ. ಆದರೆ 
ನನ್ನ ಕರುಳ ಕುಡಿಯ ಭವಿಷ್ಯ ನಾವು ನೋಡಬೇಕಲ್ಲವೇ ? ' 

ಚಾರುಲತಾ ಮರು ನುಡಿಯಲಿಲ್ಲ. ಅವಳಿಗೆ ಆದಿತ್ಯನ ಭವಿಷ್ಯದ 
ಕಳಕಳಿಯಿದೆ. ಓದಿ ಮೇಲೆ ಬರಬೇಕಾದ ಹುಡುಗ. ಆದರೆ ತಮ್ಮ 
ಮನೆಯಲ್ಲಿ ಉಳಿದು ಕಾಲೇಜಿಗೆ ಹೋಗುವುದು ಯಾಕೋ ಮನಸ್ಸು 
ಒಪ್ಪುವುದಿಲ್ಲ . ಒಬ್ಬಳೇ ಇರುವ ಮಗಳಿಗೆ ಆದಿತ್ಯನ ಇರುವಿಕೆ ಕಷ್ಟವಾಗದು. 
ಎಷ್ಟಿದ್ದರೂ ಸಂಬಂಧದಲ್ಲಿ ಸಹೋದರ. ಜತೆಯಾಗಿ ಓದುತ್ತಾರೆ. 
ಇರುತ್ತಾರೆ. ಪ್ರಶ್ನೆ ಅದಲ್ಲ . ಪ್ರಾಯದ ಹುಡುಗನ ಸಂಪೂರ್ಣ ಭವಿಷ್ಯಕ್ಕೆ 
ಹೊಣೆಗಾರರಾದ ತಮಗೆ ಆದಿತ್ಯನಿಂದ ಸಣ್ಣ ಸಮಸ್ಯೆ ಎದುರಾದರೂ 
ನಾರಾಯಣರಾವ್ ಸುಮ್ಮನಿರಲಾರರು. ತನಗೂ ಹೀಗೆ ಅಡುಗೆ, ಊಟದ 
ಗಲಾಟೆಯಿಲ್ಲದೆ ಹಾಯಾಗಿದ್ದು ಅಭ್ಯಾಸವಾಗಿ ಮತ್ತೊಬ್ಬ ಮೂರನೆಯವ 
ಬಂದರೂ ಸುಧಾರಿಸಲಾರ ಎಂಬಷ್ಟು ಸುಸ್ತು ! ಬುದ್ದಿವಂತ ಆದಿತ್ಯ 
ಮನೆಯಲ್ಲಿರಲಿ, ಹಾಸ್ಟೆಲ್‌ನಲ್ಲಿರಲಿ ಚೆನ್ನಾಗಿಯೇ ಇರಬಲ್ಲ ದುರಭ್ಯಾಸ 
ಗಳಿಲ್ಲದೆ, 

ರಾತ್ರಿ ಏಕಾಂತದಲ್ಲಿ ಶ್ರೀವತ್ಸನ ಕಿವಿಯಲ್ಲಿ ಗುಟ್ಟಾಗಿ ಉಸುರಿದಳು. 
“ ಆದಿತ್ಯನನ್ನು ಹಾಸ್ಟೆಲ್ ಗೆ ಸೇರಿಸುವಂತೆ ನಿಮ್ಮಣ್ಣನಿಗೆ ಸ್ಪಷ್ಟವಾಗಿ ಹೇಳಿ 
ಬಿಡಿ. ” 

' ಹೇಗೆ ಹೇಳಲಿ ಚಾರೂ , ನನ್ನಿಂದ ಸಾಧ್ಯವಿಲ್ಲ ' ಶ್ರೀವತ್ಸ ಅಳುಕಿದ. 
“ ಅಣ್ಣನ ನಿರೀಕ್ಷೆಯನ್ನು ಹುಸಿ ಮಾಡಿದಂತೆ ಆಗುವುದಿಲ್ಲವೇ ? ” 


ಹಸಿರು ಚಿಗುರು 


“ ಅವನ ಕಾಲೇಜಿನ ಖರ್ಚು, ಹಾಸ್ಟೆಲ್‌ನ ಫೀ , ಅವನ ಎಲ್ಲ 
ಅಗತ್ಯಗಳನ್ನು ನಾವೇ ನೋಡಿಕೊಳ್ಳೋಣ, ನಾರಾಯಣಭಾವ ಅವನ 
ವಿದ್ಯೆಗೆ ಒಂದು ಪೈಸೆ ಕಳುಹಿಸುವುದು ಬೇಡ. ಆದರೆ ವಾಸ್ತವ್ಯ ಹಾಸ್ಟೆಲ್‌ನಲ್ಲಿ 
ಮಾಡಲಿ!'' 

“ ನಾನು ಇಂಜಿನಿಯರಿಂಗ್ ಓದುವಾಗ ಅಪ್ಪ- ಅಮ್ಮ , ಅಣ್ಣ ಆರ್ಥಿಕ 
ಕಷ್ಟದಲ್ಲಿದ್ದರು. ಹಾಸ್ಟೆಲ್ ಫೀ ಕಟ್ಟಲು ಸಾಲ ಎತ್ತಬೇಕಾದ ಪರಿಸ್ಥಿತಿ. ಅವರ 
ಕೃಪೆ ಇಲ್ಲದಿದ್ದರೆ ನಾನು ಓದುವುದು ಸಾಧ್ಯವಿತ್ತೆ ? ಇಷ್ಟು ದೊಡ್ಡ ನೌಕರಿ 
ಸಿಗುತ್ತಿತ್ತೇ ? ಈಗ ಸ್ವಂತ ಅಣ್ಣನ ಮಗನಿಗೇ ವಾಸ್ತವ್ಯಕ್ಕೆ ನಕಾರ ಹೇಳುವುದು 
ಧರ್ಮವೇ ? ನ್ಯಾಯ ಸಮ್ಮತವೇ ? ದೇವರು ಮೆಚ್ಚಬಲ್ಲನೇ ? ನೀನೇ 
ಹೇಳು...'' 

“ ಹಾಗಾದರೆ ಏನ್ಮಾಡೋಣ? '' 

“ನೀನು ಹೇಳುವುದರಲ್ಲಿ ಅರ್ಥವಿದೆ ಚಾರೂ , ನಮ್ಮ ಮಗಳನ್ನೇ 
ಪೂರಾ ಲಕ್ಷವಿಟ್ಟು ನೋಡದ ನಾವು ಆದಿತ್ಯನ ಮೇಲೆ ಎಷ್ಟು ನಿಗಾ 
ಇಡಬಲ್ಲೆವು. ಹಾಗಂತ ನಮ್ಮ ಸ್ವಾರ್ಥಕ್ಕೂ ಒಂದು ಮಿತಿಯಿದೆ. ” 

“ ಸ್ವಾರ್ಥದ ಪ್ರಶ್ನೆ ಅಲ್ಲ, ಇದು ವಾಸ್ತವದ ಪ್ರಶ್ನೆ . ತಾನು ಬೆಳೆದದ್ದು 
ಕೂಡಕುಟುಂಬದಲ್ಲಿ ಡಿಗ್ರಿ ಮಾಡುವಾಗ ಸೇರಿಕೊಂಡಿದ್ದುಸೋದರತ್ತೆಯ 
ಮನೆಯನ್ನು. ಅವರಿಗೂ ಇಬ್ಬರು ಹೆಣ್ಣುಮಕ್ಕಳು. ತನ್ನದೇ ವಯಸ್ಸಿನವರು. 
ಕಷ್ಟವಾಗಲಿಲ್ಲ. ಆಗೆಲ್ಲ ಹೀಗೆ ಪರಸ್ಪರ ಸಹಾಯ , ಹೊಂದಿ ಬಾಳುವುದೇ 
ಜೀವನದ ತತ್ವವಾಗಿತ್ತು . ಈಗ ಈ ಚಿಕ್ಕ ಸಂಸಾರದಲ್ಲಿ ಅದೂ ಒಬ್ಬಳೇ 
ಮಲಗಿರುವಾಗ ನಮ್ಮ ಭಾವನೆಗಳು, ಆಲೋಚನೆಗಳು, ನಮ್ಮ ಇರುವಿಕೆ 
ಎಲ್ಲವೂ ಸಂಕೀರ್ಣವಾಗುತ್ತಿದೆ. ಇದು ಸ್ವಾರ್ಥವಲ್ಲ, ಆದಿತ್ಯ ಇಲ್ಲಿಗೆ ಬಂದರೆ 
ತಮಗೆ ಈಗಿರುವ ಸ್ವತಂತ್ಯವಿಲ್ಲ. ಓದುವ ಹುಡುಗ, ತಿನ್ನುಣ್ಣುವ ವಯಸ್ಸು. 
ಸ್ವಲ್ಪ ಹೆಚ್ಚು ಕಡಿಮೆಯಾದರೂ ಸೂಕ್ಷ್ಮ ಮನಸ್ಸು ನೊಂದುಕೊಳ್ಳುವುದು 
ಸಹಜವೇ . ಸಣ್ಣ ವಿಷಯವೂ ದೊಡ್ಡದಾಗಿಬಿಡುತ್ತದೆ. ಜವಾಬ್ದಾರಿಯಲ್ಲಿ 
ಸಣ್ಣ ಉದಾಸೀನ ತೋರಿದರೂ ಹಳ್ಳಿಯಲ್ಲಿರುವ ಅತ್ತೆ , ಮಾವ, 
ನಾರಾಯಣಭಾವನ ದೃಷ್ಟಿಯಲ್ಲಿ ತಾನು ಕೆಟ್ಟವಳಾಗಬೇಕು. ಸಾಕ್ಷಿ ಮೊದಲೇ 
ಮೂಡಿ ಹುಡುಗಿ, ಆದಿತ್ಯನ ಜೊತೆ ಹೊಂದಿಕೆ ಆಗದಿದ್ದರೆ ಇನ್ನಷ್ಟು ಸಮಸ್ಯೆ. 
ತಾವಾಗಿಯೇ ಇಲ್ಲದ ಸಮಸ್ಯೆ ಎಳೆದುಕೊಳ್ಳುವ ಬದಲು ಮೊದಲೇ 
ಯೋಚಿಸುವುದು ಒಳಿತು. ' ಚಾರುಲತಾ ನಿರ್ಧಾರ ಮಾಡಿದಳು. “ ಮುಂದೆ 
ಯಾವಾಗಲೋ ನಾರಾಯಣಭಾವನಿಗೆ ಅಸಮಾಧಾನ ಆಗುವ ಬದಲು 

eso 
- ಈಗಲೇ ಆಗಿಹೋಗಲಿ, ನೀವು ನಿಮ್ಮ ಅಣ್ಣನಿಗೆ ಹೇಳದಿದ್ದರೆ ನಾನೇ ಹೇಳಿ 
ಬಿಡುತ್ತೇನೆ.'' 

" ಹೇಳು, ಕೃತಘ್ನರು ನಾವು. ಸಹಾಯ ಮಾಡಿದವರಿಗೆ ಮರು 
ಸಹಾಯ ಮಾಡುವವರಲ್ಲ , ನೀವು ಇನ್ನು ಬರಬೇಡಿ ಅಂತ ಹೇಳು. ಮತ್ತೆ 
- ಅಣ್ಣನಿಗೆ ನಿಮ್ಮಿಂದ ಬೇಸರವಾಗಿ ದೂರವಾದರೆ, ಅಪ್ಪ - ಅಮ್ಮನಿಗೆ ಸಿಟ್ಟು 
ಬಂದರೆ ಅದಕ್ಕೆ ನೀನೇ ಹೊಣೆ.'' 

ಚಾರುಲತಾ ತನ್ನ ಗಟ್ಟಿ ನಿರ್ಧಾರ ಬದಲಿಸಲಿಲ್ಲ. ಮರುದಿನ ಬೆಳಿಗ್ಗೆ 
ನಾರಾಯಣರಾವ್ ಆದಿತ್ಯನೊಡನೆ ಹೊರಟು ಸಿದ್ದರಾಗುವ ವೇಳೆಯಲ್ಲಿ 
ಶ್ರೀವತ್ಸ ಕಂಪನಿಗೆ ಹೋಗಿಯಾಗಿತ್ತು. ನಿನ್ನೆ ತಮಗಾಗಿ ಬೇಗ ಬಂದಿದ್ದ . 
ಇವತ್ತು ಕೆಲಸದ ಒತ್ತಡ, ತಮಗೆ ಹೇಳದೆ ಹೋಗಿದ್ದಾನೆ ಎಂದುಕೊಂಡರು . 
ಆದರೆ ಸ್ವಲ್ಪ ಹೊತ್ತಿನಲ್ಲಿ ಚಾರುಲತಾ ಆದಿತ್ಯನ ವಾಸ್ತವ್ಯದ ವಿಷಯ ಎತ್ತಿ, 
* ಅವನನ್ನು ಹಾಸ್ಟೆಲ್ ಗೆ ಸೇರಿಸುವುದು ಒಳ್ಳೆಯದು. ಇವತ್ತು ಕಾಲೇಜು 
ಅಡ್ಡಿಶನ್ ಜೊತೆ ಹಾಸ್ಟೆಲ್ ಅಡ್ಮಿಶನ್ ಮಾಡಿಸಿಬಿಡಿ'' ಎಂದಳು ಸ್ಪಷ್ಟವಾಗಿ 
ಅಧಿಕಾರ ವಾಣಿಯಲ್ಲಿ, 

“ ನನಗೆ ಕಾಲೇಜಿನ ಅಡ್ಡಿಶನ್ಗಿಂತ ವಾಸ್ತವ್ಯದ ವ್ಯವಸ್ಥೆ ಮುಖ್ಯ . ಏನು 
ಇದೂ ಮನೆಯಲ್ಲವೇ ? ' 

“ ಮನೆ ಹೌದು, ಹಾಸ್ಟೆಲ್ ಅಲ್ಲ ಅಂದೆ! ತಪ್ಪು ತಿಳಿಯದೆ ಆದಿತ್ಯನನ್ನು 
ಹಾಸ್ಟೆಲ್‌ಗೆ ಸೇರಿಸಿಬಿಡಿ. ಈ ವಯಸ್ಸಿನ ಮಕ್ಕಳಿಗೆ ಮನೆಗಿಂತ ಹಾಸ್ಟೆಲ್ 
ಒಳ್ಳೆಯದು. ” 

ಈ ಮಾತನ್ನು ಚಾರುಲತಾ ಹೇಳಿದಳೇ ? ಅವರಿಗೆ ನಂಬುವುದಕ್ಕಾಗದೆ 
ಅರಗಿಸಿಕೊಳ್ಳುವುದಕ್ಕೂ ಆಗದೆ ಹಾಗೇ ಸೋಫಾದಲ್ಲಿ ಕುಳಿತುಬಿಟ್ಟರು 
ಮೌನವಾಗಿ, 

ಹೇಳಿದವಳು ಬೇರೆ ಯಾರೂ ಅಲ್ಲ, ಅವರ ತಮ್ಮನ ಹೆಂಡತಿ !! 
ಅದಕ್ಕಾಗಿಯೇ ತಮ್ಮ ತಮಗೆ ಮುಖ ತೋರಿಸದೆ ಬೆಳಿಗ್ಗೆಯೇ ಹೊರಟು 
ಹೋಗಿದ್ದಾನೆ ಹೇಡಿಯಂತೆ, ಸಿಟ್ಟು , ವ್ಯಥೆ, ದುಃಖದಲ್ಲಿ ಬಿರಿಯಿತು ಹೃದಯ . 
ಭರವಸೆಯ ಕನ್ನಡಿ ನುಚ್ಚುನೂರಾಗಿತ್ತು. ತಮ್ಮನ ಮನೆಯೆಂಬ ಅಭಿಮಾನ, 
ತನ್ನವರೆಂಬ ವಾತ್ಸಲ್ಯ ಆ ಗಳಿಗೆಯಲ್ಲಿ ಗಾಳಿಗೆ ತೂರಿದಂತಾಗಿ ಅಲ್ಲಿ 
ಉಳಿದದ್ದು ಕೇವಲ ಪರಕೀಯ ಭಾವ ಒಂದೇ . ಆ ವಿಶಾಲವಾದ ಸುಸಜ್ಜಿತ 
- ಬಂಗಲೆಯ ಮೂಲೆಮೂಲೆಗಳು ಚೀರಿಕೊಳ್ಳುತ್ತಿವೆ. ಇಲ್ಲಿ ನಿಮಗೆ 
ಜಾಗವಿಲ್ಲ', ' ಈ ಮನೆ ನಿಮ್ಮದಲ್ಲ!!”, ಯಾರ ಪಾದಸ್ಪರ್ಶವು ಇಲ್ಲದೆ 


೮೨ 

ಥಳಥಳ ಹೊಳೆಯುವ ನೆಲವೂ ಗಲೀಜಾಗಿ ಕೊಳಕಾಗಿ, ಎಷ್ಟು ಅಸಹ್ಯ ! 
ತಮ್ಮನ ಮನೆ! ಪರಕೀಯ ನೆಲೆ! ತಿರುಗುವ ಸೀಲಿಂಗ್ ಫ್ಯಾನ್ ಬಿಸಿಗಾಳಿ 
ತಂದರೆ, ಅರಳಿದ ಹೂವುಗಳು ಬಾಡಿ ಮುದುಡಿದವು. ಪ್ರೀತಿಯ ಸಾಂಗತ್ಯ 
ಬೇಕಿರದ ತಾಣದಲ್ಲಿ ನೋಟ, ಗಂಧ, ಸ್ಪರ್ಶವೂ ಮಲಿನವೇ . ಯೌವನದ 
ಮದ, ಹಣದ ಅಹಂಕಾರ, ಅಧಿಕಾರದ ಠೇಂಕಾರದಲ್ಲಿ ಸಂಬಂಧಗಳಿಗೆ 
ಅರ್ಥವಿಲ್ಲದೇ ಹೋಯಿತೇ ? ತಮ್ಮನ ಮನೆ! ಸ್ವಾರ್ಥ ತುಂಬಿದ ಪ್ರೀತಿ 
ಕಾಣದ ಮನೆ! ತಮ್ಮ ಹಳ್ಳಿಯ ಮನೆಯಲ್ಲಿ ಸಾಲು ಸಾಲು ಹಾಸಿಗೆಗಳು, 
ಕತ್ತಲೆ ತುಂಬಿದ ಇಕ್ಕಟ್ಟಾದಕೋಣೆಯಲ್ಲಿ ಒತ್ತಿಕೊಂಡು ಮಲಗುವ ಪ್ರೀತಿ 
ತುಂಬಿದ ಹೃದಯಗಳು, ಊಟದ ಜಗಲಿಯಲ್ಲಿ ಸಾಲು ಸಾಲು ಬಾಳೆ 
ಎಲೆಗಳು, ಸಾರು, ಅನ್ನವಾದರೂ ಸಮೃದ್ದ ಭೋಜನದ ಸವಿ. ಸುಖ 
ದುಃಖ , ನೋವು- ನಲಿವಿಗೆ ಸ್ಪಂದಿಸುವ ಹಿರಿ- ಕಿರಿಯರು, “ ಇಲ್ಲೇ ಇರಿ ', 
“ ಇಲ್ಲಿಗೆ ಬನ್ನಿ, ಈ ಮನೆ ನಿಮ್ಮ ದೇ ? ' ಬಾಯಿ ತುಂಬ ಆದರಿಸುವ ಸವಿ 
ನುಡಿ. ಆದರೆ ಇಲ್ಲಿಯ ಅಣ್ಣನೆಂಬ ಬಾಂಧವ್ಯವನ್ನೇ ಕಿತ್ತೆಸೆದು ಪರಕೀಯ 
ವಾಯಿತೇ ತಮ್ಮನ ಮನೆ? ಸಂಸಾರ? 

ಮತ್ತೊಂದು ನಿಮಿಷವೂ ಸಮಯ ವ್ಯರ್ಥ ಮಾಡದೆ ತಮಗೆ ಕೊಟ್ಟ 
ಅತಿಥಿಕೋಣೆಗೆ ಬಂದು ಆದಿತ್ಯನ ಬಟ್ಟೆಗಳನ್ನು ಸೂಟ್ಕೇಸ್ಗೆ ತುಂಬಿಸಿ 
ಹೊರಟುಬಿಟ್ಟರು. 
* * ಅಡ್ಡಿಶನ್ ಮುಗಿಸಿ ಇಲ್ಲೇ ಊಟಕ್ಕೆ ಬನ್ನಿ ಭಾವಾ, ನಾನೂ ರಜೆ 
ತೆಗೆದಿದ್ದೇನೆ. ' 

'ನೋಡೋಣ, ಅಡ್ಡಿಶನ್ ಆಗಿ ಹಾಸ್ಟೆಲ್‌ನಲ್ಲಿ ಕೋಣೆನೋಡಿ 
ಪೇಟೆಯಿಂದ ಒಂದಷ್ಟು ಹಾಸು, ಹೊದಿಕೆ ತಕ್ಕೊಂಡು ಎಷ್ಟು ಹೊತ್ತು 
ಆಗುತ್ತದೋ ಬಸ್ಸು ಸಿಕ್ಕಿದರೆ ಇಬ್ಬರೂ ಅಲ್ಲಿಂದಲೇ ಹಳ್ಳಿಗೆ ಹೋಗಿ 
ಬಿತ್ತೇವೆ.'' 

- ಆದಿತ್ಯನ ಮುಖ ಚಿಕ್ಕದಾಗಿತ್ತು . ಚಿಕ್ಕಮ್ಮ ಈ ರೀತಿ ತಮ್ಮನ್ನು ಅವಮಾನ 
ಮಾಡುವಳೆಂಬ ಕಲ್ಪನೆ ಇರಲಿಲ್ಲ. ಇಲ್ಲೇ ಉಳಿಯುವುದು ಎಂದಾಗ ಎಷ್ಟು 
ಸಂತೋಷಪಟ್ಟಿದ್ದ. ಅತಿಥಿಕೋಣೆಯ ಬದಿಯ ಇನ್ನೊಂದು ಕೋಣೆ 
ತನ್ನದೆಂದು ಸಾಕ್ಷಿಗೂ ಹೇಳಿದ್ದ. ಅಪ್ಪನೂ ಖುಶಿಪಟ್ಟಿದ್ದರು. “ನೀನೂ 
ಇಂಜಿನಿಯರ್ ಆಗಬೇಕು ಆದಿತ್ಯ, ಇಂಥದೇ ಬಂಗಲೆ ಕಟ್ಟಿಸಿ ನೀನಿರುವು 
ದನ್ನು ನಾನು ನೋಡಬೇಕು' ಎಂದಿದ್ದರು. ಈ ಬಂಗಲೆಯಲ್ಲಿ ತನಗೊಂದು 
ಜಾಗವಿಲ್ಲದೆ ಹೋಯಿತೆ? ಹೋಗಲಿ ತನಗೆ ಬಂಗಲೆಯಾದರೇನು? 


೮೩ 

ಹಾಸ್ಟೆಲ್ ಆದರೇನು? ಕಲಿಯಬೇಕಾದ್ದು ಮುಖ್ಯ . ಅವನು ಬೇರೇನೂ 
ಚಿಂತಿಸದೆ ತಂದೆ ಜತೆ ಹೊರಟುಹೋದ. 

ತಾನು ತಪ್ಪು ಮಾಡಿದೆನೇ ? ನಾರಾಯಣಭಾವ ಮಗನೊಂದಿಗೆ 
ಹೋದಮೇಲೆ ಪರಿತಪಿಸಿದಳು ಚಾರುಲತಾ. ಅಪರಾಧಿ ಪ್ರಜ್ಞೆ ಕಾಡಿತು. 
ಶ್ರೀವತ್ಸ ಆ ದಿನವೂ ಮನೆಗೆ ಬೇಗ ಬಂದ. ಚಾರುಲತಾ ತನ್ನಲ್ಲಿ ಚರ್ಚೆ 
ಮಾಡಿದ್ರೂ ಆದಿತ್ಯನನ್ನು ಉಳಿಸಿಕೊಳ್ಳಬಹುದು ಎಂಬ ನಿರೀಕ್ಷೆಯಿತ್ತು. 
ಆದರೆ ನಡೆದದ್ದು ಅವನ ಇಚ್ಛೆಗೆ ವಿರೋಧವಾದದ್ದು . ಹಾಗೆಂದು 
ಹೆಂಡತಿಯ ಇಚ್ಛೆ ಮೀರಿ ನಡೆದುಕೊಳ್ಳುವುದು ಸಾಧ್ಯವೇ ? 

' ನಾರಾಯಣ ಭಾವ ಹೆಚ್ಚಿಗೆ ಮಾತನಾಡದೆ ಸಿಟ್ಟು ಮಾಡದೆ 
ಹೋಗಿದ್ದು ನೋಡಿ ಅಯ್ಯಬ್ಬ ಅಂದುಕೊಂಡೆ . ಸಧ್ಯ ಒಂದು ಹೊರೆ 
ಇಳಿಯಿತು! ' 

ಕೇಳಿ ದುಃಖವಾಯಿತು ಶ್ರೀವತ್ಸನಿಗೆ, “ ಪಾಪ ಅಣ್ಣ !'' ಉದ್ಧರಿಸಿದ 
ತನ್ನಲ್ಲೇ , “ ನಿನ್ನ ಮಗನಿಗೆ ಉಳಿಯುವುದೇ ಬೇಡ ಎಂದ ಪಾಪಿಗಳು ನಾವು, 
ಕ್ಷಮಿಸು ಅಣ್ಣಾ !'' 

ಸಾಕ್ಷಿ ಆಗ ತಾನೇ ಕಾಲೇಜಿನಿಂದ ಬಂದು ಕಾಫಿ - ತಿಂಡಿ ಮುಗಿಸಿ 
ಇಂಗ್ಲಿಷ್ ಪೇಪರ್ ಎತ್ತಿಕೊಂಡಿದ್ದಳು. ಅವಳಿಗೂ ಇವನ್ನೆಲ್ಲ ಖುಶಿ, ಇನ್ನು 
ಮುಂದೆ ಆದಿತ್ಯ ತನ್ನ ಮನೆಯಲ್ಲಿರುತ್ತಾನೆ. ತಾನು ಒಂಟಿಯಾಗಿರುವುದು 
ತಪ್ಪುತ್ತದೆ. ಈಗನೋಡಿದರೆ ಅಮ್ಮನಿಂದಾಗಿ ಅವನು ಹಾಸ್ಟೆಲ್ ಸೇರಿಕೊಳ್ಳು 
ವಂತಾಗಿದೆ, ಇವತ್ತು ಕಾಲೇಜು ಮತ್ತು ಹಾಸ್ಟೆಲ್ ಅಡ್ಮಿಶನ್ ಮುಗಿಸಿ 
ಅಲ್ಲಿಂದಲೇ ಹಳ್ಳಿಗೂ ಹೊರಟುಹೋದರಂತೆ. ಅಮ್ಮನ ಮೇಲೆ ಎಲ್ಲಿಲ್ಲದ 
ಕೋಪ ಬಂದಿತು. ಆ ಸಣ್ಣ ಹುಡುಗ ತನಗಿಂತ ಮೂರು ವರ್ಷಕ್ಕೆ ಕಿರಿಯವ. 
ಇಲ್ಲಿದ್ದರೆ ಏನು ತೊಂದರೆ ಇತ್ತು ? ಅಮ್ಮ ಯಾಕೆ ಯಾರನ್ನೂ ಅರ್ಥ ಮಾಡಿ 
ಕೊಳ್ಳುವುದಿಲ್ಲ ? 

" ಅಪ್ಪಾ , ನೀನಾದರೂ ಹೇಳಿ, ನನಗೆ ಏನಾಗಿದೆ ತೊಂದರೆ! ಐ ಆ್ಯಮ್ 
ಫೀಲ್ ಲೋ , ಯಾರೂ ಇಲ್ಲ ಈ ಮನೆಯಲ್ಲಿ. ” 

ಶ್ರೀವತ್ಸನ ಸ್ಥಿತಿಯೂ ಅದೇ ಆಗಿತ್ತು . ತನ್ನ ಅಣ್ಣ ತನ್ನ ಯಾವ 
ಸಿರಿಸಂಪತಿಕೆಗೂ , ವೈಭವದ ಜೀವನಕ್ಕೂ ಆಸೆಪಟ್ಟವರಲ್ಲ. ಅವರಿಗೆ 
ಬೇಕಾದದ್ದು ಮಗನ ಭವಿಷ್ಯ , ಮಗ ಕೆಟ್ಟಮಕ್ಕಳ ಸಹವಾಸಕ್ಕೆ ಬೀಳದಿರಲಿ 
ಎಂಬ ಎಚ್ಚರ. ಅವನೊಬ್ಬ ಇಲ್ಲಿದ್ದರೆ ಇಲ್ಲೇನು ಕೊಳ್ಳೆಹೊಗುತ್ತಿರಲಿಲ್ಲ. 
ಆ ಹುಡುಗನಿಗೆ ಸಹಾಯ, ರಕ್ಷಣೆ ಕೊಡಲಾಗಲಿಲ್ಲ ತಮ್ಮಿಂದ, ಮಗಳ ಕೈ 
ಹಿಡಿದು ಮುಂಗೈ ಸವರಿದ. ಈ ಮನೆಯ ಸಮಸ್ತ ಜವಾಬ್ದಾರಿ ಚಾರುಲತಾ 


೮೯) 

ಇದ್ದು , ಯಾವ ಕಷ್ಟವೂ ತನಗೆ ಸೋಂಕದಂತೆ ಎಚ್ಚರ ವಹಿಸುವ 
ಕಾರಣದಿಂದಲೇ ತಾನು ನಿರುದ್ವಿಗ್ನನಾಗಿ ತನ್ನ ವೃತ್ತಿಯಲ್ಲಿ ಯಶಸ್ಸಿನ ನಿಚ್ಚಣಿಕೆ 
ಏರುತ್ತಿದ್ದೇನೆ. ಅತೀಶನಂತೆ ಮನೆ ಕೆಲಸ ಮಾಡುವ ಪಿರಿ ಹಿರಿ ತನಗಿಲ್ಲ. 
ನೀರಜಳಂತೆ ಕಿಟಿಕಿಟಿ ಮಾಡುವವಳೂ ಅಲ್ಲ , ಮತ್ತೆ ಈ ಉದ್ವೇಗ ಯಾಕೆ ? 
ಯೋಚಿಸಿ ಸರಿಯಾದದ್ದನ್ನೇ ಮಾಡಿರುತ್ತಾಳೆ. . 
- ಮಗಳಿಗೆ ಸಮಾಧಾನ ಹೇಳಿ ಸಂತೈಸಿ ತಾನೇ ಅವಳನ್ನು ಮಹಡಿ 
ಕೋಣೆಗೆ ಕರೆದೊಯ್ದು ಹಾಸಿಗೆಯಲ್ಲಿ ಮಲಗಿಸಿ ಹೊದಿಕೆ ಹೊದೆಯಿಸಿದ. 
ಸಂಜೆ ಹೊತ್ತು ಸ್ವಲ್ಪ ಮಲಗಲಿ, ಕಣ್ಣೀರನ್ನು ಒರಸಿ ಗಲ್ಲಕ್ಕೆ ಹೂಮುತ್ತನಿತ್ತ. 

“ ನನ್ನ ಪುಟ್ಟ, ಎಷ್ಟು ಬೇಗ ನೀನು ಬೆಳೆದು ದೊಡ್ಡವಳಾದೆ. ನನಗೆ 
ಅರ್ಥವಾಗಲೇ ಇಲ್ಲ. ನಿನಗೊಂದು ಹಿಂದೀ ಹಾಡು ಗೊತ್ತಾ? ' ಮನ ವಹೀ 
ದರ್ಪಣ ವಹೀ , ನ ಜಾನೇ ಸಬ ನಯಾ ನಯಾ!' ಮನವೂ ಅದೇ , 
ಕನ್ನಡಿಯೂ ಅದೇ , ಏಕೋ ಗೊತ್ತಿಲ್ಲ, ಎಲ್ಲವೂ ಹೊಸತು ಹೊಸತು . 
ನೀನೂ ಈ ದುಃಖ , ಒಂಟಿತನ ಮರೆತು ಹೊಸತನ್ನು ಸ್ವೀಕರಿಸು . ಎಲ್ಲ 
ಸರಿಯಾದೀತು! 


ನಡೆದ ಸಂಗತಿಗಳಿಗೆ ಮೂಕ ಪ್ರೇಕ್ಷಕರಾದ ಗೋಪಾಲರಾಯರಿಗೆ 
ಚಾರುಲತಾಳ ಬದಲಾದ ಸ್ವಭಾವ ಅನಿರೀಕ್ಷಿತ ಅಚ್ಚರಿಯೊಂದಿಗೆ ಅನೇಕ 
ಪ್ರಶ್ನೆಗಳ ಗೊಂದಲ ಸೃಷ್ಟಿಸಿಬಿಟ್ಟಿತು. ಚಾರುಲತಾ ಹೀಗಿರಲಿಲ್ಲ ಮೊದಲು. 
ಜನ ಬೇಕು, ನೆಂಟರಿಷ್ಟರು ಬೇಕು, ಕರೆದು ಉಪಚರಿಸಬೇಕು. ಸಂಬಂಧ 
ದೊಳಗೆ ಪ್ರೀತಿ- ಆತ್ಮೀಯತೆ ಹೊಂದಿ ಬಾಳುವ ಗುಣ, ಅತ್ತೆಗೆ ಮೆಚ್ಚು 
ಮಾವನವರಿಗೂ ಇಷ್ಟ, ನಮಗೆ ಹೇಳಿದ ಸೊಸೆ ಇವಳು ಶ್ಲಾಘಿಸುತ್ತಿದ್ದ 
ಅವರು ವರ್ಷದಲ್ಲಿ ಅನೇಕ ಬಾರಿ ಶ್ರೀನಿಲಯದಲ್ಲಿ ಬಂದು ಉಳಿದು 
ಹೋಗುವುದಿತ್ತು, ಮಾತೇನು ಕೊಡುವ ಉಡುಗೊರೆಗಳೇನು? ಕೊರತೆ 
ಮಾಡಿದವಳಲ್ಲ ಯಾರಿಗೂ . ಆದರೆ ತಾವು ಈ ತನಕ ನೋಡಿದ್ದು ಅವಳ 
ಮುಖವಾಡವನ್ನೇ ? ಒಬ್ಬ ಸಣ್ಣ ಹುಡುಗನಿಗೆ ಇಲ್ಲಿ ಜಾಗವಿಲ್ಲವಂತೆ 
ಅತ್ತ - ಮಾವ ನೊಂದುಕೊಳ್ಳಲಾರರೆ ? ನಾರಾಯಣರಾವ್ ಗೆ ಸಿಟ್ಟು ಬಂದು 
ಹೇಗೆ ಹೊರಟುಹೋದರು ? ಪ್ರೀತಿ ವಾತ್ಸಲ್ಯದಲ್ಲಿ ಬಿರುಕು ಬಿಡುವುದು 
ಇಂಥ ಘಟನೆಗಳಿಂದಲೇ ನಿಜ. ಇದು ಅಹಂಕಾರ? ಶ್ರೀವತ್ಸನ ಸ್ಥಾನ- ಮಾನ 

೮೫ 
ಗಳಿಂದ ಏರಿ ಕುಳಿತಿದ್ದಾಳೆ ಅಲ್ಪನಿಗೆ ಐಶ್ವರ್ಯ ಬಂದಂತೆ. ಮನಸ್ಸು 
ಧಿಕ್ಕರಿಸಿದರೂ ಅವಳಿಗೆ ನಾಲ್ಕು ಮಾತು ಹೇಳಲಾರದ ಹೆದರಿಕೆ . 

ಮರುದಿನ ಅವಳು ಆಫೀಸ್ ಗೆ ಹೋದಸಮಯ ನೋಡಿಕೊಂಡು 
ಸೀದಾ ಅತೀಶನಿಗೆ ಫೋನ್ ಎತ್ತಿದರು . ನಡೆದ ಘಟನೆಯನ್ನು ಚಾಚೂ ತಪ್ಪದೆ 
ವಿವರಿಸಿ, “ ನಿನ್ನ ಅಕ್ಕನಿಗೆ ಹಣದ ಮದ ಬಂದಿದ್ದು ನಿಜ. ನೀರಜಾ ಬೇರೆ 
ಅಲ್ಲ; ಇವಳು ಬೇರೆ ಅಲ್ಲ ಅನ್ನಿಸುತ್ತದೆ. ನನ್ನ ಮಗಳಾಗಿ ಹೀಗೇಕೆ 
ಮಾಡಿದಳು ಅತೀಶ? '' 

ಆ ಕಡೆ ಮೌನ, ನಿಟ್ಟುಸಿರು ತೆಗೆದ ಸದ್ದು. 

“ ನಿನ್ನ ಅಮ್ಮನ ಒಂದಂಶ ಗುಣವೂ ಚಾರುವಿಗೆ ಇಲ್ಲ. ನಾವೆಲ್ಲರೂ 
ರಜತಗಿರಿಯಲ್ಲಿದ್ದಾಗ ನೆಂಟರಿಷ್ಟರು, ಮಕ್ಕಳು ಮರಿಗಳು, ಬಂದು ಹೋಗು 
ವವರು... ಪಾಪ , ನಗುತ್ತ ಎಲ್ಲರನ್ನು ಉಪಚರಿಸುತ್ತಿದ್ದಳು ಅನಸೂಯ. 
ಇವಳಿಗೆ ಇರುವವಳು ಒಬ್ಬಳು ಮಗಳು. ಇನ್ನೊಂದು ಹುಳ ಬಂದರೆ 
ಕಷ್ಟವಂತೆ. ಅಡುಗೆ ಮಾಡಬೇಕಲ್ಲ! ಉದ್ಯೋಗ, ಅಧಿಕಾರ, ಹಣದ 
ಮದದಲ್ಲಿ ಜೀವನದ ಅಮೂಲ್ಯ ತತ್ವವನ್ನೇ ಮರೆತಿದ್ದಾಳೆ, ನಿನಗೆ ಇದನ್ನೆಲ್ಲ 
ಹೇಳಬಾರದು, ಆದರೂ ನನಗೆ ದುಃಖವಾಗಿದೆ. ಯಾಕೆ ನೀನು ಮೌನ? '' 

“ ಏನು ಉತ್ತರಿಸಲಿ ಅಪ್ಪಾ ? '' 

' ಚಾರುವಿಗೆ ನೀನು ಬುದ್ದಿ ಹೇಳಬಾರದೆ ? ತಮ್ಮನಾಗಿ ಅಕ್ಕ ತಪ್ಪು 
ಮಾಡಿದಾಗ ಬುದ್ದಿ ಹೇಳಲು ಅಧಿಕಾರವಿದೆ.'' 

“ ಬುದ್ದಿ ಮಾತು ಕೇಳುವ ವಯಸ್ಸು ಅಕ್ಕನದಲ್ಲ , ಆದಿತ್ಯನಿಗೆ 
ಶ್ರೀನಿಲಯ ಹಕ್ಕಿನ ಮನೆ. ಸಾಕ್ಷಿಯಷ್ಟೇ ಹಕ್ಕಿದೆ. ಆದರೂ ಅಕ್ಕ ಹೀಗೆ ಮಾಡ 
ಬಾರದಿತ್ತು . ಅಪ್ಪಾ ಜೀವನದ ಪ್ರತಿ ಘಟ್ಟದಲ್ಲಿ ನಿರ್ಣಯ ತೆಗೆದು 
ಕೊಳ್ಳಬೇಕಾದವರು ಅವರೆ, ಅದನ್ನು ಕೇಳಲು ನಾವು ಯಾರು ? ' 

* ಆದರೂ ಒಮ್ಮೆ ಫೋನ್‌ನಲ್ಲಿ ಮಾತಾಡು. ಹಾಂ ಫೈನಾನ್ಸ್ ಹಣ 
ಏನಾಯ್ತು ? ಪೂರಾ ಸಿಕ್ಕಿತೆ ? '' 

“ ಇಲ್ಲ , ಗಲಾಟೆ ಇನ್ನೂ ಹೆಚ್ಚಿದೆ. ಇಬ್ಬರು ಡೈರೆಕ್ಟರ್ ಭೂಗತ 
ಆಗಿದ್ದಾರಂತೆ. ನನಗೆ ಹೆದರಿಕೆ ಆಗಿದೆ.' 

ಅತೀಶ ಅವನದೇ ಬಿಸಿಯಲ್ಲಿದ್ದ ಫೋನ್ ಇಟ್ಟ. ಗೋಪಾಲರಾಯರು 
ಹೊರಗೆ ಇಣುಕಿದರು . ಸಣ್ಣ ಮಳೆ ಬಂದು ನಿಂತು ಆಗಷ್ಟೇ ಕಾಯುತ್ತಿತ್ತು . 
ಹದವಾದ ಬಿಸಿಲು, ಆ ಕಡೆ ದಮಯಂತಿ ಅಮೃ ಕಾಣಿಸಿದರು. ಅವರ ಮನೆ 
ಬಾಗಿಲಲ್ಲಿ ಅವರ ಬಳಿ ಸ್ವಲ್ಪ ಹೊತ್ತು ಈ ವಿಷಯ ಹೇಳಿಕೊಂಡರೆ ತಮ್ಮ 
ತಲೆ ತಂಪಾದೀತು ಎಂದವರು ಬೇರೆ ಚಿಂತಿಸದೆ ಅತ್ತ ಹೆಜ್ಜೆ ಹಾಕಿದರು. 

ಸಾಯಂಕಾಲ ಚಾರುಲತಾ ಮನೆಗೆ ಬರುತ್ತಿದ್ದಂತೆ ತನ್ನ ಕೈ ಬ್ಯಾಗ್ 
ಸೋಫಾದತ್ತ ಎಸೆದು ಅಲ್ಲೇ ಕುಳಿತಿದ್ದ ತಂದೆಯತ್ತ ತಿರುಗಿ ಧ್ವನಿ ಏರಿಸಿದಳು 
ಜೋರಾಗಿ, ಆ ಧ್ವನಿ ಎಂದಿನಂತೆ ಮೃದುವಿರಲಿಲ್ಲ ಗಡುಸು, ಕತ್ತಿ ಅಲುಗಿ 
ನಷ್ಟು ಕಠಿಣ , ಜೋರು. '' ಮನೇಲಿ ಕೆಲಸವಿಲ್ಲದೆ ಕುಳಿತು ಬೇಕಾದ್ದು. 
ಬೇಡವಾದ್ದು ಎಲ್ಲಾ ಅತೀಶನ ಕಿವಿಗೆ ಊದಿದ್ದೀಯಾ? ಚಾಡಿ, ಬರೀ ಚಾಡಿ 
ಮಾತು. ನಿನಗ್ಯಾಕೆ ಬೇಕಿತ್ತು ಅಧಿಕಪ್ರಸಂಗದ ಚಾಡಿ ಮಾತುಗಳು!'' 

ಹಾಗಾದರೆ ಅತೀಶ ತಾವು ಹೇಳಿದ್ದನ್ನು ಅವಳ ಆಫೀಸ್ ಗೆ ಫೋನ್ 
ಮಾಡಿದ್ದಾನೆ. ಅದೇ ಈ ಸಿಟ್ಟು, ಜನರ ಸ್ವಭಾವ ಹೀಗೆ, ಬುದ್ದಿ ಹೇಳಲು 
ತಯಾರು, ಕೇಳುವುದಕ್ಕೇ ಅಲ್ಲ ! * ಆದಿತ್ಯ ಇಲ್ಲೇ ಇರಬಹುದಿತ್ತು ಎಂದೆ 
ಅಷ್ಟೆ!'' 

* ಆದಿತ್ಯ ಇಲ್ಲಿರಬೇಕೆ? ಹಾಸ್ಟೆಲ್ ಸೇರಬೇಕೆ ನಿರ್ಧರಿಸುವವರು 
ನಾವು, ನೀನು ಮೂಗು ತೂರಿಸಿದ್ದು ಯಾಕೆ ? ಇದೊಂದೇ ಅಲ್ಲ, ನಾನು 
ಸೋಮಾರಿ, ಕೆಲಸ ಮಾಡುವುದಿಲ್ಲ, ಸಾಕ್ಷಿಯನ್ನು ಸರಿಯಾಗಿ ನೋಡಿಕೊಳ್ಳು 
ವುದಿಲ್ಲ, ನಿರ್ಲಕ್ಷ್ಯ , ಎಂಥ ಮಾತು ನಿನ್ನದು? ಇಲ್ಲಿ ಇಷ್ಟು ಸಮಯ ಇದ್ದು 
ನೀನು ಇದನ್ನೇ ನೋಡಿದ್ದು ? ಕೇಳಿದ್ದು? ” 

“ ಹಾಗಲ್ಲ , ಏನೋ ಮಾತಿಗೆ ಸುಮ್ಮನೆ ಹೇಳಿದೆ'' ಗೋಪಾಲರಾಯರು 
ಮೈ ಬಗ್ಗಿಸಿದರು. 

' ಮಾತಿಗೆ ಮಾತು ಬೆಳೆಸಬೇಡ ಅಪ್ಪ , ನಿನ್ನ ಈ ಸ್ವಭಾವದಿಂದಲೇ 
ನೀರಜಾ ಹಾಗೆ ಆದದ್ದು ! ಯಾರ ಮನೆಯಲ್ಲೇ ಇರು. ತೆಪ್ಪಗೆ ನಿನ್ನ ಪಾಡಿಗೆ 
ಇದ್ದರೆ ಈ ವಯಸ್ಸಿಗೆ ಚೆಂದ. ದಿನ ಬೆಳಗಾದರೆ ಬಿದ್ದು ಹೋಗುವ ಮುದಿ 
ಮರ. ಆದರೂ ನಿನ್ನ ಹುಳಿ ಮುಪ್ಪಿಲ್ಲ. ' 

“ ಆದಿತ್ಯ ಮುಖ ಚಿಕ್ಕದು ಮಾಡಿದನೆಂದು ಬೇಸರವಾಗಿತ್ತು ' 

“ ಅವನ ಮೇಲೆಕರುಣೆ, ನಮ್ಮ ಮೇಲೆಸಿಟ್ಟು, ಗಂಡಸು ಬುದ್ದಿ, ದೇಶ 
ಸುತ್ತಿ ಬಂದರೂ ಹೆಣ್ಣುಮಕ್ಕಳೆಂದರೆ ಈಗಲೂ ನಿನಗೆ ಸಸಾರ. ಇನ್ನೂ 
ಕೇಳು ಅಪ್ಪ, ಮನೆ ಇರುವುದು ನಮಗಾಗಿ, ಬೇರೆಯವರನ್ನು ಸಾಕುವ ಅನ್ನ 
ಛತ್ರವಲ್ಲ ನೆನಪಿರಲಿ. ' 

ಬಿರಬಿರನೆ ಒಳ ಬಂದುಸೋಫಾದಲ್ಲಿ ಕುಸಿದಳು. ಎಂಥ ಆವೇಶ 
ಬಂದಿತ್ತು . ತನಗೆ ಆಫೀಸ್ಗೆ ಬಂದ ಫೋನ್‌ನಲ್ಲಿ ಅತೀಶನ ಮಾತು 
ಕೇಳಿದಾಗ, ಅವನು ಗಂಭೀರವಾಗಿ ತನ್ನದೇ ತಪ್ಪು ಎನ್ನುವಂತೆ ಹೇಳಿದ್ದ. 
“ ಅಕ್ಕ , ಅಪ್ಪನಿಗೆ ನಿನ್ನಲ್ಲಿ ಭರವಸೆಯಿತ್ತು. ನೀನು ಅಪ್ಪನ ಭರವಸೆ ಸುಳ್ಳು 


೮೭ 

ಮಾಡಿದೆ. ಜತೆಗೆ ನಿನ್ನ ಗಂಡನ ಮನೆಯಿಂದಲೂ ನಿನ್ನನ್ನು ದೂಷಿಸುವಂತೆ 
ಆಯಿತು! ' 

ಇದೊಂದೇ ಅಲ್ಲ ಚಾರುಲತಾಳ ಸಿಟ್ಟಿಗೆ ಕಾರಣ. ಸಂಜೆ ಆಫೀಸ್ 
ನಿಂದ ಬರುತ್ತಿದ್ದಾಗ ಹಣ್ಣಿನಂಗಡಿಯಲ್ಲಿ ಸಿಕ್ಕಿದಳು ಭಾವನಾ, ನಿನ್ನೆ ತಮ್ಮ 
ಮನೆಯಲ್ಲಿ ನಡೆದುದು ಅವಳಿಗೆ ತಿಳಿದುಹೋಗಿದೆ. ದಮಯಂತಿ ಅಮ್ಮನ 
ಬಳಿ ಅಪ್ಪ ಹೇಳಿದ್ದನ್ನು ಭಾವನಾ ಇನ್ನಷ್ಟು ಬಣ್ಣಹಚ್ಚಿ ಕೊಂಕು ಸೇರಿಸಿ, 

“ ತಪ್ಪು ನಿಮ್ಮದೇ ' ಎನ್ನಬೇಕೆ? “ ಈಗಿನ ಕಾಲದಾಗ ಯಾರಿಗೆ ಯಾರೂ 
ಇಲ್ಲರೀ , ನಮ್ಮ ನಮ್ಮ ಸಂಸಾರ ಬೆಚ್ಚಗಿದ್ದರೆ ಸಾಕು ಅಂತೀರಿ. ನಿಮ್ಮ ಹಾಂಗ 
ಮುಖಕ್ಕೆ ಹೊಡೆದಿದ್ದಾಂಗ ಹೇಳೋ ಧೈರ್ಯ ನನಗಿಲ್ಲರೀ ' ವ್ಯಂಗ್ಯ ನಗು 
ಕೆರಳಿಸಿತು ಅವಳನ್ನು . 

'ಕ್ಷಮಿಸು ಚಾರೂ , ನನಗೆ ಇದೆಲ್ಲ ತಿಳಿಯಲೇ ಇಲ್ಲ.'' 

“ ನಾಟಕ ಬೇಡ ಅಪ್ಪಾ, ಇಲ್ಲಿಂದ ಹೋಗು ಹೊರಟುಹೋಗು, ನಿನ್ನ 
ಮುಖ ನೋಡುವುದಕ್ಕೂ ಮನಸ್ಸಿಲ್ಲ. ” 

- ಅಂಗೈನಲ್ಲಿ ಮುಖ ಮುಚ್ಚಿಕೊಂಡಳು. ಉಕ್ಕಿ ಉಕ್ಕಿ ಬಂದಿತು ಅಳು. 
* ಬಿಕ್ಕಿ ಬಿಕ್ಕಿ ಅಳು. ನಿನ್ನೆಯಿಂದ ಆದಿತ್ಯನನ್ನು ದೂರ ಮಾಡಿದೆನೆಂಬ ಪಾಪ 
ಪ್ರಜ್ಞೆಯ ತೊಳಲಾಟಕ್ಕೆ ಗೋಪಾಲರಾಯರ ಚಾಡಿ ಮಾತುಗಳು ಪೂರಕವಾಗಿ 
ಸಂಕಟದ ತಿದಿಯೊತ್ತಿ ಬಂದಂತೆ ಹೊರಬಂದಿತ್ತು ಅಳು, ಮಹಡಿ ಕೋಣೆ 
ಯಲ್ಲಿದ್ದ ಸಾಕ್ಷಿಗೆ ಅಮ್ಮನ ಏರುಧ್ವನಿ ಕೇಳಿಸಿತ್ತು . ಏನೋ ಅಜ್ಜನಲ್ಲಿ ಮಾತು 
ಎಂದುಕೊಂಡರೆ ಹಿಂದಿನಿಂದ ಬಂದ ಅಪ್ಪಳಿಸಿತ್ತು ಅಳು . ಅಮ್ಮ ಅಳು 
ತಿದ್ದಾಳೆಯೇ ? ಹಾರು ನಡಿಗೆಯಲ್ಲಿ ಧಾವಿಸಿ ಬಂದಳು ಕೆಳಗೆ, 
“ ಏನಾಯ್ತಮ್ಮ ? " 

ಮಗಳನ್ನು ತಬ್ಬಿಕೊಂಡು ಚಾರುಲತಾ ಅವಳ ತಲೆಗೂದಲಲ್ಲಿ ಮುಖ 
ವಿಟ್ಟಳು. ಕಣ್ಣೀರು ಹರಿಯುತ್ತಲೇ ಇತ್ತು , 

* ಗೋಪಾಲರಾಯರ ಹೃದಯ ಕರಗಿಹೋಯಿತು ಆ ಕಣ್ಣೀರಿಗೆ, ತಾವು 
ಎತ್ತಿ ಆಡಿಸಿದ, ಆಡಿಸಿ ಬೆಳೆಸಿದ ಮಗಳು ಚಾರುಲತಾಳ ಬಗ್ಗೆ ಒಂದಕ್ಷರ 
ದೂಷಿಸುವ, ಚಾಡಿ ಹೇಳುವ ಬುದ್ದಿ ತಮಗೇಕೆ ಪಾತಾಳಕ್ಕಿಳಿಸುತ್ತಿದೆ. ಯಾಕೆ 
ಬೇಕಿತ್ತು ಈ ಅಧಿಕಪ್ರಸಂಗ? ಎದ್ದು ತನ್ನ ಕೋಣೆಗೆ ಬಂದರು. “ಊಟದ 
ಟೇಬಲ್ ಮೇಲೆ ಅಡುಗೆ ಮುಚ್ಚಿಟ್ಟಿದ್ದೇನೆ. ಹಸಿವೆಯಾದರೆ ಬಂದು 
ಉಣ್ಣಲಿ! ' ಎಷ್ಟೋ ಹೊತ್ತಿನ ಮೇಲೆ ಚಾರುಲತಾ ಹೇಳಿದ್ದು ಕೇಳಿಸಿತು . 
ಹಸಿವೆಯಾದಾಗ ಉಂಡದ್ದು ಜಾಸ್ತಿಯಾಗಿಯೇ . ತಮಗೆ ಚಾಡಿ ಹೇಳುವ 
ದುರ್ಬುದ್ದಿ ಬಂದದ್ದು ತಮ್ಮ ಮುಖ ನೋಡುವುದಕ್ಕೂ ಅವಳಿಗೆ ಮನಸ್ಸಿಲ್ಲ. 


eses 

ಹಾಗೆಂದು ತಾವೆಲ್ಲಿಗೆ ಹೋಗುವುದು ? ಅತೀಶನ ಮನೆಗ ? ಹಿತವಿಲ್ಲದ, 
ನಲಿವಿಲ್ಲದ, ಆತ್ಮೀಯತೆ ಕಾಣದ ಆದರೂ ಮಗನ ಮನೆಗೆ! ನಾಳೆಯೇ 
ಅತೀಶನಿಗೆ ಫೋನ್ ಮಾಡಿ ಹೊರಡಬೇಕು ಇಲ್ಲಿಂದ. 

ನಿಧಾನವಾಗಿ ತನ್ನ ಒಂದೊಂದೇ ಬಟ್ಟೆಗಳನ್ನು ಜೋಡಿಸುತ್ತ 
` ಕುಳಿತರು. 


ತಮ್ಮ ಹದಿನಾರನೆಯ ಹುಟ್ಟುಹಬ್ಬದ ಸಮಾರಂಭಕ್ಕೆ ತನಗೆ ಬೈಕ್ 
ಕೊಡಿಸಬೇಕೆಂದು ಹಠ ಹಿಡಿದಿದ್ದ ಶಶಾಂಕ , ಅವನಿಗೆ ಬೈಕ್ ಕೊಡಿಸಿದರೆ, 
ತನಗೆ ಸ್ಕೂಟಿ ಬೇಕೆಂದು ಶಶಿರೇಖ. ಇಬ್ಬರ ಬಳಿ ಈಗಾಗಲೇ ಸೈಕಲ್‌ಗಳಿವೆ. 
ಮನೆ ಹೊರಗೆ ಸುತ್ತಾಡಲು ಅವು ಸಾಕು. ಈತನಕ ಶಾಲೆಗೆ ಹೋಗಿಬರಲು 
ಸ್ಕೂಲ್ ಬಸ್ಸು ಇತ್ತು . ಈ ವರ್ಷ ಕಾಲೇಜಿಗೆ ಪ್ರಥಮ ಪಿ. ಯು . ಸಿ. ವಿಜ್ಞಾನ 
ವಿಭಾಗಕ್ಕೆ ಸೇರಿದ್ದಾರೆ ಇಬ್ಬರೂ ಮನೆ ಹತ್ತಿರ ಬಸ್‌ಸ್ಟಾಪ್, ಸಿಟಿ ಬಸ್‌ಗಳ 
ಅನುಕೂಲವಿದೆ. ಆದರೂ ತಮ್ಮದೇ ವಾಹನ ಬೇಕು. ಕಾಲೇಜಿನಲ್ಲಿ 
ಹೆಚ್ಚಿನವರ ಬಳಿ ಅವರದೇ ದ್ವಿಚಕ್ರ ವಾಹನಗಳಿವೆ. ಕಾರಿನಲ್ಲಿ ಬರುವವರೆಗೂ 
ಇದ್ದಾರೆ. ಅದೇನು ಸಡಗರ! ಝುಂ ಅಂತ ಅವರು ಇದ್ದವರು, 
ಇಲ್ಲದವರನ್ನು ಕಡೆಗಣ್ಣಿನಿಂದ ನೋಡದಿದ್ದರೂ , ನೋಡಿದರೇನೋ ಎಂಬ 
ಕೀಳರಿಮೆ, ಫಳಫಳ ಹೊಳೆಯುವ ಬೈಕು, ಶಶಾಂಕ ಎರಡು ಬಾರಿ ಗೆಳೆಯನ 
ಬೈಕ್ ಏರಿ ರಸ್ತೆಯುದ್ದಕ್ಕೂ ಹೋಗಿದ್ದಾನೆ. ಕುದುರೆ ಏರಿ ಗಾಳಿಯಲ್ಲಿ ಸವಾರಿ 
ಮಾಡಿದ ಅನುಭವ! ಅವನು ನೋಡುವುದಕ್ಕೆ ಎತ್ತರ, ಬಿಳಿ, ಕಪ್ಪಾದ 
ಕಣ್ಣುಗಳು, ಅಗಲ ಮೈ ಕಟ್ಟು, ನೀಟಾಗಿ ಉಡುಪು ಧರಿಸಿದರೆ ಯಾರಿವನು? 
ಕಣ್ಣೆತ್ತಿ ನೋಡುವ ರೂಪ, ಶಶಿಯೂ ಅವನಂತೆ. ಅಷ್ಟೇ ಬಿಳಿ, ಕಪ್ಪು 
ಕಣ್ಣುಗಳು. ಇನ್ನೂ ಸುಂದರ. ಅವನಷ್ಟು ಎತ್ತರವಿಲ್ಲ, ಎತ್ತರ ಹಿಮ್ಮಡಿಯ 
ಬೂಟು ಧರಿಸಿ ಪ್ಯಾಂಟ್ ತೊಟ್ಟರೆ ಇಬ್ಬರದೂ ಒಂದೇ ನಿಲುವು. 
ಚಿಕ್ಕವರಿದ್ದಾಗ, “ ನಿಮಗೆ ಹಾಳು ಮೂಳು ಕಣ್ಣುಗಳ ದೃಷ್ಟಿ ಮುಟ್ಟಿತು'' 
ಎಂದು ನೀರಜಾ ದೃಷ್ಟಿ ನಿವಾಳಿಸಿ ತೆಗೆಯುತ್ತಿದ್ದಳು, ಉಪ್ಪು ಮೆಣಸಿನ 
ಕಾಯಿಯಿಂದ ತೆಗೆಯುತ್ತಿದ್ದಳು. ಇಬ್ಬರಿಗೂ ತಂದೆಗಿಂತ ತಾಯಿಯಲ್ಲಿ 
ಸಲುಗೆ ಜಾಸ್ತಿ , 

ವಾಹನ ಬೇಕೆಂದು ಹಠ ಮಾಡಿದ್ದೂ ಅವಳ ಹತ್ತಿರವೇ . 

ಮಕ್ಕಳ ಮನಸ್ಸು ಅರ್ಥವಾಗಿದೆ ನೀರಜಳಿಗೆ. ಹಾಗೆಂದು ಇನ್ನೂ 
ಹದಿನಾರರ ಪ್ರಾಯದಲ್ಲಿ ಲೈಸನ್ಸ್ ಇಲ್ಲದೆ ಬೈಕು, ಸ್ಕೂಟಿಓಡಿಸುವುದುಂಟೆ? 

೮೯ 
ಅಲ್ಲದೆ ಈ ವರ್ಷ ಮತ್ತು ಮುಂದಿನ ವರ್ಷ ಚೆನ್ನಾಗಿ ಓದುವುದೇ ಗುರಿ. 
ಮೊದಲು ವಿದ್ಯೆ, ಆನಂತರ ವಾಹನದ ಮೋಜು, ಮಜ, ಆದರೆ ಶಶಾಂಕನಿಗೆ 
ಬೈಕ್ ಇಲ್ಲದೆ ವಿದ್ಯಾರ್ಥಿ ಜೀವನ ಕಳೆಯುವುದೊಂದೇ , ಕಾಲೇಜಿಗೆ ಹೋಗ 
ದಿರುವುದು ಒಂದೇ . ತುಂಬ ವಿರೋಧಿಸಿ, ಹಠ ಹಿಡಿದು ಊಟವನ್ನು ಬಿಟ್ಟ . 
ಈ ವಯಸ್ಸಿಗೆ ಇಂಥ ಹಠವೇ ? ಫೀಟ್ರೂಲರ್‌ ಎತ್ತಿ ನಾಲ್ಕು ಏಟು 
ಬಾರಿಸಿದ ಮೇಲೆ, 'ನೀನು ಬೈಕ್ ಕೊಡಿಸದಿದ್ದರೆ ಆತ್ಮಹತ್ಯೆ ಮಾಡಿ 
ಕೊಳ್ಳುತ್ತೇನೆ'' ಎಂದುಬಿಟ್ಟ . 

- ನಿಜವಾಗಿಯೂ ದಿಗಿಲಾಯಿತು ನೀರಜಳಿಗೆ, ಮೊನ್ನೆ ಮೊನ್ನೆ ತನಕ 
ಮೊದ್ದನಂತೆ ಇದ್ದ ಮಗನ ಬಾಯಿಯಿಂದ ಈ ಮಾತೇ ? ಇವನಿಗೆ ಕುಮ್ಮಕ್ಕು 
ಕೊಡುವವಳು ಶಶಿ, ಒಂದೇ ಸ್ವಭಾವದ ಅವಳಿಗಳು. ಅವನಿಗೆ ಬೇಕಾದದ್ದು 
ಇವಳಿಗೆ ಬೇಕು. ಅವನು ಆತ್ಮಹತ್ಯೆಗೆ ಹೆದರಿಸುವಾಗ ಅವಳ ಕಣ್ಣು 
ಗಳಲ್ಲಿಯೂ ಅದೇ ಭಾವ. ಹಿಂದೆ ಸಿನಿಮಾ ನಟನಾಗುವ ಹುಚ್ಚಿನಲ್ಲಿ ಹಣ 
ಕಳೆದುಕೊಳ್ಳುವಾಗ ಇಬ್ಬರು ಮುಗ್ಗರು, ಪ್ರಪಂಚ ಜ್ಞಾನ ಇಲ್ಲದವರು. ಬೇಗ 
ತಮ್ಮ ತಪ್ಪುಗಳನ್ನು ತಿದ್ದಿಕೊಂಡಿದ್ದರು. ಕೇವಲ ಒಂದು ವರ್ಷದಲ್ಲಿ ಅದೆಷ್ಟು 
ಬದಲಾವಣೆ, ಮುಗ್ಧತೆಯ ಪೊರೆ ಕಳಚಿ ಬಿದ್ದಿದೆ. ತಮ್ಮನ್ನು ಹೆದರಿಸು 
ತಿದ್ದಾರೆ. ಕಳೆದ ತಿಂಗಳು ಎದುರು ಕಟ್ಟಡದ ಮೂರನೆಯ ಫ್ಲಾಟ್‌ನ 
ಹುಡುಗ ಶಶಾಂಕನ ಪ್ರಾಯದವನು. ಹತ್ತನೆಯ ಕ್ಲಾಸ್‌ನಲ್ಲಿ ಕಡಿಮೆ ಅಂಕ 
ಬಂದಿತೆಂದು ತಾಯಿ - ತಂದೆ ಗದರಿಸಿದ್ದಕ್ಕೆ ಸೀಲಿಂಗ್ ಫ್ಯಾನ್ಗೆ ಕುತ್ತಿಗೆ 
ಯೊಡಿದ್ದ. ಅಬ್ಬಬ್ಬ ನೋಡಲು ಸಾಧ್ಯವಿರಲಿಲ್ಲ . ಅದರ ಬಿಸಿ ನೆನಪು 
ಇರುವಾಗಲೆ ಶಶಾಂಕನು ಶರತ್ತು ಹಾಕಿದ್ದಾನೆ. ತಮ್ಮ ಬೇಡಿಕೆ ಈಡೇರದಿದ್ದರೆ 
ಜೀವ ತೆಗೆದುಕೊಳ್ಳುವ ಬೆದರಿಕೆ. ಇದೊಂದು ಆಟವೇ ? ಅವಳು ಅತೀಶನ 
ಮೇಲೆ ರೇಗಿದಳು , 

“ನೀವುತಲೆ ಮೇಲೆ ಏರಿಸಿ ಕೂರಿಸಿದ್ದೀರಿ. ಅವು ನನ್ನ ತಲೆ ತಿನ್ತಾವೆ. 
ನೀವೇ ಸಮಾಧಾನ ಮಾಡಿಯೋ , ಪೆಟ್ಟನ್ನು ಕೊಟ್ಟೋ ಆ ಹಠ ನಿಲ್ಲಿಸಿ!'' 

ಸಲುಗೆ ಇರುವುದು ಅವಳಲ್ಲಿ, ದೂರು ಅತೀಶನಿಗೆ, ಈ ಮಕ್ಕಳು 
ತಾಯಿಯಂತೆ ಬಯಸಿದ್ದು ಬೇಕೆಂಬ ಹಠ. ಅವಳ ಹಠದಿಂದಲೇ ರಜತಗಿರಿ 
ತೊರೆಯುವಂತೆ ಆದದ್ದು, ಕಿಷ್ಕಂಧೆ ಬಾಡಿಗೆ ಮನೆ ವಾಸ, ಸ್ವಾತಿ ಫೈನಾನ್ಸ್‌ನಲ್ಲಿ 
ಕೆಲವೇ ಸಾವಿರದ ಸಂಬಳದ ಕೆಲಸ. ಆ ಕೆಲಸವೂ ಕಣ್ಣುಮುಚ್ಚಾಲೆ 
ಆಡುತ್ತಿದೆ. ಯಾವ ಹೊತ್ತಿಗೂ ಮುಚ್ಚುವ ಪರಿಸ್ಥಿತಿ, ಶಶಾಂಕನಿಗೂ 
ಗೊತ್ತಿದೆ. ಅದರ ಕಥೆ ವಿವರಿಸುವ ಅಗತ್ಯವಿಲ್ಲ. " ಫೈನಾನ್ಸ್ ಚೆನ್ನಾಗಿ 
ನಡೆದರೆ ತೆಗೆಸಿಕೊಡುತ್ತೇನೆ'' ಎಂದ. 


ಯಿಯಂತೆ ಬರುವುದು ಅವಳನ್ನು 
ಕೊಟೊ ನನ್ನ ತಲೆ ತಿನಾ . 

“ ಭಾಷೆ ಕೊಡಿ ಅಪ್ಪಾ ' ಕೈ ನೀಡಿದ ಶಶಾಂಕ. 

ಮಗನ ಕೈಮೇಲೆ ತನ್ನ ಕೈಯಿಟ್ಟ. ನಗು ಬಂದಿತು. ಮಕ್ಕಳಿಗಿರುವ 
ವಿಶ್ವಾಸ ಅವನಲ್ಲಿರಲಿಲ್ಲ. ತಂದೆಯ ಹೆಸರಿನಲ್ಲಿದ್ದ ಇನ್ನೂ ಎರಡೂವರೆ ಲಕ್ಷ 
ನನಗೆ ಕೊಡಿಸಬೇಕೆಂದು ಮ್ಯಾನೇಜರ್ ಅನ್ನು ಕೇಳಿದ್ದು ಸಾಲದೆ. ಮೇಲಿನ 
ಡೈರೆಕ್ಟರ್‌ರನ್ನು ಕಂಡು ಬಂದಿದ್ದ. ಅದಿನ್ನೂ ಕೈಗೆ ಸಿಕ್ಕಿಲ್ಲ. ಇತ್ತ ಉಳಿದ 
ಸಹೋದ್ಯೋಗಿಗಳೂ ತಾವಿಟ್ಟ ಠೇವಣಿ ತೆಗೆಯುತ್ತ ಹೋದಂತೆ ಎಲ್ಲರ 
ಮನಸ್ಸಿನಲ್ಲಿಯೂ ಆತಂಕದ ಅನಿಶ್ಚಯದ ಭೀತಿ, 
- ಇಪ್ಪತೈದು ವರ್ಷಗಳಿಂದ ಪ್ರಾಮಾಣಿಕ ಸೇವೆ ಸಲ್ಲಿಸುತ್ತಿದ್ದ ಸ್ವಾತಿ 
ಫೈನಾನ್ಸ್ನ ನಾಲ್ಕು ಬೇರೆ ಬೇರೆ ಶಾಖೆಗಳಲ್ಲಿ ನಡೆದ ಅವ್ಯವಹಾರ ಬೆಳಕಿಗೆ 
ಬಿದ್ದದ್ದು ಬಹಳ ತಡವಾಗಿ, ಹಣದ ದುರುಪಯೋಗ ಮಾಡಿದರೆಂದು 
ಒಂದು ಶಾಖೆಯಲ್ಲಿ ಕೋಟಿಗಿಂತಲೂ ಅಧಿಕ ಹಣ ಇಬ್ಬರು ಡೈರೆಕ್ಟರ್ ಗಳು 
ನುಂಗಿದರೆಂದು ಇನ್ನೊಂದು ಶಾಖೆಯಲ್ಲಿ ರೆಕಾರ್ಡ್ ಸರಿಯಿಲ್ಲವೆಂದು 
ಮತ್ತೊಂದರಲ್ಲಿ ಹೀಗೆ ಒಂದೊಂದೇ ವಿಷಯ ಹೊರಬೀಳುತ್ತ ಠೇವಣಿ 
ಇಟ್ಟವರು ಕಛೇರಿಗೆ ಬರುವುದು, ಕಾಯುವುದು, ಹಣ ಸಿಗದೆ ನಿರಾಶ 
ರಾಗುವುದು ಒಟ್ಟಿನಲ್ಲಿ ಹೆಚ್ಚಿತು. ಅವಿಶ್ವಾಸ ಆದರೂ ಫೈನಾನ್ಸ್ ಕಛೇರಿಯಲ್ಲಿ 
ಎಂದಿನ ನಗುಮುಖದ ಸೇವೆ, ಜನರ ವಿಶ್ವಾಸ ಗಳಿಸುವ ಪ್ರಯತ್ನ. 
ಮ್ಯಾನೇಜರ್, ಆಫೀಸರ್ ಠೇವಣಿ ನೆಪದಲ್ಲಿ ಮನೆ ಮನೆ ತಿರುಗಿ ಬಂದರು. 
ಕೊನೆಗೊಂದು ದಿನ ಯಾವುದು ಆಗಬಾರದಿತ್ತೋ ಅದೇ ಆಯಿತು. ಆರ್ಥಿಕ 
ಸಂಕಷ್ಟದಿಂದ ಸ್ವಾತಿ ಫೈನಾನ್ಸ್ನ ದಿವಾಳಿ ಎಂಬ ಘೋಷಣೆಯ ಬೆನ್ನಲ್ಲೇ 
ರಾತ್ರೋರಾತ್ರಿ ನಗರದ ಮತ್ತು ಉಳಿದ ಶಾಖೆಗಳ ಬಾಗಿಲು ಶಾಶ್ವತ 
ಮುಚ್ಚಿಕೊಂಡುಬಿಟ್ಟವು. 

ಡೈರೆಕ್ಟರ್‌ಗಳು ಮ್ಯಾನೇಜರ್, ಠೇವಣಿದಾರರನ್ನು ನಡು ನೀರಿನಲ್ಲಿ ಕೈ 
ಬಿಟ್ಟು ಭೂಗತರಾದರು. ಮತ್ತೆ ಕೇಳಬೇಕೇ ಠೇವಣಿದಾರರ ಆಕ್ರೋಶಕ್ಕೆ 
ಕಚೇರಿಯ ಪಿಠೋಪಕರಣಗಳು ಧ್ವಂಸವಾದವು. ಕಂಪ್ಯೂಟರ್ 
ಹುಡಿಯಾದವು. ಕಿಟಕಿ ಬಾಗಿಲುಗಳು ಮುರಿದವು. ತಮಾಷೆಯೆಂದರೆ ನಾಲ್ಕು 
ಶಾಖೆಗಳಲ್ಲಿ ನಡೆದ ದಾಂಧಲೆಗೆ ಪೊಲೀಸರು ಮೌನ ತಳೆದದ್ದು . 
ಒಂದಿಬ್ಬರು ಅತೀಶನ ಮನೆಗೂ ಬಂದು ಕೂಗಾಡಿದರು . ಅವರಿಗೆ 
ಸಮಾಧಾನ ಹೇಳುವ ಬದಲು ಅವನೂ ರೇಗಿದ. 

'ನಿಮಗೆ ಹಣ ಹೋದ ದುಃಖ ಒಂದೇ . ನನಗೆ ಇಟ್ಟ ಹಣವೂ 
ಹೊಯಿತು, ನೌಕರಿಯೂ ಕಳೆದುಕೊಂಡೆ.'' 

ನೌಕರಿಯ ಅವಶ್ಯಕತೆ ಹಳ್ಳಿಯಲ್ಲಿದ್ದಾಗ ಬೇಡವಾಗಿತ್ತು. ದಿನವೆಲ್ಲ 

೯೧ 
ದುಡಿದು ಮುಗಿಯದಷ್ಟು ಕೆಲಸ ಇದ್ದವು ಅಲ್ಲಿ ಅವನೂ ಸ್ವತಂತ್ರ . ಆದರೆ, 
ನೀರಜಳ ಜತೆ ನಗರದಲ್ಲಿ ಸಂಸಾರ ಹೂಡಿದ ಮೇಲೆಜೀವನ ವೆಚ್ಚಕ್ಕೆ ನೌಕರಿ 
ಸೇರುವುದು ಅನಿವಾರ್ಯವಾಯಿತು. ಸೇರಿದ ಸ್ವಾತಿ ಫೈನಾನ್ಸ್‌ನಲ್ಲಿ , ಶಶಿ, 
ಶಶಾಂಕ ಇನ್ನೂ ಚಿಕ್ಕವರು. ಅವರನ್ನು ನೋಡಿಕೊಂಡು ನೀರಜ ಮನೆಯಲ್ಲಿ 
ವಾರಕ್ಕೊಮ್ಮೆ ರಜತಗಿರಿಗೆ ಹೋಗಿ ಬರುತ್ತಿದ್ದ. ಅಲ್ಲೇನು ಮಹಾ 
ಕೆಲಸವಿದೆ? ಆಗಾಗ ಹೋಗಿ ಅವರ ಕಣ್ಮರೆಸುವ ತಂತ್ರ ಮಾಡಬಾರದು. ” 
ನೀರಜಾ ತಡೆಯುತ್ತಿದ್ದಳು ಅವನನ್ನು . ಅವಳಿಗೆ ಹೆದರಿಕೆ , ರಜತಗಿರಿಗೆ 
ಹೋಗಿಬರುತ್ತ ಮನಸ್ಸು ಬದಲಾಯಿಸಿ ಅಲ್ಲೇ ಉಳಿದುಬಿಟ್ಟರೆ? ಹೋಗದೆ 
ಇರುವುದೂ ಅವನಿಂದಾಗದು. ಹೆತ್ತು ಹೊತ್ತು ಸಾಕಿದ ಅಮ್ಮ , ಪ್ರೀತಿಯ 
ಕೊರತೆಯಿಲ್ಲದೆ ಬೆಳೆಸಿದ ಅಪ್ಪ ಕಾಯುತ್ತಿದ್ದರು. ಅವನಿಗಾಗಿ ಅಲ್ಲಿಂದ 
ಹಿಂತಿರುಗುವಾಗ ಗೂಡು ಬಿಟ್ಟ ಮರಿಹಕ್ಕಿಯಂತೆ ಅವನ ಸ್ಥಿತಿ. ಇನ್ನೊಂದು 
ವಾರ ನಾವೇ ಈ ಮನೆಯಲ್ಲಿ '. ಅಮ್ಮ ಹೇಳದಿದ್ದರೂ ಅವಳ ಕಣ್ಣುಗಳು 
ನುಡಿಯುತ್ತಿದ್ದವು. ಅವರನ್ನು ಬಿಟ್ಟು ನಗರದಲ್ಲಿ ವಾಸ್ತವ್ಯ ಮಾಡುವ 
ನಿರ್ಧಾರ ತೆಗೆದುಕೊಳ್ಳಲು ಬಹಳಷ್ಟು ಯೋಚಿಸಿದ್ದ. ಮಾನಸಿಕ ಕಷ್ಟ 
ಪಟ್ಟಿದ್ದ. ಮಕ್ಕಳೊಡನೆ ನೀರಜಾ ಮನೆ ತೊರೆದು ಹೋದಮೊದಲ ಆರು 
ತಿಂಗಳು ಅವನಲ್ಲಿ ಕೆರಳಿತ್ತು ಸ್ವಾಭಿಮಾನ, ಅಪ್ಪ - ಅಮ್ಮನಿಗೆ ಗೌರವ ಕೊಡದೆ 
ನೋಯಿಸಿದಳೆಂಬ ಅಸಮಾಧಾನ. ತನ್ನ ಹಠವೇ ಗೆಲ್ಲಬೇಕೆಂಬ ವರ್ತನೆಗೆ 
ಕೋಪ. ಹಾಗೆ ಎಷ್ಟು ದಿನ ಛಲ ಸಾಧಿಸುತ್ತಾಳೆ? ಹೆಣ್ಣಿಗೆ ತವರು ಮನೆ 
ಶಾಶ್ವತವೇ ? ಇಂದಲ್ಲ ನಾಳೆ ಬಂದಾಳೆಂಬ ನಿರೀಕ್ಷೆ. ಅವಳು ಬರಲಿಲ್ಲ, 

“ ಅವಳ ಮೊಂಡು ಹಠ ಅವಳಿಗಿರಲಿ. ನಿಮ್ಮನ್ನೆಂದೂ ಬಿಡಲಾರೆ.'' 
ಮನದ ತಾಕಲಾಟದಲ್ಲಿ ಬಂದಿತ್ತು ಮಾತು. ಅವರಿಬ್ಬರಿಗೂ ಅಡಕತ್ತರಿಯಲ್ಲಿ 
ಸಿಕ್ಕಿಕೊಂಡಂತೆ ಮಗನನ್ನು 'ನೀನು ಬೇರೆ ಮನೆ ಮಾಡು' ಎನ್ನಲಾರರು. 
ಸೊಸೆ ಹಳ್ಳಿಗೆ ಬರಲಾರಳು. ತಾವು ಮಗನಿಗೆ ಹಳ್ಳಿಗೆ ಹೊಂದುವ ಹಳ್ಳಿ 
ಹುಡುಗಿಯನ್ನು ಆರಿಸಬೇಕಿತ್ತು . . 

ಒಳಕೋಣೆಯಲ್ಲಿ ತುಂಬು ಯೌವನದ ಮಗ, ಒಬ್ಬನೇ ಮಲಗು 
ವುದು ಅವರಿಗೆ ಹಿಂಸೆ, ದಿನ ಸರಿದಂತೆ ಅತೀಶನ ಸ್ವಾಭಿಮಾನ, ಸಿಟ್ಟು 
ಇಳಿಯುತ್ತ ಬಂದು ಒಳಗೊಳಗೆ ಮೃದುವಾದ, ಮೆದುವಾದ. ನೀರಜಳ 
ನೆನಪಿನಲ್ಲೇ ಕರಗಿದ. ಸ್ವಾಭಿಮಾನ ಬದಿಗೊತ್ತಿ ಅವಳನ್ನು ಕರೆತರಲು 
ಸಂತೆಬೆಟ್ಟಿಗೆ ಹೋದ. ಕೇವಲ ಆರು ತಿಂಗಳಲ್ಲಿ ಮಕ್ಕಳಿಬ್ಬರೂ 
ಬದಲಾಗಿದ್ದರು. ತೊದಲು ಮಾತಿನಲ್ಲಿ ಕೇಕೆ, ನಗುವಿನಲ್ಲಿ ಮನೆ ತುಂಬ 
ತುಂಬಿದ್ದರು. ಚೆಂದ ನೋಡಲು ಎರಡು ಕಣ್ಣುಗಳು ಸಾಲವು. ಎತ್ತಿ 


೯೨ 

ಮುದ್ದಿಟ್ಟ, ತೊಡೆ ಮೇಲೆ ಮಲಗಿಸಿಕೊಂಡ. ಅಪ್ಪ - ಅಮ್ಮನ ನೆನಪಾಗಿ, 
“ ಹಿರಿಯರಿಂದ ಮಕ್ಕಳನ್ನು ದೂರ ಮಾಡಬೇಡ, ಮನೆಗೆ ಹಿಂತಿರುಗು' 
ಅಂಗಲಾಚಿದ. 

ಈಗಲೂ ಅವಳದು ಅದೇ ಹಿಂದಿನ ಹಠ. 

* ಬೇರೆ ಮನೆ ಮಾಡದಿದ್ದರೆ ನಮ್ಮಿಬ್ಬರ ಸಂಬಂಧ ಇಲ್ಲಿಗೆ 
ಮುಗಿಯಿತು. ಯೋಚಿಸು, ನಿರ್ಧಾರ ಮಾಡು!'' 

ಕೇಳಿ ಘಾಸಿಯಾಯಿತು. ಯಾವ ತಪ್ಪು ಮಾಡಿರದ ಅಪ್ಪ - ಅಮ್ಮನೊಡನೆ 
ಸಂಬಂಧ ಕಳೆದುಕೊಳ್ಳುವ ನಿರ್ಧಾರ ಎಷ್ಟು ಸರಿ ? ಈ ಸಂಬಂಧಗಳಿಗೆ 
ಅರ್ಥವಿಲ್ಲವೇ ? ಅವನು ಇರುವ ಕಾರಣ ತಾನಿದ್ದೇನೆ, ತನ್ನ ವೈವಾಹಿಕ 
ಜೀವನ ಮುರಿದರೂ ಚಿಂತೆ ಇಲ್ಲ. ವಯಸ್ಸಾದ ಅಪ್ಪ - ಅಮ್ಮನ ಕೈ ಬಿಡಲಾರೆ. 
ಖಚಿತ ನಿರ್ಧಾರ ತಳೆದರೂ ಮತ್ತೆ ಮನಸ್ಸು ಹರಿದ ಗಾಳಿಪಟದಂತೆ. ನೀರಜಾ 
ಮತ್ತು ಮಕ್ಕಳದೇ ನೆನಪು ಹಗಲಿರುಳು. ಅವರಿಲ್ಲದ ಬದುಕು ಅರ್ಥಶೂನ್ಯ. 

“ ನನ್ನ ಮಾತನ್ನು ನೀರಜಾ ಕೇಳುವುದಿಲ್ಲ , ಅಮ್ಮ ನೀವಿಬ್ಬರೂ ಒಮ್ಮೆ 
ಅವಳನ್ನು ಕಂಡು ಮಾತನಾಡಿ ಬನ್ನಿ '' ಬೇಡಿದ. ಅವನ ಧ್ವನಿಯಲ್ಲಿ ಸೋಲು 
ಇತ್ತೇ ? 

“ ಯಾಕೆ ಹೆದರುತಿ ಮಗನೇ , ಅವಳ ಹಠ ಅವಳಿಗಿರಲಿ, ನಿನಗೆ ಬೇರೆ 
- ಮದುವೆ ಮಾಡಿದರಾಯಿತು.'' 

“ ಬೇರೆ ಮದುವೆ, ಒಂದು ಆಗಿಯೇ ಸಾಕಾಗಿಹೋಗಿದೆ.' 

'ನಿನ್ನೊಡನೆ ಬಾಳ್ವೆ ನಡೆಸುವ ಯೋಗ್ಯತೆ ಅವಳಿಗಿಲ್ಲ. ನೀನು 
ಗಂಡಸು ಹೂಂ ಎಂದರೆ ಇನ್ನೊಂದು ಹುಡುಗಿ ಸಿಗುವುದು ಕಷ್ಟವೇನಿಲ್ಲ. 
ಲಾಯರ್ ಗೆ ಹೇಳಿ ವಿಚ್ಚೇದನೆಯ ನೋಟೀಸ್ ಕಳುಹಿಸುವಾ' 
ಗೋಪಾಲರಾಯರಿಗೆ ಗಂಟಲು ಕಟ್ಟಿದರೂ ಹೇಳಿದೆ ಬೇರೆ ದಾರಿಯಿಲ್ಲ. 

* ಅವನ ಮನದಲ್ಲಿ ಏನಿದೆಯೊ ? ' ಅನಸೂಯಾ ಮಗನನ್ನು 
ತಿಳಿದವಳು. ಇತ್ತೀಚೆಗೆ ಮೊದಲಿಂತಿಲ್ಲ, ನೀರಜಳ ಚಿಂತೆ ಹೆಚ್ಚಿದೆ; “ ನಮ್ಮ 
ಪಾಡು ಹೇಗೋ ಆಗುತ್ತದೆ. ನೀನು ಅವಳ, ಮಕ್ಕಳ ಸುಖ - ದುಃಖ 
ನೋಡಿಕೊ .' 

ಯೋಚನೆಯ ತಪು - ಒಪ್ಪುಗಳು ಹೇಗೇ ಇರಲಿ, ದಿನ ಸರಿದಂತೆ 
ಸೋಲತೊಡಗಿದ ಅತೀಶ, ತನಗೆ ಮಾನಸಿಕ, ದೈಹಿಕ ಸುಖ ನೀಡಿದ 
ನೀರಜಾ ತನ್ನ ಮಕ್ಕಳ ತಾಯಿ . ಅವಳನ್ನು ಕಾಯೇನ, ವಾಚಾ, ಮನಸಾ ತನ್ನ 
ಜೀವಿತದ ಕೊನೆತನಕ ನೋಡಿಕೊಳ್ಳುವೆನೆಂದು ವಿವಾಹ ಸಂದರ್ಭದಲ್ಲಿ 
ವಾಗ್ದಾನ ಮಾಡಿದ್ದೆ . ಮನೆ ಬೇರೆ ಮಾಡಬೇಕು ಎಂಬ ಒಂದೇ ಒಂದು 

೯೩ 
ಬೇಡಿಕೆಗೆ ನಿರಾಕರಿಸಿ ವಿಚ್ಚೇದನೆಯಿತ್ತು ದೂರ ಮಾಡುವುದೇ ? ವಿಧಿಕೊಟ್ಟ 
ತುತ್ತು ಹೇಗೇ ಇರಲಿ, ಉಣ್ಣುವುದು ಅನಿವಾರ್ಯ. ಇದು ಸರಿಯಿಲ್ಲ, 
ಇನ್ನೊಂದು ಅವಳ ಸ್ಥಾನ ತುಂಬಿದರೂ ಅವಳ ಸ್ವಭಾವ ಹೀಗೇ ಇದ್ದರೆ 
ಬೆಂಕಿಯಿಂದ ಕಾವಲಿಗೆ ಬಿದ್ದ ಸ್ಥಿತಿ. ತಮ್ಮಿಬ್ಬರ ಜಗಳದಲ್ಲಿ ಬಲಿಪಶುಗಳು 
ಮಕ್ಕಳು. ನೀರಜಾ ತನ್ನಿಂದ ದೂರವಾದರೂ ಮಕ್ಕಳ ಸಂಬಂಧ 
ಕಡಿಯುವುದಿಲ್ಲ . ಶಶಾಂಕ ರಜತಗಿರಿಗೆ ವಾರಸುದಾರ. ಈಗಿನ ಕಾನೂನಿನಂತೆ 
ಶಶಿಗೂ ಆಸ್ತಿಯ ಹಕ್ಕು ಇದೆ. ನೀರಜಳಿಂದ ವಿಚ್ಛೇದನ ಪಡೆದ ಮೇಲೆಯೂ 
ಬೇರೆಲ್ಲ ಸಮಸ್ಯೆಗಳ ಉದ್ಭವ. ನೀರಜಳ ತಪ್ಪನ್ನೇ ದೀರ್ಘ ಮಾಡುವ 
ಬದಲು ಇರುವುದನ್ನೇ ಸುಧಾರಿಸಿಕೊಳ್ಳುವುದು ಧರ್ಮ. 


ಸಂಧಾನಕ್ಕೆ ತಾಯಿ - ತಂದೆ , ಚಾರುಲತಾ ಹೋಗಿ ಬಂದರೂ 
ಫಲಕಾರಿಯಾಗಲಿಲ್ಲ. ಗೆದ್ದವಳು ನೀರಜಾ, ನಗರದಲ್ಲಿ ಬೇರೆ ಬಾಡಿಗೆ ಮನೆ 
ಮಾಡಿ ಅವಳನ್ನೂ ಮಕ್ಕಳನ್ನು ಇರಿಸಿದ ಅನಂತರ ತಿಳಿಸಿದ ತಾಯಿ - ತಂದೆಗೆ. 
ಅಕ್ಷರಶಃ ಅವನು ಬೇರೆಯೇ ಅತೀಶನಾಗಿದ್ದ! ' ನನ್ನನ್ನು ಅರ್ಥ ಮಾಡಿಕೊಳ್ಳಿ, 
ನಿಮಗೆನೋವುಕೊಡುವ ಉದ್ದೇಶ ನನಗಿಲ್ಲ. ನೀವಿಲ್ಲದೆ ನಾನಿಲ್ಲ! ಆದರೆ 
ಹೆಂಡತಿ, ಮಕ್ಕಳನ್ನೂ ನಾನು ಅಗಲಿ ಇರಲಾರೆ! ನನ್ನನ್ನು ಕ್ಷಮಿಸು ಅಮ್ಮಾ, 
ನಿಮ್ಮ ಕಷ್ಟ - ಸುಖಕ್ಕೆ ನಾನಲ್ಲದೆ ಇನ್ಯಾರಿದ್ದಾರೆ? ನೀವಿಬ್ಬರೂ ನಮ್ಮನ್ನು ಶಾಪ 
ಹಾಕದೆ ಆಶೀರ್ವದಿಸಿ ಅಪ್ಪಾ! ' 

ಗೋಪಾಲರಾಯರು ಕರಗಿಹೋದರು. 

“ ಕರುಳ ಕುಡಿಗೆ ಶಾಪ ಹಾಕುವುದುಂಟೇ ಅತೀಶ, ಋಣಾನುಬಂಧ 
ಇದ್ದಂತೆ ಎಳೆಯುತ್ತದೆ ಜೀವನ ರಥ, ಚಿಂತಿಸಬೇಡ, ನಗರದ ಜೀವನ. 
ಹಣಕ್ಕೆ ಏನು ಮಾಡುತ್ತೀ ?'' 

ತಾನು ಉದ್ಯೋಗಕ್ಕೆ ಸೇರಿದ್ದು , ಮುಂದೆ ನೀರಜಳೂ ಕೆಲಸ 
ಹುಡುಕುವ ಸಂಗತಿ ಹೇಳಿದಾಗ ಸಂಕಟ ಇಬ್ಬರಿಗೂ . ಉಂಡುಟ್ಟು 
ಸುಖವಾಗಿ ಇರಬೇಕಾದವರು ಹೊರಗೆ ದುಡಿದು ತಿನ್ನಬೇಕಾದ ಪರಿಸ್ಥಿತಿ. 
' ಈ ಜಮೀನಿನಲ್ಲಿ ನಿನಗೂ ಪಾಲಿದೆ. ಅಡಿಕೆ - ತೆಂಗು ಮಾರಿದ ಹಣ ನಿನಗೂ 
ಕಳುಹಿಸುತ್ತೇನೆ.'' 

' ಹಣದ ಮಾತೆತ್ತಿ ನನ್ನನ್ನು ಚುಚ್ಚಬೇಡ ಅಪ್ಪಾ ರಜತಗಿರಿಯಲ್ಲಿ 
ಬೆಳೆದುದೆಲ್ಲ ನಿಮ್ಮ ಖರ್ಚಿಗಿಟ್ಟು ಬಾಕಿ ಹಣ ಬ್ಯಾಂಕ್‌ನಲ್ಲಿ ಡಿಪಾಸಿಟ್ 


೯೪ 

ಮಾಡಿ'' ಎಂದು ತಂದೆಯ ಕೈಹಿಡಿದ. ತಾಯಿಯನ್ನು ಬಾಚಿ ತಬ್ಬಿ ಹೆಗಲ 
ಮೇಲೆ ತಲೆ ಇಟ್ಟ . ಕಣ್ಣೀರ ಧಾರೆ ಭುಜತೋಯಿಸಿತು. ಈ ಮಗ 
ನಿಮಗೆಂದೂ ಶತ್ರುವಲ್ಲ ಅಮ್ಮಾ, ನೀನೂ , ಅಪ್ಪನೂ ನಮ್ಮ ತಪ್ಪುಗಳನ್ನು 
ಒಪ್ಪಿಕೊಂಡು, ಕ್ಷಮಿಸಿ, ನಮ್ಮ ನಗರದ ಮನೆಗೆ ಬರುತ್ತಾ ಇರಿ.'' 
* * ಅದು ನಮ್ಮ ಮನೆಯೇ ?'' ತೀಕ್ಷವಾಗಿತ್ತು ಅನಸೂಯಾಳ ಸ್ವರ. 

“ ನಿಮ್ಮ ಮನೆಯೇ ಅದು! ಕೆಲವೇ ಸಮಯ ನೀರಜಾ ಸರಿಹೋಗು 
ತಾಳೆ ಮತ್ತೆ ರಜತಗಿರಿಗೆ ಬರುತ್ತೇವೆ. ಅವಕಾಶಕ್ಕಾಗಿ ಕಾಯಬೇಕು ಅಷ್ಟೇ .'' 

ಆದರೆ ಅನಸೂಯಾ ಈ ವಾಸ್ತವ ಅರಗಿಸಿಕೊಳ್ಳದೆ ತೀವ್ರ 
ಹೃದಯಾಘಾತದಿಂದ ಕುಸಿದವಳು ಮತ್ತೆ ಚೇತರಿಸಲಿಲ್ಲ. ಎಂಟು ತಿಂಗಳು 
ಹಾಸಿಗೆಯಲ್ಲಿ ನರಳಿ ಕೊನೆಯುಸಿರು ಎಳೆದಾಗ ಅತೀಶ ಹತ್ತಿರವೇ ಇದ್ದ . 
ನಗುನಗುತ್ತಿದ್ದ ರಜತಗಿರಿಯಲ್ಲಿ ಸ್ಮಶಾನ ಮೌನ, ಅನಂತರದ ದಿನಗಳಲ್ಲಿ 
ತಂದೆಯನ್ನು ನಗರಕ್ಕೆ ಕರೆದೊಯ್ಯಬೇಕೆಂದರೂ ಸಾಧ್ಯವಾಗಲಿಲ್ಲ . '' ಬರ 
ಬೇಕಾದವರು ನೀವು, ನಾನಲ್ಲ' ಅವರಿಂದ ಒರಟು ಉತ್ತರ ಸಿದ್ದ. 
- ತಾಯಿಯ ನಿಧನ, ವರ್ಷದ ಅನಂತರ ತಂದೆಯ ದೇಶಾಂತರ ವಾಸ, 
ಹಾಳು ಬಿದ್ದ ರಜತಗಿರಿ ಮನೆ ಕಂಗೆಡಿಸಿದವು. ಅತೀಶನನ್ನು ಕಾಡಿತು 
ಪಾಪಪ್ರಜ್ಞೆ, ಅನೇಕ ತಿಂಗಳುಗಳು ಬೇಕಾಗಿದ್ದವು ಈ ಶಾಕ್ ನಿಂದ 
ಹೊರಬರಲು. ಈಗ ತಂದೆ ಬಂದಿದ್ದಾರೆ. ಅವನಲ್ಲೇ ಇದ್ದಾರೆ. ಆದರೂ 
ಮನದಲ್ಲಿ ಉಳಿದುಹೋಗಿದೆ. ತಾನು ಅವರಿಗೆ ಏನೂ ಮಾಡಲಿಲ್ಲವೆಂಬ 
ಕೊರಗು. ಫೈನಾನ್ಸ್ ಮುಳುಗಿ, ನೌಕರಿಯೂ ಹೋಗಿ, ಹಣವೂ 
ಇಲ್ಲವಾದಾಗ ಅವನಿಗೆ ಖಚಿತವಾಗಿಯು ಇದು ಹಿರಿಯರದೇ ಶಾಪ! 
ಹಿರಿಯರ ಆಶೀರ್ವಾದ ಇದ್ದಲ್ಲಿ ಹಾವು ಹಗ್ಗವಾಗುತ್ತದೆ. ಮುದುಡಿದ ಹಾವು 
ಅರಳುತ್ತದೆ. 

ಅತೀಶ ನಿರುದ್ಯೋಗಿಯಾದದ್ದು ನೀರಜಳಿಗೆ ದಿಗ್ವಾಂತಿ. 
ಮುಂದೇನು ಎಂಬ ಪ್ರಶ್ನೆ ಬೇರೆ. ಉತ್ತಮ ನೌಕರಿ ಸಿಕ್ಕೀತೆಂಬ ಭರವಸೆ 
ಯಿಲ್ಲ. ಕಷ್ಟಪಡಬೇಕು. ಹಾಗೆ ಸಣ್ಣ ಪುಟ್ಟ ಕೆಲಸ ಸಿಕ್ಕಿದರೆ ಸಾಕೇ ? ಮನೆ 
ನಡೆಯಬೇಕಲ್ಲ? ಈ ನಡುವೆ ರಜತಗಿರಿಯಿಂದ ಬರುವ ಉತ್ಪನ್ನ ಪೂರಾ 
ನಿಂತುಹೋಗಿದೆ. ಸಕಾಲಕ್ಕೆ ಗೊಬ್ಬರ, ನೀರು, ಆರೈಕೆ ಮಾಡಿದರಷ್ಟೇ 
ಕೃಷಿಯಲ್ಲಿ ಫಸಲಿನ ನಿರೀಕ್ಷೆ, ಸೋಮಸುಂದರ ಪೂರಾಸೋಮಾರಿ, ಕೃಷಿಗೆ 
ಗಮನ ಕಡಿಮೆ . ಸಂಬಳ ಪಡೆಯಲು ಪ್ರತಿ ತಿಂಗಳು ಮನೆ ಬಾಗಿಲಲ್ಲಿ 
ಹಾಜರು. ಇಷ್ಟುದ್ದದ ಖರ್ಚಿನ ಪಟ್ಟಿ ಬೇರೆ. ಅವನ ಮನೆ ಲೈಟ್ ಬಿಲ್ 
ಕೂಡ ಇವರು ಕೊಡಬೇಕು. 

೯೫ 
“ ಆಸ್ತಿ ನೋಡಿಕೊಳ್ಳಲು ನಿನ್ನನ್ನು ನಿಯಮಿಸಿದರೆ ನೀನು ನನ್ನನ್ನೇ 
ಮೇಯುತ್ತಿದ್ದೀಯ ?'' ಈ ತಿಂಗಳು ಸಂಬಳಕ್ಕೆ ಬಂದಾಗ ಗದರಿಸಿದಳು 
ನೀರಜಾ, “ ಈ ವರ್ಷ ನಿನ್ನ ಅಂದಾಜು ಆದಾಯ ಎಷ್ಟು ? ” 

ವಿನಯ , ಸೌಜನ್ಯವೇ ತನ್ನ ಲಕ್ಷಣವೆಂದು ತಗ್ಗಿ ಬಗ್ಗಿಸಿದ, ಹಲ್ಕಿರಿದ, 
ಸುಳ್ಳು ಹೇಳುವುದು ಅವನಿಗೆ ಸಲೀಸು. ಈಗಾಗಲೇ ರಜತಗಿರಿ ಹತ್ತಿರ 
ಎರಡು ಎಕರೆ ಜಾಗ ಖರೀದಿ ಮಾಡಿದ್ದಾನೆ. ಅಲ್ಲಿ ಸರಕಾರದ ಸಾಲ ತೆಗೆದು 
ಮನೆ ಕಟ್ಟುವ ಯೋಜನೆ . ನಿಮ್ಮ ಹಣ ಮುಟ್ಟಿ ನಾ ಯಾವ ನರಕಕ್ಕೆ 
ಹೋಗಲಿ? '' ಮಾತಿನ ಧಾಟಿಗೆ ಮರುಳಾಗಬೇಕು . ಇದೆಲ್ಲ ರಗಳೆ 
ಬೇಡವೆಂದೇ ಮಾರುವ ಸೂಚನೆ ಕೊಟ್ಟಿದ್ದಳು. ಊಟಕ್ಕಿಲ್ಲದ ಉಪ್ಪಿನಕಾಯಿ 
ಮೇಲೆ ಪ್ರೀತಿಯಿಲ್ಲ, ಮೋಹವಿಲ್ಲ. 

'ನಮ್ಮ ಜಾಗದಲ್ಲಿ ಇನ್ನೊಬ್ಬರು ಆದಾಯ ಮಾಡಿಕೊಂಡರೂ ನಾವು 
ಸುಮ್ಮನಿರೋಣ!'' ಸಿಟ್ಟು ವಿವೇಕವನ್ನು ಮುಚ್ಚಿತ್ತು, “ ಚಾರೂ ಅತ್ತಿಗೆ 
ಮನೆಯಿಂದ ಈ ಬಾರಿ ಮುದುಕ ಬರಲಿ, ನಾನು ವ್ಯವಸ್ಥೆ ಮಾಡಿಸುತ್ತೇನೆ.'' 

ಮುದುಕ! ಗೌರವ ತೋರಿಸದ ನೀರಜಳ ಮಾತಿನ ಧಾಟಿ 
ಚಿಂತಿಸುವಂತೆ ಮಾಡಿತು ಅತೀಶನನ್ನು. ಈ ಮಾತುಗಳೆಲ್ಲ ಶಶಿ, ಶಶಾಂಕರ 
ಸಮಕ್ಷಮದಲ್ಲಿ ನಡೆಯುತ್ತಿದ್ದವು. ಸಹಜವಾಗಿ ಅವರಿಗೆ ಆಸ್ತಿ ಮಾರಿದರೆ 
ದೊಡ್ಡ ಮೊತ್ತ ಸಿಗುವುದೆಂದೂ , ತಾವು ಬಯಸಿದ್ದನ್ನು ಕೊಂಡುಕೊಳ್ಳಬಹು 
ದೆಂದೂ ಅಂದುಕೊಂಡಿದ್ದಾರೆ. ಅಜ್ಜ ಬಂದಾಗ ತಾಯಿ ಹೇಳದಿದ್ದರೆ ತಾವೇ 
ಹೇಳುತ್ತೇವೆ. ಇದೇನು ದೊಡ್ಡ ಸಮಸ್ಯೆಯೇ ? ಆದರೆ ಅವರಿಗೆ 
ಗೋಪಾಲರಾಯರ ಮನಸ್ಸು ಬೂದಿ ಮುಚ್ಚಿದ ಕೆಂಡವೆಂದು ತಿಳಿದಿಲ್ಲ. 
ಅತೀಶನಿಗೆ ಅನಿಸಿತು , ತಾನು ರಜತಗಿರಿ ಬಿಟ್ಟು ಬೇರೆ ಮನೆ ಮಾಡಿ ತಾಯಿ 
ಸಾವಿಗೆ ಕಾರಣನಾದೆ. ಈಗ ರಜತಗಿರಿ ಮಾರಲೇಬೇಕೆಂದು ಒತ್ತಾಯಿಸಿದರೆ 
ತಂದೆ ಸಾವು ನಿಶ್ಚಿತ! 
- ಅವನು ಅಸಹಾಯಕನಾಗಿ ರಮಿಸಿದ ಹೆಂಡತಿಯನ್ನು, ನನ್ನನ್ನು 
ಇನ್ನೂ ಪರೀಕ್ಷಿಸಬೇಡನೀರಜಾ, ನಿನಗಾಗಿ ನಗರಕ್ಕೆ ಬಂದು ನೆಲೆಸಿದೆ. ಈಗ 
ನೀನು ನನ್ನ ಮಾತು ಕೇಳಲೇಬೇಕು. ಕೇವಲ ನನಗಾಗಿ! ನನ್ನ ಹೃದಯಕ್ಕೆ 
ನೋವಾಗುವ ಸಂದರ್ಭ ಬಾರದಂತೆ ನೋಡಿಕೋ !'' 


ಈ ಮನಃಸ್ಥಿತಿಯಲ್ಲಿದ್ದಾಗ ಒಂದು ಬೆಳಿಗ್ಗೆ ಅತೀಶನನ್ನು 
ಹುಡುಕಿಕೊಂಡು ಮನೆಗೆ ಬಂದ ಸುಧೀರ ಚೌಧರಿ , ಅವನು ಇಂದು ತುಂಬ 


೯೬ 

ಹಸಿರು ಚಿಗುರು 
ಹರ್ಷಚಿತ್ತನಾಗಿದ್ದ. ಪ್ಲಾಸ್ಟಿಕ್ ಬಿಸಿನೆಸ್ ಗೆ ಸಂಬಂಧಿಸಿದ ಕೆಲವು ಕರಡು 
ಪತ್ರಗಳು ಅವನಲ್ಲಿದ್ದವು. ತೆಗೆದು ತೋರಿಸಿದ ಅತೀಶನಿಗೆ ಪ್ರಧಾನ ಅಂಚೆ 
« ಕಚೇರಿಯ ಹಿಂಭಾಗ ನಾಲ್ಕು ಮಾರು ಆಚೆ ಜನವಸತಿ ವಿರಳ ಇರುವ 
ಭಾಗದಲ್ಲಿ ಒಂದು ಕೈಗಾರಿಕಾ ಶೆಡ್ ಸಿಕ್ಕಿದೆಯಂತೆ. ಕಾಂಕ್ರೀಟ್ ಗೋಡೆಗೆ 
ಜಿಂಕ್ ಶೀಟ್ ಮಾಡು, ಐದು ವರ್ಷಕ್ಕೆ ಲೀಸ್ ಆಧಾರದ ಮೇಲೆಸುಧೀರ್ 
ತನ್ನ ಹೆಸರಿಗೆ ಅಗ್ರಿಮೆಂಟ್ ಮಾಡಿಕೊಂಡಿದ್ದಾನೆ. ಶೆಡ್ನ ಹತ್ತಿರ ದೊಡ್ಡ 
ವಿದ್ಯುತ್ ಟ್ರಾನ್ಸ್ಫಾರ್ಮರ್ ಇದೆ. ಪವರ್ ಸಪ್ಪೆಗೆ ಯಾವ 
ತೊಂದರೆಯಿಲ್ಲ. ಈಗಾಗಲೇ ಅವನ ಹೆಸರಿಗೆ ಸಿಂಡಿಕೇಟ್ ಬ್ಯಾಂಕ್ ಆರು 
ಲಕ್ಷ ಬಿಸಿನೆಸ್ ಸಾಲ ಮಂಜೂರು ಮಾಡಿದೆ. ಬಿಸಿನೆಸ್ ಗೆ ಸಂಬಂಧಿಸಿದ 
ಯಂತ್ರಗಳನ್ನು ತರುವುದೊಂದೇ ಬಾಕಿ. ಈ ದಿನ ರಾತ್ರಿ ಬಸ್‌ಗೆ ಒಬ್ಬ 
ಮೆಕ್ಯಾನಿಕ್ ಜತೆ ಕೊಯಮತ್ತೂರಿಗೆ ಹೊರಟಿದ್ದಾನೆ ಯಂತ್ರಗಳ 
ಖರೀದಿಗಾಗಿ. 

ಸಂತೋಷದಿಂದ ಕಣ್ಣರಳಿಸಿದ ಅತೀಶ ಅವನ ಕೈಕುಲುಕಿದ. “ ನಿನ್ನನ್ನು 
ನೋಡಿದರೆ ಹೆಮ್ಮೆಯಾಗುತ್ತಿದೆ. ಇಷ್ಟು ದಿನ ಎಲ್ಲಿದ್ದೆ? ' 

“ ನಿಮ್ಮ ಹಾಗೆ ಮನೇಲಿ ಮಲಗಿದ್ದೆ ಅಂದುಕೊಂಡಿರಾ ? ಈಗ 
ಮಲಗುವ ಕಾಲ ಅಲ್ಲ ಅತೀಶಭಾಯಿ , ಹಲವಾರು ಪ್ಲಾಸ್ಟಿಕ್ ಫ್ಯಾಕ್ಟರಿ 
ಸುತ್ತಾಡಿ ಬಂದೆ. ನನ್ನ ಸಮಸ್ಯೆ ಅದಲ್ಲ ಭಾಯಿ '' ಅತೀಶನ ಬಳಿ ಕುಳಿತು 
ವಿಶ್ವಾಸದಿಂದ ಕೈಹಿಡಿದ, “ ನನಗೆ ನಿಮ್ಮ ಸಹಾಯ ಬೇಕು. ನನ್ನ ಬಿಸಿನೆಸ್‌ಗೆ 
ನೀವು ಪಾರ್ಟನರ್ ಆಗಬೇಕೆಂದು ಆವತ್ತೇ ಹೇಳಿದ್ದೆ. ಬಾಭಿಯನ್ನು ಕೇಲೇನೆ 
ಅಂದಿದ್ದಿರಿ. ಅವರು ಒಪ್ಪಿದ್ದಾರಾ?'' 
- ಅವನ ಮೌನಕಂಡು ಕಣ್ಣಲ್ಲಿ ಕಣ್ಣು ಇಟ್ಟ . ನಾನು ಇದೇ ಮಾತನ್ನು 
ಚಾರೂ ದೀದಿ ಮನೇಲಿ ಹೇಳಿದ್ದೆ. ಹೀಗೆ ತೆಪ್ಪಗಿದ್ದರೆ ಜೀವನದಲ್ಲಿ ಮೇಲೆ 
ಬರುವುದು ಯಾವಾಗ ? ನಿಮಗೂ ಕಾರು, ಬಂಗಲೆ, ಆಳುಕಾಳೂ 
ಬೇಡವೇ ? ಬಿಸಿನೆಸ್‌ನ್ನು ರಾಕೆಟ್ ತರಹ ಮೇಲೇರಬೇಕು. ತಿಂಗಳಿಗೆ 
ಝಣಝಣ, ಸಾವಿರ ಸಾವಿರದಲ್ಲಿ ಸಂಪಾದನೆ! ” 

' ಏನು ಮಾಡಲಿ? '' 

' ನನಗೆ ನಿಮ್ಮ ವಿಶ್ವಾಸ ಮುಖ್ಯ . ನೀವುಕೊಡುವ ಧೈರ್ಯ ಮುಖ್ಯ. 
ನೀವೀಗ ಬಂಡವಾಳ ಹಾಕುವುದು ಬೇಡ, ಪಾರ್ಟ್‌ನರ್ ಶಿಪ್ಗೆ ಹೂಂ ಅನ್ನಿ! 
ಬಿಸಿನೆಸ್‌ನ ಲಾಭ - ನಷ್ಟದಲ್ಲಿ ಇಬ್ಬರಿಗೂ ಸಮಪಾಲು. ಫಿಫ್ಟಿ - ಫಿಫ್ಟಿ . ಇದು 
ಬಾಯಿ ಮಾತಲ್ಲ ವಕೀಲರಿಂದ ಅಗ್ರಿಮೆಂಟ್ ಮಾಡಿಸುವೆ'' ಎಂದು 
ಬ್ಯಾಗ್‌ನಿಂದ ಒಂದು ಫಾರ್ಮ್ ಹೊರ ತೆಗೆದ. “ ಇವತ್ತೇ ಪಾರ್ಟ್‌ನರ್‌ 


೯೭ 


ಹಸಿರು ಚಿಗುರು 
ಶಿಪ್ಗೆ ಎಗ್ರಿಮೆಂಟ್ ಮಾಡಿಕೊಳ್ಳಲು ವಕೀಲರ ಬಳಿ ಹೋಗಿದ್ದೆ, ಅವರು 
ಈ ದಿನ ಇಲ್ವಂತೆ. ನಾಳೆ ಮಧ್ಯಾಹ್ನ ಬನ್ನಿ ಅಂದಿದ್ದಾರೆ. ಇಲ್ಲಿದೆ ಫಾರ್ಮ್, 
ಓದುತ್ತೀರೇನು? ' 

“ ನಿಮ್ಮಲ್ಲಿ ನಂಬಿಕೆಯಿದೆ.'' 

ಇದೇ ... ಇದೇ ನನಗೆ ಇಷ್ಟವಾದದ್ದು'' ತಲೆ ಎತ್ತಿ ಗಡಿಯಾರ 
ನೋಡಿದ. ಬೆಳಿಗ್ಗೆ ಹತ್ತು ಗಂಟೆ. “ ಬರುತ್ತೇನೆ ಭಯ್ಯಾ, ಬಿಸಿನೆಸ್ ಅಂದೇಲೆ 
ಎಷ್ಟೋ ಕೆಲಸಗಳಿರುತ್ತದೆ. ಇವತ್ತು ರಾತ್ರಿ ಬಸ್‌ಗೆ ಕೊಯಮತ್ತೂರಿಗೆ 
ಹೋಗಬೇಕು.'' 

'ಹೋಗಿ ಬಾ . ಈ ಸಿಹಿ ಸುದ್ದಿ ಅಪ್ಪನಿಗೂ ತಿಳಿಸುತ್ತೇನೆ.'' 

“ ಈಗಲೇ ಹೇಳಬೇಡ, ಯಂತ್ರಗಳು ಬರಲಿ , ಅವನ್ನು ಬಾಡಿಗೆಗೆ 
ಶೆಡ್‌ನಲ್ಲಿ ಇಟ್ಟ ಮೇಲೆನಿಮ್ಮ ತಂದೆಗೆ ಹೇಳೋಣ. ಅವರ ಕೈಯಿಂದಲೇ 
ನಮ್ಮ ಯಂತ್ರಗಳ ಇನಾಕ್ಯುಲೇಶನ್ ಏನಂತೀರ ?'' ಕಣ್ಣು ಮಿಟುಕಿಸಿದ 
ಸುಧೀರ ಚೌಧರಿ. 

“ ಅಲ್ಲಿ ತನಕ ಎಲ್ಲಾ ಸಸ್ಪೆನ್ಸ್‌ನಲ್ಲಿರಲಿ! ಮರೆಯಬೇಡಿ!'' 
- ಮೇರೆ ಮೀರಿದ ಉತ್ಸಾಹ, ಅತೀಶನಿಂದ ಬೀಳ್ಕೊಟ್ಟು ಬಾಗಿಲವರೆಗೆ 
ಹೋದವನು ಅರೆಗಳಿಗೆ ನಿಂತ. ಇನ್ನೂ ಮಾತನಾಡುವುದಿತ್ತು . 
ಅನುಮಾನಿಸಿದ. “ ಮುಖ್ಯ ವಿಷಯ ಕೇಳಲು ಬಂದಿದ್ದೆ. ಹೇಗೆ ಕೇಳಲಿ 
ಅತೀಶ್ ಭಾಯಿ ? '' 

“ಕೇಳು, ನಿನ್ನ ಪಾರ್ಟನರ್ ಅಂದೇಲೆ ಇಬ್ಬರೂ ಮುಕ್ತರಾಗಿರ 
ಬೇಕು!'' 

'' ಬ್ಯಾಂಕ್‌ನಿಂದ ಸಾಲ ಮಂಜೂರಾಗಿದ್ದರೂ ಹಣ ಕೈಗೆ ಸಿಗುವಾಗ 
ನಾಲ್ಕು ದಿನ ಆದೀತಂತೆ. ಬಿಸಿನೆಸ್‌ನಲ್ಲಿ ನಾಲ್ಕು ದಿನ ಕಾಯುವುದೆಂದರೆ 
ನಾಲ್ಕು ದಿನ ಸಂಪಾದನೆ ಹೋಯಿತೆಂದೇ ಲೆಕ್ಕ . ಪರಿಚಿತರೊಬ್ಬರಿಂದ ಸಾಲ 
ಕೇಳಿದ್ದೆ,ಕೊಡುತ್ತೇನೆ ಎಂದವರು ಕೊನೆ ಗಳಿಗೆಯಲ್ಲಿ ಕೈ ಕೊಟ್ಟರು. ಅದಕ್ಕೇ 
ನಿಮ್ಮ ಬಳಿ ಬಂದೆ.' 

“ಎಷ್ಟು ಬೇಕಿತ್ತು ? ' 

“ ಯಂತ್ರಗಳ, ಅವುಗಳ ಬಿಡಿ ಭಾಗಗಳು , ಸಾಗಾಣಿಕೆ ಖರ್ಚು... ಹೀಗೆ 
ಮೂರುಲಕ್ಷ ಹೊಂದಿಸಿಕೊಳ್ಳಬೇಕು. ನಿಮ್ಮನ್ನುಕೇಳಲು ನಾಚಿಕೆಯಾಗಿದೆ. ' 

ಅತೀಶನ ಕಣ್ಣೆದುರು ಕುಣಿಯಿತು ಬ್ಯಾಂಕ್‌ನಲ್ಲಿಟ್ಟ ತಂದೆ ಹಣ. 
ಸುಧೀರ ಹೇಳಿದ, “ ಭಾಯಿ , ಒತ್ತಾಯವಿಲ್ಲ. ನಿಮ್ಮ ಹತ್ತಿರ ಇಲ್ಲದಿದ್ದರೆ 


೯೮ 

ಹಸಿರು ಚಿಗುರು 
ಬಿಡಿ . ಬ್ಯಾಂಕ್‌ನಿಂದ ಹಣ ಕ್ಯಾಶ್ ಆಗಿ ಸಿಕ್ಕ ಮೇಲೆ ಯಂತ್ರಗಳನ್ನು 
ಖರೀದಿಸೋಣ.''.. 

* ಅರ್ಥವಾಯಿತು. ಹಣವಿಲ್ಲದೆ ಯಾವುದೂ ತಡವಾಗಬಾರದು. 
ಎಲ್ಲವೂ ಝಟಪಟ!'' ಅತೀಶ ಒಂದಿನಿತೂ ಅನುಮಾನಿಸದೆ ಒಳಗೆ ಹೋಗಿ 
ಬ್ಯಾಂಕ್ ಪಾಸ್ ಪುಸ್ತಕ ತೆಗೆದ. ಉಡುಪು ಬದಲಿಸಿ ಬಾಗಿಲಿಗೆ ಬೀಗ ಹಾಕಿ 
ಅವರ ಜತೆ ಬ್ಯಾಂಕ್‌ಗೆ ಬಂದ, ಎರಡೂವರೆ ಲಕ್ಷಕ್ಕೆ ತನ್ನಲ್ಲಿರುವ ಬೇರೆ ಹಣ 
ಸೇರಿಸಿ, ಒಟ್ಟೂ ಎರಡು ಲಕ್ಷ ಎಪ್ಪತ್ತು ಸಾವಿರ ಹಣ ನಗದು ತೆಗೆದು ಸುಧೀರ 
ಚೌಧರಿಯ ಕೈಗಿತ್ತ , “ ನನಲ್ಲಿರುವುದು ಇಷ್ಟೇ . ನಿನಗೆ ಬ್ಯಾಂಕ್‌ನಿಂದ 
ಸಾಲದ ಹಣ ಸಿಕ್ಕಿದಾಕ್ಷಣ ಈ ಮೊತ್ತವನ್ನು ನನ್ನ ಬ್ಯಾಂಕ್‌ಗೆ ಜಮಾ 
ಮಾಡು.'' 

ನೋಟಿನ ಕಂತೆಗಳನ್ನು ಭದ್ರವಾಗಿ ಕೈಬ್ಯಾಗ್‌ನಲ್ಲಿ ಜೋಡಿಸಿಟ್ಟು, 
' ಇದಾದರೆ ವಿಶ್ವಾಸ ಭಾಯಿ , ಬಿಸಿನೆಸ್‌ನಲ್ಲಿ ವಿಶ್ವಾಸ ಮುಖ್ಯ. ಹೀಗಾಗಿ 
ನಿಮ್ಮನ್ನೇ ಆಯ್ಕೆ ಮಾಡಿದೆ. ಇವತ್ತು ಸಮಾಧಾನವಾಯು. ಎರಡೂ 
ಕೈಗಳಿಂದ ಅವನ ಕೈಕುಲುಕಿ, ' ನನ್ನ ಗುರಿ ತಪ್ಪಲಿಲ್ಲ . ನಾಳೆ ಕೊಯಮತ್ತೂರಿ 
ನಲ್ಲಿ ಯಂತ್ರಗಳ ಖರೀದಿ ಆದಾಕ್ಷಣ ಅಲ್ಲಿಂದಲೇ ಫೋನ್ ಮಾಡೇನೆ'' 
ಎಂದವನು ರಿಕ್ಷಾ ಏರಿ ಟಾಟಾ ಮಾಡಿ ಹೊರಟೇಹೋದ. 

ಬಿಸಿನೆಸ್ನ ಪೂರಾ ಜವಾಬ್ದಾರಿ ಹೆಗಲೇರಿದಂತೆ, ಆದರೆ ಅಷ್ಟೇ 
ಲವಲವಿಕೆಯಿಂದ ಹಾಡುತ್ತ ಮನೆ ಸೇರಿದ, ಇನ್ನು ಕೆಲವೇ ದಿನಗಳು ಕತ್ತಲೆ 
ಕಳೆಯಲು, ಇನ್ನು ಕೆಲವೇ ದಿನ ಹೊಸ ಬದುಕು ರಂಗೇರಲು, ಇನ್ನು ಕೆಲವೇ 
ಸಮಯ ತಾನು ಸಮಾಜದ ಪ್ರತಿಷ್ಠಿತ ವ್ಯಕ್ತಿಯಾಗಲು! ಅಪ್ಪ ಕೃಷಿಯಲ್ಲಿ 
ಬದುಕು ಕಂಡವರು. ಅವರ ಮಾರ್ಗದರ್ಶನವಿಲ್ಲದ ಬಿಸಿನೆಸ್ ಅವ್ಯವಹಾರ 
ತನಗೆ ಹೊಸತು . ನೀರಜಳಿಗೆ ತೋರಿಸಿಕೊಡಬೇಕು ತನ್ನ ಬುದ್ಧಿವಂತಿಕೆ 
ಯನ್ನು, ಅಪ್ಪನಿಗೂ ಹೇಳದೆ ಸಸ್ಪೆನ್ಸ್‌ನಲ್ಲಿ ಇಡಿ ಎಂದಿದ್ದಾನೆ ಸುಧೀರ, ತಾನು 
ನೀರಜಳಿಗೂ ಹೇಳುವುದಿಲ್ಲ. ಪ್ಲಾಸ್ಟಿಕ್ ಬಿಸಿನೆಸ್‌ನ ಮೊದಲ ಆದಾಯದಲ್ಲಿ 
ಮೊದಲು ಶಶಂಕನಿಗೆ ಒಂದು ಬೈಕು! ಶಶಿಗೆ ಒಂದು ಸ್ಕೂಟಿ! 


೧೩ 


ಆದಿತ್ಯ ಹಾಸ್ಟೆಲ್ ಗೆ ಸೇರಿದ ಮೇಲೆ ಸಾಕ್ಷಿ ಎರಡು ಬಾರಿ ಅವನಿಗೆ 
ಫೋನ್ ಮಾಡಿ, ಆದಿತ್ಯವಾರ ಮತ್ತು ರಜಾದಿನಗಳಲ್ಲಿ ಮನೆಗೆ ಬಂದು 
ಹೋಗು. ನಿನಗೂ ಬದಲಾವಣೆ. ನನಗೂ ಸಂತೋಷ'' ಎಂದಿದ್ದಳು. 


೯೯ 


ಹಸಿರು ಚಿಗುರು 
ಅವನು ಬರಲಿಲ್ಲ . ಡಬ್ಬ ತುಂಬಾ ಉಂಡೆ, ಚಿಪ್ಸ್ ತುಂಬಿಸಿ ತಂದಿದ್ದಳು 
ಹಾಸ್ಟೆಲ್ ಗೆ, ವಿಸಿಟರ್ ಕೋಣೆಯಲ್ಲಿ ಅವನದು ಮಿತ ಮಾತು. 
* * ಬೇಜಾರಾಯ್ಕೆನೋ ? ' ಕೇಳಿದರೆ, 

'' ಇಲ್ಲ , ಖುಶಿಯಲ್ಲಿದ್ದೇನೆ. ನನ್ನ ಕೋಣೆಯಲ್ಲಿ ಒಬ್ಬ ಮೈಸೂರಿನ 
ಹುಡುಗ, ಇನ್ನೊಬ್ಬ ಇಲ್ಲೇ ಹಳ್ಳಿಯವನು. ಒಳ್ಳೆಯ ಹುಡುಗರು, ಕೆಟ್ಟ 
ಚಟಗಳಿಲ್ಲ '' ಎಂದ. 

“ನೀನು ಆಗಾಗ ಹಾಸ್ಟೆಲ್‌ಗೆ ಬಂದರೆ ಚಿಕ್ಕಮ್ಮ ಅನುಮಾನಪಡಾಳೆ. 
ಬರಬೇಡ'' ಎಂದವನು ಮತ್ತೊಮ್ಮೆ ಹೋದಾಗ ಹೊರಗೆ ಬರಲೇ ಇಲ್ಲ. 
ಅವನಿಗೆ ಓದಲಿಕ್ಕಿದೆಯೆಂದೂ , ಬಂದು ತೊಂದರೆ ಕೊಡಬಾರದೆಂದೂ 
ಒಳಗಿನಿಂದ ಬಂದಿತು ಸಂದೇಶ, ಕೇಳಿ ಅಳು ಬರುವುದೊಂದೇ ಬಾಕಿ. 
ಆದಿತ್ಯ ಹೀಗೆ ಬದಲಾದ ಕಲ್ಪನೆ ಅವಳ ಊಹೆಗೂ ಮೀರಿದ್ದು , ಇದನ್ನು 
ನರೇಂದ್ರನ ಬಳಿ ಹೇಳಿಕೊಳ್ಳಲು ಇಂಟರ್‌ನೆಟ್‌ನಲ್ಲಿ ಚಾಟಿಂಗ್ ಬಾಕ್ಸ್ 
ತೆರೆದರೆ ಅವನು ಎರಡು ದಿನವೂ ಲೈನ್‌ನಲ್ಲಿ ಸಿಗಲೇ ಇಲ್ಲ . ಎಲ್ಲಿ 
ಹೋಗಿದ್ದಾನೆ . ನಿಜವಾಗಿಯೂ ದುಃಖವಾಗಿತ್ತು . ತನ್ನ ಒಂಟಿತನವನ್ನು 
ಯಾರೂ ಯಾಕೆ ಅರ್ಥ ಮಾಡಿಕೊಳ್ಳುವುದಿಲ್ಲ ? ಕಾಲೇಜಿನಲ್ಲಿ ಆಸುಪಾಸಿ 
ನಲ್ಲಿ ಅನೇಕ ಸ್ನೇಹಿತೆಯರಿದ್ದಾರೆ. ಆದರೆ ಆ ಸ್ನೇಹದ ಸಂಕೋಲೆ ತನ್ನ 
ಒಂಟಿತನ ನಿವಾರಣೆಗೆ ಕೊಂಡಿ ಆಗಲಿಲ್ಲ. ಸುಮ್ಮನೆ ಹರಟುತ್ತೇವೆ. 
ಹರಟುವಿಕೆಯಲ್ಲಿ ಮನಸ್ಸು - ಹೃದಯ ಅರಳಿಸುವ ಭಾವ ರಾಗಗಳಿಲ್ಲ. ಯಾಕೆ 
ಹೀಗೆ? ಈ ಸಲ ಪರೀಕ್ಷೆಗೆ ಓದಲು ಕುಳಿತರೆ ಮನಸ್ಸು ಇನ್ನೆಲ್ಲೋ . 
ಮೊದಲು ತಾನು ಹೀಗಿರಲಿಲ್ಲ. ಛಲದ ಗುರಿ ಒಂದೇ . ಈಗೀಗ ಎಲ್ಲೋ 
ನಲುಗುತ್ತಿದೆ ಜೀವ ಭಾವಗಳು... ನಿಂತಲ್ಲಿ ಕುಳಿತಲ್ಲಿ ಒಂದು ಅಸ್ಪಷ್ಟ ಮುಖ 
ಪ್ರೀತಿ ತುಂಬಿದ ಕಣ್ಣುಗಳಿಂದ ನೋಡುತ್ತದೆ. ಅಸ್ಪಷ್ಟ ಪಿಸು ಧ್ವನಿ 
ಸವಿಗೊರಳಿನಿಂದ ಕರೆಯುತ್ತದೆ. ಆ ಕಂಪ್ಯೂಟರ್ ತೆರೆ ಮೇಲೆ ಎಲ್ಲಿ 
ಅಡಗಿದೆಯೋ ತನ್ನ ಚೈತನ್ಯ ? ಮರುಕ್ಷಣ ತನ್ನ ಯೋಚನೆಗೆ 
ಅಧೀರಳಾದಾಗ ತಪ್ಪು ಮಾಡಿದೆನೇ ಎಂಬ ತಾಕಲಾಟ. . 

ಆ ದಿನ ಸಂಜೆ ಏಳು ಗಂಟೆಗೆ ಸರಿಯಾಗಿ ಕಂಪ್ಯೂಟರ್ ತೆರೆ ಮೇಲೆ 
ಕಾಣಿಸಿದ ನರೇಂದ್ರ . ಒಂದೇ ಉಸುರಿಗೆ ಕೀಬೋರ್ಡ್ ಮೇಲೆ 
ಬೆರಳಾಡಿಸುತ್ತ ಪ್ರಶ್ನೆಗಳನ್ನೇ ಕೇಳುತ್ತ ಆದಿತ್ಯನ ಪ್ರಕರಣ ವಿವರಿಸಿ, 
ತಾಯಿಯನ್ನು ದೂಷಿಸಿ, “ನೀನೆಲಿದ್ದೆ ಇಷ್ಟು ದಿನಗಳೂ ? ' ಕೇಳಿದಳು. 

ಸ್ವಲ್ಪ ಹೊತ್ತು ಹಾಯ್ ಹಾಯ್ ಉತ್ತರ. ಆಮೇಲೆ, " ಯಾಕೆ, 
ಏನಾಯು ಸಾಕ್ಷಿ ? ಬೇಸರ ಮಾಡಿಕೊಂಡಿದ್ದೀಯ? ನನಗೂ ಈ ದಿನಗಳಲ್ಲಿ 


ಹಸಿರು ಚಿಗುರು 
ಪುರುಸೊತ್ತಿಲ್ಲ. ಒಂದು ಶಿಬಿರ ಇತ್ತು , ನಾಲ್ಕು ದಿನಗಳು ಹೋಗಿದ್ದೆ. ನೀನ 
ಕಂಪ್ಯೂಟರ್ ಮುಂದೆ ಕಾಯುತ್ತಿ ಅಂತ ಗೊತ್ತು.'' 

* ಗೊತ್ತು! ಕಾದು ನಿರಾಶೆಪಡಲಿ ಅಂದೋಂಡಿದ್ದೀಯಾ? ನನ್ನನು 
ನೋಯಿಸಿ ನಿನಗೇನು ಲಾಭ ನರೇಂದ್ರ ? ಒಮ್ಮೆ ನಿನ್ನನ್ನು ಭೇಟಿಯಾಗಬೇಕು 
ಬಾಯು೦ಬ ಮಾತನಾಡಬೇಕು ಎಂಬ ಆಸೆ. ಆ ದಿನ ಯಾವಾಗಿ 
ಬಂದೀತು?'' 

ಉತ್ತರವಿಲ್ಲ. ಆ ಕಡೆಯಿಂದ ಲೈನ್ ತಪ್ಪಿಹೋಯಿತೇ ? ನೋಡಿದಳು 
ಮರುಕ್ಷಣ ಕಾಣಿಸಿತು ಹೆಸರು, “ ನಿನ್ನ ಫೋಟೋ , ವಿಳಾಸ ಕೊಡತ 
ಎಂದಿದ್ದೆ. ನೀನೇ ಕೊಡಲಿಲ್ಲ. ಚಾಟಿಂಗ್‌ನ ಆಚೆ ಹೆಚ್ಚು ವ್ಯವಹಾರ ಬೇರ 
ಎಂದವಳು ನೀನೇ !'' 
- ಕೆಲವು ಸಮಯಗಳ ಹಿಂದೆ ಮಾತಿನ ಮಧ್ಯೆ ಫೋಟೋ , ವಿಳಾಸ 
ಕೊಡು ಎಂದು ನರೇಂದ್ರ ಹೇಳಿದ್ದು ನಿಜ . ಆದರೆ ತಮ್ಮ ಸ್ನೇಹ ಮಾತಿಗಷ್ಟೆ 
ಸೀಮಿತವಿರಲಿ ಎಂದು ಎಚ್ಚರಿಸಿತ್ತು ವಿವೇಕ. ಗೆಳತಿ ಸಾಧನಾ ಹೇಳಿದ್ರೂ 
ಅದನ್ನೇ . 

' ಇಂಟರ್‌ನೆಟ್‌ನಲ್ಲಿ ನಿನಗೆ ಸಿಕ್ಕಿದ ಸ್ನೇಹಿತ ನರೇದ್ರ ಎಂಥವನೋ 
ಕೆಲವರು ತಮ್ಮ ರೂಪ, ವಯಸ್ಸು, ಶಿಕ್ಷಣ, ವೃತ್ತಿ ಮುಚ್ಚಿಟ್ಟು ಸುಳ್ಳಿನ ನಾಟಕ 
ಆಡುತ್ತಾರಂತೆ.' 

“ ಅವನು ಪ್ರಾಮಾಣಿಕ ಅನ್ನಿಸುತ್ತದೆ. ' 

“ ಇರಬಹುದು ಸಾಕ್ಷಿ ಕಳೆದ ವರ್ಷ ನನ್ನ ಕಸಿನ್ ರಾಣಿ ಮಾಡಿದ್ದೇನು? 
ಇ -ಮೇಲ್‌ನಲ್ಲಿ ಪತ್ರ ಬರೀತಾ ಬರೀತಾ ಆ ವಿದ್ಯಾಶಂಕರನನ್ನು ಇಷ್ಟಪಟ್ಟು 
ಮದುವೆ ಮಾಡಿಕೊಂಡಳು. ” 

“ ನಾನು ಮದುವೆ ಹೆಜ್ಜೆ ಇಡುತ್ತಿಲ್ಲ. ಜಸ್ಟ್ ಎ ಫನ್ ! ಸ್ನೇಹಿತ 
ಸ್ನೇಹಿತನೇ !'' 

“ ಇರಬಹುದು. ರಾಣಿ ಮದುವೆ ಮಾಡಿಕೊಂಡ ಮೇಲೆಗೊತ್ತಾಯಿತು. 
ಅವನು ಒಂದು ಮಗುವಿನ ತಂದೆ. ಚೆಂದದ ಹೆಂಡತಿಗೆ ಆದರ್ಶ ಪತಿ! 
ಇವಳಿಗೆ ಹೇಳಲೇ ಇಲ್ಲ. ಅವನ ಇಟ್ಟುಕೊಂಡ ಹೆಂಡತಿಯಾಗಿ ಇರಲಾರದೆ 
ಬಿಟ್ಟು ಬಂದು ಇದೀಗ ಎಲ್ಲೊ ಸಣ್ಣ ನೌಕರಿಯಲ್ಲಿ... ಇವೆಲ ಕಾಮನಬಿಲ್ಲು 
ಕಣೇ !'' 

ಕಾಮನಬಿಲ್ಲು ಹಿಡಿಯುವ ತವಕ ಖಂಡಿತ ಇಲ್ಲ. ಇಲ್ಲಿ ಕೇವಲ 
ಕುತೂಹಲ. ಮೊದಲು ಭೇಟಿ, ಅನಂತರ ವಿಳಾಸ... ಬೇಸರವಾಯಿತೇ ? ” 

ಬೇಸರ ನಿನಗೆ, ನನಗಲ್ಲ. ನನ್ನ ಸ್ನೇಹ ಮಾಡಿ ನೀನು ತಪ್ಪು 
ಮಾಡಿದ್ದೀಯಾ ಅನ್ನಿಸುತ್ತದೆ. ” 


ಬರವಣಗೆರೆಯ ಬಂಗಾಲಿಯನ್ನು ಭದ್ರು ? 


ಹಸಿರು ಚಿಗುರು 

೧೦೧ 
ಅವರಿಬ್ಬರೂ ತಾವು ಎಲ್ಲಿ ಭೇಟಿಯಾಗಬೇಕೆಂದು ಪರಸ್ಪರ ಗುರುತು 
ಹಾಕಿಕೊಂಡರು. ಮುಂದಿನ ವಾರ ಭದ್ರಾವತಿಯ ಹೊರವಲಯದಲ್ಲಿ 
ರೋಟರಿ ವತಿಯಿಂದ ಉಚಿತ ನೇತ್ರ ತಪಾಸಣೆ ಮತ್ತು ಚಿಕಿತ್ಸೆಯ ಶಿಬಿರ 
ಇದೆಯಂತೆ. ಆ ಕ್ಯಾಂಪ್‌ಗೆ ಹೆಸರುವಾಸಿ ಕಣ್ಣಿನ ಡಾಕ್ಟರ್ ಗಳು ಬರುತ್ತಿದ್ದಾರೆ. 
ನರೇಂದ್ರನೂ ದಾವಣಗೆರೆಯಿಂದ ಬಡಜನರನ್ನು ಕ್ಯಾಂಪ್ ಗೆ ಕರೆ 
ತರುತ್ತಿದ್ದಾನೆ. 'ನೀನು ಎಲ್ಲಿಂದ ಬರುತ್ತೀ ?'' ಪ್ರಶ್ನೆ ಇಟ್ಟ . 

ಅವಳಿಗೆ ಆಶ್ಚರ್ಯ. ತಾನು ಭದ್ರಾವತಿಯಲ್ಲಿ ಇರುವುದು ಈತನಿಗೆ 
ತಿಳಿದಿದೆಯೇ ? ಬಂಗಾಲಿಯವನೆಂದು ಹೇಳಿಕೊಂಡು ಅವನಿರುವುದು 
ದಾವಣಗೆರೆಯಲ್ಲಿ ಎಲ್ಲಿ ಭದ್ರಾವತಿ ? ಎಲ್ಲಿ ದಾವಣಗೆರೆ ? ಆದರೂ 
ಬಡಜನರನ್ನು ಅಷ್ಟು ದೂರದಿಂದ ಕರೆತರುತ್ತಿದ್ದಾನೆ. ಈ ಮೊದಲು ಬೇರೆ 
ಶಿಬಿರಕ್ಕೆ ಹೋಗಿಬಂದಿದ್ದಾನೆ. 

“ನೀನು ಕಣ್ಣಿನ ಡಾಕ್ಟರನೇ ? ” 

' ಇಲ್ಲಮ್ಮ ! ನನ್ನದುಸೋಶಿಯಲ್ ಸರ್ವಿಸ್ , ನಮ್ಮಿಂದ ನಾಲ್ಕು ಜನಕ್ಕೆ 
ಸಹಾಯ ಕೊಡಬೇಕು, ಏನೂ ಹೆದರಬೇಡ, ನೀನೆಲ್ಲಿದ್ದಿ ? ” 

“ ಭದ್ರಾವತಿ.'' 

“ ಹೌದೇನು? ಭೇಟಿಗೆ ಸಂದರ್ಭ ಒದಗಿ ಬರುವುದೆಂದರೆ ಹೀಗೇ ! 
ಕುರಿ ಮಂದೆ ಹಾಗೆ ಜನರನ್ನು ನನ್ನ ಕ್ವಾಲೀಸ್ ಕಾರಿನಲ್ಲಿ ತುಂಬಿಕೊಂಡು 
ಶಿಬಿರಕ್ಕೆ ಬರಾ ಇದ್ದೇನೆ. ಎರಡು ದಿನಗಳ ಶಿಬಿರ, ಗುಲಾಬಿ ಬಣ್ಣ ನಿನಗಿಷ್ಟ 
ಅಲ್ವೇ , ಕಡು ನೀಲಿ- ಹಸಿರು ನನ್ನ ಬಣ್ಣ! ನನ್ನ ಮೊಬೈಲ್ ನಂಬರು 
ಬರೆದುಕೋ . ಕ್ಯಾಂಪ್‌ನ ಹೊರಗೆ ನನ್ನ ಕ್ವಾಲೀಸ್ ನಿಂತಿರುತ್ತದೆ. ಅಲ್ಲೇ 
ನಮ್ಮಿಬ್ಬರ ಭೇಟಿ. , 

ಕಂಪ್ಯೂಟರ್ ಸ್ವಿಚ್ ತೆಗೆದು ಸ್ವಲ್ಪ ಹೊತ್ತು ಸುಮ್ಮನೆ ಕುಳಿತಳು ಸಾಕ್ಷಿ. 
ಇಂದಿನ ಮಾತುಗಳಲ್ಲಿ ಸಂತೋಷದ ಬದಲು ಎಲ್ಲೋ ಒಡಕು ಬಂದಂತೆ. 
ಅವಳಿಗೆ ಭೇಟಿಯಲ್ಲಿರುವ ಕುತೂಹಲ ಅವನಲ್ಲಿ ಇಲ್ಲದಿರುವುದು ಸ್ಪಷ್ಟ. 
ಒತ್ತಾಯಿಸಿದ ಮೇಲೆ ಒಪ್ಪಿದಂತೆ. ಆದರೂ ಸಣ್ಣ ಸಣ್ಣ ಸೂಕ್ಷ್ಮಗಳನ್ನು 
ಅರ್ಥ ಮಾಡಿಕೊಂಡು ಗುಲಾಬಿ ಬಣ್ಣದ ಉಡುಪು ಧರಿಸುವಂತೆ 
ಸೂಚಿಸಿದ್ದ. ನಿಜವಾಗಿಯೂ ಅವನೂ ಭದ್ರಾವತಿಯಲ್ಲಿ ಇದ್ದಾನೆಯೇ ? 
ಇದೇ ಊರನಲ್ಲಿ ಆಚೆ- ಈಚೆ, ಪರಿಚಿತ ವಲಯದಲ್ಲಿ? ಸಣ್ಣಗೆ ನಡುಗಿ 
ಹೋದಳು. ಕಾಣದ, ಕೇಳದ ವ್ಯವಹಾರಕ್ಕೆ ತಾನು ಕೈ ಹಾಕಿ ಹೀಗೆ 
ಮುಂದುವರಿದದ್ದು ತಪ್ಪು , ಹೃದಯ ಹೊಡೆದುಕೊಂಡಿತು. ಇಲ್ಲದ 
ಆಲೋಚನೆ. ಹೇಗೂ ವಿಳಾಸ ಕೊಟ್ಟಿಲ್ಲ, ಮತ್ತೇಕೆ ಹೆದರಿಕೆ ? ಹೋಗ 


೧೦೨ 

ಹಸಿರು ಚಿಗುರು 
ದಿದ್ದರೂ ಆದೀತು. ಈ ಒಂದು ವಾರ ಚಾಟಿಂಗ್ ಬಾಕ್ಸ್ ತೆರೆಯುವುದೇ ಇಲ್ಲ 
ಎಂದುಕೊಂಡಳು. ಆದರೆ ಮನಸ್ಸು ಮರ್ಕಟದಂತೆ, ಆ ವಾರವೆಲ್ಲ ಸಂಜೆ 
ಏಳು ಗಂಟೆ ಅನಂತರ ಕಂಪ್ಯೂಟರ್ ತೆರೆ ಮೇಲೆ ವಿಜೃಂಭಿಸಿದ್ದು ನರೇಂದ್ರ 
ಒಬ್ಬನೇ ! 

ಭೇಟಿಯ ದಿನ ಬಂದೇಬಿಟ್ಟಿತು . ಆ ದಿನ ಗುಲಾಬಿ ಬಣ್ಣದ 
ಚೂಡಿದಾರ್, ಅದಕ್ಕೊಪ್ಪುವ ಶಾಲು, ಅದೇ ಬಣ್ಣದ ಕೈಬ್ಯಾಗ್ ಹಿಡಿದು, 
ಹೈಹೀಲ್ಡ್ ಚಪ್ಪಲಿ ಮೆಟ್ಟಿ ಸ್ಕೂಟರ್‌ನ ಕೀ ಹಿಡಿದು ಹೊರಟ ಸಾಕ್ಷಿಯನ್ನು 
ಹೆಮ್ಮೆಯಿಂದ ನೋಡಿದಳು ಚಾರುಲತಾ, “ಎಲ್ಲಿಗೆ ಹೊರಟಿದ್ದಿ ಸಾಕ್ಷಿ ?'' 

ಅವಳ ಮುಖದಲ್ಲಿ ಸಂಭ್ರಮವಿತ್ತು . ಹೊರಟಾಕ್ಷಣ ಅಪಶಕುನ 
ಪ್ರಶ್ನೆ ಎಲ್ಲಿಗೆ ಹೊರಟಿದ್ದಿ? ಎಲ್ಲೋ ಹೊಗೇನೆ, ನಿಂಗೇನು? ' 

“ ಹಾಗಲ್ಲ, ಕಾಲೇಜಿಗಾ ? ಅಥವಾ? '' 

“ಎಲ್ಲಿಗೋ ? ಪ್ರತಿಬಾರಿ ಹೊರಬೀಳುವಾಗ ಎಲ್ಲಿಗೆ ಎಂದು ಹೇಳಿ 
ಹೋಗಬೇಕೇ ? ಇವತ್ತು ನನ್ನ ಕೆಲಸ ಕೆಟ್ಟ ಹಾಗೆ' ಸಾಕ್ಷಿ ಗಳಿಗೆ ಹೊತ್ತು 
ಸೋಫಾದಲ್ಲಿ ಕುಳಿತು ಮೇಲೆದ್ದಳು. “ ಅಜ್ಜನೂ ಒಂದೇ , ನೀನೂ ಒಂದೇ . 
ಅಜ್ಜನಿಗೆ ನನ್ನ ಮೇಲೆ ಹದ್ದಿನ ಕಣ್ಣು ಎಲ್ಲಿಗೆ ಹೋಗಿ? ಏನು ಮಾಡ್ತಿ ? 
ಏನು ಓದಿ ? ನೂರೆಂಟು ಪ್ರಶ್ನೆಗಳು. ನೀನೂ ಹಾಗೇ . ಆದರೆ ಅಮ್ಮಾ, ನನ್ನ 
ಜವಾಬ್ದಾರಿ ನನಗೆ ಗೊತ್ತು, ಬರೇನೆ.'' ಹೊರ ನಡೆದು ಸ್ಕೂಟರ್ ಏರಿ 
ರಸ್ತೆಗಿಳಿದಳು. 


“ಉಚಿತ ನೇತ್ರ ತಪಾಸಣೆ ಮತ್ತು ಚಿಕಿತ್ಸೆ' ಶಿಬಿರವನ್ನು ಪದವಿಪೂರ್ವ 
ಕಾಲೇಜಿನ ಕಟ್ಟಡದಲ್ಲಿ ಏರ್ಪಡಿಸಲಾಗಿದೆಯೆಂದು ನಾಲ್ಕು ದಿನಗಳ 
ಮೊದಲೇ ಸ್ಥಳೀಯ ಪತ್ರಿಕೆಗಳಲ್ಲಿ , ಕೇಬಲ್ ಟಿ. ವಿ. ಯಲ್ಲಿ ಪ್ರಚಾರ 
ಮಾಡಲಾಗಿತ್ತು . ಚಿಕಿತ್ಸೆಗಾಗಿ ಉಳಿಸಿಕೊಳ್ಳುವ ರೋಗಿಗಳಿಗೆ ಕಾಲೇಜು 
ಕೋಣೆಗಳಲ್ಲಿ ಉಳಿದುಕೊಳ್ಳುವ ವ್ಯವಸ್ಥೆಯಿತ್ತು. ಸಿರಿವಂತರು, ದಾನಿಗಳು . 
ಸಮಾಜ ಸೇವಕರು ತಮ್ಮ ಕೈಜೋಡಿಸಿ ಈ ಶಿಬಿರವನ್ನು ಯಶಸ್ವಿಗೊಳಿಸ 
ಬೇಕೆಂಬ ಸಂದೇಶ ಕೊಡಲಾಗಿತ್ತು . ಸಾಕ್ಷಿ ಇದನ್ನು ಗಮನದಲ್ಲಿಟ್ಟು ಐದು 
ಸಾವಿರದ ಚೆಕ್ ಅನ್ನು ಕೇಳಿ ಪಡೆದಿದ್ದಳು ತಂದೆಯಿಂದ, ಮಗಳು ಕೇಳಿದರೆ 
ಇಲ್ಲ ಎನ್ನುವವನಲ್ಲ . ಕ್ವಾಲೀಸ್ ಕಾರಿನಲ್ಲಿ ನರೇಂದ್ರ ಬಂದಷ್ಟು 
ಕಷ್ಟ - ಖರ್ಚು ತನ್ನದಲ್ಲ ಎಂದು ಸಾಕ್ಷಿಗೆ ಸಮಾಧಾನ. ಈತನಕ ಮುಖತ 


ಹಸಿರು ಚಿಗುರು 

೧೦೩ 
ಭೇಟಿಯಾಗದವರು. ಅಪರಿಚಿತ ಭಾವಗಳಲ್ಲಿ ಪರಿಚಯದ ಒರತೆ 
ಕಂಡೀತೆ? 

- ಕಾಲೇಜು ಗೇಟಿನ ಹೊರಗೆ ತನ್ನ ಸ್ಕೂಟರನ್ನು ನಿಲುಗಡೆ ಮಾಡಿ 
ನರೇಂದ್ರ ಹೇಳಿದ ಗುರುತಿನ ಅಂದಾಜು ಮಾಡುತ್ತ ಒಳ ಬಂದವಳಿಗೆ 
ಕಂಡದ್ದು ಗಂಡಸರು, ಹೆಂಗಸರ ಸಾಲು ಸಾಲುಗಳು , ಬಿಳಿಯುಡುಗೆ 
ಧರಿಸಿದ ಡಾಕ್ಟರುಗಳು, ನರ್ಸ್‌ಗಳು, ಸ್ವಯಂ ಸೇವಕರು. ಈ ಕಡೆ 
ಆ್ಯಂಬುಲೆನ್ಸ್‌ಗಳು, ಅತ್ತ ಡಾಕ್ಟರುಗಳ ಕಾರುಗಳ ಸಾಲು. ಅದರಾಚೆ ಕಣ್ಣಿನ 
ತಪಾಸಣೆಗೆ ಬಂದವರನ್ನು ಕರೆ ತಂದ ವಾಹನಗಳು, ಕಾರು, ಜೀಪು ಇತ್ಯಾದಿ. 
ಅವುಗಳಲ್ಲಿ ಕ್ವಾಲೀಸ್ ಇರಲಿಲ್ಲ. ಅವಳು ಕಾಲೇಜು ಕಟ್ಟಡದ ಒಳ ನಡೆದು 
ಐದು ಸಾವಿರದ ಚೆಕ್‌ನ್ನು ಸಹಾಯ ಧನದ ಕೌಂಟರ್‌ನಲ್ಲಿ ಕೊಟ್ಟು ರಶೀದಿ 
ಪಡೆದಳು. ಅವಳ ಮೊಬೈಲ್‌ನಲ್ಲಿ ನರೇಂದ್ರನ ಫೋನ್ ನಂಬರ್ ಇತ್ತು . 
ಅಗತ್ಯವಿದ್ದರೆ ಮಾಡು ಎಂದಿದ್ದ . ಯಾಕೋ ಬೇಡವೆನಿಸಿತು. ತನ್ನ ಗುರುತು 
ಹಿಡಿದು ಅವನೇ ಬರಲಿ! 

ಅಷ್ಟರಲ್ಲಿ ಹಿಂದಿನಿಂದ ಕೇಳಿಸಿತು 'ಹಾಯ್!' ತಿರುಗಿ ನೋಡಿದರೆ 
ನರೇಂದ್ರ ಹೇಳಿದ ಗುರುತು, ನೀಲಿ ಪ್ಯಾಂಟು, ಹಸುರು ಶರ್ಟು! 

' ಸಾಕ್ಷಿ '' ಅವನ ಗಂಭೀರ ಧ್ವನಿ , ' ನರೇಂದ್ರ .' 

ಹೌದು, ಅವನು ನರೇಂದ್ರ . ಈವರೆಗೆ ಇಂಟರ್‌ನೆಟ್‌ನಲ್ಲಿ ಪರಿಚಿತ 
ನಾಗಿ ಭಾವನೆಗಳಿಗೆ ಬರಹದ ರೂಪುಕೊಟ್ಟವನು. ಕುತೂಹಲದಿಂದ 
ಬಹಳಷ್ಟು ನಿರೀಕ್ಷೆಯಿಟ್ಟು ಬಂದಿದ್ದಾಳೆ ಭೇಟಿಗೆ. ಆದರೆ ಹಾಯ್ ಎನ್ನಲು 
ತೆರೆದ ಅವಳ ಬಾಯಿ ತೆರೆದಂತೆ ಉಳಿದುಹೋಯಿತು. ಇವನಾರು ? ತಾನು 
ಕಲ್ಪಿಸಿದ, ತನ್ನ ಮನ ತುಂಬಿದ ನರೇಂದ್ರ ಇವನೆಯೇ ? ಆದರೆ ಇವನು 
ಯುವಕನಲ್ಲ, ಸ್ಪುರದ್ರೂಪಿಯೂ ಅಲ್ಲ. ಸುಮಾರು ಮಧ್ಯವಯಸ್ಸಿನ 
ದಡೂತಿ ಶರೀರದ, ಒರಟು ಮುಖದ ಗಂಡಸು! ಕೂಡು ಹುಬ್ಬುಗಳ ಕೆಳಗೆ 
ಹೆದರಿಕೆ ಹುಟ್ಟಿಸುವ ಕಣ್ಣುಗಳು, ಹಸುರು ಶರ್ಟ್ನಂತೆ ಆ ಕಣ್ಣುಗಳೂ 
ಹಸುರು. ಬೆಕ್ಕಿನ ಕಣ್ಣುಗಳಂತೆ! 

ಅವನು ಬಂಗಾಲಿ ಬಾಬು, ಕನ್ನಡ ಸರಿ ಬಾರದು. ಮಾತು 
ಪ್ರಾರಂಭಿಸಿದ ಇಂಗ್ಲಿಷ್ ನಲ್ಲಿ ಭೇಟಿಗಾಗಿ ಸಂತೋಷ ವ್ಯಕ್ತಪಡಿಸಿದ. 
' ನಿಮ್ಮಂಥ ಹುಡುಗಿಯ ಸ್ನೇಹದೊರತದ್ದು ನನ್ನ ಪುಣ್ಯ ' ಎಂದ. ಗುಲಾಬಿ 
ಹೂವಿನಂತೆ ನಿಂತಿದ್ದ ಅವಳ ಮೆಚ್ಚುಗೆಯ ನೋಟ ಬೀರಿದ. ಆ 
ನೋಟದಲ್ಲಿ ಆರಾಧನಾ ಭಾವವಿತ್ತೇ ? ಅಥವಾ ? ಸಾಕ್ಷಿ ಕಂಪಿಸಿದಳು 
ತರಗೆಲೆಯಂತೆ. ಕಣ್ಣೆದುರಿನ ದರ್ಪಣ ಸಂಪೂರ್ಣ ಮಸುಕಾಯಿತು. ತಾನು 


೧೦೪ 


ಹಸಿರು ಚಿಗುರು 
ಕಾಲೇಜು ಹುಡುಗನೆಂದು ಚಾಟಿಂಗ್‌ನಲ್ಲಿ ಹೇಳಿಕೊಂಡ ಯುವಕ ಇವನಲ್ಲ . 
ಶುದ್ದ ಮೋಸಗಾರ! ವಾಸ್ತವ ಸಂಗತಿ ಇಷ್ಟು ಕಠೋರವೆಂದು ತಿಳಿದಿರಲಿಲ್ಲ. 
ಆ ಕಠೋರತೆ ಅವಳ ಸುಕೋಮಲ ಭಾವನೆಗಳನ್ನು ಒಂದೇ ಏಟಿಗೆ ಕತ್ತರಿಸಿ 
ಬಿಟ್ಟಿತು. ಇನ್ನೊಂದು ನಿಮಿಷವೂ ಇಲ್ಲಿ ನಿಲ್ಲದೆ ಕಾಲೆಗೆಯುವುದೇ ವಾಸಿ. 
ಅವನು ನಗುತ್ತ ಏನೋ ಹೇಳುತ್ತಿದ್ದ . ಅದು ತನಗೆ ಸಂಬಂಧಿಸಿದ್ದು ಅಲ್ಲ 
ಎಂದವಳೆ ಓಟದ ನಡಿಗೆಯಲ್ಲಿ ಕಾಲೇಜಿನ ಗೇಟು ದಾಟಿ ತನ್ನ ಸ್ಕೂಟರ್ ಬಳಿ 
ಬರುವಾಗ ಮೈ ಬೆವರಿತ್ತು , 
ಈ ಹಿಂದಿನಿಂದ ಅವನೂ ಓಡುತ್ತ ಬಂದ ತನ್ನ ದಡೂತಿ ಶರೀರ 
ಹೊತ್ತುಕೊಂಡು, ' ಹೋಗಬೇಡಿ ಸಾಕ್ಷಿ. ನನ್ನ ಮಾತು ಕೇಳಿ, ನಿಮ್ಮಂತೆ 
ನಾನೂ ಒಂಟಿಜೀವಿ. ನನ್ನ ನೋವುಅರ್ಥ ಮಾಡಿಕೊಳ್ಳಿ. ನೀವು ಹೀಗೆ 
ಮುಖ ತಿರುಗಿಸಿ ಓಡಿಹೋದರೆ ನಾನು ಒಬ್ಬ ಉತ್ತಮ ಸ್ನೇಹಿತೆಯನ್ನು 
ಕಳೆದುಕೊಳೆನೆ. ನಿಲ್ಲಿ!'' 

“ ಒಂಟಿತನದಿಂದ ತಪ್ಪಿಸಿಕೊಳ್ಳಲು ಚಾಟಿಂಗ್‌ನಲ್ಲಿ ನೀವು ನಿಮ್ಮ 
ವಯಸ್ಸಿನ ಬಗ್ಗೆ ಸುಳ್ಳು ಹೇಳಿ ನನ್ನನ್ನು ಚೀಟ್ ಮಾಡಿದಿರಿ, ಯೂ ಚೀಟ್ 
ಮಿ ಮಿಸ್ಟರ್ ನರೇಂದ್ರ! ' 

'' ಇನ್ನೂ ಹೇಳುವುದಕ್ಕಿದೆ. ನಾನು ವಿವಾಹಿತ, ಎರಡು ಮಕ್ಕಳ ತಂದೆ. 
ನಿನಗೆ ಇದನ್ನು ತಿಳಿಸಬೇಕಿತ್ತು ತಿಳಿಸಿದರೆ ಎಲ್ಲಿ ನೀವು ನನ್ನ ಸ್ನೇಹ ತೊರೆದು 
ಬಿಡುವಿರೋ ಅಂತ ಹೆದರಿದೆ. ನನ್ನನ್ನು ನಂಬಿ ಸಾಕ್ಷಿ.'' 

ವಿವಾಹಿತ! ಎರಡು ಮಕ್ಕಳ ತಂದೆ! ಓ ದೇವರೆ, ತಾನು ಇಟ್ಟ ಹೆಜ್ಜೆ 
ಸರಿ ಇರಲಿಲ್ಲ. ಸರಿ ಎಂದರೇನು ಚಾಟಿಂಗ್ ಹಣೆಬರಹ ಹೀಗೆ. ಕಣ್ಣಿಗೆ 
ಕಾಣದ್ದನ್ನು ನಂಬುವುದು, ಬರಹಗಳಲ್ಲಿ ಮೂಡಿದ್ದನ್ನು ಒಪ್ಪುವುದು. ಎಲ್ಲಾ 
ಸರಿಯಾಗಿದ್ದರೆ ಗೆಲುವು, ಸದ್ಯ ಈ ಭೇಟಿಯಲ್ಲಿ ಈತ ನಿಜ ನುಡಿದು 
ಎಚ್ಚರಿಸಿದ. 

* ನೀವು ಪೂರಾ ಸುಳ್ಳಿನ ಸರಮಾಲೆ ಹೆಣೆದು ವಂಚಿಸಿದಿರಿ. 
ಮೊದಲನೆಯದು ವಯಸ್ಸು , ಎರಡನೆಯದು ವಿವಾಹವಾಗಿ ಮಕ್ಕಳಿರು 
ವುದು , ನಾಚಿಕೆಯಾಗುವುದಿಲ್ಲವೇ ನಿಮಗೆ? ಯಾಕೆ ಈ ಹುಡುಗಾಟ ಆಡಿದಿರಿ 
ನರೇಂದ್ರ ? '' 

ಅವನು ಏನೋ ಹೇಳಲು ಬಾಯ್ದೆರೆಯುವ ಮೊದಲೇ ಸಾಕ್ಷಿ 
ಸ್ಕೂಟರ್ ಸ್ಟಾರ್ಟ್ ಮಾಡಿ ಅಲ್ಲಿಂದ ಹೊರಟುಬಿಟ್ಟಳು. ಸ್ಕೂಟರ್ ವೇಗ 
ಹೆಚ್ಚಿಸಿದಷ್ಟೂ ನಿಧಾನ ಹೋದಂತೆ, ಎಲ್ಲಿ ಅವನು ಕ್ವಾಲೀಸ್‌ನಲ್ಲಿ ಹಿಂಬಾಲಿಸಿ 
ಬರುವನೋ ಎಂಬ ಆತಂಕ. ಮನೆ ಸೇರುವ ಹೊತ್ತಿಗೆ ಮೈ ಬೆವರು ಸ್ನಾನ. 


ಹಸಿರು ಚಿಗುರು 

೧೦೫ 
ಹೆದರಿಕೆ, ಕಳವಳ, ಆತಂಕ ಅಟ್ಟಿಸಿಕೊಂಡು ಬಂದಿದ್ದವು ಅವಳನ್ನು , ತಾನು 
- ಅವನನ್ನು ನಂಬಿ ಭೇಟಿಗೆ ಹೋದದ್ದು ತಪ್ಪಾಯಿತೆಂದು ಹಳಹಳಿಸಿದಳು 
ತನ್ನಲ್ಲೇ . 

ಕೆಲವು ಸಮಯದ ಹಿಂದೆ ಇಂಗ್ಲಿಷ್ ದೈನಿಕದಲ್ಲಿ ಬಂದ ಒಂದು ಸುದ್ದಿ 
ನೆನಪಾಯಿತು. ಇಂಟರ್‌ನೆಟ್ ಚಾಟಿಂಗ್‌ನಲ್ಲಿ ಪರಿಚಿತನಾದ ವ್ಯಕ್ತಿಯಿಂದ 
ಇಪ್ಪತೈದರ ಯುವತಿಯೊಬ್ಬಳು ಹಲವು ವಿಧದ ಬ್ಲ್ಯಾಕ್‌ಮೇಲ್‌ಗೆ ಒಳಗಾಗಿ 
ಆ ಹಿಂಸೆ ತಾಳಲಾರದೆ ಆತ್ಮಹತ್ಯೆ ಮಾಡಿಕೊಂಡ ವ್ಯಥೆಯ ಕತೆ, ಚಾಟಿಂಗ್‌ನ 
ಕ್ಷಣಿಕ ಕಾಲದ ಮನೋರಂಜನೆ ಬಲಿ ತೆಗೆದುಕೊಂಡಿತ್ತು ಯುವತಿಯನ್ನು. 
ತಾನೀಗ ಮಾಡಿದ್ದೇನು? ಅದೇ ಕಥೆಯಂತೆ, ಅಪರಿಚಿತನ ಭೇಟಿಗೆ ಹೋದೆ. 
ಅಯ್ಯೋ ತಾನೂ ಆ ದಡೂತಿಯವನಿಂದ ಬ್ಲಾಕ್ಮೇಲ್ಗೆ ತುತ್ತಾದರೆ ? 
ಸಮಾಜದಲ್ಲಿ ಗಣ್ಯ ಮಹನೀಯರಾದ ಶ್ರೀವತ್ಸನ ಮಗಳಾಗಿ ತಾಯಿ - ತಂದೆಗೆ 
ಕೆಟ್ಟ ಹೆಸರು ತರುವಂತೆ ಆಯಿತೇ ? ತಂದೆ- ತಾಯಿಗೆ ಹೇಳಲೇ ಹೀಗೆಲ್ಲ 
ಆಯಿತು, ನನ್ನನ್ನು ಕ್ಷಮಿಸಿ ಎಂದು. ಆದರೆ ಹೇಗೆ ಹೇಳಲಿ ? 

ಆ ರಾತ್ರಿ ನಿದ್ದೆಯ ಸುಳಿವಿಲ್ಲ . ನಂತರದ ದಿನಗಳಲ್ಲಿ ನಿಂತಲ್ಲಿ, ಕುಳಿತಲ್ಲಿ 
ಹಸುರು ಕಣ್ಣುಗಳ ಅಟ್ಟಹಾಸ, ಒಂದು ಫೋನ್ ರಿಂಗಾದರೆ ಸಾಕು, ಅವನ 
| ಫೋನ್ ಬಂದಿತೇ ? ಬಾಗಿಲು ಬಡಿದರೆ ಅವನೇ ಬಂದನೆ ? ಅಂಚೆ ಬಂದರೆ 
ತೆರೆದು ಓದಲು ಮೈ ನಡುಕ, ಕಂಪ್ಯೂಟರ್ ಎದುರು ಕುಳಿತು ಇಂಟರ್‌ನೆಟ್ 
ಆನ್ ಮಾಡಿದರೂ ಚಾಟಿಂಗ್ ಬಾಕ್ಸ್ ನೋಡಲು ಹೆದರಿಕೆ. ಅವಳಿಗೆ ಗೊತ್ತು 
| ಸಂಜೆ ಏಳರ ಹೊತ್ತಿಗೆ ಅವನು ಕಾಯುತ್ತಾನೆ ತನಗಾಗಿ, ಕಾಯಲಿ, ಎಷ್ಟು 
ಹೆಣ್ಣುಮಕ್ಕಳಿಗೆ ಹೀಗೆ ಮೋಸ ಮಾಡಿದ್ದಾನೆ . ಆದರೆ ಅವನನ್ನು 
ದೂಷಿಸುವುದರಲ್ಲಿ ಅರ್ಥವಿಲ್ಲ. ಎಚ್ಚರಿಕೆ ಬೇಕಾದದ್ದು ಹುಡುಗಿಯರಾದ 
ತಮಗೆ, ಗೋಪಾಲಜ್ಜ ಮೊದಲೇ ಎಚ್ಚರಿಸಿದ್ದರು. ಕಾಣದ, ಕೇಳದ ಕಡೆ 
ಯಾರನ್ನೂ ನಂಬಬೇಡ! 

ಯೋಚಿಸಿ ಚಿಂತಿಸಿ ಹಣ್ಣಾಗಿ ಬಳಲಿದ ಸಾಕ್ಷಿ ವಾರ ಕಳೆಯುವಷ್ಟರಲ್ಲಿ 
ಹಾಸಿಗೆ ಹಿಡಿದುಬಿಟ್ಟಳು. ಕಣ್ಣೆದುರು ಹಸುರು ಕಣ್ಣಿನವನ ಕ್ರೂರನೋಟ 
ಒಂದೇ . ಮಗಳ ಸ್ಥಿತಿ ನೋಡಿ ಗಾಬರಿಯಾಯಿತು ಚಾರುಲತೆ ಮತ್ತು 
ಶ್ರೀವತ್ಸನಿಗೆ, ಒಂದು ಮಾತಿಲ್ಲ , ನಗುವಿಲ್ಲ, ಕೇಳಿದರೆ ಹಾರಿಕೆಯ ಉತ್ತರ. 
ಆದರೆ ತಾಯಿ ಕರುಳು ಗುರುತಿಸದೆ ಇರುತ್ತದೆಯೆ ? ಗುರುತಿಸಿತು . 
ನಿಧಾನವಾಗಿ ಕಂಪ್ಯೂಟರ್ ತೆರೆ ಮೇಲೆ ಬಂದ ನರೇಂದ್ರನ ಧೂರ್ತತನ 
ತಿಳಿದು ಅವಾಕ್ಕಾದಳು . ತಮಗೆ ಹೇಳದ ಆ ಹರಾಮಕೋರನ ಸ್ನೇಹ ಬೆಳೆಸಿ 
ಭೇಟಿಗೆ ಹೋದದ್ದು ಶ್ರೀವತ್ಸನಿಗೆ ದಿಗ್ವಾಂತಿ, ಅದರ ಫಲ ಈ ಶಿಕ್ಷೆ. 


೧೦೬ 

ಹಸಿರು ಚಿಗುರು 
ಅನುಭವಿಸಲೇಬೇಕು! ಪಾಪ, ಒಬ್ಬಳೇ ಮುದ್ದಿನ ಮಗಳು. ಗದರಿಸುವುದೂ 
ಕಷ್ಟಕರ. ಜೀವಕ್ಕೆ ಆಪತ್ತು ತಂದುಕೊಂಡರೆ? 

ಚಾರುಲತಾ ಒಂದು ವಾರ ರಜೆ ಮಾಡಿ ಸಾಕ್ಷಿ ಜತೆ ಉಳಿದುಕೊಂಡಳು 
ಮನೆಯಲ್ಲಿ, ಸಮಾಧಾನದಲ್ಲಿ ಸಂತೈಸಲು ಯತ್ನಿಸಿದಳು. ಕೆಲವು ಸಮಯದ 
ಮೊದಲು ' ಅಮ್ಮ , ನಿನಗೆ ನರೇಂದ್ರನನ್ನು ಪರಿಚಯಿಸುತ್ತೇನೆ. ಮಾತನಾಡು 
ತ್ತೀಯಾ?' ಕೇಳಿದ್ದಳು ತನ್ನನ್ನು ಹುಡುಗರ ಸಂಗಡ ಇದೆಂಥ ಸ್ನೇಹ? 
ಎಂದಿಷ್ಟೇ ಹೇಳಿದ್ದೆ . ಹೀಗಾದೀತು ಎನ್ನುವ ಕಲ್ಪನೆ ಬರಲೇ ಇಲ್ಲ. ಮಗಳ 
ಒಂಟಿತನಕ್ಕೆ ಸ್ನೇಹಿತರ ಆಸರೆ, ಪ್ರೀತಿ- ವಿಶ್ವಾಸ ಇರಲಿ ಎಂದುಕೊಂಡರೆ ವಿಧಿ 
ಎಷ್ಟು ಕ್ರೂರವಾಗಿ ತಿರುಗಿಬಿಟ್ಟಿತು. ಅವಳ ಮೇಲೆ ಇದು ಇನ್ನಾವ ರೂಪ 
ತಳೆಯುವುದೋ ತಮ್ಮ ಸಾಕ್ಷಿಯ ಸುಂದರ ಭವಿಷ್ಯ ಮುಳ್ಳು ಗೀರುಗಳಿಂದ 
ತುಂಬಿತೇ ? ಇದೇನಾಯಿತು? ಈ ಸಮಯ ಅಪ್ಪ ಇದ್ದರೆ ತಮಗೊಂದು 
ಧೈರ್ಯ ಇರುತ್ತಿತ್ತು, ಅತೀಶನ ಮನೆಗೆ ಹೋದವರ ಸುದ್ದಿಯೂ ಇಲ್ಲ, 
* ಶ್ರೀವತ್ಸ ಅವರಿಬ್ಬರನ್ನೂ ಊಟಿ, ಕೊಡೈಕೆನಾಲ್, ಮುನ್ನಾರಿಗೆ 
ಕರೆದೊಯ್ದ ಬದಲಾವಣೆಗಾಗಿ, “ ಚಾಟಿಂಗ್‌ನಲ್ಲಿ ಸುಳ್ಳು ಹೇಳುವವರೆಲ್ಲ 
ಕೆಟ್ಟವರಲ್ಲ ಸಾಕ್ಷಿ ' ಸಂತೈಸಿದ ಮಗಳನ್ನು , ' ನಿನ್ನಂಥ ಅಮಾಯಕರು ಸಿಕ್ಕಿದರೆ 
ತಮಾಷೆ ಮಾಡುವವರು ಜಾಸ್ತಿ . ಸುಮ್ಮನೆ ನೆಗೆಟಿವ್ ಥಿಂಕಿಂಗ್ ನಿನ್ನದು!'' 

ಹೀಗಿದ್ದಾಗಲೇ ಅದೊಂದು ದಿನ ಸಾಕ್ಷಿ ಹೆಸರಿಗೆ ಅಂಚೆಯಿಂದ 
ಬಂದಿತು ಒಂದು ದಪ್ಪದ ಕವರು. ಅದು ಬಂದದ್ದು ನರೇಂದ್ರನಿಂದ! 


೧೪ 


ನರೇಂದ್ರನ ವಿಷಯ ಫೋನ್‌ನಲ್ಲಿ ಗೋಪಾಲರಾಯರ ಕಿವಿಗಳಿಗೆ 
ತಲುಪಿದಾಗ ಅವರಿಗೆ ಅಚ್ಚರಿಯಾಗಲಿಲ್ಲ. ಆಘಾತಪಡಲಿಲ್ಲ. ಹೀಗೇ ಒಂದು 
ಸುದ್ದಿ ಬಂದೀತೆಂಬ ನಿರೀಕ್ಷೆಯಿತ್ತು ಅವರಲ್ಲಿ ವಿಜ್ಞಾನದ ಹೊಸ ಹೊಸ 
ಆವಿಷ್ಕಾರಗಳಲ್ಲಿ ಅವರಿಗಿರುವ ಜ್ಞಾನ ಶೂನ್ಯ. ಆದರೂ ಇಂದಿನ ಮುಗ್ಧ 
ಯುವಕ - ಯುವತಿಯರು ಅದಕ್ಕೆ ಬಲಿಯಾಗದಂತೆ ತಾಯಿ - ತಂದೆಯೇ 
ರಕ್ಷಿಸಬೇಕು ಎನ್ನುವವರು. ಚಾರುಲತಾಗೂ ಹಲವು ಬಾರಿ ಹೇಳಿದ್ದರು ಈ 
ಮಾತನ್ನು . ಈಗ ನೋಡಿದರೆ ಸಾಕ್ಷಿ ತನ್ನ ಮುಗ್ಧತೆಯಲ್ಲಿ ಯಾವನೋ 
ಅನಾಮಿಕನ ಹಿಂಸೆಗೆ ಗುರಿಯಾದಳೆ ? 

' ಸಾಕ್ಷಿ, ನಿನ್ನನ್ನು ನೆನಪಿಸುತ್ತಿದ್ದಾಳೆ ಅಪ್ಪಾ , ನಾಲ್ಕು ದಿನಕ್ಕೆ ಬಂದು 
ಹೋಗು. ” 


ಹಸಿರು ಚಿಗುರು 

೧೦೭ 
ಚಾರುಲತಾ ಫೋನ್‌ನಲ್ಲಿ ಹೇಳಿದಾಗ ಆ ಕ್ಷಣವೇ ಹೋಗುವ 
ಮನಸ್ಸಾಗಿತ್ತು . ಆದರೆ ಅತೀಶನ ಮನೆ ಪರಿಸ್ಥಿತಿಯಿಂದ ದಿಢೀರನೆ ಹೋಗು 
ವಂತಿಲ್ಲ. ಎರಡು ಕಾರಣಗಳಿದ್ದವು. ಒಂದು ಶಶಾಂಕ್ನ ನಡವಳಿಕೆಯ 
ವೈಪರೀತ್ಯ ಇನ್ನೊಂದು ಅತೀಶನ ಬಿಸಿನೆಸ್ ಗೆ ಸಂಬಂಧಿಸಿದ್ದು . 

ಶಶಾಂಕ ಈ ದಿನಗಳಲ್ಲಿ ಮತ್ತಷ್ಟು ಹಠಮಾರಿ, ಸೋಮಾರಿ , 
ಜಗಳಗಂಟನೂ ಆಗಿದ್ದು ತಲೆನೋವಾಗಿದ್ದ ಮನೆಯವರಿಗೆ, ಯಾರ ಬುದ್ದಿ 
ಮಾತುಗಳೂ ಅವನ ದಪ್ಪ ಚರ್ಮಕ್ಕೆ ಅಂಟಿಕೊಳ್ಳದೆ ಹೇಳುವವರಿಗೆ ಹಿಂಸೆ. 
ಅವನಿಗೂ , ನೀರಜಳಿಗೂ ದಿನಬೆಳಗಾದರೆ ಜಗಳ, ಗಲಾಟೆ, ಇವನಿಂದ 
ಅತೀಶನಿಗೂ , ನೀರಜಳಿಗೂ ಜಗಳ, ಪ್ರಥಮ ಪಿ. ಯು . ಸಿ. ಯ ಮೊದಲ 
ಎರಡು ಕ್ಲಾಸ್ ಟೆಸ್ಟ್‌ಗಳಿಗೆ ಕಡಿಮೆ ಅಂಕಗಳು . ಮೂರನೆಯ ಟೆಸ್ಟ್‌ನಲ್ಲಿ 
ಗಣಿತ ಮತ್ತು ವಿಜ್ಞಾನದಲ್ಲಿ ಫೇಲು! ' ನನ್ನ ತಲೆಗೆ ಗಣಿತ, ವಿಜ್ಞಾನ ಎರಡೂ 
ಹತ್ತುವುದೇ ಇಲ್ಲ. ಬೇಡ ಅಂದರೂ ನನ್ನನ್ನು ಸಾಯನ್ಸ್‌ಗೆ ಒತ್ತಾಯ ಮಾಡಿ 
ಹಾಕಿದ್ದೀರಿ' ಎಂದು ರೇಗುತ್ತಿದ್ದ ತಾಯಿ ಮೇಲೆ, ಗಣಿತ, ಫಿಸಿಕ್ಸ್ , ಕೆಮಿಸ್ಟ್ರಿ 
ಈ ಮೂರೂ ವಿಷಯಗಳಿಗೂ ಪ್ರಸಿದ್ದಕೋಚಿಂಗ್ ಸೆಂಟರ್‌ಗೆ ಸೇರಿಸ 
ಲಾಗಿತ್ತು . ಪರೀಕ್ಷೆಯಲ್ಲಿ ಉತ್ತಮ ಅಂಕಗಳನ್ನು ತೆಗೆಯಲು ತರಬೇತು 
ಮಾಡುವ ಈ ಕೋಚಿಂಗ್ ಸೆಂಟರ್‌ನಲ್ಲಿ ಇವನ ಮನಸ್ಸು ಪಾಠಕ್ಕಿಂತ 
ಹೆಚ್ಚಾಗಿ ಇನ್ನೆಲ್ಲೋ , ವಯಸ್ಸಾದ ನಿವೃತ್ತ ಮೂರು ಪ್ರಾಧ್ಯಾಪಕರಿದ್ದ ನಿಶ್ಯಬ್ದ 
ಕ್ಲಾಸ್‌ನಲ್ಲಿ ಸಣ್ಣ ಸಿಳ್ಳು , ನಗು, ಗೊಗ್ಗರು ಧ್ವನಿಯಲ್ಲಿ ಚೇಷ್ಟೆ, ಬೆಂಚ್‌ನ 
ಮೇಲೆ ದಬದಬ, ಕಾಲ ಕೆಳಗೆ ಚರಪರ ಸದ್ದು. ಸಿಟ್ಟಿಗೇಳುವ ಪ್ರಾಧ್ಯಾಪಕರು 
ಗದರಿಸಿ ಮನೆಗೂ ದೂರು ಕಳುಹಿಸುತ್ತಿದ್ದರು - ' ನಿಮ್ಮ ಮಗ ಹೀಗೆ 
ಮಾಡಿದ, ಹಾಗೆ ಮಾಡಿದ 'ಕೋಚಿಂಗ್ ಸೆಂಟರ್‌ಗಳು ಕಾಲೇಜಿನಂತೆ ಅಲ್ಲ , 
ಅದರದೇ ನಿಯಮಗಳಿರುತ್ತವೆ. ಕನಿಷ್ಠ ಅಂಕದವರು ಗರಿಷ್ಠ ಅಂಕ 
ತೆಗೆಯುವ ಗುರಿ ಒಂದೇ , ದಡ್ಡರು ಬುದ್ದಿವಂತರಾಗಬೇಕು. ಶಶಾಂಕ್ನಂತೆ 
ಕಿಡಿಗೇಡಿ ಮಂಗಚೇಷ್ಟೆ ಮಾಡುವ ಒಬ್ಬನಿದ್ರೆ ಇಡೀ ಕ್ಲಾಸ್‌ನ ಶಿಸ್ತು ಹಾಳಾಗಿ 
ಉಳಿದವರಿಗೂ ಕಿರಿಕಿರಿ, ಚೇಷ್ಟೆ ಮಿತಿಮೀರಿ ಎರಡು ಬಾರಿ ಕ್ಲಾಸ್‌ನಿಂದ 
ಗೆಟ್ ಔಟ್ ಮಾಡಿದ ದೂರು ಬಂದಿತು ಮನೆಗೆ ನೀರಜಾ ತನ್ನ ಸ್ವಾಭಿಮಾನ 
ಬದಿಗೊತ್ತಿ ಮಗನ ಪರ ಕ್ಷಮೆಯಾಚಿಸಿದಳು . ಅವಳ ದೂರು ತಿರುಗಿತು 
ಅತೀಶನ ಮೇಲೆ. 

“ ನೀವು ತಲೆ ಮೇಲೆ ಹೊತ್ತು ತಿರುಗಿದಿರಿ ಅವನನ್ನು. ಅದಕ್ಕೇ ಪ್ರಾಯ 
ಬಂದ ಹಾಗೆ ಅಂಕೆ ಇಲ್ಲದ ಕಪಿಯಾಗಿದ್ದಾನೆ.'' 

ಅತೀಶ ಮಗನನ್ನು ಎಂದೂ ಅತಿ ಮುದ್ದು ಮಾಡಿದವನಲ್ಲ. “ ಪಾಪ! 


೧೦೮ 

ಹಸಿರು ಚಿಗುರು 
ಪಾಠಗಳು ಕಬ್ಬಿಣದ ಕಡಲೆಯಾಗಿವೆ ತಲೆಗೆ ಹತ್ತದೆ. ಯಾಕೆ 
ಬಯ್ಯುತ್ತೀಯಾ! ' 

' ನಿಮ್ಮದೂ ಹೆಚ್ಚು ಬುದ್ದಿ. ಅದು ಶಶಾಂಕನಿಗೂ ಬಂದಿದೆ. 
ಇಂಥವನಿಗೆ ವಿದ್ಯೆಯನ್ನು ಅರೆದು ಅರೆದು ಕುಡಿಸಿದರೆ ಮಾತ್ರ ತಲೆಗೆ 
ಹತು!'' 

ಒಮ್ಮೆ ಕೋಚಿಂಗ್ ಸೆಂಟರ್‌ನಲ್ಲಿ ಪಾಠ ನಡೆಯುವಾಗ ಗೆಳೆಯನ 
ಮೊಬೈಲ್ ಕೈಯಲ್ಲಿ ಮುಚ್ಚಿಟ್ಟುಕೊಂಡುಫೋನ್ ಮಾಡುವದು, ಇನ್ನೊಬ್ಬನ 
ಮೊಬೈಲ್‌ನಿಂದ ತನ್ನ ಫೋನ್‌ಗೆ ಫೋನ್ ಮಾಡಿಸಿ ರಿಂಗ್ ಮಾಡಿಸುವುದು. 
ಅದರಲ್ಲಿ ಆಟದ ಸದ್ದು ಹೊರಡಿಸುತ್ತ ಪ್ರಾಧ್ಯಾಪಕರ ಕೈಗೆ ಸಿಕ್ಕಿಬಿದ್ದ . ಈ 
ತನಕ ಅವನ ಎಲ್ಲ ಚೇಷ್ಟೆ ಸಹಿಸಿದ್ದ ಪ್ರಾಧ್ಯಾಪಕರು ಈ ಸಲ ಅವನ ಕುತ್ತಿಗೆಗೆ 
ಕೈಹಾಕಿ ನೂಕಿ ಹೊರ ದಬ್ಬಿ , ಇನ್ನು ಮುಂದೆ ನಿನಗಿಲ್ಲಿ ಪ್ರವೇಶವಿಲ್ಲ '' 
ಎಂದು ವರ್ಷಪೂರ್ತಿ ಕಟ್ಟಿದ ಟ್ಯೂಶನ್ ಹಣವನ್ನು ಹಿಂತಿರುಗಿಸಿಬಿಟ್ಟರು. 
ಶಶಾಂಕನಿಗೆ ಬೇಕಾದದ್ದು ಇದೇ ಮೊದಲೇ ಕಾಲೇಜು ವ್ಯಾಸಂಗ ಆಗದವ. 
ಅದರ ಮೇಲೆ ಈ ಟ್ಯೂಶನ್ ಬೇರೆ ರಗಳೆ, ಕಲಿಯುವ ಬಂಧನ ಯಾರಿಗೆ 
ಬೇಕು ? ಉರು ಹೊಡೆಯುವ ಪಾಠಗಳು ಓದಿ ಏನಾಗಬೇಕು? ಪಶು - ಪಕ್ಷಿ 
ಕ್ರಿಮಿಕೀಟ, ಜಲಚರಗಳು ನಮ್ಮಂತೆ ಓದುತ್ತವೆಯೇ ? ಅವೂ ಇಲ್ಲವೇ ಈ 
ಪ್ರಕೃತಿಯಲ್ಲಿ ಎಷ್ಟು ಸ್ವಚ್ಛಂದವಾಗಿ ಸ್ವತಂತ್ರವಾಗಿ! ಟ್ಯೂಶನ್ ಕ್ಲಾಸ್‌ನಿಂದ 
ಹೊರದಬ್ಬಿಸಿಕೊಂಡ ದಿನ ಅವನಿಗೆ ಬಾನೆತ್ತರಕ್ಕೂ ಹಾರುವಷ್ಟು ಖುಶಿ! | 

ಕೋಚಿಂಗ್ ಸೆಂಟರ್‌ನಲ್ಲಿ ನಡೆದದ್ದು , ಮನೆಯಲ್ಲಿ ತಿಳಿದದ್ದು 
ಶಶಿಯಿಂದ, ಅವಳೂ ವಿಜ್ಞಾನದ ವಿದ್ಯಾರ್ಥಿನಿ. ಅದೇ ಕೋಚಿಂಗ್ 
ಸೆಂಟರ್‌ಗೆ ಹೋಗುವವಳು. ಸ್ವಭಾವದಲ್ಲಿ ಈಗೀಗ ಸ್ವಲ್ಪ ಭಿನ್ನ . ಕಲಿಯುವ 
ಆಸಕ್ತಿಯಿದೆ. ಕ್ಲಾಸ್ ಟೆಸ್ಟ್‌ಗಳಲ್ಲಿ ಕ್ಲಾಸ್‌ಗೆ ದ್ವಿತೀಯ ಸ್ಥಾನ, ಮೆಡಿಕಲ್‌ಗೆ 
ಹೋಗುವ ಗುರಿಯಿದೆ. ಶಶಾಂಕನನ್ನು ಕೋಚಿಂಗ್ ಕ್ಲಾಸ್‌ನಲ್ಲಿ 
ಪ್ರಾಧ್ಯಾಪಕರು ಬೈದು ಹೊರದಬ್ಬಿದಾಗ ನಾಚಿಕೆಯಿಂದ ತಲೆ ಕೆಳಗೆ ಹಾಕಿ 
ಮನೆಗೆ ಬಂದು ಅತ್ತಿದ್ದಳು. ಜಗಳ ಮಾಡಿದ್ದಳು ಅವನಲ್ಲಿ . 

ಟ್ಯೂಶನ್ ಇಲ್ಲದೆ ಮಗ ಮತ್ತೆ ಉಂಡಾಡಿ ಆಗಬಹುದು ಎಂದು 
ಹೆದರಿದ ನೀರಜಾ ಫೀಟ್‌ರೂಲರ್‌ನಿಂದ ತಾನೂ ಬಾರಿಸಿದಳು ನಾಲ್ಕು 
ಏಟು, ಈ ಬಾರಿ ಪರೀಕ್ಷೆಯಲ್ಲಿ ಫೇಲಾದರೆ ನಿನ್ನನ್ನು ಸಿಗಿದು ತೋರಣ 
ಮಾಡೇನೆ. ನಮ್ಮಂಥವರಿಗೆ ವಿದ್ಯೆ ನಾಸ್ತಿಯಾದರೆ ನಾವು ಒಲೆ ಬೂದಿಗೂ 


ಮಣ್ಣು ನವರಿಗೆ ವಿದ್ಯೆ ಫೇಲಾದರೆ ನಿನ್ನ ಬಾರಿಸಿದ 


“ ಯಾಕೆ ಹೆದರಿಸುತ್ತೀಯೇ ಅವನನ್ನು ? ಸಾಯನ್ಸ್, ಗಣಿತ ತಲೆಗೆ 


ಹಸಿರು ಚಿಗುರು 

೧೦೯ 
ಹೋಗದಿದ್ದರೆ ಅವನು ಏನು ಮಾಡ್ತಾನೆ? '' ಮೊಮ್ಮಗನ ಪರ ನಿಂತರು 
ಗೋಪಾಲರಾಯರು, “ಹೋಗಲಿ, ಆರ್ಟ್ ಅಥವಾ ಕಾಮರ್ಸ್‌ಗೆ ಸೇರಲಿ! 
ಅಬ್ಬಬ್ಬ ಅಂದರೆ ಇದೊಂದು ವರ್ಷ ಹೋದೀತು. ” 

' ಒಂದು ವರ್ಷವೂ ಜೀವನಕ್ಕೆ ಅಮೂಲ್ಯವಾದ ವರ್ಷ. ಸಾಯನ್ಸ್ 
ತೆಗೆದುಕೊಳ್ಳದಿದ್ದರೆ ಇವನು ಇಂಜಿನಿಯರಿಂಗ್ ಕೋರ್ಸ್‌ನ ಹೇಗೆ 
ಸೇರಬಲ್ಲ ? ಇಂಜಿನಿಯರ್ ಆಗುವುದು ಹೇಗೆ? ಇವತ್ತು ಬಿ . ಇ . ಓದಾ 
ಇದ್ದಾಗಲೇ , ಇನ್ನೂ ಕೋರ್ಸ್ ಮುಗಿಯಲು ಎರಡು ವರ್ಷ ಬಾಕಿ 
ಇರುವಾಗಲೇ ದೊಡ್ಡ ದೊಡ್ಡ ಕಂಪನಿಗಳು ಅವರನ್ನು ಕೆಲಸಕ್ಕೆ ಬುಕ್ 
ಮಾಡಿಕೊಳ್ತಾರಂತೆ. ಅಮೆರಿಕಾಗೆ ಹೋಗುವ ಛಾನ್ಸ್ ಇರುತ್ತವಂತೆ. ಕೈಗೆ 
ಸಿಗುವ ಅವಕಾಶಗಳನ್ನು ಬಾಚಿಕೊಳ್ಳಲು ಕಲಿಯಬೇಕು, ಸ್ವಲ್ಪ 
ಸೋಮಾರಿತನ ಬಿಟ್ಟು. ” 

“ಎಲ್ಲಾ ಕೈ ಬೆರಳುಗಳು ಒಂದೇ ಸಮ ಇರುತ್ತವೆಯೇ ? 
ಇಂಜಿನಿಯರ್ ಆಗಬೇಕು ನಿಜ, ಆಗದಿದ್ದರೆ ಏನು ಮಾಡುತ್ತೀ ? '' 

'ನೀವು ನಿರಾಶವಾದಿಗಳು , ನಿಮ್ಮ ಬದುಕಿಗೆ ಮೊದಲಿಂದಲೂ 
ಗುರಿಯಿಲ್ಲ, ಚುಕ್ಕಾಣಿಯಿಲ್ಲ, ಮೊಮ್ಮಗನಿಗೂ ಅದೇ ಬೋಧನೆ, ಚೆನ್ನಾಗಿ 
ಓದಿ, ಕಲಿ ಎಂದು ಹುರಿದುಂಬಿಸುವ ಬದಲು, ಅವನ ಮಾತಿಗೆ ತಾಳ ಹಾಕಾ 
ಮಜಾ ಮಾಡಿರೇನು? ” ನೀರಜಾ ಆಕ್ಷೇಪಣೆ ತೆಗೆದಳು. '' ಇನ್ನೇಲೆ ಅವನ 
ಸಂಗಡ ಮಾತು ನಿಲ್ಲಿಸಿ, ನಿಮ್ಮಿಂದ ನನ್ನ ಮಗ ಹಾಳಾಗಬಾರದು!'' 

ಶಿವಶಿವಾ, ಕಿವಿ ಮುಚ್ಚಿಕೊಂಡು ಮೊಮ್ಮಗನ ತಲೆ ನೇವರಿಸಿದರು. 
“ ನಿನ್ನ ಅಮ್ಮನಿಗೆ ನನ್ನ ಮೇಲೆಕೋಪ, ನಿನ್ನ ಓದು ಹಾಳು ಮಾಡಿದನಂತೆ. 
ನೀನು ಕಲಿತು ದೊಡ್ಡವನಾಗುವುದು ಬೇಡವೇ ? ' 

" ದೊಡ್ಡವನಾಗುವುದು ಅಂದರೆ ಏನರ್ಥ? ದೊಡ್ಡದೊಡ್ಡ ಡಿಗ್ರಿ 
ಇದ್ದು, ದೊಡ್ಡ ಉದ್ಯೋಗವಿದ್ದರೆ ಮಾತ್ರ ದೊಡ್ಡವ ಎಂದರ್ಥವೇ ಅಜ್ಜ ? 
ನೀವು ಹೇಗಿದ್ದೀರಿ? ಯಾವ ಡಿಗ್ರಿ ಪಡೆದು ದೊಡ್ಡವರಾದಿರಿ ? ' 

“ ನಾನೇ ? ಡಿಗ್ರಿ ಪಡೆಯಲಿಲ್ಲ, ಉದ್ಯೋಗಸೇರಲಿಲ್ಲ . ಅಪ್ಪನ 
ಹೆಜ್ಜೆಯಲ್ಲಿ ಹೆಜ್ಜೆ ಇಟ್ಟವ. ನಿನ್ನ ದೊಡ್ಡಪ್ಪ, ಚಿಕ್ಕಪ್ಪ, ನಾನು ಎಲ್ಲಾ ಒಂದೇ . 
ಆಗಿನ ಕಾಲ ಹಾಗಿತ್ತು. ಈಗಿನಂತೆ ಸ್ಪರ್ಧೆ ಇರಲಿಲ್ಲ. ನೀನು ನನ್ನ ಆದರ್ಶ 
ನೆಚ್ಚಿಕೊಂಡರೆ ಈ ಕಾಲದಲ್ಲಿ ಬದುಕಿದ ಹಾಗೆ! ” 

* ಸತ್ತುಹೋಗುವುದಿಲ, ಹೆದರಬೇಡ ಅಜ್ಜ , ಆದರೆ ಒಲ್ಲದ ವಿಷಯ 
ನನ್ನ ತಲೆಗೆ ತುಂಬಿದರೆ ಉಸಿರು ಕಟ್ಟಿ... ಇದಕ್ಕಿಂತ ಸಾವು ಮೇಲಲ್ಲವೇ ?'' 

ಎರಡೂ ಕೈಗಳಿಂದ ಮೊಮ್ಮಗನ ಬಾಯಿ ಮುಚ್ಚಿಸಿದರು. ಈ 


೧೧೦ 

ಹಸಿರು ಚಿಗುರು 
ಮಾತನ್ನು ನಿನ್ನ ಬಾಯಿಯಿಂದ ಇನ್ನೊಮ್ಮೆ ಕೇಳ್ತಾ ಇದ್ದೇನೆ. ತಪ್ಪಾಯ್ತು 
ಅನ್ನು! ” 

ಅವರಿಗೆ ಶಶಿಯ ಮೇಲೆ ಗೌರವ ಹುಟ್ಟಿದೆ. ಅವಳಾದರೆ ಸೈ . 
ಹತ್ತನೆಯ ಕ್ಲಾಸ್‌ನವರೆಗೆ ಸ್ವಲ್ಪ ಹಠಮಾರಿ, ಈಗ ಓದು ಒಂದೇ . 
ಪರೀಕ್ಷೆಯ ಗುರಿ ಒಂದೇ . ಸ್ಕೂಟಿಗಾಗಿ ಆಸೆಪಟ್ಟವಳು ಇತ್ತೀಚೆಗೆ, 
' ಶಶಾಂಕನಿಗೆ ಬೈಕ್ ತೆಗೆಸಿಕೊಡಿ. ನಾನು ಓದಿ ಡಾಕ್ಷರಾದ ಮೇಲೆ ಸ್ವಂತ 
ವಾಹನದ ಯೋಚನೆ'' ಎಂದಿದ್ದಾಳೆ , ಶಿಸ್ತಿನ ಹುಡುಗಿ, ಎಷ್ಟು ವ್ಯತ್ಯಾಸ 
ಒಂದೇ ಹೊತ್ತಿನಲ್ಲಿ ಐದು ನಿಮಿಷ ಅಂತರದಲ್ಲಿ ಹುಟ್ಟಿದ ಈ ಅವಳಿ 
ಮಕ್ಕಳಲ್ಲಿ ? 

* ಬೈಕ್ ಇಲ್ಲದಿರುವುದು ನಿನ್ನ ಓದಿನ ನಿರಾಸಕ್ತಿಗೆ ಕಾರಣವೇ ?'' 
ಕೇಳಿದರು ಶಶಾಂಕನನ್ನು. 

“ ಹೌದು ಅಜ್ಞಾ, ಅದಿಲ್ಲದಿದ್ದರೆ ಏನೂ ಇಲ್ಲದ ಹಾಗೆ.'' 

'' ಹಾಗೇನು? ಒಂದು ಎತ್ತಿನಗಾಡಿ ಇದ್ದರೆ ಹೇಗೆ? ಪೆಟ್ರೋಲ್ 
ಖರ್ಚಿಲ್ಲ. ' 

'ತಮಾಷೆ ಮಾಡ್ತೀಯಾ? ಎತ್ತಿನ ಗಾಡಿ ಈ ನಗರದಲ್ಲಿ ಒಂದಾದರೂ 
ಇದೆಯಾ? ತೋರಿಸಿ ನೋಡೋಣ?'' 

“ ಈ ರೀತಿ ದಿನದಿಂದ ದಿನಕ್ಕೆ ಪೆಟ್ರೋಲ್ ದರ ಏರುತ್ತಿದ್ದರೆ, 
ಜನಸಾಮಾನ್ಯ ಸ್ಥಿತಿಗೆ ಎತ್ತಿನ ಗಾಡಿಯೇ ಮೇಲು. ನಿನಗೆ ಗೊತ್ತೇ ? 
ರಜತಗಿರಿಯಲ್ಲಿ ಮೊತ್ತಮೊದಲ ಜೋಡೆತ್ತಿನ ಗಾಡಿ ಕಟ್ಟಿದವನು ನಾನು!'' 

ನೆನಪಿಸಿಕೊಂಡರು ಹಳೆಯದನ್ನು, ಗಾಡಿಯ ನೊಗಕ್ಕೆ ಕೊರಳ 
ನೊಡ್ಡಿದ ಕಾಳ , ಬೋಳ ರಾಜ ಹಂಸದಂತೆ ರಜತಗಿರಿ ರಸ್ತೆಯಲ್ಲಿ 
ನಡೆಯುತ್ತಿದ್ದರೆ ಜನ ನಿಂತು ನೋಡುತ್ತಿದ್ದರಂತೆ. ಏನು ಚೆಂದದ 
ಎತ್ತುಗಳು! ಏನು ಅವುಗಳ ಗತ್ತು ! ಮೂಗುದಾರವಿತ್ತು , ಎರಡೂ 
ಎತ್ತುಗಳನ್ನು ಗಾಡಿ ಮಧ್ಯೆ ಸಮತೋಲನಕ್ಕೆ ಹಿಡಿಯಲು ಮೂಗುದಾರ 
ಇಲ್ಲದಿದ್ದರೂ ಬರೀ ಪಾಪದ ಎತ್ತುಗಳು . ಹಾಯುವದು, ಒದೆಯುವುದು 
ಗೊತ್ತೇ ಇಲ್ಲ . ಕಾಳ, ಬೋಳ ಹೆಸರು ಹಿಡಿದು ಕರೆದರೆ ಸಾಕು, ಅಂಬಾ 
ಎಂದು ಕಿವಿ ನಿಮಿರಿಸಿ ಕಾಲುಗಳ ಸದ್ದು ಮಾಡುತ್ತ ಕೆನೆಯುತ್ತಿದ್ದವು 
ಎರಡೂ , ಕರಿಯಣ್ಣ ಇದೇ ಎತ್ತಿನ ಗಾಡಿಯಲ್ಲಿ ಪ್ರಾಣ ಬಿಟ್ಟದ್ದು. ಈಗಲೂ 
ಹಸಿ ನೆನಪು. 

ಅದೊಂದು ದಿನ ಮಧ್ಯಾಹ್ನವೇ ಗಾಡಿ ತುಂಬಾ ತೆಂಗಿನಕಾಯಿ 
ಹೇರಿಕೊಂಡು ಕರಿಯಣ್ಣ ನಗರಕ್ಕೆ ಹೋಗಿದ್ದ . ಆ ದಿನ ಗೋಪಾಲರಾಯರು 

೧೧೧ 
ಜತೆಗೆ ಹೋಗುವವರಿದ್ದರು. ಆಗಲಿಲ್ಲ . ತೆಂಗಿನಕಾಯಿ ಧಾರಣೆ 
ಚೆನ್ನಾಗಿದ್ದರಿಂದ ವ್ಯಾಪಾರಿಯ ಪರಿಚಯವೂ ಇರುವ ಕಾರಣ ನೀನೇ 
ಮಾರಿ ಹಣ ತಾ '' ಎಂದಿದ್ದರು. ಸಂಜೆ ಕಳೆದು ಮಧ್ಯರಾತ್ರಿ ದಾಟಿದರೂ 
ಕರಿಯಣ್ಣನ ಸುಳಿವಿಲ್ಲ . ಗಾಡಿ ಬರಲಿಲ್ಲ . ಹಣ ಸಿಗದೆ ವ್ಯಾಪಾರಿ ಮನೆಯಲ್ಲೇ 
ಉಳಿದಿರಬಹುದೆಂದು ಸಮಾಧಾನ ಹೇಳಿಕೊಂಡರು ತಮ್ಮಲ್ಲೇ . ತಂದೆ 
ಆಗಲೇ ಆಕ್ಷೇಪ ಎತ್ತಿದ್ದರು. ' ಗಾಡಿ ತುಂಬ ತೆಂಗು ಕಳುಹಿಸಿದ್ದಿ . ಜತೆಗೆ 
ನೀನೂ ಹೋಗಲಿಲ್ಲ. ಹಣ ತೆಗೆದುಕೊಂಡು ಪರಾರಿಯಾದನೋ ಏನೋ !' 
ರಾತ್ರಿ ಒಂದಾಯಿತು, ಎರಡಾಯಿತು. ಅಷ್ಟು ಹೊತ್ತು ಎಚ್ಚರವಿದ್ದ 
ಗೋಪಾಲರಾಯರಿಗೆ ಅನಂತರ ನಿದ್ದೆ ಬಂದು, ಮತ್ತೆ ಎಚ್ಚರವಾದದ್ದು 
ಬೆಳಗ್ಗೆಯೇ . ಅದೂ ಎತ್ತಿನ ಗಾಡಿಯ ಗಡಗಡ ಸದ್ದು , ಕೊರಳ ಗೆಜ್ಜೆ 
ಕೇಳಿಸಿದಾಗಲೆ, ಎದ್ದು ಓಡಿ ಬಂದು ನೋಡಿದರೆ ಎರಡೂ ಎತ್ತುಗಳು 
ಬಂದು ನಿಂತಿವೆ ಗೇಟಿನ ಹೊರಗೆ, ಎರಡರ ಕಣ್ಣುಗಳಲ್ಲೂ ನೀರು! 
ಗಾಡಿಯ ಕೆಳಗೆ ತೂಗು ಹಾಕಿದ ಲಾಟಿನ್ ಉರಿಯುತ್ತಿದೆ ಹಾಗೇ . . 
ಗಾಡಿಯೊಳಗೆ ಇಣುಕಿದರೆ ಅದರ ಸಾರಥಿ ಇಲ್ಲ . ಆದರೆ ಕಾಳನ 
ಕುತ್ತಿಗೆಯಲ್ಲಿ ಹಣದ ಚೀಲ! ತೆಂಗಿನಕಾಯಿ ಮಾರಿದ ಚೀಟಿ ಮತ್ತು 
ಹಣವಿತ್ತು ಅದರಲ್ಲಿ ಹಾಗಾದರೆ ಕರಿಯಣ್ಣ? 

“ ಎಲ್ಲಿ ಹೋದಕರಿಯಾ? ನೀನು ನೋಡಿದೆಯಾ ಕಾಳಾ ? ನೀನು 
ನೋಡಿದಿಯಾ ಬೋಳಾ' ಮೈ ಸವರಿ ಕೇಳಿದರು. ಅವು ತಲೆ ಅಲ್ಲಾಡಿಸಿದವು. 
ಕಣ್ಣಿನಿಂದ ಈಗಲೂ ಸುರಿಯುತ್ತಿತ್ತು ನೀರು. . 

ಆಮೇಲೆ ನಡೆದುದೇನು ? ಗೋಪಾಲರಾಯರು ತಡಮಾಡದೆ 
ಇಬ್ಬರು ಕೆಲಸದವರ ಜತೆ ಗಾಡಿ ಏರಿ ಕುಳಿತು ಎತ್ತುಗಳನ್ನು ಓಡಿಸಿದರು. 
ನಗರದತ್ತ , ಅರ್ಧ ದಾರಿ ಕ್ರಮಿಸುವ ಮೊದಲೇ ಎರಡೂ ಎತ್ತುಗಳು 
ತಟಸ್ಥವಾಗಿ ನಿಂತುಬಿಟ್ಟವು. ಮೂಕಿಮೇಲೆ ಕುಳಿತ ರಾಯರು ಚಾಟಿ 
ಬೀಸಿದರೂ ಊಹೂಂ, ಹೆಜ್ಜೆ ಮುಂದಿಡಲಿಲ್ಲ . ಅನುಮಾನ ಬಂದು 
ಕೆಲಸದವರನ್ನು ಇಳಿಸಿ ರಸ್ತೆಯ ಇಕ್ಕೆಲಗಳನ್ನು ಶೋಧಿಸಿದಾಗ ಅಲ್ಲೇ 
ಪೊದೆಯ ಬಳಿ ಬಿದ್ದಿದ್ದಾನೆ ಕರಿಯಣ್ಣ, ಏನೂ ಆಗದವನಂತೆ. ಈಗ ತಾನೇ 
ನಿದ್ದೆ ಹೋದವನಂತೆ, 

* ಆ ಮೂಕ ಪ್ರಾಣಿಗಳಿಗೂ ಭಾಷೆ ಇರುತ್ತದೆಂದು ತಿಳಿದದ್ದು 
ಆಗಲೇ !'' ಎತ್ತುಗಳ ನೆನಪಿನಿಂದ ಅಂದರು, ' ಕರಿಯಣ್ಣನಿಗೆ ಗಾಡಿಯಲ್ಲಿ 
ಹಾರ್ಟ್ ಅಟ್ಯಾಕ್ ಆಗಿರಬೇಕು. ತನ್ನ ಮರಣದ ಸೂಚನೆ ತಿಳಿದು ಹಣದ 
- ಚೀಲ ಕಾಳನ ಕುತ್ತಿಗೆಗೆ ಕಟ್ಟಿ , ' ಧನಿಗಳ ಮನೆಗೆ ತಲುಪಿಸು. ನನ್ನ ಋಣ 


గుంగ మంజు ఇప్పు 

ಮುಗಿಯಿತು' ಎಂದಿದ್ದಾನೆ. ಅವು ಖಾಲಿ ಗಾಡಿ ಎಳೆದುಕೊಂಡು ತಾವೆರಡೆ 
ಬಂದು ಮುಟ್ಟಿವೆ!'' 

' ಹೌದೇನು ಅಜ್ಜ, ನಂಬಿಕೆಯೇ ಬರುವುದಿಲ್ಲ. '' 

' ಈಗಿನ ಯಾಂತ್ರಿಕ ಯುಗದಲ್ಲಿ ಮನುಷ್ಯ ಸಂಬಂಧಗಳಿಗೆ 
ಬೆಲೆಯಿಲ್ಲ. ಈ ತರಹದ ಮೂಕಪ್ರಾಣಿಗಳ ಜತೆ ಬಾಂಧವ್ಯವೂ ಇಲ್ಲ , ಮತ್ತೆ 
ಅವುಗಳ ಭಾಷೆ ಹೇಗೆ ಅರ್ಥವಾಗುತ್ತದೆ? '' 

ಶಶಾಂಕ ಯೋಚನಾಮಗ್ನನಾದ. ಆ ಕಾಲದ ರಜತಗಿರಿಯ ಕಾಡು 
ರಸ್ತೆಯಲ್ಲಿ ಸಾಗುವ ಜೋಡೆತ್ತಿನ ಗಾಡಿ, ಸಾರಥಿಯಿಲ್ಲದೆ ಸಂದೇಶ ಹೊತ್ತು 
ತಂದು ಮನೆ ಸೇರಿದ ರೀತಿ ಭಾವುಕನಾದ ಸ್ವಲ್ಪ ಹೊತ್ತು 

“ ಆ ಕಾಲ ಹಾಗಿತ್ತು ಅಜ್ಜ , ಈಗ ಅದನ್ನು ಒಳ್ಳೆಯದೆಂದು ವಾದ 
ಮಾಡುವದಲ್ಲ ಅಲ್ಲವೇ ? ಇಂದಿನ ಕಾಲಕ್ಕೆ ಎತ್ತಿನ ಗಾಡಿಯಲ್ಲಿ ಹೋಗ್ತಾ 
ಇದ್ದರೆ ನಮ್ಮ ಕೆಲಸವೂ ಅದರ ಹಾಗೆ ನಿಧಾನ!'' 

* ' ಏರೋಪ್ಲೇನ್ ತರಹ ಹೋಗಿನೀನೇನು ಸಾಧನೆ ಮಾಡಬೇಕಾಗಿದೆ! 
ನಿಧಾನಗತಿ, ವೇಗ ಇವು ನಮ್ಮ ಅಗತ್ಯಗಳ ಮೇಲೆ ಅವಲಂಬಿಸಿದೆ.'' 

ಮುಂದೆ ನಾಲ್ಕಾರು ದಿನ ಶಶಾಂಕ ಜೋಡೆತ್ತಿನ ಗಾಡಿಯ 
ಗುಂಗಿನಲ್ಲಿದ್ದ. ಆಮೇಲೆ ಎಲ್ಲಾ ಮರೆತು ಬೈಕ್‌ನ ಬೇಡಿಕೆ ಮುಂದುವರಿದ 
ಹಠದಲ್ಲಿ, 

ಆದರೆ ಈ ದಿನಗಳಲ್ಲಿ ಮನೆ ಆರ್ಥಿಕ ಪರಿಸ್ಥಿತಿ ಏನೇನೂ ಚೆನ್ನಾಗಿರ 
ಲಿಲ್ಲ. ನೌಕರಿಯಿಲ್ಲದೆ ಖಾಲಿಯಾಗಿತ್ತು ಅತೀಶನ ಕೈ ಇತ್ತ ನೀರಜಾ ತನ್ನ 
ದುಡಿಮೆಯ ಚಿಕ್ಕಾಸನ್ನೂ ಮನೆ ಖರ್ಚಿಗೆ ಹಾಕಿದವಳಲ್ಲ. ದುಡಿಯಲು 
ತಾಕತ್ತು ಇರುವ ಗಂಡನಿರುವಾಗ ಅವನೇ ಖರ್ಚಿಗೆ ತರಲಿ. ಮೊದಲೆಲ್ಲ 
ಮಾವನವರ ಹಣ ಮುಟ್ಟಬಾರದೆಂಬ ತತ್ತ ಅವಳಲ್ಲಿತ್ತು. ಯಾವಾಗ ಅತೀಶ 
ವಿರುದ್ಯೋಗಿಯಾದನೋ ಅಂದಿಂದ ಕಾಡಿದೆ ಚಿಂತೆ. ಕೂಡಿಟ್ಟ ಹಣ 
ಅಲ್ಪ - ಸ್ವಲ್ಪ ಕರಗಿಹೋದರೆ ತಿಂಗಳ ಖರ್ಚು ಸುಧಾರಿಸುವುದೇ ಏಳೂ 
ಹನ್ನೊಂದು ಆದೀತು. ಈ ಸ್ಥಿತಿಯಲ್ಲಿ ಮಾವನವರ ಎರಡೂವರೆ ಲಕ್ಷದ 
ಬಡ್ಡಿ ಹಣ ಉಪಯೋಗಿಸಿದಲ್ಲಿ ತಪ್ಪೇನೂ ಇಲ್ಲ. ಅವರಿಗೂ ದಿನಕ್ಕೆ ನಾಲ್ಕು 
ಕಪ್ ಕಡಕ್ ಚಹ ಬೇಕು, ಕುರುಕುಲು ತಿಂಡಿ, ಪೊಗದಸ್ತಾದಊಟದ ಆಸೆ. 
ಅವರ ಖರ್ಚು ಸಣ್ಣದೇನಲ್ಲ , ಅತೀಶನಿಗೆ ಮನವರಿಕೆ ಆಗುವಂತೆ ತಿಳಿ 
ಹೇಳಿದಳು . 

* ಅಪ್ಪ, ಬೇರೊಬ್ಬ ವ್ಯಕ್ತಿ ಹೇಗೆ ಆಗುತ್ತಾರೆ? ನಮ್ಮ ಸ್ವಾರ್ಥ 
ಬದಿಗಿಟ್ಟು ಅವರನ್ನು ಈ ಇಳಿಪ್ರಾಯದಲ್ಲಿ ನೋಡಿಕೊಳ್ಳುವುದು ನಮ್ಮ 
ಕರ್ತವ್ಯ.' 

೧೧೩ 
“ ಇಲ್ಲಿ ಸ್ವಾರ್ಥದ ಪ್ರಶ್ನೆಯಿಲ್ಲ. ನಿಮಗೆ ಹೊಸ ಕೆಲಸ ಸಿಗುವ ತನಕ 
ಅವರ ಹಣ ಉಪಪಯೋಗಿಸಿ ಎಂದೆ. ದುರುದ್ದೇಶದಿಂದ ಅಲ್ಲ. ಆಮೇಲೆ 
ಹಣ ದ್ವಿಗುಣ ಮಾಡಿ ಕೊಡೋಣವಂತೆ.' 

ಆದರೆ ನಿಜ ಸಂಗತಿ ಬೇರೆ ಇದೆಯೆಂದು ನೀರಜಳಿಗೆ ಹೇಳಲಾರದೆ 
ಚಡಪಡಿಸಿದ. ಅವತ್ತು ಸುಧೀರ ಚೌಧರಿಯ ಕೈಗೆ ಪೂರಾ ಎರಡು ಲಕ್ಷ 
ಎಪ್ಪತ್ತು ಸಾವಿರ ಕೊಟ್ಟು ಕಳುಹಿಸಿದ ಮೇಲೆ ಮರುದಿನ ಅವನ ಫೋನ್ 
ಬಂದಿತ್ತು . ಕೊಯಮತ್ತೂರಿನಲ್ಲಿ ಇದ್ದೇನೆ. ನಾನು ಬಯಸಿದ 
ಯಂತ್ರಗಳು ನಾಡಿದ್ದು ಸಿಗುತ್ತವೆ. ಅವನ್ನು ಲಾರಿಯಲ್ಲಿ ಊರಿಗೆ ಕಳುಹಿಸಿ, 
ಹಿಂದಿನಿಂದ ಬರುತ್ತೇನೆ.'' 

ಲಾರಿ ಊರಿಗೆ ಬಂದಿತೇ ? ತಿಳಿಯದು. ಅನಂತರ ಅವನು ಊರು 
ಸೇರಲಿಲ್ಲ. ಫೋನ್ ಮಾಡಲಿಲ್ಲ. ಎಲ್ಲಿರುವನೆಂದೂ ಹೇಳಲಿಲ್ಲ. ಅನೇಕ 
ದಿನಗಳು , ತಿಂಗಳು ಕಾದು ಕಾದು ಬೇಸತ್ತುಹೋದ. ಅವನ ಬಳಿ ಇತ್ತು 
ನಾಗಪುರದ ವಿಳಾಸ, ಫೋನ್ ನಂಬರ್, ಫೋನ್ ಮಾಡಿದರೆ ಆ ಕಡೆ 
ಫೋನ್ ಸ್ಥಗಿತ, ನಾಗಪುರ ವಿಳಾಸಕ್ಕೆ ಕಾಗದ ಬರೆದರೆ ಈ ವಿಳಾಸದವರು 
ಯಾರೂ ಇಲ್ಲ ಎಂದು ಮರಳಿ ಬಂದಿತು ಕಾಗದ, ಸುಧೀರ ಚೌಧರಿ 
ವ್ಯಾಸಂಗ ಮಾಡಿದ ಡಿಪ್ಲೊಮಾ ಇಂಜಿನಿಯರಿಂಗ್ ಕಾಲೇಜಿನ ಪ್ರಿನ್ಸಿಪಾಲರ 
ಭೇಟಿಯಾದ. ಆ ಹೆಸರಿನ ನಾಗಪುರದ ವಿದ್ಯಾರ್ಥಿ ನಮ್ಮ ಕಾಲೇಜಿನಲ್ಲಿ 
ಕಲಿತವನಲ್ಲ ಎಂಬ ಉತ್ತರ ಸಿಕ್ಕಿತು. ಇಂಜಿನಿಯರಿಂಗ್ ಕಾಲೇಜಿಗೆ ಹೋದರೆ 
| ಅಲ್ಲಿಯೂ ಇದೇ ಉತ್ತರ . ಮುಖ್ಯ ಅಂಚೆಕಚೇರಿಯ ಹಿಂಭಾಗದ ಖಾಲಿ 
ಕೈಗಾರಿಕಾ ಶೆಡ್ ಬಾಡಿಗೆಗೆ ಮಾಡಿಕೊಂಡಿದ್ದೇನೆ ಎಂದಿದ್ದ. ಅಲ್ಲಿ ಹೋಗಿ 
ನೋಡಿದರೆ ಕೈಗಾರಿಕಾ ಶೆಡ್ ಇರುವುದು ನಿಜ. ಅದು ದಾಮೋದರ ಕಿಣಿ 
ಎನ್ನುವವರ ಸ್ವಂತದ ಕೈಗಾರಿಕಾ ಶೆಡ್, ಹತ್ತು ವರ್ಷಗಳಷ್ಟು ಹಳೆಯದು. 
ಹತ್ತು ವರ್ಷಗಳಿಂದ ಕಬ್ಬಿಣಕ್ಕೆ ಸಂಬಂಧಿಸಿದ ಬಿಸಿನೆಸ್ ನಡೆಸಿಕೊಂಡು 
ಬಂದಿದ್ದಾರೆ. ಸಾಚಾ ಮನುಷ್ಯ . ಸುಧೀರ ಚೌಧರಿಯ ಪರಿಚಯವಿಲ್ಲ 
ವಂತೆ. 

ಅತೀಶನಿಗೆ ನಿಧಾನವಾಗಿ ಅರ್ಥವಾಯಿತು. ಸ್ವಾತಿ ಫೈನಾನ್ಸ್‌ನಿಂದ 
ತಂದೆಯ ಅರ್ಧ ಹಣ ತೆಗೆದು ತಾನು ಬ್ಯಾಂಕ್‌ನಲ್ಲಿ ಇರಿಸಿದ್ದು, ಆ ಹೊತ್ತಿಗೆ 
ಸುಧೀರ ಚೌಧರಿಯ ಪರಿಚಯವಾದದ್ದು . ತಾನು ಅವನಲ್ಲಿ ನಂಬಿಕೆ 
ಯಿರಿಸಿದ್ದು, ಆತ ಬಿಸಿನೆಸ್‌ಗೆ ಇಳಿಯುವ ನಾಟಕ ಮಾಡುತ್ತ ಹಂತಹಂತವಾಗಿ 
ಬಲೆಬೀಸಿ, ನಗುನಗುತ್ತ ತನ್ನಿಂದ ಹಣ ಪಡೆದು ನಾಪತ್ತೆಯಾದದ್ದು ... 


೧೧೪. 

ನೆನಪಾಯಿತು ಎಲ್ಲವೂ ಒಂದು ಕ್ಷಣ ಕಣ್ಣು ಕತ್ತಲೆಯಿಟ್ಟಂತೆ ಎಲ್ಲೆಲ್ಲೂ 
ಅಂಧಕಾರ. ತನ್ನಂಥ ಹೆಡ್ಡರೂ ಇರುತ್ತಾರೆಯೇ ? ನಂಬಿಕೆಯಿಟ್ಟು ಹಣ 
ಕೊಡುವವರು ? ಹೇಗೆ ಮೋಡಿ ಮಾಡಿದ ಮಾತಿನಲ್ಲಿ ದಾಖಲೆಗಳಿಲ್ಲದೆ, 
ಸಾಕ್ಷಿಗಳ ಸಮಕ್ಷಮದಲ್ಲಿ ಹಣ ನೀಡಿದನೆಂದು ಹೇಳಲು ಅವನ ಸಹಿಯಿಲ್ಲ, 
ಸಾಕ್ಷಿ ಪತ್ರಗಳಿಲ್ಲ. ಬ್ಯಾಂಕ್‌ನಿಂದ ಎರಡು ಲಕ್ಷ ಎಪ್ಪತ್ತು ಸಾವಿರ ತೆಗೆದದ್ದು 
ನನ್ನ ಹೆಸರಿನಲ್ಲಿ . ಅಯ್ಯೋ ದೇವರೇ , ಯಾರು ಕಷ್ಟಪಟ್ಟು ದುಡಿದ 
ಹಣವೋ , ಯಾರ ಕೈಗೆ ಸೇರಿತೋ , ಋಣ ಅನ್ನುವುದು ಇದನ್ನೇ . ಅತೀಶನಿಗೆ 
ಮೈಯೆಲ್ಲ ಪರಚಿಕೊಳ್ಳುವಂತಾಯಿತು ಸಿಟ್ಟಿನಲ್ಲಿ ಪೊಲೀಸರಿಗೆ ದೂರುನೀಡಿ 
ಅವನನ್ನು ಹುಡುಕೋಣ ಎಂದರೆ ಸಾಕ್ಷಾಧಾರ ಎಲ್ಲಿದೆ? ತನ್ನ ವ್ಯವಹಾರ 
ಶೂನ್ಯತೆಯಿಂದ ಕಳೆದುಕೊಂಡ ಹಣದ ವ್ಯಥೆ ಕಾಡಿತು. ಈ ಸತ್ಯ ಸಂಗತಿ 
ಎಷ್ಟು ಸಮಯ ಮುಚ್ಚಿಡಲು ಸಾಧ್ಯ ? ತಂದೆಯ ಹಣ ಮುಟ್ಟುವುದು 
ಬೇಡವೆಂದು ನೀರಜಳಿಗೆ ಹೇಳಬಹುದು. ತಂದೆಯೇ ಬೇಕೆಂದು ಕೇಳಿದರೆ ? 
ಆದರೆ ತಂದೆಯೇ ಹಣ ಬೇಕೆಂದು ಕೇಳುವ ಆ ದಿನವೂ ಬಹಳ ಬೇಗ 
ಬಂದುಬಿಟ್ಟಿತು. 


೧೫ 


ಅಂದು ಬೆಳಿಗ್ಗೆ ನೀರಜಾ ಆಫೀಸ್ ಗೆ ಹೋದಮೇಲೆ ಅಡುಗೆ 
ಕೋಣೆಯ ಶುಚಿ ಕಾರ್ಯದಲ್ಲಿ ನಿರತನಾಗಿದ್ದ ಅತೀಶ, ಇತ್ತೀಚೆಗೆ ಮನೆ 
ಉಸ್ತುವಾರಿ ಅವನದೇ . ಕುಡಿದ ಕಾಫಿ ಗ್ಲಾಸ್‌ಗಳು, ತಿಂದಪ್ಲೇಟ್ಗಳು ರಾಶಿ 
ಬಿದ್ದಿದ್ದವು ಸಿಂಕ್‌ನಲ್ಲಿ , ಅಡುಗೆ ಕಟ್ಟೆ ಪೂರಾ ಪಾತ್ರೆಗಳು , ಹಾಲು ಉಕ್ಕಿದ 
ರಂಪ ಇನ್ನೊಂದು ಕಡೆ. ಈ ಬದಿ ಬಾಗಿಲಲ್ಲಿ ಶಶಿಯ ನೈಟಿ ಮುದ್ದೆಯಾಗಿ 
ಬಿದ್ದಿದೆ. ಬಾಗಿಲ ಮೇಲೆ ಶಶಾಂಕನ ಕೊಳೆ ಅಂಗಿ, ಶಶಿಯದನ್ನು ಪ್ರೀತಿ 
ಯಿಂದ ಎತ್ತಿ ಬದಿಗಿಟ್ಟವನು ಶಶಾಂಕನ ಕೊಳೆ ಅಂಗಿಯನ್ನು ಬೀಸಿ ಒಗೆದ 
ಬಚ್ಚಲತೆ , ' ತನ್ನ ಬಟ್ಟೆ ಸರಿಯಾಗಿ ಇಡಲು ತಿಳಿಯದ ಮೂರ್ಖ ! ' 
ಗೊಣಗಿದ ಜೋರಾಗಿ, 

ಅದೇ ಹೊತ್ತಿಗೆ ಗೋಪಾಲರಾಯರು ತಮ್ಮ ಕೈಚೀಲದೊಂದಿಗೆ 
ಬಂದು ನಿಂತರು ಅವನೆದುರು, “ ನಿನ್ನನ್ನು ನೋಡಿದರೆ ಅಯ್ಯೋ ಪಾಪ 
ಅನ್ನಿಸುತ್ತದೆ. ಸ್ಥಾನಪಲ್ಲಟ ಅಂದರೆ ಇದೇ ನಕ್ಕರು ಜೋರಾಗಿ. 

ಅವನೂ ನಕ್ಕ. 'ಮದುವೆ ಆದಲಾಗಾಯ್ತು ಸ್ಥಾನ ಪಲ್ಲಟವಾಗಿದೆ. 
ಗೊತ್ತಾ ನಿನಗೆ ? ಇವತ್ತೇನು ಹೊಸತಲ್ಲ.'' 


ಹಸಿರು ಚಿಗುರು 

೧೧೫ 
“ ನಿನ್ನ ಅಮ್ಮ ನಿನ್ನಿಂದ ಒಂದು ಪ್ಲೇಟೂ ತೊಳೆಸುತ್ತಿರಲಿಲ್ಲ. ನೀನು 
ನೋಡಿದರೆ ಅವಳ ಎಂಜಲನ್ನು ಶುಚಿ ಮಾಡುತ್ತೀಯ. ನಿನ್ನ ಹಣೆಬರಹ. 
ಹೊರಗೆ ದುಡಿದು ಸಂಪಾದಿಸಬೇಕಾದ ಗಂಡಸು ಹೀಗೆ ಮನೆ ಆಳಾಗಿ.. 
ಹೆಂಗಸಿನಂತೆ...'' 

“ ಅಪ್ಪ , ಅವಳು ಹೊರಗೆ ದುಡೀತಾ ಇದ್ದಾಳೆ. ನಾನು ಕೆಲಸವಿಲ್ಲದ 
ನಿರುದ್ಯೋಗಿ 
, ಮನೆ ಕೆಲಸ ನೋಡಿಕೊಟ್ಟಿದ್ದೇನೆ. ಪರಸ್ಪರ ಅರಿತು 
ಸಹಕರಿಸಿದರೆ ತಪ್ಪು ಇಲ್ಲವಲ್ಲ! ನಮ್ಮ ಮಧ್ಯೆ ಅಹಂ ಇರಬಾರದು.'' 

* ಅಹಂ ನಿನಗಿದೆ ಅನ್ನಿಸುವುದಿಲ್ಲ . ಅನಿವಾರ್ಯವಾಗಿ ಅವಳಿಗೆ 
ತಗ್ಗಿ ಬಗ್ಗಿ ಹೊಂದಿಕೊಂಡಿದ್ದೀಯ. ಇರಲಿ, ಇದು ನಿಮ್ಮಿಬ್ಬರಿಗೆ 
ಸಂಬಂಧಿಸಿದ್ದು, ನನಗೀಗ ಸ್ವಲ್ಪ ಹಣ ಬೇಕಿತ್ತು '' ಅಳುಕಿದರು ಮಗನೆದುರು. 

“ ಎಷ್ಟು ಬೇಕಿತ್ತು ಅಪ್ಪಾ ? '' 

( ನಿತ್ಯದ ಪಂಚೆ ಹರಿದಿದೆ. ಬಿ. ಪಿ., ಕೊಲೆಸ್ಟ್ರಾಲ್ ಮಾತ್ರೆ ಮುಗಿದಿದೆ. 
ಆ್ಯಸಿಡಿಟಿ ಔಷಧಿ ತಗೋಬೇಕು. ಒಂದು ಸಾವಿರ ಕೊಟ್ಟಿರೀಯಾ? '' 

ಅತೀಶ ಮಾತನಾಡದೆ ತನ್ನ ಮಲಗುವಕೋಣೆಗೆ ಬಂದು ನೀರಜಳ 
ಅಲ್ಲೇರಾ ತೆರೆದ. ಇಸ್ತಿ ಮಾಡಿದ ಸೀರೆಗಳ ಕೆಳಗೆ ಇತ್ತು ಕಪ್ಪು ಪರ್ಸು ... 
ಅಗತ್ಯಕ್ಕೆ ಇರಲೆಂದು ಜೋಪಾನವಾಗಿ ತೆಗೆದಿರಿಸಿದ ಪರ್ಸ್‌ನಿಂದ ಸಾವಿರ 
ರೂಪಾಯಿ ಎಣಿಸಿ ಪರ್ಸನ್ನು ಯಥಾಸ್ಥಾನಕ್ಕೆ ತಳ್ಳಿ ಹೊರಗೆ ಬಂದ, " ಇಷ್ಟು 
ಸಾಕೆ ? ಇನ್ನೂ ಬೇಕಾ ? '' 
* ಮುಖ ತುಂಬಾ ನಗುವರಳಿಸಿದರು. 

" ಸಾಕಪ್ಪ , ದೊಡ್ಡ ಖರ್ಚುಗಳಿಲ್ಲ. ಉಳಿದ ಚಿಲ್ಲರೆ ವಾಪಸ್ಸು 
ಕೊಡೇನೆ. ಇನ್ನೊಮ್ಮೆ ಬ್ಯಾಂಕ್ ಗೆ ಹೋದಾಗ ಸ್ವಲ್ಪ ಬಡ್ಡಿ ಹಣ 
ತಂದಿಡ್ತೀಯಾ? ನಿನ್ನೆ ನೀನಿಲ್ಲದಾಗ ರಜತಗಿರಿಯಿಂದ ಸೋಮಸುಂದರ 
ಬಂದಿದ್ದ. ಎರಡು ತಿಂಗಳ ಲೈಟ್ ಬಿಲ್ ಕಟ್ಟುವುದು ಬಾಕಿ ಇದೆಯಂತೆ. 
ಅದನ್ನೂ , ತಿಂಗಳ ಸಂಬಳವನ್ನು ನಾನೇ ಕೊಟ್ಟೆ. ಮತ್ತೆ ಡೀಸೆಲ್ ಪಂಪ್‌ನ 
ಮಾಡು ಕುಸಿದುಬೀಳುವುದಕ್ಕೆ ಆಗಿದೆಯಂತೆ. ಬೇಲಿ ರಿಪೇರಿ ಮಾಡಿಸಬೇಕು 
ಅಂದ. ಒಂದೈನೂರು ಸಾಲ ಕೇಳಿದ. ಇರಲಿಲ್ಲ. ಅವನಿಗೆ ಕೊಡಲಿಲ್ಲ. ” 

“ ಅವನದು ಯಾವಾಗಲೂ ರಗಳೆ, ಎಷ್ಟು ಕೊಟ್ಟರೂ ಸಾಲದು.'' 

" ಅದಕ್ಕೆ ಸ್ವಲ್ಪ ಬಡ್ಡಿ ಹಣ ತಂದಿಡು. ಏನೇನೋ ಖರ್ಚುಗಳು 
ಇರುತ್ತವೆ. ” 

ಈ ದಿನಗಳಲ್ಲಿ ಒಂದು ಬಾರಿ ರಜತಗಿರಿಗೂ ಹೋಗಿ ಬಂದಿದ್ದ 
ಅತೀಶ, ಡೀಸೆಲ್ ಪಂಪ್ನ ಮಾಡು ನಿಜವಾಗಿಯೂ ಕುಸಿದು ಬೀಳಲಿಕ್ಕಾಗಿದೆ. 


೧೧೬ 

ಹಸಿರು ಚಿಗುರು 
ಕುಸಿಯುವ ಮೊದಲೇ ಸರಿಪಡಿಸಿದರೆ ಹೆಚ್ಚಿನ ನಷ್ಟ ತಪ್ಪಿಸಬಹುದಿತ್ತು, ಇತ 
ಮನೆ ಹಿಂಬದಿಯ ಗೋಡೆಯೂ ಬಿರುಕು ಬಿಟ್ಟಿದೆ. ಬಾಗಿಲು ತೆರೆದು ಒಳ 
ನಡೆದರೆ ಎಲ್ಲಾಕೋಣೆಗಳೂ ಕಸ, ಗೆದ್ದಲುಮಯ. ಸೋಮಸುಂದರ 
ಹೆಂಡತಿಯನ್ನು ಕರೆದು ದೊಡ್ಡ ಕಸ ತೆಗೆಯಿಸುತ್ತಿದ್ದಾಗ ಅವಳು ಹೇಳಿದ್ದಳು. 

' ವಾಸವಿಲ್ಲದ ಮನೆ. ನೀವು ಹೂಂ ಅಂದರೆ ನನ್ನ ಅಕ್ಕನ ಸಂಸಾರ 
ಇಲ್ಲಿ ತಂದು ಕೂರಿಸೇವೆ ಅಯ್ಯ . ನೀಯತ್ತಾಗಿ ಮನೆ ಬಾಡಿಗೆಗೆ 
ಕೊಡುತ್ತಾರಂತೆ. ಈ ಜಾಗ- ಮನೆ ಹಾಳಾಗದಂತೆ... ” 

ಇವರು ಬೆರಳು ನುಂಗಿದರೆ ಇನ್ನೊಂದು ಪಾರ್ಟಿ ಇಡೀ ಹಸ 
ನುಂಗೀತು. ತಂದೆಗೆ ಈ ವಿಷಯ ಹೇಳಿದಾಗ ಅದೆಷ್ಟೋ ಹೊತ್ತು ಮೌನ. 
ಮನದ ವಿಪ್ಲವ ಅಚೊತ್ತಿದಂತೆ ವೃಕ್ಷವಾಗಿತ್ತು ಮುಖದಲ್ಲಿ , ಆಗಲೇ ಅವನಿಗೆ 
ಕಂಡದ್ದು ಪಾಪ ಅಪ್ಪನಿಗೂ ವಯಸ್ಸಾಯಿತು. ಆದರೆ ಇನ್ನೂ ರಜತಗಿರಿ 
ಮೋಹ ಬಿಟ್ಟಿಲ್ಲ. ಹಾಗೆಂದು ಈಗಲೂ ಸೋಮಸುಂದರನಿಗೆ ಹಣ, 
ಗೊಬ್ಬರಕ್ಕೆ ಹಣ , ಬೇಲಿ ಖರ್ಚು, ರಿಪೇರಿ ಇತ್ಯಾದಿ ಸುಧಾರಿಸುವುದು 
ಹೇಗೆ? ಉತ್ಪನ್ನ ಇದ್ದ ಜಾಗದಲ್ಲಿ ವ್ಯಯ ಮಾಡುವುದು ಸರಿಯೇ 
ಸೋಮಸುಂದರನನ್ನೇ ಅಲ್ಲಿಂದ ಒಕ್ಕಲೆಬ್ಬಿಸಿದರೆ ತೋಟ, ಮನೆ ಇದ್ದ ಹಾಗೆ 
ಇರುತ್ತದೆ. ತಾನು ಹದಿನೈದು ದಿನಕ್ಕೊಮ್ಮೆ ಹೋಗಿಬಂದರಾಯಿತು. 

“ ಅವನನ್ನು ಎಬ್ಬಿಸುವುದೇ ? ಆಮೇಲೆ ಕಳ್ಳಕಾಕರದೇ ಕೇಕೆ ಅಲ್ಲಿ . ” 

ಈಗ ತಂದೆ ಬಡ್ಡಿ ಹಣ ತಂದಿಡು ಎನ್ನುತ್ತಿದ್ದಾರೆ. ಅಸಲು ಇದ್ದರೆ 
ತಾನೇ ಬಡ್ಡಿ? ಗೋಪಾಲರಾಯರು ಹೊರಟುಹೋದಮೇಲೆ ತನ್ನ ಬ್ಯಾಂಕ್ 
ಅಕೌಂಟ್ ಗೆ ಹಣ ಬಂದಿದೆಯೇ ? ಕೇಳಲು ಬ್ಯಾಂಕ್‌ಗೆ ಫೋನ್ ಮಾಡಿದ. 
ಇನ್ನೂ ಬಂದಿಲ್ಲವಂತೆ. 
- ಮಧ್ಯಾಹ್ನ ಹನ್ನೆರಡರ ಸುಮಾರಿಗೆ ನೀರಜಾ ತಲೆನೋವೆಂದು ಮನೆಗೆ 
ಬಂದಳು. ಕಣ್ಣು ಬಿಡುವುದೂ ಕಷ್ಟವಾಗುತ್ತಿದೆ. ಸ್ವಲ್ಪ ಸ್ಪಾಂಗ್ ಕಾಫಿ ಮಾಡಿ 
ಕೊಡುತ್ತೀರಾ? '' ಅತೀಶನಿಗೆಹೇಳಿ ಮಾಡಿಸಿ ಕುಡಿದು ಒಂದು ತಲೆನೋವಿನ 
ಮಾತ್ರೆ ನುಂಗಿ ಮಲಗಿದವಳಿಗೆ ತನ್ನ ಅಲೆಮರಾ ತೆರೆದಿರುವದು, ತನ್ನ ಕಪ್ಪು 
ಪರ್ಸು ಸೀರೆಯಿಂದಾಚೆ ಸರಿದಿರುವುದು ಗಮನಕ್ಕೆ ಬಂದು ಎದ್ದು ಕುಳಿತಳು. 
ಆ ಕ್ಷಣವೇ , ಕೆಲಸದವರಿಲ್ಲದ ಮನೆಯಲ್ಲಿ ಈ ಅಲ್ಲೇರಾ ತೆರೆದು ಪರ್ಸನ್ನು 
ಸರಿಸಿದವರು ಯಾರು ? ಪರ್ಸ್ ತೆಗೆದು ನೋಡುತ್ತಾಳೆ . ಅದರ ಜಿಪ್ 
ಎಳೆಯಲ್ಪಟ್ಟಿತ್ತು , ಹಣ ಎಣಿಸಿದರೆ ಸಾವಿರ ರೂಪಾಯಿ ಕಡಿಮೆ ! ತಾನೇ 
ಖರ್ಚಿಗೆ ತೆಗೆದಿರಬಹುದು. ಲೆಕ್ಕ ಹಾಕಿ ಇನ್ನೊಮ್ಮೆ ನೋಡಿದಳು . 
ನಿನ್ನೆಯಷ್ಟೇ ಸರಿಯಾಗಿ ಎಣಿಸಿಟ್ಟ ನೋಟಿನ ಕಂತೆಗಳಲ್ಲಿ ಸಾವಿರ ಕಡಿಮೆ 


ಹಸಿರು ಚಿಗುರು 


೧೧೭ 


ಯಿರುವುದು ಖಚಿತ. ಸೀದಾ ಅಡುಗೆಕೋಣೆಗೆ ಬಂದು ಅತೀಶನ ಮುಖದ 
ಎದುರು ಪರ್ಸ್ ಹಿಡಿದಳು . ' ತನ್ನನ್ನು ಕೇಳದೆ ಯಾರು ತೆಗೆದದ್ದು ? ' ಅತೀಶ 
ಪ್ರಾಮಾಣಿಕವಾಗಿ, “ನೀನು ಆಫೀಸಿಗೆ ಹೋದ ಮೇಲೆ ಅಪ್ಪನಿಗೆ 
ಔಷಧಿ- ಬಟ್ಟೆಗೆ ಹಣ ಬೇಕಿತ್ತು . ನಿನ್ನ ಪರ್ಸ್‌ನಿಂದ ತೆಗೆದುಕೊಟ್ಟೆ' ಎಂದ. 

“ ನಿಮ್ಮ ಅಕೌಂಟ್‌ನಿಂದ ಹಣ ತೆಗೆದು ತರಬೇಕಿತ್ತು ಅಥವಾ ಅವರಿಗೆ 
ನಿಮ್ಮ ಚೆಕ್ ಕೊಡಬೇಕಿತ್ತು . ” 

" ಹಣ ನಿನ್ನದಾದರೇನು, ನನ್ನದಾದರೇನು? ಅಪ್ಪನಿಗೆ ಕೊಡುವುದು 


ಮು . 


" ಎ ಸರಾಗದ ಉತ್ತರ! ಹಣ ವಿಷಯ ನೀವಿಬ್ಬರೂ ಅಪ್ಪ- ಮಗ 
ಏನು ಮಾಡ್ತೀರೋ ನಾನು ಕೇಳುವುದಿಲ್ಲ. ನನಗೆ ನನ್ನ ಸಂಪಾದನೆಯ 
ಸಾವಿರ ಬೇಕು! ” 

“ ಯಾವಾಗಲೂ ನನ್ನ ಹಣ, ನನ್ನ ಸಂಪಾದನೆ ಎಂದು ಯಾಕೆ 
ಬೊಬ್ಬೆ? ನಾನು ಗಳಿಸುತ್ತಿಲ್ಲ ಎನ್ನಲು ಈ ಕೊಬ್ಬಿನ ಮಾತು ? ” 

' ನಾಲ್ಕಾರು ತಿಂಗಳಿನಿಂದ ಶೂನ್ಯ ಸಂಪಾದನೆಯಲ್ಲಿದ್ದೀರಿ. ಅದರ 
ಮೇಲೆ ನನಗೆ ಕೊಬ್ಬು ಅನ್ನುವ ಆಪಾದನೆ. ನೀವೇನು ಹೇಳಿದರೂ ನನಗೆ 
ನನ್ನ ಸಾವಿರ ರೂಪಾಯಿ ಬೇಕೇ ಬೇಕು.'' 

* ತಲೆ ಬಿಗಿ ಹಿಡಿದು ಹೊರಗೆ ಬಂದರೆ ಬಾಗಿಲಲ್ಲಿ ನಿಂತಿದ್ದಾರೆ 
ಗೋಪಾಲರಾಯರು. ಕೈಯಲ್ಲಿ ನಾಲ್ಕಾರು ಪ್ಲಾಸ್ಟಿಕ್ ಚೀಲಗಳು. ಸಾವಿರ 
ವ್ಯಯ ಮಾಡಿ ಬಂದಿರುತ್ತಾರೆ. ತಿರಸ್ಕಾರದ ನೋಟಬೀರಿಕೋಣೆಗೆ ಬಂದು 
ಹಾಸಿಗೆ ಒರಗಿದಳು. ತಲೆ ಸಿಡಿಯುತ್ತಿತ್ತು. ನಿದ್ದೆ ಬರಲಿಲ್ಲ. ಮತ್ತೆ ಎದ್ದಳು. 
ಅತೀಶನ ಬ್ಯಾಂಕ್‌ನ ಪಾಸ್ ಪುಸ್ತಕ, ಚೆಕ್ ಪುಸ್ತಕ ಹೊರ ತೆಗೆದಳು. ತಾನೇ 
ಅತೀಶನಿಂದ ಚೆಕ್ ಬರೆಯಿಸಿ ಬ್ಯಾಂಕ್ ಗೆ ಹೋಗಿಸಾವಿರ ತಂದುಬಿಡುತ್ತೇನೆ. 
ಏನು ನನ್ನ ಹತ್ತಿರ ತಮಾಷೆ ಅಂದುಕೊಂಡರೇ ? 
* ಆದರೆ ಸ್ವಲ್ಪ ಹೊತ್ತಿನಲ್ಲಿ ಅತೀಶನ ಪಾಸ್ ಪುಸ್ತಕ ಕೆಲವು ತಿಂಗಳುಗಳ 
ಮೊದಲು ಒಂದೇ ದಿನದಲ್ಲಿ ತೆಗೆದ ಎರಡು ಲಕ್ಷ ಎಪ್ಪತ್ತು ಸಾವಿರದ 
ಸತ್ಯಸಂಗತಿ ಬಯಲಿಗೆಳೆದುಬಿಟ್ಟಿತು . ಅತೀಶನೂ ಹೆದರುತ್ತ ಮುಖ 
ತೋರಿಸದೆ ಬಾಯಿ ಬಿಟ್ಟ, ನಡೆದ ಸಂಗತಿಯನ್ನು ಕೇಳಿ ಇತ್ತ ನೀರಜಾ, ಅತ್ಯ 
ಗೋಪಾಲರಾಯರು ಶಾಕ್ ಹೊಡೆಸಿಕೊಂಡವರಂತೆ ಮೌನ. 
ತಮಗಿಬ್ಬರಿಗೂ ಹೇಳದೆ ಹಣ ತೆಗೆದುಕೊಟ್ಟದ್ದು ಮಾತ್ರವಲ್ಲ , ಈವರೆಗೆ 
ಬಾಯಿ ಬಿಟ್ಟಿಲ್ಲ. ಒಂದಲ್ಲ, ಎರಡಲ್ಲ ಎರಡು ಲಕ್ಷ ಎಪ್ಪತ್ತು ಸಾವಿರದ ಮೊತ್ತ 
ನಿಜ , ಅದು ಅತೀಶ ದುಡಿದು ಸಂಪಾದಿಸಿದ್ದಲ್ಲ . ರಜತಗಿರಿಯಿಂದ 


೧೧೮ 

ಹಸಿರು ಚಿಗುರು 
ಬಿಟ್ಟಿಯಾಗಿ ಬಂದದ್ದು . ಅದರಲ್ಲಿ ಅರ್ಧ ಫೈನಾನ್ಸ್ ನುಂಗಿತು. ಇನ್ನರ್ಧ 
ಸುಧೀರ ಚೌಧರಿ ಎಂಬ ಅನಾಮಿಕ ಆಪೋಶನ ತೆಗೆದುಕೊಂಡ. 
ಮನುಷ್ಯನನ್ನು ನಂಬುವ ಕಾಲ ಇದಲ್ಲ ದಾಖಲೆಗಳಿಲ್ಲದೆ ಕೇವಲ ವಿಶ್ವಾಸ 
ನಂಬಿಕೆಯಲ್ಲಿ ಕೊಟ್ಟ ಹಣ ಮರಳಿ ಸಿಗುವುದುಂಟೆ? ಆತ ಸಾಚಾ ವ್ಯಕ್ತಿ 
ಯಾಗಿದ್ದರೆ ತನ್ನುದ್ದಕ್ಕೂ ಸುಳ್ಳು ಹೇಳುತ್ತಿರಲಿಲ್ಲ. ಅವನನ್ನು ನಂಬಿದ ಅತೀಶ 
ಎಂಥ ಹೊಣೆಗೇಡಿ. ಆದರೆ ಆ ಧೂರ್ತನ ಮಾತಿನ ಮೋಡಿಗೆ ನೀರಜಾಳ 
ಮನದಲ್ಲಿಯೂ ಆಸೆ ಮೊಳೆತಿತ್ತು . ಒಳ್ಳೆಯ ಹುಡುಗ, ಮುಂದೆ ತಮಗೆ 
ಅಳಿಯನಾಗಬಹುದೆಂಬ ಕನಸು ಕಟ್ಟಿದಳಲ್ಲ. ಅಬ್ಬ , ಸದ್ಯ ಅನಾಹುತ 
ತಪ್ಪಿದೆ. 

ನೀರಜಳ ಎದೆಯೊಳಗಿನ ಸಂಕಟ ಮಾತಿನ ತಿದಿಗೆ ಸಿಕ್ಕಿ ಅತೀಶನ 
ಮೇಲೆ ಪ್ರಾರಂಭವಾಯಿತು ಪ್ರಹಾರ , ಮೋಸಗಾರನ ಕುಲಗೋತ್ರ 
ಜಾಲಾಡಿ, ನಿಮ್ಮ ಮೂರ್ಖತನಕ್ಕೆ ದೊಡ್ಡ ಮೆಡಲ್ ಕೊಟ್ಟು ಗೌರವಿಸ 
ಬೇಕು. ನೌಕರಿ ಇಲ್ಲ, ಹಣವೂ ಇಲ್ಲ. ಇನ್ನು ಮುಂದೆ ಐಷಾರಾಮದ ಜೀವನ 
ಮಾಡೋಣ!'' 

' ನಾನು ಬೇಕೆಂದೇ ಮಾಡಲಿಲ್ಲ. ಬಿಸಿನೆಸ್‌ನ ಹೆಸರು ಹೇಳಿ ನನ್ನನ್ನು 
ನಂಬಿಸಿದ. ' 
- ನೀವು ನಂಬಿದಿರಿ, ನನ್ನಿಂದ, ಮಾವನವರಿಂದ ಮುಚ್ಚಿಟ್ಟು . 
ಹೋಗಲಿ, ಹಣ ಇಲ್ಲ ಅಂತ ಗೊತ್ತಿದ್ದರೂ ನನ್ನ ಪರ್ಸ್‌ನಿಂದ ಕದ್ದು 
ಕೊಟ್ಟಿದ್ದೀರಿ ಮಾವನವರಿಗೆ, ನೀವೊಬ್ಬ ಧರ್ಮರಾಯ ! ಕೇಳಿದ್ದನ್ನು 
ಕೊಡುವ ಕಲಿಯುಗದ ಕರ್ಣ !'' 
- “ಕೊಟ್ಟಿದ್ದು ಅಪ್ಪನಿಗೆ ಕೇವಲ ಸಾವಿರ ಅಷ್ಟೇ . " 

“ಕೇವಲವಾಗಿ ಮಾತನಾಡಬೇಡಿ! ಹಣ ಇಲ್ಲದವರು ಖರ್ಚು ವೆಚ್ಚ 
ಮಾಡುವಾಗ ನೂರು ಸಲ ಯೋಚಿಸಬೇಕು. ಧರ್ಮಕ್ಕೆ ಬರುತ್ತವೇನು ಆ 
ಹಣ ? ' ಸಿಟ್ಟಿನಲ್ಲಿ ಕಂಪಿಸುತ್ತಿದ್ದಳು. ನಾನಾದುದಕ್ಕೆ ನಿಮ್ಮನ್ನು, ನಿಮ್ಮ 
ಹಠಮಾರಿ ಅಪ್ಪನನ್ನು ಸುಧಾರಿಸುತ್ತಿದ್ದೇನೆ. ನನ್ನ ಬದಲಿಗೆ ಇನ್ನೊಬ್ಬ 
ರಾಗಿದ್ದರೆ ನಿನಂಥ ಹೆಡ್ಡು ಗಂಡನನ್ನು ಬಿಟ್ಟು ಎಂದೋ ಬೇರೆ ಆಗಿದ್ದರು.' 

ಸೊಸೆಯ ಮಾತಿನಿಂದ ಗರಬಡಿದವರಂತೆ ತಲ್ಲಣಿಸಿದರು ಗೋಪಾಲ 
ರಾಯರು. ಹಣ ಹೋದ ಆಘಾತ, ಸೊಸೆಯ ಮಾತಿನ ತಿವಿತ ಅವರನ್ನ 
ಅಕ್ಷರಶಃ ಮೂಕರನ್ನಾಗಿ ಮಾಡಿಬಿಟ್ಟಿತು. ಕಣ್ಣುಗಳಿಂದ ನೀರಿಳಿಯಿತು. ಮಗ 
ತನ್ನ ಹೆಂಡತಿಯ ಮುಂದೆ ದುರ್ಬಲನಾದುದ್ದು ತೀರ ಘಾಸಿಗೊಳಿಸಿತು. 
ಹಣ ಹೋದರೆ ಗಳಿಸಬಹುದು. ಪ್ರೀತಿ ವಿಶ್ವಾಸ, ಗೌರವ ಒಡೆದು 


ಹಸಿರು ಚಿಗುರು 


೧೧೯ 


ಹೋದರೆ ಮರಳಿ ಗಳಿಸುವುದುಂಟೆ? ' ಅಯ್ಯೋ ಬೆಪ್ಪ , ಇನ್ನೂ ಇಲ್ಲೇ 
ಇದ್ದೀಯಲ್ಲೋ ', ಮನಸ್ಸು ಚುಚ್ಚಿತು. ಅತೀಶನೇ ಊಟದ ತಟ್ಟೆ 
ಜೋಡಿಸಿಟ್ಟು ಅನ್ನ , ಸಾಂಬಾರು ತಂದು ಅವರನ್ನು ಕರೆದ ಊಟಕ್ಕೆ . 
ಹೇಳುವುದು ಕೇಳುವುದು ಬಹಳಷ್ಟು ಇತ್ತು. ಆದರೆ ಮಾತು ಬೇಡವಾಗಿತ್ತು 
ಇಬ್ಬರಿಗೂ . ಮಾತಿಲ್ಲದೆ ಮುಗಿಯಿತು ಊಟ ಅತೀಶನಿಗೆ ತಡೆಯ 
“ ಲಾಗಲಿಲ್ಲ. ಗದ್ಗದಿತನಾದ. '' ನನ್ನನ್ನು ಕ್ಷಮಿಸು ಅಪ್ಪಾ!'' 

ವ್ಯವಹಾರಶೂನ್ಯನಾದ ಮಗ ಅದೆಷ್ಟು ಸಣ್ಣವನಾಗಿ ಹೋಗಿದ್ದಾನೆ! 
ಕರುಣೆಯಿಂದ ಮೈದಡವಿದರು . “ ಗಳಿಸಿದಂತೆ ಕಳೆದುಕೊಳ್ಳುವುದು, 
ಕಳೆದಂತೆ ಗಳಿಸುವುದು. ಇದು ಒಂದು ಚಕ್ರದಂತೆ. ಬದುಕಿನಲ್ಲಿ ಇದೆಲ್ಲ 
ಮಾಮೂಲು.'' 


ಅನಂತರದ ದಿನಗಳಲ್ಲಿ ಮನೆಯಲ್ಲಿ ಬಹಳಷ್ಟು ಬದಲಾವಣೆ 
ಗಳಾದವು. ಅತೀಶನಿಗೆ ಸರಿಯಾದ ನೌಕರಿ ಸಿಗುವ ತನಕ ಮನೆ ಖರ್ಚು 
ವೆಚ್ಚಗಳಿಗೆ ಕಡಿವಾಣ ಹಾಕಲೇಬೇಕಿತ್ತು . ತನ್ನ ಮೂಗಿನ ನೇರಕ್ಕೆ ಖರ್ಚಿನ 
ಪಟ್ಟಿ ತಯಾರಿಸಿದಳು ನೀರಜಾ. ಇದರಿಂದ ಮೊದಲು ಕತ್ತರಿ ಬಿದ್ದದ್ದು 
ಕನ್ನಡ ದಿನಪತ್ರಿಕೆಗೆ ನಾಲ್ಕು ಕಪ್ ಚಹಾ ಎರಡು ಕಪ್ ಗೆ ಇಳಿಯಿತು. ಅನಗತ್ಯ 
ಫ್ಯಾನ್ ಇಲ್ಲ, ರಾತ್ರಿ ಹತ್ತು ಗಂಟೆ ಅನಂತರ ಕಡ್ಡಾಯ ಕೋಣೆಯ ದೀಪ 
ಆರಿಸಬೇಕು. ಫೋನ್, ಎಸ್. ಟಿ . ಡಿ. ಸೌಲಭ್ಯದಿಂದ ಮುಕ್ತಾಯವಾಯಿತು. 
ಖರ್ಚಿಗೆ ಮೂಲಕಾರಣ ಗೋಪಾಲರಾಯರೆಂದು ನೇರವಾಗಿ ಅವಳು 
ಹೇಳದಿದ್ದರೂ ಪ್ರಹಾರವಾದದ್ದು ಅವರ ಮೇಲೆ! ಇದರಿಂದ ಅತೀಶನಿಗೆ 
ವ್ಯಥೆಯೂ ,ಕೋಪವೂ ತರಿಸಿತು . ಚರ್ಚೆ ಮಾಡಿದ. ವಿರೋಧಿಸಿದ. ಆದರೆ 
ಅವಳನ್ನು ಚರ್ಚೆಯಿಂದ ಗೆಲ್ಲಲಾರ. ತನಗೊಂದು ಕೆಲಸ ಸಿಗಲಿ, ಆಮೇಲೆ 
ನೋಡೋಣ. 
- ಶಶಾಂಕನಿಗೆ ದೂರು ಹೇಳಲು ಇದೊಂದು ನೆಪ ಸಾಕು . ತನಗೆ ಬೈಕ್ 
ತೆಗೆಯಿಸಿ ಕೊಡಲು ಹಣವಿಲ್ಲ ಎಂದ ಅಮ್ಮನಿಗೆ ತಕ್ಕ ಶಾಸ್ತಿ ಆಯಿತೆಂದು 
ಮಾತುಮಾತಿಗೂ ಅವಳೆದುರು ರಗಳೆ ಪ್ರಾರಂಭಿಸಿದ. '' ಪೈ ಪೈ ಸೇರಿಸಿ 
ನೀನು ಲೆಕ್ಕ ಇಟ್ಟೆ, ಅಪ್ಪ ಇಡಿಗಂಟಾಗಿ ಕಳೆದುಕೊಂಡರು. ನಮಗಿಲ್ಲದ್ದು 
ಪರರಿಗೆ!' 

' ನನ್ನ ತಪ್ಪು ಏನೂ ಇಲ್ಲ ಶಶಾಂಕ, ನಿನ್ನ ಅಪ್ಪನಿಗೆ ವ್ಯವಹಾರ ಜ್ಞಾನ 
ಇಲ್ಲ, ಹೆಡ್ಡು, ದಡ್ಡ ಮಂಡೆ. ನೀನಾದರೂ ಚೆನ್ನಾಗಿ ಓದಿ ಮುಂದೆ ಬಾ . 


೧೨೦ . 

ಹಸಿರು ಚಿಗುರು 
ದೊಡ್ಡ ಇಂಜಿನಿಯರ್‌ನಾಗು. ಆಗ ನಮ್ಮ ಸಮಸ್ಯೆಗಳು ಪರಿಹಾರ 
ಆಗುತ್ತವೆ.' 

ನೀರಜಾ ಮಗನಲ್ಲಿ ಮತ್ತೆ ಉತ್ಸಾಹ ತುಂಬುತ್ತಾಳೆ. “ ನಿನ್ನ ಅಪ್ಪನಿಂದ 
ನಾನು ಕಷ್ಟಪಟ್ಟಿದ್ದೇ ಜಾಸ್ತಿ. ಮುಂದೆ ನಿನ್ನಿಂದ ನನಗೆ ಸುಖ ಸಿಗುವಂತಾಗಲಿ! 
ನನ್ನ ಮಗ ಎಂಜಿನಿಯರ್‌ನಾಗಿ ದೊಡ್ಡ ಕೆಲಸ ಹಿಡಿದು ಅಮೆರಿಕಾಗೆ ಹೋಗಿ 
ಡಾಲರ್... ಡಾಲರ್‌ನಲ್ಲಿ ಸಂಪಾದಿಸಬೇಕು. ಈಗಿನ ಕಾಲದಲ್ಲಿ ಹಣ 
ಇಲ್ಲದಿದ್ದರೆ ಏನೂ ಇಲ್ಲದ ಹಾಗೆ!'' 

ಹಣ , ಹಣ, ಹಣ! ತಾಯಿ ಹೇಳುತ್ತಿದ್ದರೆ ತಾನು ತಪ್ಪು ಮಾಡಿದೆನೇ ? 
ಎಂಬ ಹೆದರಿಕೆ ಓದಬೇಕು ನಿಜ. ಓದಿದ್ದು ಅರ್ಥವಾಗದಿದ್ದರೆ ಏನು 
ಮಾಡಲಿ? ಅವನ ಚಂಚಲ ಮನಸ್ಸು ಸ್ವಚ್ಛಂದ ಬಯಲಿನಲ್ಲಿ ಹಾರ 
ಬಯಸುತ್ತದೆ ಹಕ್ಕಿಯಂತೆ, ದೂರ ದೂರ ಮೇಲೆ ಮೇಲೆ, ಆಕಾಶದೆತ್ತರಕ್ಕೆ , 
ಮುಗಿಲಾಚೆಯ ಹಾದಿಗೆ, ನೀರವ ಪ್ರಾಂತ ಪ್ರದೇಶಕ್ಕೆ ಅಲ್ಲಿ ಅಮ್ಮನಂತೆ 
ಗೊಣಗುವವರಿಲ್ಲ . ತಾನು ಇಂಜಿನಿಯರ್ ಆಗದಿದ್ದರೆ ಹುಟ್ಟಿದ್ದು 
ವ್ಯರ್ಥವಂತೆ, ಶಶಿಯಿಂದ ಕಲಿ ಎನ್ನುತ್ತಾಳೆ. ಶಶಿಯಂತೆ ಯಶಸ್ಸಿನ ನಿಚ್ಚಣಿಕೆ 
ಏರುವ ಇಚ್ಛೆಯಂತೆ ತನಗೆ ಒಂದು ತರಹದಸೋಲು, ದೌರ್ಬಲ್ಯ, ದಿನ 
ಬೆಳಗಾದರೆ ಅಮ್ಮನಿಂದ ನಿರುದ್ಯೋಗಿಯೆಂದು ಉಗುಳಿಸಿಕೊಳ್ಳುವ ಅಪ್ಪನ 
ಮುಖದಲ್ಲಿ ಕಾಣುವ ವಿಷಾದದ ಛಾಯೆ ಮುಂದೆ ಬಂದೀತೇ ತನಗೂ ? 
ಹೀಗೆಯೋಚಿಸಿದರೆ ಈ ಬದುಕು ಬೇಡ. ಇಲ್ಲಿಂದ ದೂರ ಓಡಿಹೋಗುವ 
ಮನಸ್ಸಾಗುತ್ತದೆ. ಮತ್ತೊಮ್ಮೆ ಈ ಜೀವವೇ ಬೇಡ. ಎಲ್ಲ ಬಂಧನಗಳನ್ನು 
ಕಿತ್ತೆಸೆದು ಮುಕ್ತಿ ಕಾಣುವ ಆಸೆ. 
- ಈ ಮನಃಸ್ಥಿತಿಯಲ್ಲಿ ಸ್ಕೂಟರ್ ಏರಿ ಊರೆಲ್ಲ ಸುತ್ತಲಾರಂಭಿಸಿದ. 
ತನಗೊಂದು ಕೆಲಸ ಸಿಕ್ಕೀತೇ ? ಸಣ್ಣ ಕೆಲಸವಾದರೂ ಸಾಕು , ಸಂಪಾದನೆಗೆ 
ದಾರಿ. ಮನೆ ಖರ್ಚಿಗೂ ಹೆಗಲು ಕೊಟ್ಟಂತೆ ಆದೀತು. ಹಣ ಕಳೆದುಕೊಂಡ 
ಅಜ್ಜ, ಅಪ್ಪ ಕೊರಗನ್ನು ತಾನು ದುಡಿದು ನಿವಾರಿಸಬೇಕು. ಆದರೆ ಆ ಕಷ್ಟದ 
ಅನುಭವ ಕೆಲಸಕ್ಕಾಗಿ ಹತ್ತಾರು ಕಟ್ಟಡಗಳನ್ನು ಹತ್ತಿ ಇಳಿದಾಗಲೇ ತಿಳಿದದ್ದು. 
ಪ್ರಥಮ ಪಿ. ಯು . ಸಿ. ಪಾಸಾದವನಿಗೆ ಕೆಲಸ ಸಿಗುವುದೂ ಕಷ್ಟಕರ. 

ಈ ನಡುವೆ ಸಂಬಳ ತೆಗೆದುಕೊಳ್ಳಲು ಬಂದ ಸೋಮಸುಂದರ, 
“ ಅಯ್ಯ , ನಿಮ್ಮ ಗಡಿಬೇಲಿಯೊಳಗೆ ಯಾರೋ ಒಬ್ಬ ಗುಡಿಸಲು ಕಟ್ಟಿ 
ಕುಳಿತಿದ್ದಾನೆ. ಹೋಗಿಕೇಳಿದರೆ ' ಇದು ಸರಕಾರಿ ಜಾಗ. ನೀನ್ಯಾರು 
ಕೇಳುವವನು ?' ದಬಾಯಿಸಿದ ನನ್ನನ್ನೇ ನೀವು ಬಂದು ನೋಡಿ ಅಯ್ಯ . 


'' ಅಯ್ಯ , ಹೋಗಿಕೇಳಿ ನನ್ನನ್ನೇ ನೀವು 


ಹಸಿರು ಚಿಗುರು 

೧೨೧ 
ನೋಡುವವರು ಇಲ್ಲದಿದ್ದರೆ ಅಕ್ರಮ ಸಕ್ರಮದಲ್ಲಿ ನಿಮ್ಮ ಜಾಗ 
ಬೇರೆಯವರ ಪಾಲು ಆಗಬಹುದು. ' 
. ಇಷ್ಟು ಸಾಕಾಯಿತು ಶಶಾಂಕನಿಗೆ. ಗೋಪಾಲರಾಯರನ್ನು 
ಒತ್ತಾಯಿಸಿದ. ಅವನೂ ಹೋಗದೆ ಅನೇಕ ತಿಂಗಳಾಗಿದ್ದವು. “ ಬನ್ನಿ ಅಜ್ಜ, 
ಇಬ್ಬರೂ ಬಸ್‌ನಲ್ಲಿ ಹೋಗಿಬರೋಣ. ಅಲ್ಲಿ ತೋಟ, ಗದ್ದೆ , ಕಾಡು, 
ಗುಡ್ಡೆ, ಹರಿಯುವ ನೀರು ನೋಡುವ ಆಸೆ, ಅಲ್ಲಿ ನಾನು ತಿರುಗಬೇಕು 
ಸ್ವತಂತ್ರವಾಗಿ, ಅಹ್, ಏನು ಸಂತೋಷ! ” 

- ಮೊಮ್ಮಗನ ಎರಡೂ ಕೈಗಳನ್ನು ಹಿಡಿದುಕೊಂಡರು , ಮುಂದೆ 
ಓದುವ ಮನಸ್ಸು ನಿನಗಿಲ್ಲ . ಇಲ್ಲಿದ್ದು ನೊಣ ಹೊಡೀತಿಯಾ? ಅಪ್ಪನಂತೆ 
ನಿರುದ್ಯೋಗಿಯಾಗಿ ಅಥವಾ ಸಣ್ಣ ದುಡಿಮೆಯಲ್ಲಿ ಕಷ್ಟಪಡುತ್ತೀಯಾ? 
ಬೇಡಶಶಾಂಕ, ಹಳ್ಳಿಯಲ್ಲಿ ನಮ್ಮದೇ ನೆಲೆಯಿದೆ. ಅದಕ್ಕೊಂದು ಬೆಲೆಯಿದೆ. 
ಅಲ್ಲಿ ಹೋಗಿಉಳೀತಿಯಾ?'' 

ಮಿಂಚು ಸೋಂಕಿದಂತೆ ನೋಡಿದ ಅವರ ಮುಖ . ಅಲ್ಲಿ ಪ್ರಾಮಾಣಿಕ 
ಬೇಡಿಕೆ, ಕಳಕಳಿಯಿತ್ತು. ಇತ್ತೀಚೆಗೆ ಆಸ್ತಿ ಮಾರುವ ಬಗ್ಗೆ ಚರ್ಚೆ ನಡೆದಿದೆ 
ಅಪ್ಪ - ಅಮ್ಮನಲ್ಲಿ, ತನಗಂತೂ ಹಳ್ಳಿ ಜೀವನ, ಕೃಷಿ ಅನುಭವ ಸೊನ್ನೆ. ಹೋಗಿ 
ಏನು ಉತ್ಪತ್ತಿ ತೆಗೆಯಬಲ್ಲೆ ? ಜೀವನದಲ್ಲಿ ಹೇಗೆ ಮೇಲೇರಬಲ್ಲೆ ? 

“ ನನ್ನಿಂದ ಸಾಧ್ಯವಿಲ್ಲ ಅಜ್ಜ, ನನ್ನ ಕಾಲಿಗೆ ಕೆಸರು , ಮಣ್ಣು ಮೆತ್ತಿ 
ಅಭ್ಯಾಸವಿಲ್ಲ. ಕೃಷಿಗೂ , ನನಗೂ ಮಾರು ದೂರ. ಅಲ್ಲದೆ ಈಗಂತೂ ಆ 
ತೋಟ- ಕಾಡಿನ ಪೂರಾ ಭಾಗ ಹುಲ್ಲು, ಮುಳ್ಳು ಪೊದೆಗಳು , ನಡೆಯುವುದೇ 
ಕಷ್ಟ . ಕಾಳಿಂಗ, ಹೆಬ್ಬಾವು ಇದ್ದೀತು ಅಂತ ಹೆದರಿಕೆ!'' 

ಬೆಪ್ಪ , ಸೊಪ್ಪು, ಮುಳ್ಳು ಪೊದೆ ಸವರದಿದ್ದರೆ ಅಲ್ಲಿ ಹಾವು ಇದ್ದೀತು. 
ಚಿರತೆ- ಹುಲಿಗಳೂ ಬಂದಾವು.'' 

" ಹಾಸ್ಯ ಮಾಡಬೇಡ ಅಜ್ಜ, ನನಗೆ ಇಲಿ ಕಂಡರೂ ಭಯ ! ” 

' ಹುಲಿಯೊಡನೆ ಸೆಣಸಾಡಿದ ಮನೆತನದಲ್ಲಿ ಹುಟ್ಟಿದ ಪೋರ ಇಲಿಗೆ 
ಹೆದರುವುದೇ ? ಅತೀಶ ಹೇಳಲಿಲ್ಲವೇ ನಿಮಗೆ ? ನಾನು ಹುಲಿ ಕೊಂದ 
ಕಥೆಯನ್ನು ? ” 

“ ಹೌದು, ಅಪ್ಪ ಅನೇಕ ಬಾರಿ ತನಗೂ , ಶಶಿ ಮತ್ತು ಸಾಕ್ಷಿಗೆ ಹೇಳಿದ್ದಾನೆ 
ಅಜ್ಜ ಹುಲಿ ಕೊಂದ ಕಥೆಯನ್ನು ಮೊದಲ ಬಾರಿ ಕೇಳಿದಾಗ ಎಂಥ 
ರೋಮಾಂಚನವಾಗಿತ್ತು! ಈಗಲೂ ಅಪ್ಪನ ಕಪಾಟಿನಲ್ಲಿದೆ ಆ ಹುಲಿ ಚರ್ಮ. 
ಅದನ್ನ ಹೊರಗೋಡೆಮೇಲೆ ತೂಗಿಹಾಕಲು ಅಮ್ಮ ಬಿಡುವುದೇ ಇಲ್ಲ. 


ವುದಕ್ಕೂ 


೧೨೨ 

ಹಸಿರು ಚಿಗುರು - 
ಹಾಕಿದಷ್ಟು ಸಲ ಅವಳದು ಹುಲಿಯಂತೆ ಗರ್ಜನೆ. ಅದನ್ನ ಕಂಡರೆ 
ಆಗದಂತೆ. 

“ ಅಪ್ಪ, ನಮಗೆ ಹೇಳುವುದಕ್ಕೂ ನಿಮ್ಮಿಂದ ನಾವು ಕೇಳುವುದಕ್ಕೂ 
ವ್ಯತ್ಯಾಸವಿದೆ. ನೀನು ಹೇಗೆ ಹುಲಿಯನ್ನು ಕೊಂದೆ ಅಜ್ಜ ? ಎಲ್ಲಾ ಹೇಳು'' 
ಶಶಾಂಕ ಅವರ ಹತ್ತಿರ ಸರಿದು ಕುಳಿತ ಕೇಳುವ ಕುತೂಹಲದಲ್ಲಿ. 

ಹಳೆ ನೆನಪಿನಿಂದ ಹಣೆ ಗಾಯ ಮುಟ್ಟಿಕೊಂಡರು ಗೋಪಾಲ 
ರಾಯರು. ಹುಲಿಯ ಪಂಜ ತಾಗಿ ಮಾಂಸ ಕಿತ್ತು ಬಂದ ಜಾಗದಲ್ಲಿ ಇನ್ನೂ 
ಉಳಿದುಹೋದಗಾಯದ ಕಲೆ! ನೆನಪಿಸಿಕೊಂಡರೆ ಮೈ ಝಮ್ ಎನ್ನುತ್ತದೆ 
ಈಗಲೂ . ಆಗಿನ್ನೂ ಅವರಿಗೆ ಇಪ್ಪತ್ತರ ಹರೆಯ . ಮದುವೆಯಾಗಿ ಆರು 
ತಿಂಗಳಾಗಿತ್ತು . ಅಂದು ಬೆಳಗ್ಗೆ ದನ - ಕರುಗಳನ್ನು ಮೇಯಲು ಬಿಟ್ಟು ಹಿಂಡಿ 
ಕೋಣೆಯತ್ತ ನೋಡುತ್ತಾರೆ, ಅದೇನು ಆ ಮೂಲೆಯ ಕತ್ತಲೆಯಲ್ಲಿ ? 
ಪಿಳಿಪಿಳಿ ಹೊಳೆಯುವ ಎರಡು ಕಣ್ಣುಗಳು ! ನಾಯಿ ಅಥವಾ ಬೆಕ್ಕಿನ 
ಕಣ್ಣುಗಳೇ ? ಮುಂದೆ ಹೆಜ್ಜೆಯಿಟ್ಟವರು ಹಿಂದೆ ಬಂದು ಉದ್ದದ ಕೋಲು 
ತಂದು ಕಣ್ಣು ಕಾಣಿಸಿದ ದಿಕ್ಕಿನತ್ತ ಕುಟ್ಟಿದರು ಎರಡು ಬಾರಿ , ತಮಾಷೆ 
ನೋಡೋಣ. ನಾಯಿ , ಬೆಕ್ಕಾದರೆ ಓಡೀತು ಎಂದವರ ಎಣಿಕೆ . ಆದರೆ 
ಘೋರ ಗರ್ಜನೆಯಲ್ಲಿ ಇಡೀ ಕೋಣೆ ಪ್ರತಿಧ್ವನಿಯಾದಾಗ ಗೋಪಾಲ 
ರಾಯರಿಗೆ ಇದು ಚಿರತೆಯೇ , ಹುಲಿಯೇ ಎಂಬ ಅನುಮಾನ ಬಂದು 
ಅಲ್ಲಿಂದ ಹಾರಿ ಬಿದ್ದು ಓಡತೊಡಗಿದರು ಮನೆಯತ್ತ ಇನ್ನು ಮನೆ 
ಮೆಟ್ಟಿಲು ತಲುಪಿಲ್ಲ , ಹಿಂದಿನಿಂದ ಅಟ್ಟಿಸಿಕೊಂಡು ಬರುತ್ತಿದೆ ಒಂದು 
ಪ್ರಾಣಿ! ಅತ್ತ ಬಾವಿ ಬದಿಯಲ್ಲಿದ್ದ ಅನಸೂಯಾ ಮತ್ತು ಕೆಲಸದವರ ಬೊಬೈ 
' ಹುಲಿ! ಹುಲಿ!' ಆ ಹೊತ್ತಿಗೆ ಒಳ ಜಗಲಿಗೆ ಅವರು ಹಾರಿಯಾಗಿತ್ತು 
ಹುಲಿಯೂ ಬೆನ್ನಟ್ಟಿ ಅವರ ಮೇಲೆ ಎರಗಿಯಾಗಿತ್ತು, ಮಣ ಭಾರದ ಪ್ರಾಣಿ 
ಮೈಮೇಲೆ ಬಿದ್ದಾಗ ಅದು ಯಾವುದೆಂದು ನೋಡುವುದೂ ಆಗದೆ ಎರಡೂ 
ಕೈಗಳಿಂದ ಅದನ್ನು ನೂಕಲು ಪ್ರಯತ್ನಿಸುತ್ತ ಆಚೆಈಚೆ ಹೊರಳಾಡಿದರು. 
ಬೇಟೆ ಪ್ರಾಣಿ ಮೊದಲು ಬಾಯಿ ಹಾಕುವುದು ಕುತ್ತಿಗೆಗೆ, ಅವರ ಆರನೆಯ 
ಇಂದ್ರಿಯ ಜಾಗೃತವಾಗಿತ್ತು , ಕುತ್ತಿಗೆ ಮಧ್ಯೆ ಅದರ ಬಾಯಿ ಬರದಂತೆ 
ಹೆಣಗತೊಡಗಿದರು. ಈ ಹೆಣಗಾಟದಲ್ಲಿ ಹುಲಿಯ ಎರಡೂ ಮುಂಗಾಲು 
ಕೈಗೆ ಸಿಕ್ಕಿದ್ದೇ ತಡ ಬಿಗಿಯಾಗಿ ಹಿಡಿದು ಆಚೆಈಚೆ ಎಳೆದು ಗಾಳಿಯಲ್ಲಿ 
ತೂಗಿದಂತೆ ಬೀಸಿ ಒಗೆದರು ಜಗಲಿಯ ನೆಲಕ್ಕೆ , ದೊಡ್ಡ ಶರೀರದ ಐದಡಿ 
ಕೊಬ್ಬಿದ ಪಟ್ಟೆ ಹುಲಿ ಬಿದ್ದ ಪೆಟ್ಟಿಗೆ ಕೆರಳಿಹೋಯಿತು. ಗುರುಗುಡುತ್ತ ಭೀರ 
ಗರ್ಜನೆಯಲ್ಲಿ ಇನ್ನೊಮ್ಮೆ ನೇರ ಹಾರಿತು ಅವರ ಮೈಮೇಲೆ, ಅವರ ಬಲಗೈ 


ಆ ಹೊತ್ತಿಗೆ 


ನಿಂತಲ್ಲಿಯೇ ಹುಲಿಯಕರ ದೇಹವೂ 


ಆಗಿಬಿದ್ದಿತುಜಗಲಿಯ ಕೆಳಕೆಯನ್ನು ಎರಡು ಯಾವ ಭೂತದ 


ಹಸಿರು ಚಿಗುರು 

೧೨೩ 
ಪಂಜಕ್ಕೆ ಅವರ ಮುಖ ಸಿಕ್ಕಿ ಎಡಹುಬ್ಬಿನ ಮೇಲೆ ಮಾಂಸ ಕಿತ್ತು ಬಂದಿತು. 
ದವಡೆ ತೂತಾಗಿ ರಕ್ತ ಸುರಿಯಿತು. ಅವರಿಗೆ ಹುಲಿಯಷ್ಟೇ ಸಿಟ್ಟು ಬಂದಿತ್ತು . 
ತಮ್ಮ ಶಕ್ತಿ ಯುಕ್ತಿಯಲ್ಲಿ ಬಲ ಸೇರಿಸಿ ಅದನ್ನು ಕಂಕುಳಲ್ಲಿ ಅದುಮಿಕೊಂಡು, 
ಆ ಹೊತ್ತಿಗೆ ಎಲ್ಲಿಂದ ಆವೇಶ ಬಂದಿತೋ , ಯಾವ ಭೂತದ 
ಆಹ್ವಾನವಾಯಿತೋ ನಿಂತಲ್ಲಿಯೇ ಹುಲಿಯನ್ನು ಎರಡು ಸುತ್ತು ತಿರುಗಿಸಿ 
ಎತ್ತಿ ಅಪ್ಪಳಿಸಿದರು ಜಗಲಿಯ ಕೆಳಗೆ. ಅವರ ದೇಹವೂ ಉರುಳಿ 
ತೊಪ್ಪೆಯಾಗಿ ಬಿದ್ದಿತು ಜಗುಲಿಯ ಬದಿಗೆ 

- ಅಷ್ಟು ಹೊತ್ತಿಗೆ ಜನರ ಹುಯ್ದು ಬೊಬ್ಬೆ ನಾಲ್ಕಾರು ದೊಣ್ಣೆಗಳು 
ಕಟಾಕಟಾ ಎಂದವು. ಹೊಡೀರಿ, ಬಡೀರಿ, ಕತ್ತಿ ತನ್ನಿ . ಜನರ ಕೂಗಾಟ 
ಗೋಪಾಲರಾಯರ ಕಿವಿಗೆ ಕೇಳಿಸುತ್ತಿತ್ತು . ಏಳಲು ತ್ರಾಣವಿಲ್ಲ , ತಲೆ 
ತಿರುಗಿದಂತೆ , ಬಾಯಲ್ಲಿ ಹಣೆಯಿಂದ, ಕೈಯಿಂದ ಧಾರೆಯಾಗಿ ಇಳಿದ ರಕ್ತ 
ಹುಲಿ ಬಾಯಿಗೆ ತಾವು ಸಿಕ್ಕಿದ್ದು ನಿಜ. ಅಯ್ಯೋ , ನನ್ನನ್ನು ಯಾರಾದರೂ 
ಬದುಕಿಸಿರಿ . ಅನಸೂಯಾ, ನಿನ್ನನ್ನು ಬಿಟ್ಟು ಹೋಗ್ತಾ ಇದ್ದೇನೆ. ಎಲ್ಲಿದ್ದೀರಿ 
ಎಲ್ಲರೂ ಸ್ವರ ಏರಿಸಲು ಪ್ರಯತ್ನಿಸಿದರೂ ಊಹೂಂ, ಧ್ವನಿ ಇಲ್ಲ, ಅಷ್ಟೇ 
ನೆನಪಿನಲ್ಲಿ ಇದ್ದದ್ದು. ಎಚ್ಚರವಾದಾಗ ಹಾಸಿಗೆಯಲ್ಲಿದ್ದರು. ಆಯುರ್ವೇದ 
ಪಂಡಿತರ ಚಿಕಿತ್ಸೆ ನಡೆಯುತ್ತಿತ್ತು . * ಉಳಿಯುವದು ಕಷ್ಟವಂತೆ '' 
ಯಾರದೋ ಧ್ವನಿ 

' ಹದಿನೈದು ದಿನ ಹಾಸಿಗೆಯಲ್ಲಿದ್ದೆ ಅರೆ ಪ್ರಜ್ಞಾವಸ್ಥೆಯಲ್ಲಿ' 
ನೆನಪಿನಲ್ಲಿ ಹಣೆ ಮೇಲೆ ಬೆವರ ಹನಿಗಳು. ' ಹುಷಾರಾದದ್ದು 
ಅನಸೂಯಾಳ ಕುಂಕುಮ ಪುಣ್ಯದಿಂದ ನಾಲ್ಕು ತಿಂಗಳು ಬೇಕಾದವು 
ಸರಿಯಾಗಿ ಓಡಾಡಲು. ಅಷ್ಟು ದೊಡ್ಡ ಹುಲಿಯನ್ನು ಆ ಗ್ರಾಮದ ಜನರು 
ನೋಡಿದ್ದು ಅದೇ ಮೊದಲು. ' ಹುಲಿ ಕೊಂದ ಗೋಪಾಲರಾಯರು' ಜನ 
ಹೇಳುತ್ತಿದ್ದರು' ಹೆಮ್ಮೆಯಿಂದ. 

ಉಸಿರು ಬಿಗಿ ಹಿಡಿದು ಕೇಳಿದ ಶಶಾಂಕನಿಗೆ ಸ್ವಲ್ಪ ಹೊತ್ತು ಮಾತು 
ಹೊರಡಲೇ ಇಲ್ಲ . ಸಾವಿನ ದವಡೆಯಿಂದ ಪಾರಾಗಿ ಬಂದ ಅಜ್ಜನನ್ನು 
ಕಣ್ಣುಂಬಿ ನೋಡಿದ ಅಭಿಮಾನದಿಂದ ಸುಕ್ಕುಗಟ್ಟಿದ ಹಣೆ ದೊಡ್ಡದಾಗಿದೆ! 
ಇಪ್ಪತ್ತರ ಹರೆಯದಲ್ಲಿ ಪಟ್ಟೆ ಹುಲಿಯ ಜತೆ ಮಾಡಿದ ಸಾಹಸ ನಂಬುವುದಕ್ಕೆ 
ಆಗುತ್ತಿಲ್ಲ . ಆದರೆ ಎದುರಿನಲ್ಲೇ ಜೀವಂತವಾಗಿದ್ದಾರೆ ಈ ವೀರ ಯೋಧ. 
ತಮಗೆಲ್ಲ ಇಲಿ- ಹೆಗ್ಗಣ ನೋಡಿದರೇ ಜೀವ ಹಾರುತ್ತದೆ. ಅಜ್ಜ ಹುಲಿಯನ್ನು 
ಬೊಂಬೆಯಂತೆ ಬೀಸಿ ಒಗೆದರಲ್ಲ , ಎಂಥ ಶಕ್ತಿ , ಬಲ ಇತ್ತು ಅಜ್ಜನ 
ತೋಳುಗಳಲ್ಲಿ ಅವನ ದೃಷ್ಟಿಯಲ್ಲಿ ಗೋಪಾಲರಾಯರು ದೊಡ್ಡ ಹೀರೋ 


೧೨೪ 

ಹಸಿರು ಚಿಗುರು 
ಆದರು. ತನ್ನ ತೋಳನ್ನು ಮುಟ್ಟಿ ನೋಡಿದ. ಈ ತೋಳುಗಳಲ್ಲಿಯೇ ಅಜ್ಜನ 
ದೈತ್ಯಗಾತ್ರದ ಶಕ್ತಿ ? 

ನಕ್ಕರು ಗೋಪಾಲರಾಯರು, “ ನಿನ್ನ ತೋಳಿನಲ್ಲಿ ಅದೇ ಶಕ್ತಿ ಇದೆ 
ಶಶಾಂಕ , ಮುಖ್ಯ ನಮ್ಮ ಮನಸ್ಸು ಕ್ರಿಯಾಶೀಲವಾಗಬೇಕು. ಆಪತ್ತು ಬಂದಾಗ 
ಅದನ್ನ ಎದುರಿಸಲು ಪ್ರಕೃತಿಯೇ ನಮಗೆ ಹೇಳಿಕೊಡುತ್ತದೆ. ಹುಲಿಯ 
ಬಾಯಿಯಿಂದ ಹೊರಬಂದರೂ ರಜತಗಿರಿ ಮೋಹ ಬಿಡಲಿಲ್ಲ . ಅಲ್ಲೀಗ 
ಕಾಡೂ ಇಲ್ಲ , ಹುಲಿಯೂ ಇಲ್ಲ . ಮತ್ತೊಮ್ಮೆ ರಜತಗಿರಿಗೆ ಹೋಗಿಕೃಷಿ 
ಮಾಡುವ ಆಸೆ. ಸಾಧ್ಯವೇ ? '' ಕಂಠ ಗದ್ದದವಾಯಿತು. “ಜೋರಾಗಿ ಗಾಳಿ 
ಬೀಸಿದರೆ ಮುರಿದು ಬೀಳುವ ಮರ ನಾನು. ಈ ಮರದ ಬೇರಿಗೆ ಹೊಸ 
ಚಿಗುರು ಸೇರಬೇಕು. ಹಳೆ ನೆಲಕ್ಕೆ ಹೊಸ ಹಸಿರು ಉಣಿಸಬೇಕು. ಆಗ 
ಎಲ್ಲವೂ ಚೆನ್ನ ! ” 


ಅತೀಶ ಕೊಟ್ಟ ಸಾವಿರ ರೂಪಾಯಿಗಳಲ್ಲಿ ಕೆಲವು ನೂರು 
ಉಳಿದಿದ್ದವು. ಈಗ ಮತ್ತೆ ಬೇಕಿತ್ತು ಈ ತಿಂಗಳ ಔಷಧಿಗೆ ಹಣ, ಆಹಾರದಷ್ಟೇ 
ಔಷಧಿ ಅಗತ್ಯ . ಬಿ. ಪಿ. ಏರಿದರೆ ಆರೋಗ್ಯವೂ ಏರುಪೇರು, ಎಲ್ಲೋ 
ಉಸಿರಾಟದ ತೊಂದರೆ, ಡಾಕ್ಟರರನ್ನು ಕಾಣಬೇಕು. ಆದರೆ ಹಣ ? ಮಗನಲ್ಲಿ 
ಕೇಳೋಣವೆಂದರೆ ಸೊಸೆಯ ಹೆದರಿಕೆ , ಔಷಧಿಗೆ ಇಲ್ಲ ಅನ್ನಲಾರಳು. ಮತ್ತೆ 
ಹೇಳಿಸಿಕೊಳ್ಳಬೇಕು. ತಾವೆಷ್ಟು ದುರ್ಬಲರು; ಚಿಂತಿಸಿದರು. ಮುಂದೆ 
ಯೋಚಿಸದೆ ಟೆಲಿಫೋನ್ ಬೂತ್ ಗೆ ಹೋಗಿ ಮಗಳಿಗೆ ಫೋನ್ ಮಾಡಿ 
ಕೇಳಿದರು, “ ಚಾರ್ , ಎರಡು ಸಾವಿರ ಬೇಕಿತ್ತು. ” 

“ ತುಂಬಾ ಕಷ್ಟದಲ್ಲಿದ್ದೀಯ ಅಪ್ಪ ? ಔಷಧಿಗೆ ಬೇಕಿತ್ತೇ ? ಸರಿ, 
ಈಗಲೇ ಬ್ಯಾಂಕ್ ಗೆ ಹೋಗಿ ನಿನ್ನ ಅಕೌಂಟ್ ಗೆ ಟಿ. ಟಿ. ಯಲ್ಲಿ ಹಣ 
ಕಳುಹಿಸುತ್ತೇನೆ. ಒಂದು ತಾಸಿನಲ್ಲಿ ಹಣ ನಿನ್ನ ಕೈಗೆ' ಉತ್ತರ ಬಂದಿತು 
ಅವಳಿಂದ. 

“ ಸಾಕ್ಷಿ ಹೇಗಿದ್ದಾಳೆ ಚಾರೂ , ಮತ್ತೆ ಕಂಪ್ಯೂಟರ್‌ನಲ್ಲಿ ಅವನ ಜತೆ ?'' 

“ ಇಲ್ಲಪ್ಪ, ತುಂಬಾ ಹೆದರಿಹೋಗಿದ್ದಾಳೆ. ನಾವು ಅವಳನ್ನು ಮನೇಲಿ 
ಒಂಟಿಯಾಗಿ ಇರುವುದಕ್ಕೆ ಬಿಡ್ತಾ ಇಲ್ಲ . ಕಾಲೇಜಿಗೆ ಹೋಗ್ತಾ ಇದ್ದಾಳೆ. 
ನೋಡಿದರೆ ಪಾಪ ಅನ್ನಿಸುತ್ತಿದೆ. ” 

೧೨೫ 


ಹಸಿರು ಚಿಗುರು 
' ದಮಯಂತಿ ಅಮ್ಮನ ಸುದ್ದಿ ಏನು ?'' 

* ಆಸ್ತಮಾ ಹೆಚ್ಚು -ಕಡಿಮೆ ಆಗ್ತಾ ಇರುತ್ತದೆ. ಈಗ ಮೂರು 
ದಿನಗಳಿಂದ ಮಲಗಿದ್ದಲ್ಲೇ ಇದ್ದಾರೆ.'' 

“ ಪಾಪ, ನನಗೆ ಸೌಖ್ಯವಿಲ್ಲದಾಗ ಕಷಾಯ ತಂದು ಉಪಚರಿಸಿದ್ದರು. 
ನನ್ನ ಪರ ನೀನು ಅವರನ್ನು ನೋಡಿಕೊಂಡು ಬರಬಾರದೇ ? ” 

ಆ ಕಡೆ ಕಿಸಕ್ಕನೆ ನಕ್ಕ ಸದ್ದಿನೊಂದಿಗೆ ಫೋನ್ ಇಟ್ಟದ್ದು ತಿಳಿಯಿತು. 
ಅವರೂ ನಕ್ಕರು. ದಮಯಂತಿ ಅಮ್ಮನಿಗೆ ಹುಷಾರಿಲ್ಲ . ತಾವು ಒಮ್ಮೆ 
ಹೋಗಿನೋಡಿ ಬಂದರೇನು? ಮಗ-ಸೊಸೆ ಚೆನ್ನಾಗಿ ನೋಡಿಕೊಳ್ಳು 
ತಿದ್ದರೂ ತಮ್ಮನ್ನು ಆಕೆ ನೆನಪು ಮಾಡುತ್ತಿರಬಹುದು. ಅವರ ಬಳಿ 
ಜಯಂತರಾಯ್ಕರನ ಫೋನ್ ನಂಬರ್ ಇತ್ತು. ಕೂಡಲೇ ಆ ನಂಬರ್‌ಗೆ 
ಫೋನ್ ಮಾಡಿದರೆ ಸಿಕ್ಕಿದವಳು ಭಾವನಾ. . 

* ಅತೆಗೆ ಏನೇನೂ ಹುಷಾರಾಗಿಲ್ಲರೀ . ದವಾಖಾನಿಗೆ 
ಸೇರಿಸಬ್ಯಾಡರೀ ಅಂತ ಗಲಾಟೆ ಮಾಡ್ತಾಳ. ಡಾಕ್ಟರ್ ಮನೀಗ ಒಂದು 
ಔಷಧಾ ಕೊಟ್ಟಾರ. ಅವರನ್ನು ಕಂಡರೆ ನಮ್ಮ ಜೀವ ಬಾಯಾಗ ಬರಾವ' 
ಭಾವನಾ ಧ್ವನಿ ಭಾರವಾಗಿತ್ತು. “ ಮಾತನಾಡ್ತಿರೇನು ಅವರ ಹತ್ತಿರ ? ಅತ್ತೀ , 
ಗೋಪಾಲರಾಯರಫೋನ್.'' 

“ ಹೇಗಿದ್ದೀರಿ ದಮಯಂತಿ ಅಮ್ಮ ?'' ಆತಂಕದಿಂದ ತಮ್ಮ ಕೈಯಲ್ಲಿದ್ದ 
ರಿಸೀವರ್‌ನ್ನು ದಿಟ್ಟಿಸಿದರು ಗೊಪಾಲರಾಯರು. 

ಇದ್ದೇ ಹೀಂಗ ?'' ದಮಯಂತಿ ಅಮ್ಮನ ಧ್ವನಿ ಎಲ್ಲೋ 
ದೂರದಿಂದ ಕೇಳಿದಂತೆ, ಕಷ್ಟಪಟ್ಟು ನಾಲ್ಕು ಶಬ್ದ ಉಚ್ಚರಿಸುವ ಮೊದಲೇ 
ಕೆಮ್ಮು ಕಟ್ಟಿ ಕಟ್ಟಿ ಬಂದಿತು. 

“ ಸಮಾಧಾನ ಮಾಡಿಕೊಳ್ಳಿ, ನನಗೆ ಮಾಡಿ ಕೊಟ್ಟ ಕಷಾಯವನ್ನು 
ಸೊಸೆಯ ಹತ್ತಿರ ಮಾಡಿಸಿ ಕುಡೀರಿ. ” 

ಅಲ್ಲಿಂದ ಯಾವ ಸದ್ದೂ ಇಲ್ಲ, ಫೋನ್ ಸ್ಥಗಿತ. ಮನಸ್ಸಿನ ತುಂಬಾ 
ದಮಯಂತಿ ಅಮ್ಮ ತುಂಬಿಕೊಂಡುಬಿಟ್ಟರು. ಪಾಪ ಎಂದುಕೊಳ್ಳುತ್ತ ಮನೆಗೆ 
ಬಂದು ತಿಂಡಿ ತಿಂದು, ಸ್ನಾನ ಮುಗಿಸಿ ಬ್ಯಾಂಕ್‌ಗೆ ಬರುವಷ್ಟರಲ್ಲಿ ಅವರ 
ಅಕೌಂಟ್ ಗೆ ಚಾರುಲತಾ ಕಳುಹಿಸಿದ ಟಿ. ಟಿ. ಬಂದು ಮುಟ್ಟಿಯಾಗಿತ್ತು . 
ಅವರು ಕೇಳಿದ್ದು ಎರಡು ಸಾವಿರ, ಅವಳು ಕಳುಹಿಸಿದ್ದು ಹತ್ತು ಸಾವಿರ! 
ಸಮಾಧಾನವಾದರೂ ಸಂಕೋಚದಲ್ಲಿ, ಮಗಳಾಗಿ ನಿನ್ನಿಂದ ಕೇಳುವಂತೆ 
ಆಯಿತೇ ? '' ಕೊರಗಿದರು. 


೧೨೬ 

ಹಸಿರು ಚಿಗುರು 
ಬಹಳ ಹಿಂದೆಯೇ ಚಾರುಲತಾ ಪ್ರಶ್ನಿಸಿದ್ದಳು . “ ಆಸ್ತಿಯಿಂದ ಗಳಿಸಿ 
ಕೂಡಿಟ್ಟದ್ದನ್ನು ಊರು ಬಿಟ್ಟು ಹೋಗಿಪೂರಾ ಕಳೆದುಕೊಂಡಿದ್ದಿಯಲ್ಲಿ 
ಅಪ್ಪಾ, ಮುಂದಿನ ಯೋಚನೆ ಮಾಡಬೇಡವೇ ? '. 

*ಊರು ಬಿಡುವಾಗ ಮರಳಿ ಊರುಸೇರುವ ಗುರಿ ಇರಲಿಲ್ಲ. ಬೇರೆ 
ಊರಿನಲ್ಲಿ ಗಳಿಸಿದ್ದು ಕಳೆದುಕೊಂಡೆ. ಪರಮಾನಂದ ಸ್ವಾಮಿಯ 
ಸಾಮೀಪ್ಯದಲ್ಲಿ ಹಣದ ಮೋಹದಿಂದ ದೂರವಿರಲು ಪ್ರಯತ್ನಿಸಿದೆ.'' 

' ಸ್ವಾಮಿಗಳಿಗೆ ಲೌಕಿಕ ಬಂಧನಗಳಲ್ಲ , ಪ್ರೀತಿ- ವ್ಯಾಮೋಹದ 
ಸಂಬಂಧಗಳಿಲ್ಲ , ದುಃಖ - ನಿರಾಸೆಗಳಿಲ್ಲ . ಇಂದು ಇಲ್ಲಿ , ನಾಳೆ ಇನ್ನೆಲ್ಲೋ 
ಅವರ ಬದುಕು. ಆದರೆ ಸಂಸಾರಿಯಾಗಿದ್ದು ತಾತ್ಕಾಲಿಕ ನಿರಾಸೆಯಲ್ಲಿ ಊರು 
ಬಿಟ್ಟವರು ವ್ಯಾಮೋಹದಿಂದ ದೂರವಾಗಲು ಸಾಧ್ಯವೇ ? ' 

* ಮಾರ್ಮಿಕವಾಗಿ ಹೇಳಿದ್ದಳು ಚಾರುಲತಾ, ಹಣದ ವ್ಯಾಮೋಹ 
ಇರಬಾರದು ನಿಜ. ಆದರೆ ಇಲ್ಲದವರ ಪಾಡು ನಾಯಿಪಾಡು. ಪುಣ್ಯಕ್ಕೆ 
ತಮ್ಮ ಹೆಸರಿನಲ್ಲಿ ಇನ್ನೂ ರಜತಗಿರಿಯಿದೆ. ಕಷ್ಟಪಟ್ಟರೆ ಇನ್ನೂ ಹಾಳಾದ 
ತೋಟ ಸರಿ ಮಾಡಿ ಫಸಲು ತೆಗೆಯಬಹುದು. ಸಮಯ ದೊರೆತರೆ, 
ಆರೋಗ್ಯ ಚೆನ್ನಾಗಿದ್ದರೆ ರಜತಗಿರಿಗೆ ಹೋಗಿ ಬರಬೇಕು. ಸೋಮು 
ನಿಯತ್ತು ಇಲ್ಲದವ. 

ಈ ಯೋಚನೆಯ ಹಿತ ಅನುಭವಿಸುತ್ತಾ ಬ್ಯಾಂಕ್ ನಿಂದ ಸಾವಿರ 
ರೂಪಾಯಿ ತೆಗೆದುಕೊಂಡು ತಮ್ಮ ಔಷಧಿ- ಮಾತ್ರೆ ಖರೀದಿಸಿ ಸಮೀಪದ 
ಹೋಟೆಲ್‌ನಲ್ಲಿ ವಡೆ, ಸಾಂಬಾರು ತಿಂದು ಸಂತೋಷದಿಂದ ಹಿಂತಿರುಗಿದರು 
ಮನೆಗೆ. ಈ ಸಂತೋಷ ಹೆಚ್ಚು ಹೊತ್ತು ಉಳಿಯಲಿಲ್ಲ. ಸಂಜೆ ನೀರಜಾ 
ಆಫೀಸ್‌ನಿಂದ ಬಂದವಳೇ ಸೀದಾ ಅವರೆದುರು ಬಂದು ನಿಂತಳು. 
ಪ್ರಾರಂಭವಾಯಿತು ಅವಳ ವಾಗ್ದಾಣಗಳು . ಒಂದೊಂದೂ ಕೂರಲಗಿನಂತೆ 
ತಿವಿಯುತ್ತ ಅದೇ ಕ್ಷಣದಲ್ಲಿ ಅವರ ವ್ಯಕ್ತಿತ್ವವನ್ನು ಗಾಳಿಗೆ ತೂರಿ ಹಾಕಿತು. 
ಚಾರುಲತಾ ಹಣ ಕಳುಹಿಸಿದ ವಿಷಯ ಯಾರಿಗೂ ಹೇಳಲಾರಳು ಎಂದು 
ಕೊಂಡಿದ್ದರು. ಆದರೆ ಮಧ್ಯಾಹ್ನವೇ ನೀರಜಳಿಗೆಫೋನ್ ಮಾಡಿ, ' ನಾನು 
ಕಳುಹಿಸಿದ ಟಿ. ಟಿ. ಹಣ ಅಪ್ಪನಿಗೆ ತಲುಪಿದೆಯೇ ? ' ವಿಚಾರಿಸಿದ್ದಾಳೆ. 
“ ಏನು ಅಸೌಖ್ಯವೋ ಅಪ್ಪ ಹೇಳುವುದಿಲ್ಲ. ಆದಷ್ಟು ಬೇಗ ಹಾರ್ಟ್ 
ಸ್ಪೆಷಲಿಸ್ರ ಬಳಿ ಚೆಕ್ ಅಪ್ ಗೆ ಕರೆದುಕೊಂಡು ಹೋಗಿ' ಎಂದಳಂತೆ. 

' ನಾವು ಯಾರೂ ನಿಮ್ಮನ್ನು ನೋಡಿಕೊಳ್ಳುವುದಿಲ್ಲ, ಕಾಯಿಲೆಗೆ 
ಔಷಧಿ ಮಾಡಿಸುವುದಿಲ್ಲ . ಔಷಧಿಗೆ ಹಣ ಕೊಡುವುದಿಲ್ಲ. ಇನ್ನೂ ಏನೇನೋ 
ಸುಳ್ಳು ಜಳ್ಳು ಮಗಳ ಹತ್ತಿರ ಬೊಗಳಿದ್ದು ಸಾಲದೆ ಭಿಕ್ಷೆ ಬೇಡಿದ್ದೀರ?'' 


೧೨೭ . 


ಹಸಿರು ಚಿಗುರು 
ನೀರಜಾ ಕುದಿಯುತ್ತಿದ್ದಳು ಸಿಟ್ಟಿನಲ್ಲಿ , ಅವಳ ಭಿಕ್ಷೆ ತಲುಪಿತೇನು? ಕಿವಿ 
ಕೇಳಲಿಲ್ಲವೇ ? ಅವಳು ಕೊಟ್ಟ ಭಿಕ್ಷೆ ತಲುಪಿತೇ ? '' 

* ಬಿ. ಪಿ ಮಾತ್ರೆ , ಕೊಲೆಸ್ಟರಾಲ್ ಮಾತ್ರೆ ತುಂಬ ದುಬಾರಿ, ಚಾರುವನ್ನು 
ಕೇಳಿದ್ದಕ್ಕೆ ಎಷ್ಟು ದೊಡ್ಡ ಬಾಯಿ ನಿನ್ನದು ?'' 

' ಮಾತ್ರೆಗಳು ದುಬಾರಿ. ನಾವು ನಿಮಗೆ ಸಸಾರ. ಕೇಳಿದವರು ಅಯ್ಯೋ 
ಪಾಪ, ಮುದುಕನ ಆರೋಗ್ಯದ ಕಾಳಜಿ ಮಾಡದೆ ಸತಾಯಿಸುತ್ತಾರೆ 
ಅನ್ನಬೇಕಾ ? '' 

'ನೋಡಿದವರು ಕೇಳಿದವರು ತಲೆಗೊಂದು ಹೇಳಾರೆ.'' 

“ಶ್ರೀವತ್ಸ ಭಾವನಿಗೆ ನಮ್ಮ ಮೇಲೆ ಕೆಟ್ಟ ಅಭಿಪ್ರಾಯ ಬಂದೀತೆಂಬ 
ಕಲ್ಪನೆ ಬೇಡವೇ ಅಪ್ಪಾ ' ಅತೀಶ ಮಾತಿನ ಮಧ್ಯೆ ಬಾಯಿ ಹಾಕಿದ. ಅವನು 
ಇವಕ್ಕೆಲ್ಲ ಮನೆಯಲ್ಲಿದ್ದರೂ ಗೋಪಾಲರಾಯರು ತಾವು ಮಗಳಿಂದ ಹಣ 
ತರಿಸಿದ ಸುದ್ದಿ ಅವನಿಗೆ ಹೇಳಿರಲಿಲ್ಲ. ನೀರಜಳಿಂದಲೇ ತಿಳಿದದ್ದು . 
“ ಅವರಿಗೆ ಹತ್ತು ಸಾವಿರ ದೊಡ್ಡ ಮೊತ್ತವಲ್ಲ . ಆದರೆ ನಾನು ಜೀವಂತ 
ಇರುವಾಗ ನೀನು ಕೇಳಬಾರದಿತ್ತು ' 

'ಕೇಳುವುದೇನು? ಅವಳು ಅಲ್ಲಿಂದ ಹಣ ಕಳುಹಿಸುತ್ತಿರಲಿ. ಇವರು 
ಇಲ್ಲಿ ಖರ್ಚು ಮಾಡ್ತಾ ಇರಲಿ. ಯಾವುದಕ್ಕೂ ಒಂದು ಕ್ರಮ ಬೇಡವೇ ?'' 

' ವಯಸ್ಸಾದ ಮೇಲೆ ಜೀವನದ ಯಾವ ಸೂಕ್ಷ್ಮಗಳೂ ಅರ್ಥ 
ವಾಗುವುದಿಲ್ಲ' ಅತೀಶ ಮಾತನಾಡಿದ ಹೆಂಡತಿಯ ಪಕ್ಷ ಹಿಡಿದು, 

“ ಹೌದು ಹೌದು, ಈಗೀಗ ಸೊಸೆಯನ್ನು ಬಯ್ಯುವುದೇ ಕೆಲಸ. ನಿಮ್ಮ 
ಮುದ್ದಿನ ಮಗ ಮನೆ ಕೆಲಸ ಮಾಡಿ ಮಾಡಿ ಸವೆದುಹೋದನೆಂದು 
ನೆರೆಹೊರೆಯಲ್ಲಿ ಹೇಳಿದ್ದೀರಂತೆ, ನಮ್ಮ ಮನೇಲಿದ್ದು ನಮ್ಮ ಬೆನ್ನ ಹಿಂದೆ 
ಚೂರಿ ಇರಿದು ತಮಾಷೆ ನೋಡಬೇಕು ಅನ್ನೀರಾ? ” 

ಮೊನ್ನೆ ನೆರೆಯವನೊಂದಿಗೆ ಹೀಗೇ ಹರಟುತ್ತ ಗೋಪಾಲರಾಯರು 
ಅಂದದ್ದು ನಿಜ. “ ಈಗಿನ ಹೆಂಗಸರು ಮೊದಲಿನ ಹಾಗಲ್ಲ . ತುಂಬಾ 
ಜೋರು. ಪಾಪದ ಗಂಡ ಸಿಕ್ಕಿದರೆ ಮಕ್ಕಳ ಚಾಕರಿ, ಕಸಮುಸುರೆ 
ಕೆಲಸವನ್ನೂ ಅವರ ಕೈಲಿ ಮಾಡಿಸುತ್ತಾರೆ!'' ಹೇಳಿದ್ದು ತಮಾಷೆಗೆ ಅದನ್ನೇ 
ಇವಳು ಇಷ್ಟು ದೊಡ್ಡದು ಮಾಡಬೇಕೆ? ಛೇ , ನನಗೆ ಬೇಡವಾಗಿತ್ತು ಇವಳ 
ಉಸಾಬರಿ. 

ಅಲ್ಲಿಗೆ ಸುಮ್ಮನಾಗದ ನೀರಜಾ ಇನ್ನೂ ಹೇಳಿದಳು , “ ನನ್ನ ಬಗ್ಗೆ, ನನ್ನ 
ಸಂಸಾರದ ಬಗ್ಗೆ ಇನ್ನೊಬ್ಬರ ಮುಂದೆ ಚಾ ಚೂ ಹೇಳಿದರೆ ಜಾಗ್ರತೆ! ನನ್ನ 


೧೨೮ 

ಹಸಿರು ಚಿಗುರು 
ಮಾತು ನಿಮಗೆ ಇಷ್ಟವಾಗಲಿಲ್ಲವೇ ? ನಿಮ್ಮ ಮುದ್ದಿನ ಮಗಳ ಮನೆಗೆ 
ಹೋಗಿ ಇರಿ, ಇವತೋ ನಾಳೆಯೋ ಬಿದ್ದುಹೋಗುವ ಮುದಿ ಮರ ಏನು 
ಪೊಗರು!'' 

ಫಕ್ಕನೆ ಬೆಚ್ಚಿಬಿದ್ದರು. ಎಲ್ಲಿ ಕೇಳಿದ್ದೆ ಈ ಮಾತನ್ನು ? ಯಾರು 
ಹೇಳಿದ್ದು ? ಚಾರುಲತಾ! “ ಯಾರ ಮನೆಯಲ್ಲೇ ಇರು, ತೆಪ್ಪಗೆ ಹೊಂದಿ 
ಕೊಂಡಿರು. ದಿನ ಬೆಳಗಾದರೆ ಬಿದ್ದು ಹೋಗುವ ಮುದಿ ಮರ, ಇನ್ನೂ ಹುಳಿ 
ಬಿಟ್ಟಿಲ್ಲ! '' ಚಾರುಲತಾ ಹೇಳಿದ್ದು ಇದನ್ನೇ ಅಲ್ಲವೇ . ವಯಸ್ಸಾಯಿತು. ಸ್ವಲ್ಪ 
ಮರೆವು ಬಂದು ಕೆಲವೊಮ್ಮೆ ಒಂದೆರಡು ಮಾತು ಹೇಳಿಬಿಡುತ್ತೇನೆ. ಅಷ್ಟಕ್ಕೇ 
ಇವಳಿಗೆ ಕೋಪ? ತಮ್ಮ ಮಗಳಿಂದ ಹಣ ಕೇಳುವ ಹಕ್ಕು ಇಲ್ಲವೇ ? 
ಮದುವೆ ಮಾಡಿ ಕಳುಹಿಸಿದಾಕ್ಷಣ ಮಗಳ ಋಣ ಮುಗಿದುಹೋಯಿತೇ ? 
ಕಣ್ಣಂಚನ್ನು ಒರೆಸಿಕೊಂಡರು. 

* ಹೊರಕೋಣೆಯಲ್ಲಿ ಈ ಗಲಾಟೆ ಆಗುತ್ತಿದ್ದಾಗ ಒಳಕೋಣೆಯಲ್ಲಿ 
ಕುಳಿತಿದ್ದ ಶಶಾಂಕ , ಅಪ್ಪ - ಅಮ್ಮ ಇಬ್ಬರೂ ಅಜ್ಜನ ಮೇಲೆ ರೇಗುವುದು 
ಮೊದಲು ತಮಾಷೆಯಂತೆ ಕಂಡರೂ ಅನಂತರ ಬಿರುಸೇರಿದ ಮಾತು 
ಅವನಲ್ಲೂ ಕೋಪದ ಬಿಸಿ ಹುಟ್ಟಿಸಿತು. ಚಾರು ಅತ್ತೆಯಿಂದ ಹಣ ತರಿಸಿದರೆ 
ಇವರಿಗೇಕೆ ಅಸಮಾಧಾನ? ಮಗಳನ್ನು ಕೇಳುವ ಸ್ವಾತಂತ್ರ್ಯ ಅಜ್ಜನಿಗಿಲ್ಲವೇ ? 
ಮನೆ ಪರಿಸ್ಥಿತಿಯಲ್ಲಿ ಅಜ್ಜ ದಿನೇ ದಿನೇ ಮೂಲೆಗೆ ತಳ್ಳಲ್ಪಟ್ಟಿದ್ದಾರೆ ಎಂಬ 
ಸೂಕ್ಷ್ಮ ಅವನ ಅಂತರಂಗಕ್ಕೆ ತಟ್ಟುತ್ತಿದೆ. ಕನಿಕರ ಉಕ್ಕುತ್ತಿದೆ. ಅಷ್ಟರಲ್ಲಿ 
ರಜತಗಿರಿಗೆ ಸಂಬಂಧಿಸಿದಂತೆ ಮಾತುಗಳು ಕೇಳಿಬಂದವು. 
- ನೀರಜಾ ಈ ದಿನ ದೃಢ ನಿಶ್ಚಯ ಮಾಡಿಕೊಂಡೇ ಆಫೀಸ್‌ನಿಂದ 
ಬಂದಿದ್ದಳು. ರಜತಗಿರಿ ಮಾರುವ ವಿಷಯ ಇತ್ಯರ್ಥ ಮಾಡುವಂತೆ ಅತೀಶ 
ನಿಗೆ ಹೇಳಿ ಹೇಳಿ ಸಾಕಾಗಿಹೋಗಿತ್ತು . ಇನ್ನು ಕಾಯುವ ತಾಳೆ ಅವಳಲ್ಲಿರ 
ಲಿಲ್ಲ . ನಗರದಲ್ಲಿ ದಿನೇ ದಿನೇ ಗಗನಕ್ಕೇರುತ್ತಿದೆ, ಜಾಗ ಮತ್ತು ಮನೆಯ 
ಬೆಲೆ. ಜಾಗ ಖರೀದಿಸಬೇಕು ಅಥವಾ ಕಟ್ಟಿದ ಮನೆ ತೆಗೆದುಕೊಳ್ಳಬೇಕು. 
ಜತೆಗೆ ಶಶಾಂಕನಿಗೆ ಪಿ . ಯು . ಸಿ. ಯಲ್ಲಿ ಕಡಿಮೆ ಅಂಕ ದೊರೆತರೂ 
ಡೊನೇಷನ್ ಕೊಟ್ಟು ಇಂಜಿನಿಯರಿಂಗ್ ಗೆ ಸೇರಿಸಲೇಬೇಕು. ಇದಕ್ಕೆಲ್ಲ 
ಇರುವುದು ರಜತಗಿರಿ ಒಂದೇ , ಈಗ ಮಾರಾಟಕ್ಕಿರಿಸಿದರೆ ಸರಿಯಾದ ಗಿರಾಕಿ 
ಸಿಗುವಾಗ ಆರೇಳು ತಿಂಗಳಾದೀತು. ಹಾಗೆ ನೋಡಿದರೆ ಗೋಪಾಲರಾಯರು 
ದೇಶಾಂತರ ಹೋಗಿ ಹತ್ತು ವರ್ಷಗಳು ಸಂದರೂ ಬಾರದಿದ್ದಾಗ ರಜತಗಿರಿ 
ಮಾರುವ ಯೋಚನೆ ಮಾಡಿದ್ದರೂ ಅದರ ದಾಖಲೆ ಪತ್ರಗಳು ಅವರ 


ಹಸಿರು ಚಿಗುರು 

೧೨೯ 
ಹೆಸರಿನಲ್ಲಿದ್ದು ಮಾರಾಟ ಕಷ್ಟವಿತ್ತು . ಗಿರಾಕಿಯೂ ಸಿಗಲಿಲ್ಲ. ಈಗ 
ಮಾರುವುದು ಸುಲಭ. ಆದರೆ ಗೋಪಾಲರಾಯರ ಮೋಹ ಬಿಟ್ಟಿಲ್ಲ. 
ಹೋಗಲಿ, ಅತೀಶನ ಹೆಸರಿಗೆ ಆಸ್ತಿ ಬರೆಯಬಹುದಿತ್ತು . ಇಲ್ಲಿಯೂ ಒಂದು 
ತೊಂದರೆ, ಹಾಗೆ ಮಾಡಿದರೆ ಸ್ಟಾಂಪ್ ಡ್ಯೂಟಿಯೇ ಅಧಿಕ ಹೊರೆ. ಇದು 
ನಷ್ಟದ ವ್ಯವಹಾರ. ಇನ್ನು ಉಳಿದ ದಾರಿ ಒಂದೇ - ಗೋಪಾಲರಾಯರು 
ಬದುಕಿರುವಾಗಲೇ ರಜತಗಿರಿ ಮಾರುವುದು. ಕಾನೂನಿನ ಕ್ರಮದಂತೆ 
ಪಿತ್ರಾರ್ಜಿತ ಆಸ್ತಿಯಲ್ಲಿ ಹಕ್ಕು ಇರುವ ಅತೀಶ, ಮೈನರ್ ಆಗಿರುವ ಶಶಿ ಮತ್ತು 
ಶಶಾಂಕರ ಒಪ್ಪಿಗೆ ಇದೆಯೆಂದು ಸಹಿ ತೆಗೆದುಕೊಳ್ಳುವುದು. 

' ಕನಿಷ್ಠ ಮೂವತ್ತು ಲಕ್ಷಕ್ಕೆ ಆ ಜಾಗ ಮಾರಿ ಹೋಗಬಹುದೆಂಬ 
ನಿರೀಕ್ಷೆ. ಇದೇನು ಕಡಿಮೆ ಮೊತ್ತವಲ್ಲ. ನಾಳೆಯೇ ದಿನಪತ್ರಿಕೆಯಲ್ಲಿ 
ಮಾರಾಟದ ಜಾಹಿರಾತು ಕೊಡೋಣ. ಹಾಗೇ ನಗರದ ರಿಯಲ್ 
ಎಸ್ಟೇಟ್ ನವರಿಗೂ ತಿಳಿಸೋಣ. ' 

ನೀರಜಳೇ ಮಾತನಾಡುತ್ತಿದ್ದಳು. ಆದರೆ ಕಿವುಡರಾದ ಗೋಪಾಲ 
ರಾಯರು ಯಾವ ಮಾತೂ ಹೇಳದೆ ಅಲ್ಲಿಂದೆದ್ದು ಸೀದಾಕೋಣೆಗೆ ನಡೆದು 
ಬಾಗಿಲನ್ನು ಮುಚ್ಚಿಕೊಂಡರು. ಮುಖಕ್ಕೆ ಹೊಡೆದಂತೆ ನೀರಜಳ ಏರು ಸ್ವರ 
ಕೇಳಿಸುತ್ತಿತ್ತು ಅದೆಷ್ಟೋ ಹೊತ್ತು, 

ಎಲ್ಲಾ ಗಲಾಟೆ ತಣ್ಣಗಾದ ಮೇಲೆನಿಧಾನವಾಗಿ ಒಳಗೆ ಬಂದ ಶಶಾಂಕ. 
ಅವನಿಗೆ ಅಜ್ಜನಷ್ಟೇ ದುಃಖ , ವ್ಯಥೆಯಾಗಿತ್ತು . ಸ್ವಲ್ಪ ಹೊತ್ತಿನ ಮೊದಲು 
ನಡೆದು ಗಲಾಟೆ ಪ್ರಶ್ನಿಸುವಂತೆ ಮಾಡಿದೆ ಅವನನ್ನು ತಾವು ಆಸ್ತಿಯನ್ನು 
ನೋಡಿಕೊಳ್ಳಲು ಶಕ್ತರಲ್ಲದಿದ್ದರೂ ಮಾರಲೇಬಾರದೆಂಬ ಅಜ್ಜನ ಹಠ 
ಎಷ್ಟು ಸರಿ ಎಷ್ಟು ತಪ್ಪು ? 

“ ಹಿರಿಯರಿಂದ ಬಂದ ಆಸ್ತಿ , ಸಂಪತ್ತನ್ನು ನಾವು ಮುಂದಿನ ಪೀಳಿಗೆಗೆ 
ಕಾಪಾಡಬೇಕಾದದ್ದು ನಮ್ಮ ಧರ್ಮ, ಸಂಸ್ಕೃತಿ, ಜೀವನದಲ್ಲಿ ಬೇರೆ ನೆಲ - ನೆಲೆ 
ಅರಸುವ ಬದಲು ನಮ್ಮ ದೇ ನೆಲದ ಮಣ್ಣು, ಬೇರನ್ನ ಅರ್ಥ ಮಾಡಿ 
ಕೊಳ್ಳಬೇಡವೇ ? ಕೇಳುತ್ತಿದ್ದ ಅಪ್ಪನನ್ನು ತಾನು ಹೇಗೆ ಸಂತೋಷಪಡಿಸಲಿ ? 
ಅಜ್ಜನ ಮುಖದಲ್ಲಿ ಅದೇ ಹಿಂದಿನ ನಗು, ಆತ್ಮವಿಶ್ವಾಸ ಮೂಡುವಂತೆ ಏನು 
ಮಾಡಲಿ? '' 

'ನೀನು ನಮ್ಮ ವಂಶದ ಕುಡಿ' ಒಳ ಬಂದ ಮೊಮ್ಮಗನನ್ನು ತಮ್ಮ 
ಬಳಿ ಕುಳ್ಳಿರಿಸಿಕೊಂಡರು. ನನ್ನ ತಂದೆಯಂತೆ ಇದ್ದೀಯ. ಅವರಂತೆ ಜೀವನ 
ವನ್ನು ಆಳವಾಗಿ ನೋಡುವ ದೃಷ್ಟಿ ಇದ್ದವ. ಈ ಪಟ್ಟಣದ ಕಾಂಕ್ರೀಟ್ 


೧೩೦ 


ಹಸಿರು ಚಿಗುರು 
ಕಾಡಿನ ಕೃತಕ ಬದುಕಿನಿಂದ ಮರಳಿ ಹಳ್ಳಿಗೆ ಬಾ . ಅಲ್ಲಿ ಪರಿಸರ, ಗಾಳಿ- ಬೆಳಕಿನ 
ನೈಜತೆಯಲ್ಲಿ ನಿನ್ನತನ ಅನುಭವಿಸು. ನಿನಗೊಂದು ಉತ್ತಮ ಭವಿಷ್ಯ 
ಅಲ್ಲಿದೆ!' 

ಅಜ್ಜನ ಮುಖ ನೋಡುವ ಸಾಹಸ ಮಾಡಿದ. ಮರು ನುಡಿಯಲಿಲ್ಲ. 


೧೭ 


ನರೇಂದ್ರನಿಂದ ಸಾಕ್ಷಿ ಹೆಸರಿಗೆ ಬಂದದ್ದು ಒಂದು ದಪ್ಪದ ಕವರು. 
ಅದನ್ನು ತೆರೆದು ನೋಡಲು ಸಾಕ್ಷಿಗೆ ಭಯ. ಚಾರುಲತಾಗೆ ಮೈ ನಡುಕ. 
ಬ್ಲಾಕ್ಮೇಲ್ ಮಾಡುವ ತಂತ್ರದ ಮೊದಲ ಹೆಜ್ಜೆ ಈ ಕಾಗದ? ಸಾಕ್ಷಿಯ 
ತೇಜೋವಧೆಯಾಗುವ ಅಸಭ್ಯ ಬರಹವಿದ್ದರೆ ಸ್ವೀಕರಿಸುವುದು ಹೇಗೆ? 
ಕವರು ತುಂಬ ದಪ್ಪವಿದೆ. ಬಾಂಬ್ ಇದ್ದೀತೇ ? ತೆರೆದರೆಸ್ಫೋಟವಾದೀತೇ ? 

ಚಾರುಲತಾ ತತ್‌ಕ್ಷಣ ಫೋನ್ ಮಾಡಿದಳು ಶ್ರೀವತ್ಸನಿಗೆ. " 4 
ದುರುಳನ ಕಾಗದ ಬಂದಿದೆ. ತೆರೆದು ಓದಲು ಇಬ್ಬರಿಗೂ ಹೆದರಿಕೆ. ನೀವು 
ಈಗಲೇ ಮನೆಗೆ ಬನ್ನಿ . ನೀವು ಬಂದೇಲೆ ಒಟ್ಟಾಗಿ ಓದೋಣ.'' 

“ಮೀಟಿಂಗ್‌ನಲ್ಲಿದ್ದೇನೆ' ಶ್ರೀವತ್ಸ ಉತ್ತರಿಸಿದ, 

“ ನೀನೂ ಹೆದರುವುದಲ್ಲದೆ ಸಾಕ್ಷಿಯನ್ನೂ ಕಂಗೆಡಿಸುತ್ತೀಯ. 
ಕವರ್‌ನಲ್ಲಿ ಬರೆದುದನ್ನು ಓದಿ. ವಿಷಯ ಸೀರಿಯಸ್ ಆಗಿದ್ದರೆ ಫೋನ್ 
ಮಾಡು.'' 

' ಏನು ಮಾಡೋಣ ಸಾಕ್ಷಿ ? '' ಕೇಳುತ್ತ ನಡುಗುವ ಕೈಗಳಿಂದ 
ಕವರನ್ನು ಹರಿದು ಒಳಗಿನ ಗುಲಾಬಿ ಬಣ್ಣದ ಕಾಗದ ತೆಗೆದು ಸಾಕ್ಷಿಯ 
ಕೈಗಿತ್ತಳು. ನಾಲ್ಕು ಪುಟಗಳ ಸುದೀರ್ಘ ಕಾಗದ ಅದು! 

“ ಇಂಟರ್‌ನೆಟ್‌ನಲ್ಲಿ ಪರಿಚಿತಳಾಗಿ ನನ್ನಲ್ಲಿ ಸ್ನೇಹ ಸಿಂಚನ 
ಮೂಡಿಸಿದ ಗೆಳತಿ ಸಾಕ್ಷಿಗೆ... ' 

ಹೀಗೆ ಪ್ರಾರಂಭವಾದ ಇಂಗ್ಲಿಷ್ ಬರಹ ಅದು. ಕಂಪ್ಯೂಟರ್‌ನಲ್ಲಿ 
ಬರೆದ ಬರಹದ ಎಲ್ಲಿಯೂ ಸಾಕ್ಷಿಯ ಬಗ್ಗೆ ಅಸಹ್ಯ, ಅಸಭ್ಯ, ತೇಜೋವಧೆ 
ಮಾಡುವ ಪದಗಳಿಲ್ಲ, ಪ್ರೇಮ- ಕಾಮದ ದೃಷ್ಟಿಯಿಲ್ಲ, ಪ್ರೇಮಯಾಚನೆಯ 
ಶಬ್ದಗಳಿಲ್ಲ . ನಿರ್ಮಲವಾದ ಶುದ್ದ ಪ್ರೇಮದಲ್ಲಿ ಮಿಂದ, ಎಂದೆಂದೂ 
ಸ್ನೇಹಕ್ಕಾಗಿಯೇ ಕಾತರಿಸುವ, ಸ್ನೇಹದ ಬೆಲೆಯಲ್ಲಿ ಜೀವನವನ್ನೇ ತ್ಯಾಗ 
ಮಾಡಲು ಸಿದ್ಧನಾದ ಓರ್ವ ಪ್ರಾಮಾಣಿಕ, ನಿರ್ಮಲ ಅಂತಃಕರಣದ 
ಸ್ನೇಹಿತನ ಕಾಗದ ಅದಾಗಿತ್ತು! 


ಹಸಿರು ಚಿಗುರು 

೧೩೧ 
“ ಗೆಳತಿ, ಹೇಗಿದ್ದೀಯಾ? ನಿನ್ನ ಸುದ್ದಿಯಿಲ್ಲದೆ ವಾರಗಳೇ 
ಕಳೆದುಹೋದವು. ಅಂದು ಉಚಿತ ನೇತ್ರ ಶಿಬಿರದಲ್ಲಿ ನನ್ನ ಭೇಟಿಗೆ 
ಬಂದವಳು ಒಂದು ಮಾತೂ ಆಡದೆ ಹುಲಿ ಕಂಡವಳಂತೆ ಹೆದರಿ 
ಸ್ಕೂಟರ್ ಏರಿ ಹೊರಟುಹೋದೆ 
. ಅನಂತರ ನಿನ್ನ ಪತ್ತೆಯಿಲ್ಲ. 
ಪ್ರತಿದಿನ ಸಂಜೆ ಏಳೂಗಂಟೆಗೆ ಇಂಟರ್‌ನೆಟ್‌ನಲ್ಲಿ ಕಾಯುತ್ತಿದ್ದೇನೆ 
ನಿನಗಾಗಿ; ಇಂದಲ್ಲ ನಾಳೆನೀನು ಚಾಟಿಂಗ್ ಸಿಗುವ ನಿರೀಕ್ಷೆಯಿಂದ. 
ನನ್ನನ್ನು ಕಂಡು ಇವನು ಸ್ನೇಹಕ್ಕೆ ಅಯೋಗ್ಯನೆಂದು ತಿಳಿದು ಸ್ನೇಹ 
ತೊರೆದು ಹೋಗುತ್ತಿದ್ದೀಯಾ? ಸಂತೋಷ, ಸ್ನೇಹ ತಾನಾಗಿಯೇ 
ಕುದುರಬೇಕಲ್ಲದೆ ಬಲಾತ್ಕಾರದಿಂದ ಪಡೆದುಕೊಳ್ಳುವುದಲ್ಲ . ನಿನ್ನ 
ಸ್ಕೂಟರ್ ನಂಬರನ್ನು ಅಂದೇ ನೋಟ್ ಮಾಡಿದ್ದೆ . ಪತ್ರ ಬರೆಯಲು 
ಇಷ್ಟು ಸಮಯ ತೆಗೆದುಕೊಂಡೆ. ಬರೆಯದೆ ಇರಲಾರೆ. ನನ್ನ 
ಮನಸ್ಸಿನ ಭಾವನೆಗಳಿಗೆ ರೂಪು ಕೊಟ್ಟ ನಿನ್ನನ್ನು ಮರೆಯದೆ 
ಇರಲಾರೆ. ನಿನ್ನಂಥ ಅನೇಕ ಗೆಳತಿಯರು ಇಂಟರ್‌ನೆಟ್‌ನಲ್ಲಿ ನನಗೆ 
ದೊರಕಿದ್ದಾರೆ. ಕೆಲವರು ಸ್ನೇಹ ಬೇಡವೆಂದು ಮುರಿದಿದ್ದಾರೆ. ಬೇಡ 
ಎಂದವರ ಸಾಲಿಗೆ ನೀನೂ ಒಬ್ಬಳು! ಜೀವನದಲ್ಲಿ ಪರಸ್ಪರ ಭೇಟಿ 
ಆಕಸ್ಮಿಕ. ಸ್ನೇಹವಾಗುವುದೂ ಆಕಸ್ಮಿಕ. ಕಳೆದುಕೊಳ್ಳುವುದು ನಮ್ಮ 
ಕೈಯಲ್ಲಿದೆಯೇ ? ಖಂಡಿತ ಇಲ್ಲ. ಪರಿಚಯವಾದ ಎಂಟು ತಿಂಗಳು 
ನನ್ನ ಗೆಳತಿಯಿಂದ ಪಡೆದ ಸಂತೋಷ, ನೆಮ್ಮದಿ, ಸಾಂತ್ವನ, ಶುದ್ಧ 
ಅಂತಃಕರಣದ ಪ್ರೀತಿ ಅನನ್ಯವಾದದ್ದು. ಕಲ್ಲಷರಹಿತ ಗೆಳತಿಯರು 
ಸಿಗುವುದೇ ಅಪರೂಪ. ನೀನು ಸಿಕ್ಕಿದೆ, ನನ್ನ ಪುಣ್ಯ . 

'' ಸಾಕ್ಷಿ, ನೀನಿನ್ನೂ ಚಿಕ್ಕವಳು. ನಮ್ಮ ಸ್ನೇಹದ ಪರಿಧಿಯ ಆಚೆ 
ಏನೇನೋ ಕನಸುಗಳು ಹೊತ್ತು ನಿನ್ನ ಭೇಟಿಗೆ ಬಂದಿದ್ದೆ. ಅಲ್ಲಿ 
ಸ್ನೇಹದ ಭೇಟಿಗಿಂತ ಪ್ರೀತಿ-ಪ್ರೇಮದ ಮಧುರ ಯಾಚನೆ 
ಇದ್ದಿರಬಹುದು. ನನಗೆ ಕಲ್ಪನೆಗೆ ಬರಲೇ ಇಲ್ಲ . ಒಂದು ನೆಲೆಯಲ್ಲಿ 
ವಿವಾಹಿತನಾದ ನಾನು ನಿನಗೆ ಮೋಸ ಮಾಡಿದೆನೆಂಬ ಪಾಪಪ್ರಜ್ಞೆ 
ಕಾಡುತ್ತಿದೆ. ನನ್ನ ಮಾತಿಗೆ ಆಸ್ಪದಕೊಡದೆ, ನನ್ನ ಒಂಟಿತನ 
ತಿಳಿಯದೆ ನೀನು ಅಂದು ಹೊರಟುಹೋದೆ. ನಿಜ ಹೇಳಲೇ ಸಾಕ್ಷಿ. 
ನನಗೆ ಹೆಂಡತಿ, ಮಕ್ಕಳಿದ್ದಾರೆ ನಿಜ. ಆದರೆ ಅಂತರಂಗದಲ್ಲಿ 
ನಾನಿನ್ನೂ . ಏಕಾಂಗಿ, ನನ್ನ ಭಾವನೆಗಳನ್ನು ಹೃದಯವಂತಿಕೆಯಿಂದ 
ಅರ್ಥ ಮಾಡಿಕೊಳ್ಳುವವರು ಯಾರೂ ಇಲ್ಲದೆ ಇಂಟರ್‌ನೆಟ್‌ನಲ್ಲಿ 
ಸ್ನೇಹಕ್ಕೆ ಹಾರೈಸಿದ್ದೆ. ನನ್ನನ್ನು ಸಮಾಜ ಸೇವೆಯಲ್ಲಿ 


೧೩೨ 

ಹಸಿರು ಚಿಗುರು 
ತೊಡಗಿಸಿಕೊಂಡೆ. ಬಡವರು, ಕೈಲಾಗದವರಿಗಾಗಿ ಸಹಾಯ 
ನೀಡಲು ಮುಂದಾದೆ. ನನ್ನ ಮನೆ - ಸಂಸಾರ ಒಂದೆಡೆ, ನನ್ನ 
ಅಂತರಂಗಕ್ಕೆ ಒಲವು, ಒಲವುನೀಡುವುದು ಇನ್ನೊಂದೆಡೆ, ಬದುಕು 
ಅಂದರೆ ಹೀಗೆ ನೂರು ನೂರು ವೈವಿಧ್ಯಗಳು. ಮನಸ್ಸು ತೆರೆದು 
ಬೊಗಸೆಯಲ್ಲಿ ಮೊಗೆದು ತುಂಬಿಕೊಳ್ಳುವುದು ನನ್ನ ತೆರೆದ ಮನಸ್ಸಿಗೆ 
ನಿನ್ನ ಸ್ನೇಹ ನೀಡಿತು ಹೊಸ ಗಾಳಿ! 

“ ಇವೆಲ್ಲ ನನಗಿನ್ನು ಕೇವಲ ನೆನಪುಗಳು. - ನೀನು 
ಇಂಟರ್‌ನೆಟ್‌ನಲ್ಲಿ ಕಾಣಿಸದಿದ್ದಾಗಲೇ ನಿನ್ನ ಮನಸ್ಸು ಏನೆಂದು 
ಅರ್ಥವಾಗಿದೆ. ಈ ಕಾಗದವನ್ನ ಬರೆಯುವ ಅಗತ್ಯವಿರಲಿಲ್ಲ. ಆದರೆ 
ನನ್ನನ್ನು ಅಪಾರ್ಥ ಕಲ್ಪಿಸಿ ಮಾನಸಿಕ ಹಿಂಸೆ ಪಡಬಾರದೆಂದು 
ಬರೆಯುತ್ತಿದ್ದೇನೆ. ನನ್ನ ಸಾಕ್ಷಿ ಎಂದೆಂದೂ ನಗುತ್ತಿರಬೇಕು. ನನ್ನಲ್ಲಿ 
ಅದೇ ಹಿಂದಿನ ಸ್ನೇಹಪೂರ್ಣ ನಡವಳಿಕೆ ಇರಬೇಕು. ನನ್ನಿಂದ 
ತಪ್ಪಾಗಿದ್ದರೆ ದಯವಿಟ್ಟು ಕ್ಷಮಿಸು! ಕೆಲವು ತಿಂಗಳ ಕಾಲ 
ಇಂಟರ್‌ನೆಟ್‌ನಲ್ಲಿ ನನ್ನ ಸ್ನೇಹಕ್ಕೆ ಜೀವ ತುಂಬಿ ಜತೆಯಾದ ನಿನಗೆ 
ನೂರು ನಮಸ್ಕಾರಗಳು. ನಿನಗೆ ವಿದಾಯ ಹೇಳುವ ಮುನ್ನ ಗೆಳತಿ, 
ನಿನ್ನ ಮುಂದಿನ ಜೀವನದ ಶುಭೋದಯಕ್ಕೆ ನನ್ನ ಶುಭ! 
ಹಾರೈಕೆಗಳು! 

ಇನ್ನೆಂದಿಗೂ ಸಂಪರ್ಕಕ್ಕೆ ಸಿಗಲಾರದ, 


ನರೇಂದ್ರ '' 


ತಾಯಿ - ಮಗಳು ಇಬ್ಬರೂ ಭಾವುಕರಾದರು ಕಾಗದ ಓ 
ಮುಗಿಸಿದಾಗ, ತಮ್ಮ ಕಲ್ಪನೆಗಳ ಅಸಂಬದ್ದ ಯೋಚನೆಗಳ, ತಾರ್ಕಿಕವಲ್ಲ ? 
ಚಿಂತನೆಗಳ ಕಾರ್ಮುಗಿಲು ಕರಗಿ ಎಲ್ಲೆಲ್ಲೂ ಬೆಳ್ಳಿ - ಬೆಳಗು ಮೂಡಿದಂತೆ ಬೆಳೆ 
ರೇಖೆಗಳ ಸಾಲು ಸಾಲು ಸಾಕ್ಷಿ ಮುಖ ಮೋಡದಿಂದ ಹೊರ ಬಂ 
ಚಂದ್ರನಂತೆ ಅರಳಿಕೊಂಡಿತ್ತು . ಸಂಜೆ ಮತ್ತೊಮ್ಮೆ ಇಂಟರ್‌ನೆಟ್‌ನ 
ನರೇಂದ್ರನನ್ನು ಮಾತಿಗೆಳೆಯುವ ಇಚ್ಛೆ ವ್ಯಕ್ತಪಡಿಸಿದಾಗ ಬೆದರಿದಳು 
ಚಾರುಲತಾ, ಈಗ ನಡೆದ ಹಗರಣ ಸಾಲದೇನು? 
. ಅಷ್ಟರಲ್ಲಿ ಶ್ರೀವತ್ಸನೂ ಕಾರಿನಿಂದ ಬಂದಿಳಿದ, ಆಫೀಸ್‌ನ 
ಮೀಟಿಂಗ್, ಕೆಲಸದ ಒತ್ತಡ ಅಧಿಕವಿತ್ತು. ಆದರೂ ಸಾಕ್ಷಿಗೆ ಬಂದ ಕಾಗತ 
ಎಲ್ಲಕ್ಕಿಂತ ಮಹತ್ವದ್ದು. ತಾಯಿ - ಮಗಳು ತನ್ನನ್ನು ಕಾಯುತ್ತಿರಬಹುದು 
ಎನಿಸಿ ಆ ಕ್ಷಣ ಮೀಟಿಂಗ್ ಅರ್ಧಕ್ಕೆ ನಿಲ್ಲಿಸಿ, ಆ ದಿನ ಪೂರಾ ರಜೆ ಹಾ ! 
ಧಾವಿಸಿ ಬಂದಿದ್ದ. ಇಲ್ಲಿ ಬಂದರೆ ಮಂಜಿನಂತೆ ಕರಗಿಹೋಗಿದೆ ದೊಡ್ಡ 


ಹಸಿರು ಚಿಗುರು 

೧೩೩ 
ಆತಂಕದ ಮೊಡ! ಭಾವುಕಳಾದ ಸಾಕ್ಷಿ ಓಡಿ ಬಂದು ಬಿಗಿದಪ್ಪಿದಳು 
ಅವನನ್ನು ಅವಳ ದುಗುಡ ಕಣ್ಣೀರಾಗಿ ಹರಿದರೆ ಇತ್ತ ಚಾರುಲತಾ 
ಹರ್ಷದಲ್ಲಿಯೂ ಅಳುತ್ತಿದ್ದಳು. 

“ ಇಲ್ಲದ್ದನ್ನು ಕಲ್ಪಿಸಿ ನೆಗೆಟಿವ್ ಥಿಂಕಿಂಗ್ ಮಾಡಿದ ಪರಿಣಾಮ 
ಇದೆಲ್ಲ . ಸದ್ಯ ಏನೂ ಆಗಿಲ್ಲ , ದೇವರ ದಯ ! ನಡೀರಿ, ಹೇಗೂ ರಜೆ 
ಹಾಕಿದ್ದೇನೆ. ಇವತ್ತು ಒಂದು ದಿನ ಹೊರಗೆ ಹಾಯಾಗಿ ಸುತ್ತಾಡಿ ಬರೋಣ' 
ಶ್ರೀವತ್ಸನಿಗೆ ಮಗಳು , ಹೆಂಡತಿಯನ್ನು ಸಂತೋಷಪಡಿಸುವ ಆಸೆ. 

' ನಾನು ಸಿದ್ದ !'' ಚಾರುಲತಾ ಉತ್ಸಾಹದಿಂದ ಅಂದಳು, “ ಒಂದು 
ಮಾತು : ನಾನು ಹೊರಗೆ ಹೋಗ್ತಾ ಆದಿತ್ಯನ ಕಾಲೇಜಿಗೂ ಹೋಗಿ 
ಅವನನ್ನು ಜತೆಗೆ ಕರೆದೊಯ್ಯೋಣ. ಪಾಪ, ಒಬ್ಬನೇ ಇದ್ದಾನೆ.'' 

“ ಆದಿತ್ಯನೇ ? ಯಾಕೆ ? ” 

' ಯಾಕೆ ? ' ಉತ್ತರಿಸಲು ತಡವರಿಸಿದಳು ಚಾರುಲತಾ , ಕಳೆದ ಬಾರಿ 
ಸಾಕ್ಷಿ ಹಾಸ್ಟೆಲ್‌ಗೆ ಹೋಗಿ ಬಂದವಳು, ಕೆಟ್ಟ ಸುದ್ದಿ ತಂದಿದ್ದಳು. ಆದಿತ್ಯನ 
ಕೋಣೆಯಲ್ಲಿರುವ ಹುಡುಗರಲ್ಲಿ ಒಬ್ಬ ಪಾಪದವನು, ಹೊಂದಿ 
ನಡೆಯುವವ. ಇನ್ನೊಬ್ಬ ಮಹಾಕೋಪಿಷ್ಟ, ಹಳ್ಳಿಯಿಂದ ಬಂದು ಸೇರಿದ 
ಆದಿತ್ಯನನ್ನು ಕೆಣಕುವುದೆಂದರೆ ಅವನಿಗೊಂದು ಮೋಜು, ಮಾತುಮಾತಿಗೂ | 
ಕಾಲು ಕೆದರಿ ಜಗಳ ತೆಗೆಯುವವ. ಅವನು ಓದಲು ಕುಳಿತರೆ , “ಏನೋ ಹಳ್ಳಿ 
| ಗೂಬೆ! ಓದಿ ಮಣ್ಣು ತಿನ್ನಬೇಕೇನೋ '' ಪುಸ್ತಕ ಎತ್ತಿ ಅತ್ತ ಎಸೆಯುವುದು , 
ಕಿವಿ ಹಿಂಡುವುದು , ಬೆನ್ನ ಮೇಲೆ ಮುಷ್ಟಿಯಿಂದ ಗುದ್ದುವುದು, ಸ್ನಾನಕ್ಕೆ 
ಹೋದರೆ ಬಟ್ಟೆ ಎಳೆಯುವುದು ಇವೆಲ್ಲ ಮಾಮೂಲು, ಲ್ಯಾಗಿಂಗ್ ಹಾವಳಿ 
ಇದಕ್ಕಿಂತ ಎಷ್ಟೋ ಮೇಲು! ಒಮ್ಮೆ ಕುತ್ತಿಗೆ ಹಿಸುಕುವ ನಾಟಕ ಮಾಡಿ 
ಅವನು ಬೊಬ್ಬೆ ಹಾಕಿ, ವಾರ್ಡನ್ ಓಡಿ ಬಂದು ಬಿಡಿಸಿದ್ದರಂತೆ. ಆಮೇಲೆ 
ಈ ಉಪಟಳ ಬೇಡವೆಂದು ಆದಿತ್ಯನನ್ನು ಬೇರೆಕೋಣೆಗೆ ವರ್ಗಾಯಿಸಿ 
| ದ್ದರು. ಇದನ್ನು ತಿಳಿದು ನಾರಾಯಣ್ರಾವ್ ಧಾವಿಸಿ ಬಂದಿದ್ದರು. 
ಹಾಸ್ಟೆಲ್ಗೆ. ಇವನ್ನೆಲ್ಲ ಸಾಕ್ಷಿಗೆ ಹೇಳಿದ್ದು ಹಾಸ್ಟೆಲ್‌ನ ಇತರ ಹುಡುಗರು. 
' ಪಾಪದ ಹುಡುಗ, ಮನೆ ನೆನಪು ಮಾಡುತ್ತಾ ಇರುತ್ತಾನೆ' ಎಂದಿದ್ದ ಒಬ್ಬ 

“ ಅವನಿಗೆ ಇನ್ನೂ ಹಾಸ್ಟೆಲ್ ಗೆ ಒಗ್ಗಿಕೊಳ್ಳಲು ಆಗುತ್ತಿಲ್ಲ. ಅಮ್ಮಾ 
ನೀನೂ , ಅಪ್ಪನೂ ಹೋಗಿ ವಿಚಾರಿಸಬಾರದೇ ? '' ಕೇಳಿದಳು. 

'ಏನ್ಮಾಡೋದು ಸಾಕ್ಷಿ ? ಓದುವ ಕಾಲಕ್ಕೆ ಇವೂ ಅಭ್ಯಾಸ ಮಾಡಿ 
ಕೊಳ್ಳಬೇಕಲ್ಲವೇ ? ' 


೧೩೪ 

ಆದರೆ ಯಾವಾಗ ಸಾಕ್ಷಿ ಒಡಹುಟ್ಟಿದವರಿಲ್ಲದೆ, ಒಂಟಿತನ 
ಎದುರಿಸಲಾರದೆ ಇಂಟರ್‌ನೆಟ್‌ನಲ್ಲಿ ಸ್ನೇಹಿತರನ್ನು ಅರಸುತ್ತ ಅರಿಯದೆ 
ಅಪಾಯಕ್ಕೀಡಾಗುವ ಸಂದರ್ಭ ತಂದುಕೊಂಡಳೋ ಆಗಲೇ ಚಾರುಲತಾ 
ನಿರ್ಧಾರ ಮಾಡಿದ್ದಾಳೆ. ಆದಿತ್ಯನನ್ನು ಹಾಸ್ಟೆಲ್‌ನಿಂದ ಬಿಡಿಸಿ ತಮ್ಮನಿಲ್ಲಿಗೆ 
ಕರೆ ತರಬೇಕು. ತಮಗೂ ಧೈರ್ಯ, ಅವನಿಗೂ ರಕ್ಷಣೆ , ಸಾಕ್ಷಿಗೂ ತಮ್ಮ 
ಜತೆಗಿದ್ದಾನೆಂಬ ಸಮಾಧಾನ. 
- ಶ್ರೀವತ್ಸನಿಗೆ ಆಶ್ಚರ್ಯ, ಆನಂದವಾಗಿಹೋಯಿತು. ನಿಜವಾಗಿಯೂ 
ಅವನ ಅಪೇಕ್ಷೆ ಇದೇ ಆಗಿತ್ತು , ಆದಿತ್ಯನನ್ನು ತಮ್ಮಲ್ಲಿ ಉಳಿಸಿಕೊಳ್ಳುವ 
ಮೂಲಕ ಅಣ್ಣ ಮಾಡಿದ ಸಹಾಯದ ಕಿಂಚಿತ್ ಋಣ ತೀರಿಸಬಹುದು. 
ಇವತ್ತು ಸಾಕ್ಷಿಗೆ ಯಾವ ತೊಂದರೆ ಆಗದಿರಲು ಅಪ್ಪ - ಅಮ್ಮನ, ಅಣ್ಣನ 
ಆಶೀರ್ವಾದವೇ ಮುಖ್ಯ ಕಾರಣ. ಹಿರಿಯರ ಪುಣ್ಯ ಕಿರಿಯರನ್ನು ಕಾಯುತ್ತದೆ 
ಯಂತೆ. ಆದಿತ್ಯನ ಎರಡು ವರ್ಷದ ಪಿ. ಯು . ಸಿ. ಮುಗಿಯುವ ಹೊತ್ತಿಗೆ 
ಅವನ ತಮ್ಮನನ್ನ ಇಲ್ಲಿಗೇ ಕರೆಯಿಸಿ ಓದಿಸಬಹುದು. 

“ ಆದರೆ ಆದಿತ್ಯನಿಗೆ ಇನ್ನೂ ನಮ್ಮ ಮೇಲೆ ಅಸಮಾಧಾನ ಇದೆ ಅಪ್ಪಾ, 
ಹೋಗಿ ಕರೆದರೆ ಬರಲಿಕ್ಕಿಲ್ಲ. ” 

' ಹುಡುಗ ಬುದ್ದಿ . ನಾನು ಹೇಳಿದರೆ ಇಲ್ಲ ಅನ್ನಲಾರ!'' 
- ಆದರೆ ಸಾಕ್ಷಿ ಹೇಳಿದಂತೆ ಆಯಿತು. ಆದಿತ್ಯ ಹಾಸ್ಟೆಲ್ ಬಿಟ್ಟು 
ಬರುವುದಕ್ಕೆ ಒಪ್ಪಲೇ ಇಲ್ಲ. ಈ ದಿನಗಳಲ್ಲಿ ಹಾಸ್ಟೆಲ್ ಆಹಾರ ರುಚಿಸದ 
ಕಾರಣವೋ , ಗೆಳೆಯರ ಸಹವಾಸದ ನೆನಪೋ , ಮನೆ ನೆನಪಿನ ದುಃಖವೋ 
ತಿಳಿಯದು, ಮೈಯಲ್ಲಿ ತುಂಬ ಇಳಿದುಹೋಗಿದ್ದ. ಮುಖದಲ್ಲಿ ನಿರುತ್ಸಾಹದ 
ಕಳೆ. ಆದರೂ ಸ್ವಾಭಿಮಾನಿ. “ ಹೇಗೋ ಒಗ್ಗಿಸಿಕೊಂಡು ಇಲ್ಲಿದ್ದೇನೆ ಚಿಕ್ಕಪ್ಪ . 
ಈ ವರ್ಷ ಮುಗಿಯಲಿ, ಮುಂದಿನ ವರ್ಷಕ್ಕೆ ಮತ್ತೆ ಯೋಚಿಸೋಣ!'' 
ಎಂದ. 

ಈ ನಡುವೆ ನಾರಾಯಣರಾವ್ ಎರಡು ಬಾರಿ ಹಾಸ್ಟೆಲ್‌ಗೆ ಬಂದು 
ಹೋದರೆಂದು ತಿಳಿದು ಹೆಚ್ಚಿಗೆ ದುಃಖವಾದದ್ದು ಚಾರುಲತಾಗೆ ಮೊದಲಿನ 
ಸಲುಗೆ, ಆತ್ಮೀಯತೆ ತನ್ನ ವರ್ತನೆಯಿಂದ ಹೇಳಹೆಸರಿಲ್ಲದಂತಾಗಿ ಕೊನೆಗೆ 
ತಮ್ಮ ಮನೆಗೆ ಬಾರದೇ ಹೋದರಲ್ಲ . ಅವಳು ತನ್ನ ಹಿರಿತನ, ಅಹಂಕಾರ 
ಮರೆತು ಆದಿತ್ಯನ ಎರಡೂ ಕೈಗಳನ್ನು ಬಿಗಿಯಾಗಿ ಹಿಡಿದು ಮಾತು ಹೇಳದ್ದು 
ಕಣ್ಣುಗಳು ನುಡಿದವು; “ಯೋಚಿಸುವುದಕ್ಕೆ ಏನೂ ಇಲ್ಲ ಆದಿತ್ಯ ನಾಳೆಯೇ 
ನಾರಾಯಣ ಭಾವವನ್ನು ಕರೆಯಿಸುತ್ತೇನೆ. ಇನ್ನೇಲೆ ನಿನಗೆ ನಮ್ಮ ಮನೆಯೇ 
ಹಾಸ್ಟೆಲ್!'' ಅಧಿಕಾರದಿಂದ, ಅಷ್ಟೇ ವಾತ್ಸಲ್ಯದಿಂದ ಅಂದಳು ಚಾರುಲತಾ. 


೧೩೫ 

“ ಈಗ ನಮ್ಮ ಸಂಗಡ ಹೊರಡು! ' ಪ್ರೀತಿಯಿಂದನೋಡಿದ ಶ್ರೀವತ್ಯ , 
“ ಒಂದಷ್ಟು ಶಾಪಿಂಗ್, ತಿರುಗಾಟಕ್ಕೆ ಹೋಗಬೇಕು. ವಾರ್ಡನ್ಗೆ ಹೇಳಿ 
ಬಾ !'' 

ಆದಿತ್ಯ ಹಾಸ್ಟೆಲ್ ಬಿಡಲು ಅವರ ತಕರಾರು ಇಲ್ಲ . ಆದರೆ ಕಟ್ಟಿದ 
ಹಣದಲ್ಲಿ ಮೂರನೆಯ ಒಂದು ಭಾಗ ಹಿಂತಿರುಗಿಸುವುದು ಅವರ 
ನಿಯಮದಂತೆ, ಅಡ್ವಾನ್ಸ್ ಹಣ ಪೂರಾ ಇಟ್ಟುಕೊಂಡರೂ ಶ್ರೀವತ್ಸನಿಗೆ 
ನಷ್ಟವಿಲ್ಲ. ಆದಿತ್ಯ ತಮ್ಮಲ್ಲಿಗೆ ಬರುತ್ತಾನೆ, ಚಾರುಲತಾ ಒಪ್ಪಿದ್ದಾಳೆ. ಅದೇ 
ದೊಡ್ಡ ವಿಷಯ ! ಆ ಕೂಡಲೇ ಫೋನ್ ಮಾಡಿದ ಅಣ್ಣನಿಗೆ, 

ಅನಂತರ ಆ ನಾಲ್ವರೂ ಅಲ್ಲಿಂದ ಕಾರಿನಲ್ಲಿ ಹೊರಟು ಹೊಟೇಲ್, 
ಪಾರ್ಕು , ಸಂಜೆ ಸಿನಿಮಾ, ರಾತ್ರಿ ಡಿನ್ನರ್ ಎಂದು ಎಲ್ಲಾ ಮುಗಿಸಿ, ಮರಳಿ 
ಶ್ರೀನಿಲಯಕ್ಕೆ ಬರುವಾಗ ಮಧ್ಯರಾತ್ರಿ ಹನ್ನೊಂದು ಗಂಟೆ. ಬಹಳ ದಿನಗಳ 
ಅನಂತರ ಗೆಲುವಾಗಿದ್ದಳು ಸಾಕ್ಷಿ ಆದಿತ್ಯನ ಮುಖದಲ್ಲೂ ಸಂತೋಷದ 
ನಗು. 

ಇಂಟರ್‌ನೆಟ್‌ನ ಪ್ರಕರಣದ ಸುಖಾಂತ್ಯ, ಆದಿತ್ಯನ ಆಗಮನ, ದಿನವೆಲ್ಲ 
ಸಂತಸದ ತಿರುಗಾಟದಿಂದ ಉಲ್ಲಸಿತರಾಗಿದ್ದರುಶ್ರೀವತ್ಸ ಮತ್ತು ಚಾರುಲತಾ. 
ಹಾಸಿಗೆಗೆ ತಲೆ ಕೊಟ್ಟಾಕ್ಷಣ ಗಾಢ ನಿದ್ದೆ, ಎಚ್ಚರವಾದದ್ದೇ ಬೆಳಿಗ್ಗೆ ಏಳು 
ಗಂಟೆಗೆ ಫೋನ್ಒಂದೇ ಸಮ ಹೊಡೆದುಕೊಳ್ಳುತ್ತ ಎಬ್ಬಿಸಿತ್ತು. ಅವರನ್ನು 
ಚಾರುಲತಾ ಗಡಿಬಿಡಿಯಿಂದ ಫೋನ್ ಎತ್ತಿದರೆ ಆ ಕಡೆಯಿಂದ ಅತೀಶನ 
ಸ್ವರ. . 

'' ಅಕ್ಕ , ನಾನು ಅತೀಶ, ನಿಮ್ಮಲ್ಲಿಗೆ ಅಪ್ಪ ಬಂದಿದ್ದಾನಾ ? ” 
' ಇಲ .'' 

“ ನಿನ್ನೆ ಮಧ್ಯಾಹ್ನದಿಂದಲೇ ಅಪ್ಪ ಮನೇಲಿಲ್ಲ. ಹೊರಗೆ ಹೋಗಿದ್ದಾನೆ 
ಎಂದುಕೊಂಡಿದ್ದೆ . ರಾತ್ರಿಯೂ ಬಂದಿಲ್ಲ . ನಿನ್ನ ಮನೆಗೆ ಬಂದಿರಬಹುದೆಂದು 
ನಿನ್ನೆ ಸಂಜೆಯಿಂದಲೇ ಫೋನ್ ಪ್ರಯತ್ನ ಮಾಡ್ತಾ ಇದ್ದೇನೆ. ರಿಂಗಾಗುತ್ತಿತ್ತು , 
ಎತ್ತುವವರಿಲ್ಲ! ' 

“ ಬಾನೆ ಬಿಡು, ಹೆದರಬೇಡ' ಧೈರ್ಯ ಹೇಳಿದಳು ತಮ್ಮನಿಗೆ. 
' ನಿನ್ನೆ ನಾವೂ ಯಾರೂ ಇರಲಿಲ್ಲ.'' 

ಅತೀಶ ಅವಳು ಕಳುಹಿಸಿದ ಹಣಕ್ಕಾಗಿ ನಾಲ್ಕು ದಿನಗಳ ಹಿಂದೆ ನಡೆದ 
ಗಲಾಟೆ ಮಾತಿಗೆ ಮಾತು ಬೆಳೆದು ವಿಕೋಪಕ್ಕೆ ಹೋದದ್ದು , ಆಸ್ತಿ 
ಮಾರಾಟದ ವಿಷಯ ಬಂದದ್ದು, ಆಮೇಲೆ ಎರಡು ದಿನ ಅಪ್ಪ ಮಾತಿಲ್ಲದೆ 
ಕುಳಿತದ್ದು ಎಲ್ಲಾ ಹೇಳಿಕೊಳ್ಳುತ್ತ, “ ಇವಳಿಗೂ ಮುಂಗೋಪ ಜಾಸ್ತಿ ಅಕ್ಕ , 


೧೩೬ 

ಹಸಿರು ಚಿಗುರು 
ಮಗಳ ಮನೆಗೆ ಹೋಗಿ ಇದ್ದು ಬಿಡಿ ಎಂದು ಕೂಗಾಡ್ತಾ ಇದ್ದಳು. ಅದನ್ನೇ 
ಅಪ್ಪ ಸೀರಿಯಸ್ ಆಗಿ ತಕ್ಕೊಂಡು...'' 

“ ನಿನಗೆ ಗೊತ್ತು ಅತೀಶ, ಈ ದಿನಗಳಲ್ಲಿ ಅಪ್ಪನ ಮನಸ್ಸು ಸರಿ 
ಯಾಗಿಲ್ಲ. ಆರೋಗ್ಯದ ಸಮಸ್ಯೆ ಬೇರೆ. ಮಕ್ಕಳು, ಮುದುಕರು ಒಂದೇ 
ತರಹ! ಅಪ್ಪನ ತಾಳಕ್ಕೆ ತಕ್ಕಂತೆ ನಾವು ಕುಣಿಯಲು ಕಲಿಯಬೇಕು. ನೀರಜಾ 
ಅಪ್ಪನನ್ನು ಅರ್ಥಮಾಡಿಕೊಂಡರೆ ಸಾಕು.'' 

“ ನಾನೀಗ ಏನ್ಮಾಡ್ಲಿ ಅಕ್ಕ ? ” 

" ಈ ವಯಸ್ಸಿನಲ್ಲಿ ಅಪ್ಪ ನಿಮ್ಮನ್ನು ಬಿಟ್ಟು ಎಲ್ಲಿಗೂ ಹೋಗಲಾರ. 
ಸ್ವಲ್ಪ ತಾಳ್ಮೆ ತಂದುಕೋ '', 

ಫೋನ್ ಕೆಳಗಿರಿಸಿ ಹೊರ ಬರುವಾಗ ಬಾಗಿಲಲ್ಲಿ ಕಾಣಿಸಿದ ಜಯಂತ 
ರಾಯ್ಕರ್, ನಿನ್ನೆ ದಮಯಂತಿ ಅಮ್ಮನಿಗೆ ಆಸ್ತಮಾ ಜೋರಾಗಿ ಮತ್ತೆ 
ಆಸ್ಪತ್ರೆಗೆ ಸೇರಿಸಿದ್ದಾರೆ. ಭಾವನಾ ಅವರ ಜತೆ ಇದ್ದಾಳೆ. ಉಸಿರಾಟಕ್ಕೆ ಕಷ್ಟ 
ವೆಂದು ಕೃತಕ ಉಸಿರಾಟದ ವ್ಯವಸ್ಥೆ ಮಾಡಿದ್ದಾರಂತೆ. ''ನಿಮ್ಮನ್ನು ರಾಯರನ್ನು 
ನೆನಪಿಸಿಕೊಳ್ಳುತ್ತಿದ್ದಾಳೆ ಆಯಿ . ನನ್ನ ಸಂಗಡ ಇಬ್ಬರೂ ಬರೀರೇನು? '' 
ಕೇಳಿದ. 

- ಅವನು ಹಾಗೆ ಕೇಳಿದ ಮಾತಿನ ಹಿಂದೆ ಇನ್ನೊಂದು ಸತ್ಯವೂ ಇತ್ತು . 
ಅದು ಗೋಪಾಲರಾಯರು ನಿನ್ನೆ ಶ್ರೀನಿಲಯಕ್ಕೆ ಬಂದ ಸುದ್ದಿ! ನಿನ್ನೆ ಮಧ್ಯಾಹ್ನ 
ಅವರು ಬಂದಾಗಶ್ರೀನಿಲಯದ ಬಾಗಿಲು ಮುಚ್ಚಿತ್ತು . ಪ್ರಾಯಃಶ್ರೀವತ್ರನ 
ಕಾರು ಹೊರಗೆ ಹೋದಸ್ವಲ್ಪ ಹೊತ್ತಿನಲ್ಲಿಯೇ ರಾಯರು ಬಂದಿರಬೇಕು. 
ಕೈಯಲ್ಲಿ ಇದ್ದದ್ದು ಬಟ್ಟೆ ಚೀಲ ಒಂದೇ . ಸಂಜೆ ಜಯಂತ ಒಬ್ಬನೇ ಆಸ್ಪತ್ರೆ 
ಯಿಂದ ಬಂದಾಗ ರಾಯರನ್ನು ನೋಡಿ ಮಾತನಾಡಿ ತಾನು ಮಾಡಿದ 
ಕಾಫಿಯಲ್ಲಿ ಅವರಿಗೂ ಸ್ವಲ್ಪ ಕೊಟ್ಟು ಆಸ್ಪತ್ರೆಗೆ ಹೋಗಿದ್ದ . ದಮಯಂತಿ 
ಅಮ್ಮನನ್ನು ನೋಡುವ ಇಚ್ಛೆಯಿದ್ದೂ , ' ಚಾರೂ ಬಂದೇಲೆ ಅವಳ ಜತೆ 
ಬರುತ್ತೇನೆ' ಎಂದಿದ್ದರು. ಈಗ ನೋಡಿದರೆ ಇವರೆಲ್ಲ ರಾತ್ರಿ ತಡವಾಗಿ 
ಹಿಂತಿರುಗಿ ಬಂದಾಗ ಗೋಪಾಲರಾಯರು ಹೊರಟುಹೋಗಿದ್ದಾರೆ. ಅವರು 
ಮೈಮೇಲೆ ಹೊದ್ದುಕೊಳ್ಳುವ ಬಿಳಿ ಬೈರಾಸು ಜಾಜಿ ಮಲ್ಲಿಗೆ ಚಪ್ಪರದ ಕೆಳಗೆ 
ಮುದ್ದೆಯಾಗಿ ಬಿದ್ದಿದ್ದು ಈಗ ಚಾರುಲತಾಳ ಗಮನಕ್ಕೆ ಬಂದು ಅತ್ತ ಧಾವಿಸಿ 
ಅದನ್ನೆತ್ತಿಕೊಂಡಳು. ಇಬ್ಬನಿಯಿಂದ ಒದ್ದೆಯಾಗಿ ಮುದ್ದೆಯಾದ ಬೈರಾಸು. 

“ ಸಂಜೀ ಮುಂದ ಇದು ಜಾಜಿ ಚಪ್ಪರದ ಬಗಲಾಗ ರಾಯರು 
ಕೂತಿದ್ದರು ಚಾರೂ ಆಂಟೀ .'' ಜಯಂತನಿಗೆ ವ್ಯಥೆಯಾಗಿತ್ತು . ಮಧ್ಯಾಹ್ನ 


ಅಗಬೇಕು 
' ಜಯ ಅವರನ್ನು ಅಭ್ಯಾಳ. ಈ ಮು 


ಹಸಿರು ಚಿಗುರು 

೧೩೭ 
ಊಟ ಇಲ್ಲ, ಸಂಜೀ ಮುಂದ ತಿಂಡಿಯಿಲ್ಲ. ಯಾಕ ತಾವು ಬರೀವಿ ಅಂತ 
ನಿಮಗೆ ಫೋನ್ ಮಾಡಿ ಹೇಳಲಿಲ್ಲವೇನು? '' 
* ತಲೆಯಲ್ಲಾಡಿಸಿದಳು ಚಾರುಲತಾ ಫೋನ್ ಮಾಡಿದ್ದರೆ ತಾವು 
ಹೊರಗೆ ಹೋಗುತ್ತಿರಲಿಲ್ಲ . 

' ನಮ್ಮ ಆಯೀನೂ ಹಿಂಗ ಅದಾಳ ನೋಡ್ರಿ . ಅತ್ತ ಜೀವ ಎಲ್ಯಾಕ 
ಹತ್ತದ. ಇತ್ತ ಮನೀಗ ಒಯ್ಯರಿ ಅಂತಿದ್ದಾಳ, ಈ ಮುದುಕರು ಹೀಂಗ 
ಮಕ್ಕಳ ತರಹ . ನಾವೇ ಅವರನ್ನು ಅರ್ಥ ಮಾಡಿಕೊಂಡು ನಡಿಸ್ಕೋತ 
ಹೋಗಬೇಕು'' ಜಯಂತ ವಾಚು ನೋಡಿಕೊಳ್ಳುತ ಅವಸರಿಸಿದ. 
“ ಲಗೂನ ದವಾಖಾನಿಗೆ ಹೋಗಬೇಕು. ಆಯೀ ಸ್ಥಿತಿ ಹಿಂಗ ಹೇಳೋದು 
ಕಷ್ಟ . ನೀವೂ ಗೋಪಾಲರಾಯರಿಗೆ ಸ್ವಲ್ಪ ಬುದ್ದಿ ಹೇಳಿರಿ ಚಾರೂ ಆಂಟಿ. 
ಈ ವಯಸ್ಸಿನಾಗ ಹೇಳದೆ ಕೇಳದೆ ತಿರುಗಾಡಬ್ಯಾಡ ಅನ್ನಿರಿ! '' 

ಜಯಂತ ರಾಯ್ಕರನ ಮಾತಿಗೆ ತಲೆ ಸಿಡಿಯುವಂತಾಯಿತು. ತಾನೂ , 
ಅತೀಶ ಇಬ್ಬರಿದ್ದರೂ ಅಪ್ಪನನ್ನು ಹೀಗೆ ಇಷ್ಟ ಬಂದಂತೆ ತಿರುಗಲು ಬಿಟ್ಟದ್ದೇ 
ತಪ್ಪು ತಮ್ಮ ಪ್ರೀತಿಯ ಬಟ್ಟಲಿನಲ್ಲಿ ಕೊರತೆಯೇ ? ಅಪ್ಪನಲ್ಲೇ ಇರುವ 
ದೋಷವೇ ? ಸೊಸೆಯಲ್ಲಿ ಜಗಳವಾಡಿ ಇಲ್ಲಿಗೆ ಬಂದರೆ ಆದರಿಸಲು ತಾನೂ 
ಇಲ್ಲ. ಈಗ ಎಲ್ಲಿ ಹುಡುಕಲಿ? 

' ಹುಡುಕಲು ಅವರೇನೂ ಮಗುವಲ್ಲ ' ಶ್ರೀವತ್ಸ ಸಮಾಧಾನ 
ಹೇಳಿದ, “ಒಬ್ಬರೇ ಸ್ವತಂತ್ರವಾಗಿ ತಿರುಗುವ ಧೈರ್ಯ ಅವರಿಗಿದೆ. ' 

“ ನಿಜ ಅಪ್ಪಾ ' ಅಷ್ಟು ಹೊತ್ತಿಗೆ ಎದ್ದು ಬಂದ ಸಾಕ್ಷಿಯೂ ಅಂದಳು , 
“ ಪ್ರಾಯಃ ಅಜ್ಜ ಪರಮಾನಂದ ಸ್ವಾಮಿಯನ್ನು ಹುಡುಕಿಕೊಂಡು 
ಹೋಗಿದ್ದಾರೆ!'' 
- ಶ್ರೀವತ್ಸನಿಗೆ ನಿಜವೆನಿಸಿತು ಸಾಕ್ಷಿಯ ಮಾತು . ಆದರೆ ಚಾರುಲತಾ 
ಒಪ್ಪಲಿಲ್ಲ, ಎಪ್ಪತ್ತರ ಜರ್ಜರಿತ ಶರೀರ ತಿರುಗಾಟಕ್ಕೆ ಆಶಿಸುತ್ತದೆಯೇ ? ಸ್ವಲ್ಪ 
ನಡೆದರೆ ಸಾಕು ಶರೀರ ವಾಲುತ್ತದೆ. ದೃಷ್ಟಿ ಮಂಜಾಗಿದೆ. ಆಗಾಗ ಸಣ್ಣ ಎದೆ 
ನೋವುಬೇರೆ. ಯಾವ ಧೈರ್ಯದಲ್ಲಿ ಒಬ್ಬರೇ ... 

ಮುಂದಿನ ಯೋಚನೆ ಹಿತವೆನಿಸಲಿಲ್ಲ. ಅಷ್ಟರಲ್ಲಿ ಫೋನ್ 
ರಿಂಗಾಯಿತು. ಎತ್ತಿದರೆ ಜಯಂತ ರಾಯ್ಕರನದು. 

“ ಆಯಿಯ ಕೊನೆ ಗಳಿಗೆ ಬಂದದ ಚಾರೂ ಆಂಟೀ , ನನಗೀಗ 
ಆಯಿಗಿಂತ ಭಾವನಾನ ನೋಡಿಕೊಳ್ಳೋದುತ್ರಾಸ ಆಗಲಿಕ್ಕೆ ಹತ್ಯದ. 
ಆಯಿನ ಉಳಿಸಿಕೊಡಿ ಅಂತ ರಂಪ ಮಾಡಾಕ ಹತ್ಯಾಳ, ನೀವು ಬರೀರೇನು 
ಲಗೂನ ನೀವೇ ಆಕೀನ್ನ ಸಮಾಧಾನ ಮಾಡಬೇಕುರಿ.' 


೧೩೮ 

ಹಸಿರು ಚಿಗುರು 
"ಈಗ ಬಂದೆ' ಫೋನ್ ಇಟ್ಟವಳಿಗೆ ಅಪ್ಪ ಮತ್ತು ದಮಯಂತಿ ಅಮ್ಮ 
ನೆನಪಾದರು. ಭಾವನಾಳ ಬಾಯಿ ಜೋರು. ಆದರೂ ದಮಯಂತಿ 
ಅಮ್ಮನನ್ನು ಹೂವಿನಂತೆ ನೋಡಿಕೊಂಡಿದ್ದಾಳೆ. ಈಗಲೂ ಸಾವಿನ 
ಮಂಚದಲ್ಲಿ ಅವರನ್ನು ಉಳಿಸಿಕೊಳ್ಳುವ ಆಸೆ. ನೀರಜಳೂ ಅವಳಂತೆ 
ಇದ್ದಿದ್ದರೆ ಅಪ್ಪ ಹೀಗೆ ಇಷ್ಟ ಬಂದಲ್ಲಿ ಅಲೆಯುವುದು ತಪ್ಪುತ್ತಿತ್ತು ಎನಿಸಿ 
ಗಂಟಲುಬ್ಬಿ ಬಂದಿತು, " ಅಪ್ಪಾ , ನಿಮ್ಮನ್ನು ಎಲ್ಲಿ ಹುಡುಕಲಿ ? ” 


oes 


ಯಾವಾಗ ಚಾರುಲತಾಳ ಮನೆ ಬಾಗಿಲಲ್ಲಿ ಕುಳಿತು ಅವರು ಬರುವ 
ಮೊದಲೇ ತಂದೆ ಕಣ್ಮರೆಯಾದರೆಂಬ ಸುದ್ದಿ ತಿಳಿಯಿತೋ ನಿಜವಾಗಿಯೂ 
ಅಧೀರನಾದ. ಚಾರುಲತಾಳಿಂದ ಹಣ ತರಿಸಿದರೆಂದು ನೀರಜಾ 
ಆರೋಪಿಸುವಾಗ ಅವನೂ ಸಿಟ್ಟಿನಲ್ಲಿ ಧ್ವನಿ ಏರಿಸಿದ್ದು ನಿಜ. ಅಷ್ಟಕ್ಕೇ ತಂದೆ 
ದಿಢೀರನೆ ಮನೆ ಬಿಟ್ಟು ಹೋಗುವ ಕಲ್ಪನೆ ಬರಲೇ ಇಲ್ಲ. ಬಂದಿದ್ದರೆ ಎಚ್ಚರ 
ತೆಗೆದುಕೊಳ್ಳುತ್ತಿರಲಿಲ್ಲವೇ ? ಈ ಆಸುಪಾಸಿನಲ್ಲಿ ಗೋಪಾಲರಾಯರಿಗೆ 
ಹೇಳಿಕೊಳ್ಳುವ ಪರಿಚಿತರು, ಸ್ನೇಹಿತರು ಇಲ್ಲ. ಇದ್ದವರ ಜತೆ ಸಲುಗೆಯೂ 
ಕಡಿಮೆ ರಜತಗಿರಿಗೆ ಹೋಗಿರಬಹುದೇ ಎಂದುಸೋಮಸುಂದರನಿಗೆ 
ಫೋನ್ ಕಾಲು ಮಾಡಿದರೆ ಊಹೂಂ, ಅಲ್ಲಿ ಇಲ್ಲವಂತೆ. ಶಶಾಂಕನನ್ನು 
ರಜತಗಿರಿಗೆ ಹೋಗಿ ಬಾ ಎಂದರೆ ಆ ಪುಣ್ಯಾತ್ವಾ ಹೊರಡಲೇ ಇಲ್ಲ . 

* ಅಜ್ಜನನ್ನು ಬೇಕಾದಷ್ಟು ನಿಂದಿಸಿ, ನೋಯಿಸಿ ಮಾತಿನ 
ಮುಳ್ಳುಗಳಿಂದ ಗೀರಿ ಓಡಿಸಿದ್ದೀರಿ. ಈಗ ಹುಡುಕುವ ನಾಟಕ! ನೀವೇ 
ನೋಡಿ ಬನ್ನಿ! ' 

' ಸರಿಯಾಗಿ ಹೇಳಿದ ಶಶಾಂಕ, ಹನ್ನೆರಡು ವರ್ಷ ಹೊರಗಿನ ನೀರು 
ಕುಡಿದವರಿಗೆ ಮನೆನೀರು ಎಲ್ಲಿ ಸೇರುತ್ತದೆ ? ನಿನ್ನ ಅಪ್ಪನಿಗೆ ಕನಿಕರ ' ಕನಲಿ 
ಅಂದಳು ನೀರಜಾ. “ ನೆತ್ತಿ ಕಾದು ಹೊಟ್ಟೆ ಚುರುಗುಟ್ಟಿದರೆ ಬಂದೇ 
ಬರುತ್ತಾರೆ. ” 

" ಯಾಕೆ ಸಿಟ್ಟು ಮಾಡುತ್ತೀ ಅಮ್ಮಾ ? ದೇಶಾಂತರ ಹೋದಕಾಲದಲ್ಲಿ 
ಅಜ್ಜ ಗಟ್ಟಿಯಾಗಿದ್ದರು. ಹುಲಿ ಕೊಂದ ಧೀರ ತರಗೆಲೆಯಷ್ಟು ಹಗುರ 
ಆಗಿದ್ದಾರೆ ಈಗ, ಅವರನ್ನು ನಾವು ಮಗು ತರಹ ನೋಡಬೇಕಲ್ಲವೇ ?'' 


ಹಸಿರು ಚಿಗುರು 

೧೩೯ 
“ನೀನೂ ಅವರ ಪರ ಮಾತು ಪ್ರಾರಂಭ ಮಾಡಿದ್ದಿ! ಚೆನ್ನಾಗಿ ನಿನ್ನ ತಲೆ 
ಮೇಲೆಕೈಯಾಡಿಸಿದ್ದಾರೆ.' 

* ಆದರೂ ನೀನಿಷ್ಟು ಕಠಿಣಳಾಗಬಾರದು'' ಅತೀಶ ಹೇಳಿದ, “ ನಾಳೆ 
ನನಗೂ ಈ ಗತಿ ಬಂದರೆ ಎನ್ನುವ ಯೋಚನೆ ಮಾಡು! ” 

' ಕಠಿನಳು ನಾನೇ , ಆ ಮುದುಕನೇ ? ತೊಲಗಿಹೋಗಲಿ ಇಲ್ಲಿಂದ. ' 

“ ಅಮ್ಮಾ, ಈ ಮಾತು ನಿನಗೇ ಒಳ್ಳೆಯದಲ್ಲ' ಶಶಾಂಕ ಇನ್ನೂ ಹೇಳಲು 
ಬಾಯ್ದೆರೆದವನು ಗಲಾಟೆ ಬೇಡವೆಂದು ಮೌನ ತಳೆದ. 

ನೀರಜಳಿಗೆ ಇದೆಲ್ಲ ಲೆಕ್ಕಕ್ಕಿಲ್ಲ. ಅವಳು ಆಗಲೇ ರಜತಗಿರಿ ಮಾರುವ 
ರೂಪುರೇಷೆ ತಯಾರಿಸಿದ್ದಳು . ಗೋಪಾಲರಾಯರಿಗೆ ಅರಳು ಮರುಳು. 
ಮನಃಸ್ವಾಸ್ಥ್ಯವಿಲ್ಲದೆ ಕಾಣೆಯಾಗಿದ್ದಾರೆಂದು ಪತ್ರಿಕಾ ಪ್ರಕಟಣೆ ಕೊಟ್ಟರೆ 
ಕಾನೂನಿನಲ್ಲೂ ಇದಕ್ಕೆ ಕ್ರಮ ಇದ್ದೀತು. ತಮಗೆ ಮಾರುವ ಹಕ್ಕು ಬಂದೀತು 
ಎಂದವಳ ಯೋಚನೆ. 
- ಗೋಪಾಲರಾಯರು ಮನೆ ಬಿಟ್ಟು ನಾಲ್ಕನೆಯ ದಿನಕ್ಕೆ ಇಲ್ಲೇ ಹತ್ತಿರದ 
ಪರಿಚಿತರಲ್ಲಿ ಇದ್ದಾರೆಂದು ಸುದ್ದಿ ಸಿಕ್ಕಿತು ಅತೀಶನಿಗೆ, ಅಬ್ಬಬ್ಬ ಎಂದವನೆ 
ಧಾವಿಸಿ ಹೋಗಿ ದುಃಖ - ನಗುವಿನಲ್ಲಿ ಆತ್ಮೀಯತೆ ಬೆರೆಸಿ ಕಣ್ಣೀರು ಸುರಿಸಿ 
ಅವರನ್ನು ರಿಕ್ಷಾದಲ್ಲಿ ಕರೆದುಕೊಂಡು ಬಂದ. ಈ ನಾಲ್ಕು ದಿನಗಳಲ್ಲಿ ಅವರು 
ದೇಹದಲ್ಲಿ ಹೆಚ್ಚು ಸೊರಗಿರಲಿಲ್ಲ. ಮುಖವೂ ಗೆಲುವಾಗಿತ್ತು . ಅಂದು 
ಚಾರುಲತಾ ಮನೆಯಿಂದ ಸಂಜೆ ಹೊರಟವರು ಬಸ್‌ಸ್ಟ್ಯಾಂಡ್ ಗೆ ಬಂದಾಗ 
ನಗರಕ್ಕೆ ಬಸ್ಸು ಇರಲಿಲ್ಲ. ಇನ್ನೇನು ಮಾಡಲೆಂದು ಯೋಚಿಸುವ ಹೊತ್ತಿನಲ್ಲಿ 
ಇನ್ನೊಂದು ಬಸ್‌ನಿಂದ ಇಳಿದ ಅಪರಿಚಿತರೊಬ್ಬರು ಅವರನ್ನು ಕಂಡು 
ಮಾತನಾಡಿಸಿ ತಮ್ಮ ಮನೆಗೆ ಆಹ್ವಾನಿಸಿದರು. ಯಾರೋ ದಾರಿಹೋಕ. 
ಸಂಭಾವಿತನಂತೆ ಕಾಣುವ ವೃದ್ದ. ತಮ್ಮ ಔಟ್‌ಹೌಸ್‌ನಲ್ಲಿ ಜಾಗ ಕೊಟ್ಟು 
ಉಪಚರಿಸಿದರು. ಈ ಕಾಲದಲ್ಲಿಯೂ ಅಪರಿಚಿತರಿಗೆ ಅನ್ನ ಹಾಕುವ 
ಉದಾರಿಗಳಿದ್ದಾರಲ್ಲವೇ ? ಸಂಕೋಚವಾದರೂ ತಾವು ಯಾರೆಂದು 
ಹೇಳಲಿಲ್ಲ. ಹೇಳಿ ಮಗಳು, ಅಳಿಯನ ಮರ್ಯಾದೆ ತೆಗೆಯುವುದೇ ? ಅಲ್ಲಿ 
ಒಂದು ದಿನ ಉಳಿದು ಬೇರೆ ಬಸ್ಸು ಹಿಡಿದು ನಗರಕ್ಕೆ ಬಂದವರಿಗೆ 
ಏನನ್ನಿಸಿತೋ , ಪರಿಚಿತರ ಮನೆಗೆ ತೆರಳಿದ್ದರು. ಎರಡು ದಿನ ಇರುತ್ತೇನೆ, 
ನಾನಿದ್ದೇನೆ ಎಂದು ಮನೆಗೆ ತಿಳಿಸಬೇಡಿ!' ಬೇಡಿಕೊಂಡಿದ್ದರು 
ಮನೆಯವರನ್ನು. 

“ ಪಾಪ, ಮಗ- ಸೊಸೆ ಎಷ್ಟು ಗೋಳು ಹುಯ್ದುಕೊಂಡಿದ್ದಾರೋ ? ” 
ಲೊಚಗುಟ್ಟಿದ್ದರು ಮನೆಯವರು. 


೧೪೦ 

ಹಸಿರು ಚಿಗುರು 
ಅತೀಶ ಕರೆದೊಯ್ಯಲು ಬಂದಾಗ, “ ನಿಮ್ಮ ತಂದೆಗೆ ಅರಳುಮರಳು 
ಎಂದುಕೊಂಡಿದ್ದೀರಾ? ಖಂಡಿತಾ ಇಲ್ಲ. ಬುದ್ದಿ ಸ್ವಾಸ್ಥ್ಯ ಚೆನ್ನಾಗಿಯೇ ಇದೆ. 
ಏನು, ನಿಮ್ಮ ಜತೆ ಜಗಳವೇ ? ವಯಸ್ಸಿನ ದೋಷ, ಚೆನ್ನಾಗಿ ನೋಡಿಕೊಳ್ಳಿ' 
ಎಂದರು. 

ಅವಮಾನವಾಗಿತ್ತು ಅತೀಶನಿಗೆ, ಅದಕ್ಕಿಂತ ಹೆಚ್ಚು ಸಿಟ್ಟು ಬಂದಿತ್ತು 
ನೀರಜಳಿಗೆ, ಪರರ ಮನೆಯಲ್ಲಿ ಕಿರಿಕಿರಿಯಿಲ್ಲದ ಉಪಚಾರ, ಬಿಸಿ ಬಿಸಿ ಕಾಫಿ, 

ಅದಕ್ಕಿಂತ ಹೆಚ್ಚು ಸಿಟ್ಟು ಬಂದಿತು. 
( ಚಹದ ಸೇವೆ, ಸೊಗಸಾದ ಊಟದ ರುಚಿ ಸವಿದದ್ದು ಸಾಲದೆ ತಮ್ಮನ್ನು 
ದೂರಿಕೊಂಡು ಬಂದಿದ್ದಾರೆ. ಇವರಿಗೆ ಮಾಡಲು ಇನ್ನೇನೂ ಕೆಲಸ 
ವಿಲ್ಲವೇ ? 

“ ನಾಳೆಯಿಂದ ನೆಂಟರಿಷ್ಟರ ಮನೆಗೂ ದಾಳಿ ಇಡಿ. ಮುದುಕ, ಚೆನ್ನಾಗಿ 
ಉಪಚರಿಸುತ್ತಾರೆ. ಆಮೇಲೆ ಅಲ್ಲಿಯೂ ನಮ್ಮನ್ನು ಬೈದು ಕಾಲಹರಣ 
ಮಾಡಿ! ” 

' ಇಲ್ಲಿ ಉದಾಸೀನವಾದರೆ ನೆಂಟರ ಮನೆಗೆ ಹೋಗುವವನೇ . 
ನೀನ್ಯಾರು ನನ್ನನ್ನು ಕೇಳುವವಳು ? '' ಗೋಪಾಲರಾಯರು ಸ್ವರ ಏರಿಸಿದರು. 
' ಏನೀಗ? ನನಗೆ ಒಂದು ಗ್ಲಾಸು ಬಿಸಿ ಕಷಾಯ ಬೇಕು, ಮಾಡಿಕೊಡು!'' 

' ಕಷಾಯ ? ಸೊಸೆಯನ್ನು ಬೈದು ದೊಂಡೆ ಅರಿದೆಯಾ? ಕಷಾಯ 
ಅಲ್ಲ ಏನೂ ಇಲ್ಲ. ಹಾಕಿದ್ದನ್ನು ತಿಂದು ತೆಪ್ಪಗೆ ಇರಿ!'' 

'' ದಮಯಂತಿ ಅಮ್ಮನಿಂದ ಕಲಿಯಬೇಕು. ನೀನ್ಯಾವಳೋ ತಾಟಕಿ!'' 

ಬೆಚ್ಚಿದಳು ನೀರಜಾ! ಮೊದಲು ತಾನು ಎಷ್ಟು ಧ್ವನಿ ಏರಿಸಿದರೂ 
ಮರು ಉತ್ತರಿಸದ ಮಾವ ಈಗ ಹೇಗೆ ಬದಲಾಗಿದ್ದಾರೆ? ಎಲ್ಲಿಂದ ಗಂಟು 
ಬಿದ್ದರೋ ತಮಗೆ ಈ ಜನ್ಮದಲ್ಲಿ ? ಶನಿ! ಈ ತನಕ ಅವಳಲ್ಲಿ ವೃದ್ದರೆಂಬ 
ಕನಿಕರ, ಹಿರಿಯರೆಂಬ ಗೌರವ ಸ್ವಲ್ಪ ಇತ್ತು , ಅದೂ ಕುಸಿಯತೊಡಗಿತು 
ಅವರ ಮಾತಿನ ತಿರುಗೇಟಿನಿಂದ, ಅತೀಶನಿಗೂ ತಂದೆಯ ಬದಲಾದ ಈ 
ನಡತೆ ನೋವುತಂದಿತು. ನಿಜವಾಗಿಯೂ ಸಂಭ್ರಮಿಸಿದವನು ಶಶಾಂಕ. 
ಗೋಪಾಲರಾಯರು ಬಂದಾಕ್ಷಣ ತನ್ನೆರಡೂ ಕೈಗಳನ್ನು ಚಾಚಿ ಅವರನ್ನು 
ಬಿಗಿಯಾಗಿ ತಬ್ಬಿಕೊಂಡುಬಿಟ್ಟ . ಆಗ ಅವನ ಕಣ್ಣುಗಳಲ್ಲಿ ಅದೆಂಥ ಪ್ರೀತಿ. 
“ ಎಲ್ಲಿಗೆ ಹೋಗಿದ್ದೆ ಅಜ್ಞಾ , ಅಪರಿಚಿತರ ಮನೇಲಿ ಏನು ಮಾಡಿದಿ? 
ಹೇಗಿದ್ದಿ ? ' ಎಂದೆಲ್ಲ ತಿಳಿಯುವ ಕುತೂಹಲ. ಎಷ್ಟೋ ಬಾರಿ ಅಪರಿಚಿತರ 
ಸಹವಾಸವೂ ಪ್ರಿಯವಾಗುತ್ತದೆಯೆಂದು ಅವರೆಂದಾಗ ತಲೆ ಕೆದರಿಕೊಂಡ. 

ಈ ದಿನಗಳಲ್ಲಿ ಅವನ ಮನಸ್ಸು, ಹೃದಯ ದ್ರವಿಸುತ್ತಿದೆ ಅಜ್ಜನಿಗಾಗಿ, 
ತನ್ನ ತಾಯಿ ಅವರನ್ನು ನೋಡಿಕೊಳ್ಳುವ ರೀತಿ ಒಪ್ಪಿಗೆಯಾಗುತ್ತಿಲ್ಲ . 


ಹಸಿರು ಚಿಗುರು 


೧೪೧ 


ಹಾಗೆಂದು ಅದನ್ನು ಹೇಳಲೂ ಆಗುತ್ತಿಲ್ಲ . ಬುದ್ದಿ ತಿಳಿದಂದಿಂದಲೇ 
ಅಜ್ಜನಲ್ಲಿ ಗೌರವ ತೋರಿಸದ, ಮಾತು ಮಾತಿಗೂ ಸಿಡುಕುವ ತಾಯಿಯನ್ನು 
ಸಮರ್ಥಿಸಿಕೊಂಡೇ ಬಂದಿದ್ದಾನೆ. ಆದರೆ ಈಗೀಗ ಮನಸ್ಸು ದ್ವಂದ್ವಕ್ಕೆ 
ಸಿಲುಕಿದಂತೆ, ತಪ್ಪು - ಒಪ್ಪುಗಳ ವಿಶ್ಲೇಷಣೆಯಲ್ಲಿ ಪ್ರಶ್ನೆಗಳು. ತಪ್ಪು ಯಾರದು? 
ತಾಯಿಯದೇ ? ತಂದೆಯದೇ ? ಅಥವಾ ಇಳಿವಯಸ್ಸಿನ ಅಜ್ಜನದೇ ? ಕೇವಲ 
ಆಸ್ತಿ ಮಾರಾಟಕ್ಕೆ ಒಪ್ಪಲಿಲ್ಲವೆಂದು ಏಕೆ ಈ ಹಠ? ಏಕೆ ಸಿಟ್ಟು ? ತಾನು 
ಅಜ್ಜನಿಗಾಗಿ ಏನು ಮಾಡಲಿ? ಶಶಾಂಕ ತನ್ನ ಮನದ ಹೊಯ್ದಾಟದ 
ನಡುವೆಯೂ ಹೆಚ್ಚಿನ ಸಮಯ ಗೋಪಾಲರಾಯರ ಬಳಿಯಲ್ಲೇ ಕಳೆಯ 
ಬಯಸಿದ. ಅವರ ಊಟೋಪಚಾರದ ಕಾಳಜಿ, ಹಾಸಿಗೆ ಹಾಸುವುದು, 
ಔಷಧಿ ತರಿಸುವುದು, ಸಂಜೆ ವಾಕಿಂಗ್ ಕರೆದೊಯ್ಯುವುದು ಅವನೇ . ಕಾಲು 
ನೋವುಎಂದಾಗ ತಾನೇ ಎಣ್ಣೆ ಹಚ್ಚಿ ತಿಕ್ಕಿ ಬಿಸಿ ನೀರಿನ ಶಾಖ ಕೊಟ್ಟ. ಸಣ್ಣ 
ಜ್ವರ ಬಂದು ಮಲಗಿದ್ದರು ಅವನೇ ನೋಡಿಕೊಂಡ. ಅತೀಶನಿಗೆ 
ಕಷ್ಟವಾಗದಂತೆ ಗೋಪಾಲರಾಯರು ತಮ್ಮ ಬಟ್ಟೆಗಳನ್ನು ತಾವೇ ಒಗೆದು 
ಕೊಳ್ಳುತ್ತಿದ್ದರು. ಶಶಾಂಕ ಆ ಕೆಲಸಕ್ಕೂ ಕೈ ಹಾಕಿದ. ಅಜ್ಜನ ಬಟ್ಟೆ ಒಗೆದು 
ಒಣಗಿಸಿ ಮಡಿಸಿ ಇಡುವುದೂ ಸಂತೋಷವೇ . ಮುಜುಗರವಾಯಿತು 
ಗೋಪಾಲರಾಯರಿಗೆ. 

“ ನನ್ನ ಬಟ್ಟೆ ಒಗೆದು ನನ್ನನ್ನು ಸಣ್ಣವನನ್ನಾಗಿ ಮಾಡಬೇಡ! ” ಎಂದರೆ 
ನಗುತ್ತಿದ್ದ. ' ಸಣ್ಣವನಾದ ನಾನು ನಿಮ್ಮ ಸೇವೆ ಮಾಡಬೇಕು. ನನ್ನನ್ನು ತಲೆ 
ಮೇಲೇರಿಸಿ ಸಣ್ಣವನನ್ನಾಗಿ ಮಾಡಬೇಡಿ ಅಜ್ಞಾ!'' 
- ಬದುಕು ಅಂದರೆ ಹೀಗೆ ಮೋಹ ಪಾಶದಿಂದ ಬಿಗಿಯಲ್ಪಡುವುದು. 
ಕರುಳ ಬಳ್ಳಿಗೆ ಆ ಶಕ್ತಿ ಇರುವುದರಿಂದಲೇ ಬದುಕು ಪ್ರಿಯವಾಗುತ್ತದೆ. 
ನೀರಜಾ ಅಸಡ್ಡೆ ತೋರಿಸಿದಷ್ಟು ಮೊಮ್ಮಗ ಹತ್ತಿರವಾದ, ಪ್ರಿಯನಾದ. 
ಇದು ನೀರಜಳಿಗೆ ಇನ್ನೂ ತಪ್ಪಾಗಿ ಕಾಣಿಸಿಬಿಟ್ಟಿತು. ಶಶಾಂಕನನ್ನು ಸರಿದಾರಿಗೆ 
ಹೇಗೆ ತರಲಿ? ಎಂಬ ಚಿಂತೆ ಹೆಚ್ಚಿತು. ಈ ದಿನಗಳಲ್ಲಿ ಶಶಾಂಕ ಬೇರೆಯೇ 
ಹುಡುಗನಾಗಿ ಬೆಳೆಯುತ್ತಿರುವುದು ಸೂಕ್ಷ್ಮವಾಗಿ ಗುರುತಿಸಿದೆ ತಾಯಿ 
ಹೃದಯ . ಬೈಕ್ ಗಾಗಿ ಹಠವಿಲ್ಲ . ಅಪ್ಪನ ಸ್ಕೂಟರ್‌ನಲ್ಲಿ ಅವನ ಸವಾರಿ. 
ಟ್ಯುಟೋರಿಯಲ್ ಕ್ಲಾಸ್‌ಗೆ ಸಲಾಂ ಹೊಡೆದ ಮೇಲೆಕಾಲೇಜು ದಾರಿಯೂ 
ಮರೆತಿತ್ತು . ಎರಡು ಬಾರಿ ಪ್ರಿನ್ಸಿಪಾಲರಿಂದ ಬಂದಿತ್ತು ಫೋನ್, ' ನಿಮ್ಮ 
ಮಗ ಕಾಲೇಜಿಗೆ ಬರುತ್ತಾ ಇಲ್ಲ . ಪ್ರಾಕ್ಟಿಕಲ್ ಗೂ ಹಾಜರಾಗಲಿಲ್ಲ '' ಗದರಿಸಿ 
ಕೇಳಿದಾಗ ಬಾಯಿ ಬಿಟ್ಟವಳು ಶಶಿ, ಅವಳು ಲೈಬ್ರರಿಗಾಗಿ ಅರ್ಧ ಗಂಟೆ 
ಮುಂಚೆ ಮನೆಯಿಂದ ಹೊರಡುವವಳು. ಕ್ಲಾಸ್‌ನಲ್ಲಿ ಮತ್ತು ಲ್ಯಾಬ್‌ನಲ್ಲಿ 


೧೪೨ 

ಶಶಾಂಕನ ತಲೆ ಕಾಣದಿದ್ದರೆ ಅವಳಿಗೂ ವ್ಯಥೆ, ಯಾಕೆ ಇವ ಹೀಗಾದ? 
ಗುಟ್ಟಾಗಿ ಗದರಿಸುತ್ತಿದ್ದಳು ಅವನನ್ನು ಆಗೆಲ್ಲ . ' ಮಾಡಲು ಬಹಳಷ್ಟು 
ಕೆಲಸಗಳಿವೆ . ಸಮಯವಿಲ್ಲ. ಹಣ ಸಂಪಾದಿಸಬೇಕು!'' ಎನ್ನುತಿದ್ದ. 
ಗೋಪಾಲರಾಯರಿಗೂ ಅವನಿಗೂ ಮಾತು ಮಾತು, ನಗೆ ಹಾಸ್ಯ ಏನೆಲ್ಲ 
ಚರ್ಚೆಗಳು , ಪೇಪರಿನ ಸುದ್ದಿಯಿಂದ ಹಿಡಿದು ರಾಜಕೀಯ, ಸಿನಿಮಾ, 
ಕಾಲೇಜು, ಪರಿಸರ ಮಾಲಿನ್ಯ , ಕೃಷಿ, ಮಾತಿಗೆ ಕುಳಿತರೆ ಮುಗಿಯುವುದೇ 
ಇಲ್ಲ . ಮೊಮ್ಮಗನನ್ನು ಚೆನ್ನಾಗಿ ವಶ ಮಾಡಿಕೊಂಡಿದ್ದಾರೆಂದು ನೀರಜಳ 
ಅಸಮಾಧಾನ. 

ಒಮ್ಮೆ ನಾಲ್ಕು ಸಾವಿರ ತಂದು ತಂದೆಯ ಕೈಯಲ್ಲಿಟ್ಟ. 'ಎಲ್ಲಿಂದ 
ಬಂದಿತೆಂದು ಕೇಳಬೇಡ ಅಪ್ಪಾ , ನನ್ನ ಸ್ವಭಾವಕ್ಕೆ ಈಗ ಕೈಗೆತ್ತಿಕೊಂಡ ಕೆಲಸ 
ಹಿಡಿಸಿದರೆ ಅದರಲ್ಲೇ ಮುಂದುವರಿಯುತ್ತೇನೆ.' 

- ಸಣ್ಣ ಸಂಪಾದನೆಯಲ್ಲಿ ಈ ನಾಲ್ಕು ಸಾವಿರ. ಎಲ್ಲಿಂದು ದುಡಿದು 
ತಂದನೋ . ಇನ್ನೂ ಪಿ . ಯು . ಸಿ. ಪಾಸು ಮಾಡದವನಿಗೆ ದುಡಿದು 
ಸಂಪಾದಿಸುವ ರೋಗ! ಈಗೆಲ್ಲ ಹತ್ತನೆಯ ಕ್ಲಾಸ್ ಓದಿದವರನ್ನೂ 
ಆಕರ್ಷಿಸುತ್ತವೆ ಕಾಲ್ ಸೆಂಟರ್‌ಗಳು , ಹದಿಹರೆಯದವರಿಗೆ ಕಂಪ್ಯೂಟರ್ 
ಜ್ಞಾನ ಕೊಡಿಸಿ ಹಗಲು- ರಾತ್ರಿ ಕೆಲಸ ಮಾಡಿಸಿಕೊಳ್ಳುತ್ತವೆ. ಇವನನ್ನು 
ನೋಡಿದರೆ ರಾತ್ರಿ ಪೂರಾ ಹಾಸಿಗೆಯಲ್ಲಿ , ಹಗಲೆಲ್ಲ ಹೊರಗೆ ಆರಾಮವಾಗಿ 
ತಿರುಗಿ ಬರುತ್ತಾನೆ. ತನ್ನ ನಿರ್ಲಕ್ಷ್ಯದಿಂದ ಕೆಟ್ಟ ಹಾದಿಗಿಳಿದು ಅನ್ಯಾಯದಿಂದ 
ಹಣ ಸಂಪಾದಿಸಿದನೇ ?, ಅತೀಶನ ಕೈತುಂಬಿದ ನಾಲ್ಕು ಸಾವಿರ ಅವನ 
ನಿದ್ದೆಗೆಡಿಸಿತ್ತು . ಬಹಳಷ್ಟು ವಿಧವಾಗಿ ಪರೀಕ್ಷಿಸಿದ ಮಗನನ್ನು ಯಾವ 
ಅನುಮಾನ ಬಾರದಂತೆ ಇತ್ತು ಅವನ ಸಹಜ ನಡವಳಿಕೆ, ಮುಖದಲ್ಲಿತ್ತು 
ಸಂತೋಷ 
, ಸಂತೃಪ್ತಿಯ ಕಳೆ . . 

'ನೀನು ಎಲ್ಲಿ ಕೆಲಸ ಮಾಡುತ್ತಿಯೋ ಅಲ್ಲಿ ನನಗೂ ಒಂದು ಕೆಲಸ 
ಕೊಡಿಸುತ್ತೀಯಾ? '' ಉಪಾಯದಿಂದ ಮಗನನ್ನು ಒಲಿಸಿ ಕೇಳಿದ. 

ಕಣ್ಣು ಹೊಡೆದ ಶಶಾಂಕ, ಕೆಲಸ ಸಿಕ್ಕಿತು ಅಪ್ಪಾ, ಆದರೆ ನನ್ನ 
ತರಹದ ಕೆಲಸ ನಿನಗೆ ಇಷ್ಟವಾಗದು. ಅಮ್ಮನೂ ಒಪ್ಪಲಾರಳು. ಸುಧೀರ 
ಚೌಧರಿಯಿಂದ ನೀನು ಮೋಸಹೋದಂತೆ ನನ್ನ ಕೆಲಸದಲ್ಲಿ ಮೋಸ 
ಆಗದೆಂಬ ವಿಶ್ವಾಸ ನನ್ನದು. ಅದೇನಿದ್ದರೂ ಮುಂದೆ ನಿನಗೆ ತಿಳಿಯುತ್ತದೆ' 
ಒಗಟಿನಂತೆ ಮಾತಾದರೂ ಅಲ್ಲಿ ತುಂಬಿತ್ತು ಆತ್ಮವಿಶ್ವಾಸ! 

ನೀರಜಳಿಗೆ ಮಗನ ವ್ಯಕ್ತಿತ್ವವೇ ಒಗಟಾಗಿದೆ. ತನ್ನ ಪ್ರೀತಿಯ ಮಗ 
ಹಣ ಗಳಿಕೆಯ ನೆಪದಲ್ಲಿ ದಾರಿ ತಪ್ಪುತ್ತಿದ್ದಾನೆಯೇ ? ನಾಲ್ಕು ಸಾವಿರ! ಹೇಗೆ 

ಬಂದವು? ಮೆಲ್ಲನೆ ರಮಿಸಿ ಅವನ ಮನಸ್ಸು ಓದಲು ಪ್ರಯತ್ನಿಸಿದಳು . 
ತೇಲಿಸಿದಂತೆ ಮಾತನಾಡಿ ನಕ್ಕುಬಿಟ್ಟ. ಈ ವಯಸ್ಸಿನಲ್ಲಿ ಕಲಿಯುವುದನ್ನು 
ನಿಲ್ಲಿಸಿದನೇ ? ಕಾಲೇಜು ದೂರವೇ ಉಳಿದಿದೆ. ಇವ ಬೇರೆಲ್ಲೂ ಕೆಲಸಕ್ಕೆ 
ಹೋಗುವುದು ಖಚಿತವಾಗಿ ಕರುಳು ಸಂಕಟಪಟ್ಟಿತು. ಅವನ ಅಂಗೈ 
ಅಂಗಾಲಿನ ಸಿಪ್ಪೆ ಎದ್ದಿತ್ತು. ಕಷ್ಟದ ಕೆಲಸವೇ ? ಮೃದುವಾದಕೋಮಲ ತ್ವಚೆ 
ಯಾಕೆ ಕಪ್ಪುಗಟ್ಟಿದೆ? ಬೇಡವೆಂದರೂ ಎಣ್ಣೆ ಸವರಿ ಸಂತೈಸುವಾಗ ಶಶಾಂಕ 
ಅವಳನ್ನೇ ದಿಟ್ಟಿಸಿದ. 

* ಅಮ್ಮಾ, ನಿನ್ನ ಮಗನ ಬಗ್ಗೆ ನೀನು ತುಂಬಾ ಆಶಾವಾದಿ 
ಆಗಿದ್ದೀಯಾ?'' 

“ ಹೌದು ಮಗನೇ , ನನಗೆ ನೀನೇ ಸರ್ವಸ್ವ, ನಿನ್ನ ಸುಖವೇ ನನ್ನ ಸುಖ 
ಅಲ್ಲವೇ ? ' 

' ಈ ಮಾತನ್ನು ನನ್ನ ಅಜ್ಜಿಯೂ ಹೇಳಿರಬಹುದಲ್ಲವೇ ಅಪ್ಪನಿಗೆ ?'' 
ದಿಗಿಲಿಂದ ನೋಡಿದಳು ಮಗನನ್ನು , “ ಆ ಮಾತು ಯಾಕೆ ಈಗ? '' 
“ ಸುಮ್ಮನೆ ಕೇಳಿದೆ. ಅಜ್ಜ ನಮ್ಮನ್ನೇ ನಂಬಿಕೊಂಡಿದ್ದಾರೆ ಅಮ್ಮಾ. ” 

“ ನಾನೇನು ಮಾಡಲಿ? ನನಗೆ ನಿನ್ನ ಭವಿಷ್ಯ ಮುಖ್ಯ . 
ಇನ್ನೊಬ್ಬರದಲ್ಲ. ” 

“ ಅಜ್ಜ , ಇನ್ನೊಬ್ಬ ವ್ಯಕ್ತಿಯಲ್ಲ. ಅವರ ಶೇಷಾಯುಷ್ಯದ ಬದುಕು 
ನಮಗೆ ಅಷ್ಟೇ ಪ್ರಾಮುಖ್ಯ ತಾನೆ ?'' 

ಮಗನ ಬದಲಾದ ಚಹರೆ ತೀರ ಅಪರಿಚಿತವೆನಿಸಿತು. “ ಪೂರಾ ಅವರ 
ವಶೀಕರಣಕ್ಕೆ ಒಳಗಾಗಿದ್ದೀಯಾ ಶಶಾಂಕ .'' 

“ ಇಲ್ಲಮ್ಮ , ಅಜ್ಜನ ಮುಗ್ಧತೆಗೆ ಮನಸೋತಿದೆ. ನಿಜಕ್ಕೂ ಅಜ್ಜ ತುಂಬ 
ವ್ಯವಹಾರದ ಮನುಷ್ಯ 

“ ಅವ್ಯವಹಾರ ನಾವು ಮಾಡಿದೆವೆಂದು ನಿನ್ನ ಮಾತಿನ ಅರ್ಥವೇ ? 
ಈಗಲೇ ಹೇಳಿದ್ದೇನೆ, ಸಿಕ್ಕಿದ ಹಾಳು ಮೂಳು ವಿಷಯಕ್ಕೆ ತಲೆ ಕೆಡಿಸಿಕೊಂಡು 
ನಿನ್ನ ಭವಿಷ್ಯಕ್ಕೆ ಕಲ್ಲು ಹಾಕಿಕೊಂಡರೆ ನಾನಂತೂ ನಿನಗೆ ತುತ್ತು ಹಾಕು 
ವವಳಲ್ಲ. ನೆನಪಿರಲಿ. ” 
- ಪಕಪಕನೆ ನಕ್ಕ ಶಶಾಂಕ, ಅದೇನು ಸಂತೋಷ ಅವನ ಮುಖದಲ್ಲಿ! 
“ ಬಿಡಮ್ಮ , ನೀನು ತುತ್ತು ಹಾಕದಿದ್ದರೂ ರಜತಗಿರಿ ನಮ್ಮ ಕೈ ಬಿಡುವುದಿಲ್ಲ. ” 

ನೀರಜ ದಿಗ್ಗಾಂತಿಯಿಂದ ಅವನ ಮುಖ ನೋಡಿದಳು. ನನ್ನನ್ನು 
ರೇಗಿಸಲು ಈ ಮಾತು ಹೇಳಿದನೇ ? ದಿಟ ನುಡಿದನೇ ? ಅವಳ ಮನದ 
ಬೇಗುದಿ ಅರ್ಥವಾಗಿ ಅತೀಶನೇ ಸಮಾಧಾನ ಹೇಳಿದ, 'ದೊಡ್ಡವನಾದ 

ಹುಡುಗ, ನ್ಯಾಯ ದಾರಿಯಲ್ಲಿ ನಡೆ ಎಂದಿದ್ದೇನೆ. ಏಕೋ ರಜತಗಿರಿಯ 
ಮೋಹ ತುಂಬಿದೆ ಅವನಲ್ಲಿ. ' 

“ ತಡೆಯುವುದು ಸಾಧ್ಯವಿಲ್ಲವೇ ನಿಮ್ಮಿಂದ? ಆ ನಾಲ್ಕು ಸಾವಿರ 
ಬಂದದ್ದು ರಜತಗಿರಿ ಮಣ್ಣಿನಿಂದಲೇ ? '' 

'ಗೊತ್ತಿಲ್ಲ ' ಚುಟುಕಾಗಿ ಹೇಳಿದವ ಮಾತು ಬೆಳೆಸಲು ಇಚ್ಚಿಸಲಿಲ್ಲ . 

ಹೀಗಿರುವಾಗ ಅದೊಂದು ದಿನ ಬೆಳಗಿನ ಹೊತ್ತು... ಸ್ಕೂಟರ್‌ನಲ್ಲಿ 
ಮನೆ ಬಿಟ್ಟು ಹೊರಗೆ ಹೋದ ಶಶಾಂಕ ಮರಳಿ ಬಂದದ್ದು ಸಂಜೆ ಐದು 
ಗಂಟೆಗೆ. ದಿನಕ್ಕಿಂತಲೂ ಹೆಚ್ಚಿಗೆ ದಣಿದಿದ್ದ. ಮುಖದಲ್ಲಿ ಆಯಾಸದ ಕಳೆ. 
ಬಟ್ಟೆಗಳೂ ಕೊಳೆಯಾಗಿದ್ದವು. ಸ್ನಾನ ಮುಗಿಸಿ ಬಿಸಿ ಕಾಫಿ ತಯಾರಿಸಿ 
ಅಜ್ಜನಿಗೂ ಒಂದು ಗ್ಲಾಸು ಕೊಟ್ಟು ತಾನು ಅವರ ಹತ್ತಿರ ಬಂದು ಕುಳಿತ. 
ಬಿಸಿ ಕಾಫಿ ಹಿತವಾಗಿತ್ತು ಗಂಟಲಿಗೆ. 

“ ಹೇಗಿದ್ದಿ ಶಶಾಂಕ ? ತುಂಬಾ ಸೋತಿದ್ದೀಯಾ, ಕೆಲಸ ಜಾಸ್ತಿ 
ಯಾಯೇನು? ” 

* ಅಭ್ಯಾಸವಿಲ್ಲದ ಕೆಲಸಗಳು, ಸ್ವಲ್ಪ ಕಷ್ಟ ಆದರೂ ನಾನು ಸಂತೋಷ 
ವಾಗಿದ್ದೇನೆ ಅಜ್ಜ , ನೀನು ಹೇಗಿದ್ದಿ ? ” 

' ಇದ್ದೇನೆ ಹೀಗೆ, ನಿನ್ನ ಅಮ್ಮನ ಹೊಟ್ಟೆ ಉರಿಸುತ!'' 

' ಸುದ್ದಿ ಗೊತ್ತಾಯ್ತಾ? ಚಾರು . ಅತ್ತೆಯ ನೆರಮನೆಯ , ಅದೇ 
ದಮಯಂತಿ ಅಮ್ಮ ಹೋಗಿಬಿಟ್ಟರಂತೆ, ಎರಡು ದಿನಗಳಾದವು.'' 

“ ಹೌದಾ? ಆವತ್ತು ಭದ್ರಾವತಿಗೆ ಹೋದಾಗ ಜಯಂತ ರಾಯ್ಕರ್ 
ಸಿಕ್ಕಿದ್ದ. ಆಯೀನನೋಡ್ಲಿಕ್ಕೆ ಆಸ್ಪತ್ರೆಗೆ ಬರೀರಾಕೇಳಿದ್ದ. ನಾನೇ ಉದಾಸೀನ 
ಮಾಡಿದ್ದೆ .'' 

ಹೇಳುತ್ತಾ ವಿಷಣ್ಣವದನರಾಗಿ ಕುಳಿತುಬಿಟ್ಟರು. ದಮಯಂತಿ ಅಮ್ಮ 
ಅವರ ಸಂಬಂಧಿಕಳಲ್ಲ. ಕೇವಲ ಕೆಲವೇ ಸಮಯದ ಪರಿಚಿತಳು. ಆದರೂ 
ಅಲ್ಲಿ ಬೆಸೆದ ಬಾಂಧವ್ಯ ಅವರನ್ನು ಆತ್ಮೀಯತೆಯ ಸಂಕೋಲೆಯಲ್ಲಿ 
ಬಂಧಿಸಿದೆ. ಪುಣ್ಯಾತಳು, ಯಾರಿಗೂ ಭಾರವಾಗದೆ ಮಗ, ಸೊಸೆ, 
ಮೊಮ್ಮಕ್ಕಳ ಎದುರಿನಲ್ಲಿ ಪ್ರಾಣ ಬಿಟ್ಟಳು. 

ತನ್ನ ಮಾತು ಅಜ್ಜನಿಗೆ ನೋವುಕೊಟ್ಟಿತೆಂದು ತಿಳಿದ ಶಶಾಂಕ ಕಾಫಿ 
ಗ್ಲಾಸ್ ಬದಿಗಿರಿಸಿ ಇಸ್ಪೀಟ್ ಕಾರ್ಡ್ ತಂದಿರಿಸಿದ ಟೀಪಾಯ್ ಮೇಲೆ. 
ಎರಡು ಸೋಫಾಗಳ ಮಧ್ಯೆ ಟೀಪಾಯ್ ಇಟ್ಟು ಅಜ್ಜನನ್ನು ಕರೆದ 
ಇಸ್ಪೀಟಾಟಕ್ಕೆ , ಇದರ ಬದಲು ಚೆಸ್ ಆಡಬಹುದಿತ್ತು . ಆದರೆ ಹೊತ್ತು 
ಹೋಗಲು ಯಾವ ಆಟವಾದರೂ ಒಂದೇ . ಅವರು ಖುಶಿಯಿಂದ ಇಸ್ಪೀಟ್ 


ಹಸಿರು ಚಿಗುರು 

೧೪೫ 
ಕಾರ್ಡು ಕೈಗೆತ್ತಿಕೊಂಡರು. ಅಷ್ಟರಲ್ಲಿ ಕಾಲೇಜಿನಿಂದ ಬಂದ ಶಶಿ ತಾನೂ 
ಸೇರಿಕೊಂಡಳು ಆಟಕ್ಕೆ , ಕತ್ತೆ , ಜೋಕರ್ ಎನ್ನುತ್ತ ಹೊತ್ತು ಸರಿದದ್ದು 
ತಿಳಿಯಲಿಲ್ಲ ಮೂವರಿಗೂ , ಆಟದ ಮಧ್ಯೆ ಅಜ್ಜ , ಮೊಮ್ಮಗನಲ್ಲಿ ಮಾತಿಗೆ 
ಬರವಿರಲಿಲ್ಲ . ಶಶಾಂಕ ಕೇಳುತ್ತಿದ್ದ. 

“ ಈ ತಿಂಗಳು ಸೋಮಸುಂದರ ಸಂಬಳಕ್ಕೆ ಬರಲಿಲ್ಲವೇ ಅಲ್ಲ ? ' 
'' ಏನೋ ಗೊತ್ತಿಲ್ಲ. ನಾನಿಲ್ಲದಾಗ ಬಂದಿರಬಹುದು.'' 

“ ಬರಲಿಲ್ಲ ಅಜ್ಜ , ಅವನ ಮನೇಲಿ ಮಗನಿಗೂ , ಅವನಿಗೂ 
ಮಾರಾಮಾರಿ ಜಗಳವಾಗಿ ಮಗ, ಸೊಸೆ ನಮ್ಮ ಆಸ್ತಿಯಿಂದ ಹೊರಗೆ ಬೇರೆ 
ಮನೆ ಮಾಡಿಕೂತಿದ್ದಾರೆ. ಅವರನ್ನು ಬಯ್ಯುವುದೇ ಕೆಲಸ ಸೋಮುವಿಗೆ.'' 

“ಸೋಮಸುಂದರ ತನ್ನ ಅಕ್ಕನ ಮಗಳನ್ನೇ ಸೊಸೆಯಾಗಿ ತಂದು 
ಕೊಂಡಿದ್ದ. ಅವಳು ಹೊಂದಿಕೊಳ್ಳಲಿಲ್ಲವೇ ? ಮಗನ ತಪ್ಪೇ ? ' 

'' ಇಲ್ಲಿ ಮಗನದೇ ತಪ್ಪು, ಸೋಮಸುಂದರನಿಗೂ , ಮಗನಿಗೂ ಏಕ 
ನಕ್ಷತ್ರವಂತೆ.'' 

'ಹೊದಾಣಿಕೆ ಇಲ್ಲದವರಿಗೆ ತಮ್ಮದೇ ರಕ್ತದವರು, ಬೇರೆ ರಕ್ತದವರು 
ಎಂಬ ಭೇದವಿಲ್ಲ. ನಿನಗೆ ಇದೆಲ್ಲ ಹೇಗೆ ತಿಳಿಯಿತು ? ಸದ್ಯ ನೀನು 
ರಜತಗಿರಿಗೆ ಹೋಗಿದ್ದೀಯಾ? '' 

''ಹೋಗಿದ್ದೆ ಅಜ್ಜ, ನೋಡಿಬೇಜರಾಯು ಮನುಷ್ಯ ಸಂಬಂಧಗಳ 
ಶಿಥಿಲತೆಯಲ್ಲಿ ಯಾರ ತಪ್ಪು ಇದೆ ಎನ್ನೋಣ? '' 

“ ಇದು ಕಾಲದ ದೋಷ ಎನ್ನೋಣವೇ ? ಶಶಾಂಕ, ನಾಳೆ ನೀನೂ , 
ನಿನ್ನ ಹೆಂಡತಿಯೂ ಅಪ್ಪ - ಅಮ್ಮನ್ನು ಬಿಟ್ಟು ಬೇರೆ ಮನೆ ಮಾಡುವುದಿಲ್ಲವೇ ? 
ತಪ್ಪು ಎನ್ನೋಣವೇ ? ನಮ್ಮ ಕಾಲದಲ್ಲಿ ಕೂಡುಕುಟುಂಬಕ್ಕೆ ಹೆಚ್ಚು ಮಹತ್ವ 
ಕೊಡುತ್ತಿದ್ದೆವು'' ಹಾಗೆ ಹೇಳಿದಾಗ ಕಣ್ಣೆದುರು ಕಾಣಿಸಿದಳು ಅನಸೂಯಾ 
ವಿರಹ - ವೇದನೆ ಏನಿದ್ದರೂ ಹಿರಿಯರಿಗೆ, ಕಿರಿಯರಿಗಲ್ಲ ! ಅವು ರೆಕ್ಕೆ ಬಲಿತ 
ಸ್ವತಂತ್ರ ಹಕ್ಕಿಗಳು. 

“ ಮರೆತಿದ್ದೆ ಅಜ್ಞಾ '' ಇಸ್ಪೀಟ್ ಎಲೆಗಳನ್ನು ಹಾಕುತ್ತ ಅಂದ ಶಶಾಂಕ , 
“ನೀನಿಲ್ಲದಾಗ ಫೋನ್ ಬಂದಿತ್ತು. ವಿಜಯವಾಡದಿಂದ, ಅದ್ಯಾರೋ ...'' 

, ' ವಾಸುದೇವನ್ ಅವರದೇ ? ' ಆತುರದಲ್ಲಿ ಪ್ರಶ್ನಿಸಿದರು. 
ವಿಜಯವಾಡಾ ಬಿಟ್ಟ ಮೇಲೆ ವಾಸುದೇವನ್‌ರ ಭೇಟಿಯಾದದ್ದು ಗಯಾ 
ಕ್ಷೇತ್ರದಲ್ಲಿ, ಆಗ ಅವರ ಫೋನ್ ನಂಬರ್ ಕೊಟ್ಟು, “ ಬಿಡುವಾದಾಗ 
ವಿಜಯವಾಡಾಗೆ ಬನ್ನಿ '' ಆಹ್ವಾನಿಸಿದ್ದರು ಬೇಸರವಾದಾಗ, ಹರ್ಷವಾದಾಗ, 

೧೪೬ 


ಹಸಿರು ಚಿಗುರು 


ಒಂಟಿತನ ಕಾಡಿದಾಗ ನೆನಪಾಗುತ್ತಾರೆ ವಾಸುದೇವನ್ , ಒಂದೆರಡು ಬಾರಿ 
ಫೋನ್ ಮಾಡಿ ಮಾತನಾಡಿದ್ದಾರೆ. ಚಾರುಲತಾ ಮತ್ತು ಅತೀಶನ ಫೋನ್ 
ನಂಬರ್‌, ವಿಳಾಸವಿದೆ ಅವರ ಬಳಿ, ತನ್ನಂತೆ ಅವರೂ ಮರೆತಿಲ್ಲ ಎನ್ನುವಾಗ 
ಏನೋ ಬೆಚ್ಚಗಿನ ಭಾವ. 

' ನಿನಗೇ ಮಾಡಿದ ಫೋನ್, ಮಾತನಾಡಿದ್ದು ನಾನು. ಅವರು ವಿಜಯ 
ವಾಡಾದಲ್ಲಿ ಒಂದು ವೃದ್ದಾಶ್ರಮ ಪ್ರಾರಂಭಿಸಿದ್ದಾರಂತೆ. ಈಗ ಹನ್ನೆರಡು 
ಮಂದಿ ಇದ್ದಾರೆ. ನೀನೂ ಅವರ ಆಶ್ರಮಕ್ಕೆ ಸೇರಿಕೊಳ್ಳುತ್ತೀಯಾ ಅಂತ 
ಕೇಳಿದರು.'' ಹುಬ್ಬು ಗಂಟಿಕ್ಕಿ ಶಶಾಂಕ ಅವರತ್ತ ಬಗ್ಗಿದ - ' ನಿನಗೆ ಈ ಮನೆ 
ಕಷ್ಟವಾಯಿತೆಂದು ವೃದ್ದಾಶ್ರಮಕ್ಕೆ ಹೋಗುವ ತಯಾರಿ ಮಾಡಿದ್ದೀಯಾ 
ಅಜ್ಜ ? ” 


೧೯ 


ಕುಳಿತಲ್ಲೇ ಹಾರಿಬಿದ್ದರು ಗೋಪಾಲರಾಯರು. 

ವೃದ್ದಾಶ್ರಮಕ್ಕೆ ಹೋಗುವ ತಯಾರಿ! ಯಾರು ಹೇಳಿದರು ? ತಾವು 
ಬಾಯಿ ತಪ್ಪಿಯೂ ಹೇಳಿದವರಲ್ಲ . ವಾಸುದೇವನ್ ಕರುಣಾಮಯಿ . 
ಸತ್ಯಶಂಕರಿಯ ಕಷ್ಟಗಳನ್ನು ಅರಿತವರು. ಅವರ ಸುಪ್ತ ಮನಸ್ಸು ದಿಕ್ಕಿಲ್ಲದ 
ಆ ಅನಾಥೆ ಸತ್ಯಶಂಕರಿ ಮತ್ತು ಅವಳಂತೆ ಇರುವ ವೃದ್ಧರಿಗಾಗಿ 
ಕೊರಗಿರಬೇಕು. ಕೊನೆಗೆ ವೃದ್ದಾಶ್ರಮ ತೆರೆಯುವ ಮನಸ್ಸು ಮಾಡಿದ್ದಾರೆ. 
ತಮಗೂ , ವೃದ್ದಾಶ್ರಮಕ್ಕೂ ಎಲ್ಲಿ ಸಂಬಂಧ? ಅಬ್ಬ , ಕಲ್ಪಿಸಿಕೊಳ್ಳುವುದೂ 
ತಮ್ಮಿಂದಾಗದು. ತಮ್ಮನ್ನು ಕಳುಹಿಸಲು ಅತೀಶನ ಮನ ಒದ್ದೀತೆ? ಆದರೆ 
ಶಶಾಂಕ ಹುಬ್ಬು ಗಂಟಿಕ್ಕಿದ್ದು ಯಾಕೆ! ಅನುಮಾನದ ಪ್ರಶ್ನೆಗಳು ಯಾಕೆ ? 
ಅವರು ಇಸ್ಪೀಟ್ ಕಾರ್ಡನ್ನು ಟೀಪಾಯ್ ಮೇಲಿಟ್ಟು ಮೊಮ್ಮಗನ ಕೈ 
ಹಿಡಿದರು. ಈ ಮಾತನ್ನ ವಾಸುದೇವನ್ ಹೇಳಿದರೇನು? '' 

'' ಇಲ್ಲ, ಅವರ ಮಾತಿನಿಂದ ಊಹಿಸಿದೆ. ' 

“ಬೇಡ ಶಶಾಂಕ, ವೃದ್ದಾಶ್ರಮದ ಹೆಸರನ್ನೂ ನನ್ನ ಮುಂದೆ 
ಎತ್ತಬೇಡ, ಮಕ್ಕಳು, ಮೊಮ್ಮಕ್ಕಳ ಸಂಗಡ ಹಾಯಾಗಿದ್ದ ಬದುಕನ್ನು 
ಹಾಲಾಹಲ ಮಾಡಿ ಅಲ್ಲಿಗೆ ಹೋಗಿಉಳಿಯಬೇಕೆ? ನನ್ನಿಂದ ಯಾವ 
ತಪ್ಪುಗಳೂ ಆಗದಂತೆ ನೋಡಿಕೊಳ್ಳುತ್ತೇನೆ. ದಯವಿಟ್ಟು ಅಲ್ಲಿಗೆ ಸೇರುವ 
ವಿಷಯ ಹೇಳಬೇಡ!'' 


ಹಸಿರು ಚಿಗುರು 

೧೪೭ 
ದೀರ್ಘವಾಗಿನೋಡಿದ ಅವರನ್ನ. ಆಗಲೇ ಅವರ ಕಣ್ಣುಗಳು ತುಂಬಿ 
ಬಂದಿದ್ದವು. ವಾಸುದೇವನ್ ಫೋನ್ ಮಾಡಿದ್ದು, ವೃದ್ದಾಶ್ರಮದ ವಿಷಯ 
ಹೇಳಿದ್ದು ನಿಜ. ರಾಯರು ವೃದ್ದಾಶ್ರಮ ಸೇರಿಕೊಳ್ಳುತ್ತಾರೆಯೇ ? ಎಂದು 
ಕೇಳಿದ್ದು ಸುಳ್ಳು , ಸುಮ್ಮನೆ ಒಂದು ಬಾಣ ಎಸೆದಿದ್ದ. ಅಷ್ಟಕ್ಕೇ ಅಜ್ಜ ಎಷ್ಟು 
ಭಾವುಕರಾದರು! ಆದರೆ ನಿನ್ನೆ ರಾತ್ರಿ ಅಪ್ಪನಕೋಣೆಯ ಏಕಾಂತದಲ್ಲಿ ಅಮ್ಮ 
ಎತ್ತಿದ ಮಾತಿಗೆ ಬೇಡವೆಂದರೂ ತೆರೆದಿದ್ದವು ತನ್ನ ಕಿವಿಗಳು. ವೃದ್ದಾಶ್ರಮದ 
ಸುತ್ತ ನಡೆದ ಚರ್ಚೆ ... 

'ಹೊಹೊ ... ಶಶಾಂಕ ಕತೆಯಾದ. ಇಪ್ಪತ್ತಾರು ಕಾಲಿನ ಕತೆ ?'' 
ಗಹಗಹಿಸಿ ನಗುತ್ತಿದ್ದಳು ಶಶಿ, “ನೀನು ಕತ್ತೆಯಾಗಲು ಲಾಯಕ್ಕು!'' 

“ ಕತ್ತೆ ಕತ್ತೆ, ಇಪ್ಪತ್ತಾರು ಕಾಲಿನ ಕತ್ತೆ !' ಗೋಪಾಲರಾಯರೂ ಚಪ್ಪಾಳೆ 
ತಟ್ಟಿದರು ಮಕ್ಕಳಂತೆ. 

ಬೆಚ್ಚಿದ್ದ ಶಶಾಂಕ ಇಸ್ಪೀಟಿನಾಟದಲ್ಲಿ ಇಪ್ಪತ್ತಾರು ಕಾಲಿನ 
ಕತ್ತೆಯಾದೆನೆಂದು ಒಪ್ಪಿಕೊಳ್ಳುತ್ತ ತಾನೂ ನಗಲಾರಂಭಿಸಿದ. ಅಷ್ಟರಲ್ಲಿ 
ಕೇಳಿಸಿತು ನೀರಜಳ ಧ್ವನಿ. ಆಗಷ್ಟೇ ಆಫೀಸಿನಿಂದ ಬರುತ್ತಿದ್ದವಳು ಬಾಗಿಲಿಗೆ 
ಎದುರಾಗಿ ಇಸ್ಪೀಟ್ ಕಾರ್ಡ್‌ಗಳ ಮುಂದೆ ಕುಳಿತು ಜೋರಾಗಿ 
ನಗುತ್ತಿರುವುದನ್ನು ಕಂಡು ಒಂದು ಕ್ಷಣ ಸ್ತಬ್ಧಳಾದಳು. ತಾನಿಲ್ಲದ 
ಹೊತ್ತಿನಲ್ಲಿ ಇಸ್ಪೀಟಿನಾಟ! ಅದೂ ಮುಸ್ಸಂಜೆಯಲ್ಲಿ ? ಅಮಂಗಳ, 
ಭಾಗ್ಯಲಕ್ಷ್ಮಿಯ ಬದಲು ಒಳ ಬರುತ್ತಿದ್ದಾಳೆ ದರಿದ್ರ ಲಕ್ಷ್ಮಿ ? ಶಶಿ, ಶಶಾಂಕ, 
ಇಬ್ಬರೂ ಸೇರಿದ್ದಾರೆ ಮಾವನವರ ಜತೆ, ಕಪಿ ತಾನು ಕೆಡುವುದಲ್ಲದೆ ಇಡೀ 
ಪರಿಸರ ಕೆಡಿಸುತ್ತದೆಯಂತೆ . ಮಾಡಲು ಬೇರೆ ಕೆಲಸವಿಲ್ಲದವರು ಮಕ್ಕಳ 
ಭವಿಷ್ಯಕ್ಕೆ ಕಲ್ಲು ತೂರಬೇಕೇ ? ಇದರಿಂದಾಗಿ ಶಶಾಂಕ ಕಾಲೇಜಿಗೆ ನಮಸ್ಕಾರ 
ಹಾಕಿದ. ಟಿ. ವಿ. ಗೀಳು ಹಿಡಿಸಿಕೊಂಡ. ಸ್ಕೂಟರ್‌ನಲ್ಲಿ ಊರ ತುಂಬಾ 
ಪೋಲೀ ಅಲೆದ. ಶಶಿ ಒಬ್ಬಳಿದ್ದಳು. ಮನಸ್ಸಿಟ್ಟು ಹಠದಲ್ಲಿ ಓದುವ ಆಸಕ್ತಿ 
ಕಳೆದುಕೊಳ್ಳುತ್ತಾಳೆ. ಅವಳು ಸೀದಾ ಒಳಗೆ ಬಂದು ಇಸ್ಪೀಟ್ ಕಾರ್ಡ್‌ಗಳನ್ನು 
ಮುಷ್ಟಿಯಿಂದ ಬಾಚಿ ತೆಗೆದು, ಮುದ್ದೆ ಮಾಡಿ ಕೆಳೆಗೆ ಎಸೆದು ಶಶಿಯತ್ತ 
ಒಂದೇ ಒಂದು ನೋಟಬೀರಿದಳು. ಅಷ್ಟಕ್ಕೇ ಹೆದರಿದ ಶಶಿ ಮೆಲ್ಲನೆ ಎದ್ದು 
ಸದ್ದಿಲ್ಲದೆ ಜಾರಿಕೊಂಡಳು ತನ್ನ ಕೋಣೆಗೆ, ಉಳಿದವನು ಶಶಾಂಕ, ಕಿವಿ 
ಹಿಡಿದು ದರದರನೆ ಎಳೆದೊಯ್ದಳುಕೊಣೆಗೆ, ಕೊಸರಾಡಿದರೂ 
ಕೇಳಲಿಲ್ಲ . ಇಲ್ಲಿ ಧ್ವನಿ ಏರಿಸಿ ಪ್ರಯೋಜನವಿಲ್ಲ . ಈಗ ಬೇಕಾದದ್ದು ಏಟಿನ 
ಬಿಸಿ ಏಟುಗಳಿಂದ ಪೂರಾ ಕೆಟ್ಟು ಹೋಗುತ್ತಿದ್ದಾನೆ. ಅವನನ್ನು ಕುರ್ಚಿಯತ್ತ 
ದೂಡಿಪೂಟ್‌ರೂಲರ್‌ ಎತ್ತಿಕೊಂಡಳು , 


೧೪೮ 

ಹಸಿರು ಚಿಗುರು 
* ಅಜ್ಜನ ಚಾಳಿ ನಿನಗೂ ಬಂದಿತೇನು? ನಿನ್ನ ಭವಿಷ್ಯಕ್ಕೆ ಕಲ್ಲು ಹಾಕಿ, 
ಹೀಗೆ ದರಿದ್ರ ಇಸ್ಪೀಟ್ ಆಡ್ತಾ ಮಣ್ಣು ತಿನ್ನಬೇಕು ಅನ್ನುತ್ತೀಯ. ಒದ್ದು 
ಗತಿ ಕಾಣಿಸುತ್ತೇನೆ ನೋಡು'' ಎಂದವಳು ಫೂಟ್‌ರೂಲರ್‌ನಿಂದ 
ಬೀಸಿದಳು ತೊಡೆ ಮೇಲೆ. 

ಅಷ್ಟರಲ್ಲಿ ಶಶಾಂಕನ ಬಲಗೈ ಪೂಟ್‌ರೂಲರ್‌ ಅನ್ನ , ಎಡಗೈ ಅವಳ 
ಕೈಯನ್ನೂ ಹಿಡಿದಾಗಿತ್ತು . ಇಬ್ಬರೂ ಎಳೆದಾಡಿಕೊಂಡರು. ಆಚೀಚೆ 
ಕ್ಷಣಾರ್ಧದಲ್ಲಿ ಶಶಾಂಕನ ಕೈಗೆ ಬಂದಿತು ಫೂಟ್‌ರೂಲರ್‌. ಏನೂ ತಪ್ಪು 
ಮಾಡದ ನನ್ನನ್ನು ಹೊಡೆಯುವ ಹಕ್ಕು ನಿನಗಿಲ್ಲ!'' ಎನ್ನುತ್ತ ಅದನ್ನು ಬಗ್ಗಿಸಿ 
ಮುರಿದು ಬಿಸಾಡಿದ ಕಿಟಕಿಯಾಚೆ. 

“ ನನಗೇ ರೋಪು ಹಾಕಿಯೇನೋ ಮಗನೇ , ಇವತ್ತು ನಿನ್ನ ಗೆಳೆಯ 
ಸಿಕ್ಕಿದ. ಈ ವಾರದಲ್ಲಿ ನಡೆದ ಪರೀಕ್ಷೆಗಳಿಗೆ ನೀನುಹೋಗಲಿಲ್ಲವಂತೆ. 
ಶಶಿಯೂ ನನಗೆ ಇದನ್ನು ಹೇಳಲೇ ಇಲ್ಲ. ನಿನ್ನ ತಲೆಯಲ್ಲಿ ಏನಿದೆ? ಹೀಗೆ 
ಹೊಟ್ಟೆ ಉರಿಸಿದ್ದು ಸಾಲದೆ ನನ್ನನ್ನೇ ದಬಾಯಿಸ್ತಾ ಇದ್ದೀ . ನಿನ್ನನ್ನು 
ಬೋರ್ಡಿಂಗ್ ಸ್ಕೂಲ್ಗೆ ಸೇರಿಸಿಬಿಡೇನೆ. ಆಗ ಬುದ್ದಿ ಬಂದೀತು.'' 

*ಜೀವನದ ಸ್ಕೂಲ್‌ನಲ್ಲಿ ಕಲಿಯುವುದು ಬೇಕಾದಷ್ಟು ಇರುವಾಗ 
ಅಲ್ಲೆಲ್ಲ ಯಾತಕ್ಕೆ ಹೋಗಬೇಕು? ನನಗೆ ಕಲಿಯುವ ಮನಸ್ಸಿಲ್ಲವೆಂದು 
ನೂರಾ ಒಂದನೆಯ ಸಲ ಹೇಳ್ತಾ ಇದ್ದೇನೆ!' 

“ ಏನು ಹೇಳಿದಿ ? ಮನಸ್ಸಿನಲ್ಲವೇ ? ಇದೂ ನಿನ್ನ ಅಜ್ಜನ ಮಾತೇ ? 
ಅವರು ಚೆನ್ನಾಗಿ ದುರ್ಯೋಧನೆ ಮಾಡಿದ್ದಾರೆ. ನೀನೊಬ್ಬ ಮನೆ 
ಹಾಳನಾದರೆ ಅವರಿಗೇನು? ಅವರು ಮಾಡಿದ್ದು ಮನೆ ಹಾಳು ಕೆಲಸಾನೇ !'' 

ಮಗ ಎಂಜಿನಿಯರಾಗಬೇಕು, ಅಮೆರಿಕಾಗೆ ಹೋಗಬೇಕು. ಚೆನ್ನಾಗಿ 
ದುಡಿದು ಹಣ ಗಳಿಸಬೇಕೆಂಬ ನೀರಜಳ ಕನಸುಗಳು ಭಗ್ನವಾಗಿದ್ದವು. 
ಮಗನ ಕನಸುಗಳು ಸಾಕಾರದಲ್ಲಿ ತಾವಿರಬೇಕೆಂಬ ಸತ್ಯದರ್ಶನವಾಗಲೇ 
ಇಲ್ಲ . 

' ಇದಕ್ಕೆಲ್ಲ ಒಂದು ಗತಿ ಕಾಣಿಸದೆ ಹೋದರೆ ನೀನೂ ಅಡ್ಡದಾರಿ 
ಹಿಡೀತಿಯ!'' 

“ ಅಡ್ಡದಾರಿ ಅಂದರೇನು ಅಮ್ಮಾ ? ಅಜ್ಜನಂತೆ ನಾನೂ ಕೃಷಿ ಕ್ಷೇತ್ರಕ್ಕೆ 
ಇಳಿದೆ ಅಂದುಕೋ , ತಪ್ಪೇನು? ಮನೆ ಹಾಳು ಕೆಲಸ ಮಾಡಿದ್ದು ಅಜ್ಜನಲ್ಲ, 
ನೀನೇ !'' 

ಶಶಾಂಕ ಮಾತು ಮುಗಿಸುವ ಮೊದಲೇ ಛಟೀರನೆ ಬಿತ್ತು ಕೆನ್ನೆ ಮೇಲೆ 
ಒಂದೇಟು. “ ಮಾತು ಮಾತಿಗೂ ಅಜ್ಜನ ಪರ ವಕಾಲತ್ತು, ಅಜ್ಜನೇ ನಿನಗೆ 

ಹೀರೋ . ಅಜ್ಜನ ಆದರ್ಶವೇ ನಿನ್ನ ಆದರ್ಶ . ಪೂರಾ ಅಜ್ಜನ ತದ್ರೂಪಿ 
ಆಗಿದ್ದೀಯ! ಸೋಮಾರಿ! ಇನ್ನು ಸುಮ್ಮನಿರುವುದಿಲ್ಲ. ನಾಳೆಯೇ ಅವರನ್ನು 
ವೃದ್ದಾಶ್ರಮಕ್ಕೆ ಸೇರಿಸಿಬಿಡುತ್ತೇನೆ. ಅಲ್ಲೇ ಇರಲಿ, ಅನಂತರ ಈ ಮನೆಯಲ್ಲಿ 
ಶಾಂತಿ ಇದ್ದೀತು. ನೀನೂ ಸರಿಯಾಗಿದ್ದೀಯ. ” 

ಥರಥರ ಕಂಪಿಸಿದ ಶಶಾಂಕನಿಗೆ ಹೊರಗೆ ಕುಳಿತ ಗೋಪಾಲರಾಯರ. 
ಒದ್ದೆ ಕಣ್ಣುಗಳು ನೆನಪಾದವು. ' ದಯವಿಟ್ಟು ನನ್ನನ್ನು ವೃದ್ದಾಶ್ರಮಕ್ಕೆ 
ಸೇರಿಸಬೇಡಿ!' ಎರಡೂ ಕೈಗಳನ್ನು ಜೋಡಿಸಿ ಬೇಡುತ್ತಿದ್ದಾರೆ. ಎಂಥ 
ಹೃದಯ ವಿದ್ರಾವಕ ಸಂಗತಿ. ನಿನ್ನೆ ರಾತ್ರಿ ಅಪ್ಪನಕೋಣೆಯಲ್ಲಿ ನಡೆದ 
ಚರ್ಚೆಯಲ್ಲಿ ಅಜ್ಜನನ್ನು ವೃದ್ದಾಶ್ರಮಕ್ಕೆ ಸೇರಿಸುವ ವಿಷಯ ಮುಖ್ಯವಾಗಿತ್ತು 
ಎಂದು ಸ್ಪಷ್ಟವಾಯಿತು ಈಗ, ಅವನು ತನ್ನ ಕೆನ್ನೆ ಸವರಿಕೊಳ್ಳುತ್ತ, 
“ ನಾನಿರುವಾಗ ಅಜ್ಜನನ್ನು ವೃದ್ದಾಶ್ರಮ ಸೇರಲು ಬಿಡುವುದಿಲ್ಲ. ಹಾಗೆ 
ಸೇರಿದರೆ ನಾನೂ ಅಲ್ಲಿಯೇ ಹೋಗಿರುತ್ತೇನೆ'' ಎಂದವನೇ ದಾಪುಗಾಲಿಟ್ಟು 
ಹೊರ ನಡೆದ. 

ಇನ್ನೂ ಕಿಶೋರ ವಯಸ್ಸು ದಾಟದ ಮಗ ಕೊಟ್ಟ ಉತ್ತರ 
ನೀರಜಳನ್ನು ನಡುಗಿಬಿಸಿಬಿಟ್ಟಿತು. ತನ್ನ ಮಡಿಲಲ್ಲಿ ಆಡಿ ಬೆಳೆದ ಮಗ, 
ತನ್ನನ್ನೇ ಆದರ್ಶವೆಂದು ತಿಳಿದ ಶಶಾಂಕ ತನ್ನಿಂದ ದೂರಹೋದಂತೆ, 
ಬೆಸೆದ ಮನಸ್ಸುಗಳು ಸಿಕ್ಕುಗಟ್ಟಿದಂತೆ. ತಾನು ಎಲ್ಲಿ ತಪ್ಪಿ ಬಿದ್ದೆ? ಅಜ್ಜನಂತೆ 
ತಾನೂ ಕೃಷಿಗೆ ಇಳಿದರೆ ತಪ್ಪೇನು? ಎಂದು ತನಗೇ ಸವಾಲು ಮಾಡುವಷ್ಟು 
ದೊಡ್ಡವನಾಗಿದ್ದಾನೆ. ಇದು ತಮಾಷೆಯ ಮಾತೇ ? ನಿಜ ಹೇಳಿದನೇ ? ಕೃಷಿ 
ಬೇಡವೆಂದು ತ್ಯಜಿಸಿ ಬಂದವರು ತಾವು, ಅದೇ ಬದುಕು ಬೇಕೆಂಬ ಆಸೆ 
ಶಶಾಂಕನಲ್ಲಿ ಜೀವ ತಳೆಯುತ್ತಿದೆ! ಕಿರಿಯರ ಸ್ವಭಾವವೇ ಹಾಗೆ 
ಹಿರಿಯರನ್ನು ಅನುಕರಣೆ ಮಾಡುವುದು . ಮಾವನವರು ದಿನವೆಲ್ಲ ರಜತಗಿರಿ 
ಯನ್ನೇ ಆಡಿಕೊಳ್ಳುತ್ತಿದ್ದರೆ ಇಲ್ಲದವರಿಗೂ ಬಂದೀತು ಅದರ ಮೋಹ. 
ಬೆಳೆಯುವ ಮನಸ್ಸಿಗೆ ಕೃಷಿ ಆದರ್ಶವೆಂದು ಕಂಡಿತೇ ? ಹೀಗಾಗಬಾರದು. 
ಮೊದಲು ಮಾವನವರನ್ನು ವೃದ್ದಾಶ್ರಮಕ್ಕೆ ಸೇರಿಸಿಬಿಟ್ಟರೆ, ಉಳಿದ ಹಲವು 
ಸಮಸ್ಯೆಗಳು ಬಗೆ ಹರಿದಂತೆ, ಶಶಾಂಕನೂ ಓದಿನಲ್ಲಿ ಆಸಕ್ತಿ ತಂದುಕೊಳ್ಳ 
ಬಲ್ಲ. ಈಗೆಲ್ಲ ಸಾಕಷ್ಟಿವೆ ವೃದ್ದಾಶ್ರಮಗಳು , ಹಣ ಕೊಟ್ಟು ಸೇರಿಸಿಬಿಟ್ಟರೆ 
ತಮ್ಮ ಕರ್ತವ್ಯ ಮುಗಿದಂತೆ. ಅರಳು ಮರುಳು ಮುದುಕರಿಗೆ ಸರಿಯಾದ 
ವಾಸದ ತಾಣ , ಊಟ, ತಿಂಡಿಗೆ ಕೊರತೆಯಿಲ್ಲ. ಅವರದೇ ವಯಸ್ಸಿನ 
ಸ್ನೇಹಿತರ ಸಾಮೀಪ್ಯ ಧ್ಯಾನ, ಭಜನೆ, ಏಕಾಂತಕ್ಕೂ ಪ್ರಶಸ್ತವಾದ ಸ್ಥಳ. 
ಮುಖ್ಯವಾಗಿ ಸಂಸಾರಸ್ಥರ ಕಿರಿಕಿರಿಯಿಲ್ಲ. ಒಂದು ರೀತಿಯಲ್ಲಿ 


೧೫೦ 

ವಾನಪ್ರಸ್ಥಾಶ್ರಮದ ಬದುಕು! ನನ್ನ ದೂರದ ಸಂಬಂಧಿಯೊಬ್ಬರು ಕೇರಳದ 
ವೃದ್ದಾಶ್ರಮ ಸೇರಿ ಆರು ವರ್ಷ ಕಳೆದಿದೆ. ಎಷ್ಟು ಹಾಯಾದ ಬದುಕು 
ಅವರದು! ಇಲ್ಲೇ ನೆರೆಮನೆಯ ಹಿರಿ ಹೆಂಗಸರು ಮಕ್ಕಳಲ್ಲಿ ಹೊಂದಾಣಿಕೆ 
ಯಿಲ್ಲದೆ ಇದೇ ನಗರದ ಹೊಸ ಆಶ್ರಮಕ್ಕೆ ಸೇರಿದ್ದಾರೆ ಸ್ವಇಚ್ಛೆಯಿಂದ. 
ಅವರ ಗತ್ತು , ಅಹಂಕಾರ ನೋಡಬೇಕು. ಮಾವನವರಿಗೂ ಅಂಥ ವ್ಯವಸ್ಥೆ 
ಮಾಡಿಕೊಟ್ಟರೆ? 

- ನಿನ್ನೆ ಇದೇ ವಿಷಯದಲ್ಲಿ ಅತೀಶನ ಜತೆ ಬೆಳೆದಿತ್ತು ಚರ್ಚೆ. ಅವನಿಗೆ 
ನೀರಜಳ ಸಲಹೆ ಕೇಳಿಯೇ ಅಘಾತವಾಗಿತ್ತು . ತಾನು, ಚಾರುಲತಾ ಇರುವಾಗ 
ಅಪ್ಪನನ್ನು ಈ ವಯಸ್ಸಿನಲ್ಲಿ ಯಾವುದೋ ಒಂದು ವೃದ್ದಾಶ್ರಮಕ್ಕೆ 
ಸೇರಿಸುವುದು ಎಷ್ಟು ಸರಿ ? ಹಿರಿಯರು ಇರುವುದೇ ರಗಳೆ ಎಂದಾದರೆ, 
ಬದುಕಿಗೆ ಏನಿದೆ ಅರ್ಥ ? ಕುರುಡು ತಾಯಿ - ತಂದೆಯನ್ನು ಕಾವಡಿಯಲ್ಲಿ 
ಹೊತ್ತುಕೊಂಡು ತೀರ್ಥಯಾತ್ರೆ ಮಾಡಿಸಿದ ಮಗನ ಕತೆ ಪುರಾಣದಲ್ಲಿದೆ. 
ತಾವು ಕಾವಡಿಯನ್ನೇ ತಲೆ ಮೇಲೆ ಎತ್ತಿಹಾಕುತ್ತಿದ್ದೇವೆ. ಪಾಶ್ಚಾತ್ಯ ರಾಷ್ಟ್ರಗಳಲ್ಲಿ 
ವಯಸ್ಸಿಗೆ ಬಂದ ಮಕ್ಕಳೊಡನೆ ಇರುವ ಪ್ರೀತಿ- ಬಾಂಧವ್ಯದ ಸಂಬಂಧಗಳು 
ಯಾಂತ್ರಿಕವಾದದ್ದು. ಅಲ್ಲಿ ಹಿರಿಯರು ವೃದ್ದಾಶ್ರಮ ಸೇರುವುದು ಕೂಡ 
ಅವರ ಸಂಸ್ಕೃತಿ ಆಗುತ್ತಿದೆ . ಆದರೆ ಹಿರಿಯರಿಗೆ ನೋವಾಗದಂತೆ ಅವರ 
ಬಾಳ ಸಂಜೆಯಲ್ಲಿ ಕಿರಿಯರು ಪೋಷಿಸುವುದು ಭಾರತೀಯ ಕುಟುಂಬದ 
ಸಂಸ್ಕತಿ. ಈ ಸಂಸ್ಕೃತಿಯ ಬೇರಿಂದ ದೂರ ಸರಿದು ಯೋಚಿಸುವುದೂ 
ಅಧರ್ಮ! ಅತೀಶ ಸಹನೆಯಿಂದ , ಸಮಾಧಾನದಲ್ಲಿ ಹೆಂಡತಿಗೆ ಬುದ್ದಿ 
ಹೇಳಲು ನೋಡಿದ. ಅವಳು ಕೇಳಲಿಲ್ಲ. ರಜಗಿರಿ ಬಿಟ್ಟು ಬೇರೆ ಮನೆ 
ಮಾಡುವಾಗ ಯಾವ ಹಠ ಅವಳಿಗೆ ಬಂದಿತೊ ಅದೇ ಹಠ ಈಗಲೂ ! 
ಗೋಪಾಲರಾಯರು ಇನ್ನೂ ಇಲ್ಲೇ ಇದ್ದರೆ ತಾನು ಶಶಿ, ಶಶಾಂಕನ ಜತೆ ಬೇರೆ 
ಬಾಡಿಗೆ ಮನೆಗೆ ಹೋಗುತ್ತೇನೆ ಎಂದಳು ಸ್ಪಷ್ಟವಾಗಿ, 

ಗಂಟಲು ಕಟ್ಟೋಯಿತು ಅತೀಶನಿಗೆ, “ಹಿರಿಯರ ಆಶೀರ್ವಾದ 
ನಮ್ಮನ್ನು ಕಾಪಾಡುತ್ತದೆ. ಅವರ ಶಾಪಕೊಲ್ಲುತ್ತದೆ! ಅರ್ಥ ಮಾಡಿಕೋ 
ನೀರಜಾ, ನನ್ನ ನೌಕರಿ ಹೋದದ್ದು , ಹಣದಲ್ಲಿ ಮೋಸವಾದದ್ದು 
ಶಶಾಂಕನಿಗೆ ಓದುವ ಆಸಕ್ತಿ ಇಲ್ಲದ್ದು, ಇನ್ನೂ ಹಲವು ತೊಂದರೆಗಳಿಗೆ 
ನಮ್ಮ ...'' 

' ಸಾಕು ಸಾಕು, ನಮ್ಮ ಸೋಲಿಗೆ ಭಾವನಾತ್ಮಕ ತಿರುವುಕೊಡುವುದು 
ಬೇಡ, ನೀವು ಹೇಳುತ್ತಾ ಇರಿ. ಅವರ ಮುಂದಿನ ವ್ಯವಸ್ಥೆ ನಾನೇ 
ಮಾಡುತ್ತೇನೆ!' 

೧೫೧ 
ಹೆದರಿದ ಅತೀಶನಿಗೆ ಅವಳನ್ನು ನೋಡುವ ಧೈರ್ಯ ಬರಲಿಲ್ಲ . 
ಇವತ್ತು ಇಷ್ಟೆಲ್ಲ ರಗಳೆ ಆದ ಅನಂತರ ನೀರಜಾ ಹೇಳಿದ್ದು ನಿನ್ನೆಯ ಇದೇ 
ಮಾತನ್ನು . ಹಿಂದೆ ರಜತಗಿರಿ ಬಿಟ್ಟು ಮಕ್ಕಳೊಡನೆ ಹೊರಟಾಗ ಅವಳು ಇಟ್ಟ 
ಅಸ್ತ್ರ ಇದೇ . ಆಗ ಎಷ್ಟು ವೇದನೆಯಾಗಿತ್ತು ತಾಯಿಗೆ, ನೀರಜಾ ಇಲ್ಲದ 
ರಜತಗಿರಿ ಮರುಭೂಮಿಯಾಯಿತು. ಈಗಲೂ ಅದೇ ಅಸ್ತ್ರ! ತಾನು ಮಕ್ಕಳು 
ಬೇರೆ ಇರುತ್ತೇವೆ! ಮತ್ತೆ ತನಗೆ ಸೋಲು? ಅಪ್ಪನೊಂದಿಗೆ ವಾಸಿಸಬಹುದು 
ಕೆಲವು ದಿನಗಳು . ಆಮೇಲೆ ಹೆಂಡತಿಯ ಸೀರೆ ಸೆರಗಿನ ಹಿಂದೆ ಹೋಗಲೇ 
ಬೇಕಾದ ಹಣೆಬರಹ , ರಜತಗಿರಿಯಂತೆ ತನ್ನ ಬದುಕು ಮರುಭೂಮಿ. 
ಹೀಗಾಗಿ ಇಲ್ಲಿ ತಂದೆಯನ್ನು ಉಳಿಸಿಕೊಳ್ಳುವ ಪ್ರಯತ್ನಕ್ಕಿಂತ ತನ್ನ ಇರುವಿಕೆ 
ಪ್ರಾಮುಖ್ಯವಾಯಿತು. ನೀರಜಾ ಹೂಡಿದ ಅಸ್ತ್ರಕ್ಕೆ ಅಸ್ತು ಎನ್ನಬೇಕಾಯಿತು. 

ಆದರೂ ಒಮ್ಮೆ ಚಾರುಲತಾಗೆ ಸುದ್ದಿ ತಿಳಿಸುವುದು ಮೇಲು ಎನಿಸಿತು. 
ತನ್ನನ್ನು ಒಂದು ಮಾತು ಯಾಕೆ ಕೇಳಲಿಲ್ಲ ಎನ್ನಬಾರದು. ಅವಳಿಗೂ ಅಪ್ಪನ 
ಜವಾಬ್ದಾರಿಯಿದೆ. ಅವಳಲ್ಲೇ ಉಳಿಸಿಕೊಂಡರೆ ತನ್ನ ಭಾರ ಎಷ್ಟೋ 
ಕಡಿಮೆಯಾದಂತೆ, ನೋಡಿದವರೂ ತಪ್ಪು ಭಾವಿಸುವುದಿಲ್ಲ. ಈಗಿನ 
ಕಾಲದಲ್ಲಿ ಮಗನೂ ಒಂದೇ , ಮಗಳೂ ಒಂದೇ . ಎಷ್ಟೋ ತಾಯಿ - ತಂದೆಗೆ 
ಮಗನಿಗಿಂತ ಮಗಳಲ್ಲಿ ಹೆಚ್ಚಿನ ಪ್ರೀತಿ- ವಿಶ್ವಾಸ, ಸಂಪ್ರದಾಯಕ್ಕೆ ಕಟ್ಟುಬಿದ್ದ 
ಕಾರಣ ಮನಗನಲ್ಲೇ ಉಳಿಯುವುದು ರೂಢಿಗತವಾಗಿದೆ. ಅತೀಶ ಕೂಡಲೇ 
ಭದ್ರಾವತಿಗೆ ಫೋನ್ ಎತ್ತಿ ನಡೆದುದನ್ನು ವಿವರಿಸಿ ಹೇಳಿದ, 

'' ಅಕ್ಕ , ವಿಷಯ ಹೀಗಿದೆ. ನಿನ್ನ ಮನೆಯಲ್ಲಿ ಅಪ್ಪನಿಗೆ ಆಶ್ರಯ 
ಕೊಡಲು ನೀನೂ , ಶ್ರೀವತ್ಸ ಭಾವನೂ ಒಪ್ಪಿದರೆ ಅದಕ್ಕಿಂತ ಹೆಚ್ಚಿನ 
ಸಂತೋಷ ಇನ್ನೊಂದಿಲ್ಲ. ಅಪ್ಪನ ಖರ್ಚಿನ ಬಾಬು... ” 

ಖರ್ಚಿನ ಬಗ್ಗೆ ನಿನ್ನನ್ನು ಕೇಳಲಿಲ್ಲ , ಆದರೆ... ” 

ಚಾರುಲತಾಳಿಂದ ಸ್ವಲ್ಪ ಹೊತ್ತು ಯಾವ ಪ್ರತಿಕ್ರಿಯೆ ಇಲ್ಲ. 
ನಿಜವಾಗಿಯೂ ಅವಳೀಗ ಗೊಂದಲಕ್ಕೆ ಬಿದ್ದಳು. ಅತೀಶನ ಕೋರಿಕೆ 
ಮನ್ನಿಸುವುದು ತನ್ನಿಂದ ಸಾಧ್ಯವೇ ? ಸದ್ಯದ ಪರಿಸ್ಥಿತಿ ಅನಾನುಕೂಲವಾಗಿತ್ತು . 
ಅವತ್ತು ಆದಿತ್ಯ ಹಾಸ್ಟೆಲ್ ನಿಂದ ಬಂದ ಮೇಲೆ ಅವನ ವಾಸ್ತವ್ಯ 
ಶ್ರೀನಿಲಯದಲ್ಲಿ ಖಾಯಂ ಆಗಿದೆ. ಅವನು ಬಂದ ಎರಡೇ ದಿನಗಳಲ್ಲಿ 
ನಾರಾಯಣ ರಾವ್ ಬಂದರು ಅವನನ್ನು ನೋಡಲೆಂದು, ಒಬ್ಬರೇ ಬರಲಿಲ್ಲ. 
ಜತೆಗೆ ಅತ್ತೆ - ಮಾವನವರಿಗೆ ಹುಳುಕು ಹಲ್ಲುಗಳನ್ನು ಕೀಳಿಸಿ ಕೃತಕ ಹಲ್ಲಿನ 
ಸೆಟ್ ಮಾಡಿಸಬೇಕಾಗಿತ್ತು . ಅತ್ತೆಯ ಬಲಗಣ್ಣಗೆ ಪೊರೆ ಬಂದಿದ್ದು ಚಿಕಿತ್ಸೆ 
ಬೇಕಾಗಿದೆ. ಕಣ್ಣಿನ ಡಾಕ್ಟರರಿಂದ ತಪಾಸಣೆ ಮಾಡಿಸಿ ಔಷಧಿ ತಂದಾಗಿದೆ. 

' ಹತ್ತು ದಿನ ಕಣ್ಣಿಗೆ ಔಷಧಿ ಹಾಕುತ್ತಿರಿ. ಆಮೇಲೆ ಆಪರೇಷನ್ 
ಮಾಡೋಣ'' ಎಂದಿದ್ದಾರೆ ಡಾಕ್ಟರು. ಇತ್ತೀಚೆಗೆ ಕಣ್ಣಿನ ಪೊರೆ ತೆಗೆಯುವ 
ಆಪರೇಷನ್ ತೀರ ಸರಳ, ಆದರೂ ವಿಶ್ರಾಂತಿ ಅಗತ್ಯ. ಇನ್ನೆರಡು ತಿಂಗಳು 
ಶ್ರೀನಿಲಯದಲ್ಲೇ ಉಳಿಯುವ ನಿರ್ಧಾರ ಅವರದು. ಪಟ್ಟಣದ ಮನೆ, ಎಲ್ಲ 
ಅನುಕೂಲತೆಗಳಿವೆ . ಅತ್ತೆಗೆ ಹಳ್ಳಿಗಿಂತ ಇಲ್ಲೇ ಹೆಚ್ಚು ಇಷ್ಟ, ಮಾವನವರು 
ಕೃಷಿ ಜವಾಬ್ದಾರಿ ನಾರಾಯಣನ ಹೆಗಲಿಗೇರಿಸಿ ನಿಶ್ಚಿಂತರು. ಇಬ್ಬರಿಗೂ 
ಹಳ್ಳಿಯಲ್ಲಿದ್ದರೂ ಒಂದೇ , ಇಲ್ಲಿದ್ದರೂ ಒಂದೇ . ಇಲ್ಲೇ ಉಳಿದರೆ ಹೇಗೆ? 
ಯೋಚನೆ ಬಂದಿದೆ ಇಬ್ಬರಿಗೂ 
- ಅನಿರೀಕ್ಷಿತವಾಗಿ ಬಂದ ಈ ಬದಲಾವಣೆ ಚಾರುಲತಾಳ ದೈನಂದಿನ 
ಕ್ರಮದಲ್ಲೂ ಬಹಳ ಬದಲಾವಣೆ ತಂದದ್ದು ನಿಜ. ಇವರೊಂದಿಗೆ ಸಾಕ್ಷಿ 
ಇನ್ನೂ ಮೂಡಿಯಾಗಿದ್ದಾಳೆ, ಮೂಡಿ ಹುಡುಗಿಯರ ಸ್ವಭಾವ ಆಗಾಗ 
ಏರುಪೇರಾದರೆ ಉಳಿದವರೂ ಕಂಗಾಲು. ಆದರೂ ಪಾಪದ ಹುಡುಗಿ ತನ್ನ 
ಸ್ವಭಾವದ ವೈಪರೀತ್ಯ ತಿಳಿದಿದೆ. ಚಾರುಲತಾ ತನ್ನ ಹೆಚ್ಚಿನ ಸಮಯ 
ಅವಳೊಡನೆ ಕಳೆಯ ಬಯಸುವವಳು . ಈಗಿನ ಇಂಥ ಪರಿಸ್ಥಿತಿಯಲ್ಲಿ 
ತಂದೆಯನ್ನು ಕರೆತರುವುದು ಸಮಂಜಸವಲ್ಲ . ಅಲ್ಲದೆ ಅತೀಶನ ಜವಾಬ್ದಾರಿ 
ಯಲ್ಲಿ ತಾನು ಮೂಗು ಹಾಕಬಾರದು . 

ಚಾರುಲತಾ ಯೋಚಿಸಿ ನಿಧಾನವಾಗಿ ಉತ್ತರಿಸಿದಳು, “ ನಿನ್ನ 
ನಿರ್ಧಾರಕ್ಕೆ ಉತ್ತರಿಸುವ ಚೈತನ್ಯ ನನಗಿಲ್ಲ. ಅಪ್ಪನನ್ನು ಚೆನ್ನಾಗಿ ಅನುಕೂಲ 
ಇರುವ ವೃದ್ದಾಶ್ರಮಕ್ಕೆ ಸೇರಿಸು!'' 

''ಹೇಳದೆ ಬೇರೆ ಉಪಾಯವಿಲ್ಲ. ನಮ್ಮ ಭಾವನೆಗಳನ್ನು ಗೌರವಿಸದೆ 
ಅಪ್ಪ ಅಪರಿಚಿತರದಲ್ಲಿ ಪರಿಚಿತರಂತೆ ಹೋಗಿಉಳಿದು ಬರುತ್ತಾರೆ. ನಿಮ್ಮ 
ಕೋರಿಕೆ ಮನ್ನಿಸದೆ ತನ್ನದೇ ಧಾಟಿಯ ಆಲೋಚನೆ. ಹೀಗಿರುವಾಗ ನಮ್ಮ 
ನಿರ್ಧಾರಕ್ಕೆ ಅಪ್ಪ ತಲೆಬಾಗಲೇಬೇಕಲ್ಲವೇ . ಒಳ್ಳೆಯ ವೃದ್ದಾಶ್ರಮ ಸೇರಲು 
ಡಿಪಾಸಿಟ್ ಒಂದು ಲಕ್ಷ ಬೇಕಾದೀತು. ಹಣಕ್ಕೆ ಏನು ಮಾಡುತ್ತೀ ? ಕಳುಹಿಸಿ 
ಕೊಡಲೇ ?'' 

ಕಠಿನವಾಗಿತ್ತೇ ಚಾರುಲತಾಳ ಧ್ವನಿ ? ಚಡಪಡಿಸಿದ ಅತೀಶ. 


ಇದೇ ಚಡಪಡಿಕೆ ಅನುಭವಿಸುತ್ತಿದ್ದರು ಗೋಪಾಲರಾಯರು.. 
ಅವರಿಗೀಗ ಸ್ಪಷ್ಟವಾಗಿ ಅರ್ಥವಾಗಿದೆ - ಈ ಮನೆ ಋಣ ಮುಗಿಯುತ 


ಹಸಿರು ಚಿಗುರು 

ಬಂದಿದೆ. ಇನ್ನಿರುವುದು ಕೆಲವೇ ಸಮಯ ಅಷ್ಟೇ . ಇಸ್ಪೀಟುಕಾರ್ಡುಗಳನ್ನು 
ಮುದ್ದೆ ಮಾಡಿ ಎಸೆಯುವಾಗ ನೀರಜಳ ಕಣ್ಣುಗಳಲ್ಲಿ ತುಂಬಿದ್ದ ತಿರಸ್ಕಾರ, 
ಆಕ್ರೋಶನೆನಪಾದರೆ ಸಾಕು , ಮೈಯಲ್ಲಿ ನಡುಕ, ತಮ್ಮಿಂದ ಮಕ್ಕಳು 
ಹಾಳಾಗಿಹೋದರಂತೆ. ಮನೆ ಹಾಳು ಕೆಲಸ ಮಾಡಿದನಂತೆ. ಏನು ಧೈರ್ಯ 
ಇವಳಿಗೆ? ವೃದ್ದಾಶ್ರಮಕ್ಕೆ ಸೇರಿಸುತ್ತಾರಂತೆ. ತಿರಸ್ಕಾರ, ಅವಹೇಳನ 
ತುಂಬಿರುವ ಜಾಗದಲ್ಲಿ ಪ್ರೀತಿ- ವಿಶ್ವಾಸದ ನಿರೀಕ್ಷೆ ಎಷ್ಟು ಮೂರ್ಖತನದ್ದು. 
ಅವರ ದೃಷ್ಟಿ ಅಲ್ಲೇ ಕುಳಿತ ಮೊಮ್ಮಗನತ್ತ ಹೊರಳಿತು. ಪಾಪ, ನಡೆದ 
ಪ್ರಸಂಗದಿಂದ ತುಂಬ ನೊಂದುಕೊಂಡಿದ್ದಾನೆ. ಊಟವೂ ಮಾಡಲಿಲ್ಲ. 
ಹತ್ತಿರ ಬಂದು ಕುಳಿತು ಅವನ ಹೆಗಲ ಮೇಲೆಕೈಯಿಟ್ಟರು. 

“ ನನ್ನಿಂದಾಗಿ ಚಿಕ್ಕವನಾದ ನೀನು ಕೇಳಿಸಿಕೊಳ್ಳುವಂತೆ ಆಯಿತು. ಪೆಟ್ಟು 
ಸಿಕ್ಕಿತು. ಕೆನ್ನೆ ಹೇಗೆಕೆಂಪಾಗಿದೆ ನೋಡು, ಕ್ಷಮಿಸಿಬಿಡು ಶಶಾಂಕ.'' 

* ಶಶಾಂಕ ಗಂಭೀರವಾಗಿನೋಡಿದ ಅಜ್ಜನನ್ನು , ಉದುರಲು ಸಿದ್ಧವಾದ 
ಹಣ್ಣೆಲೆ, ಆದರೂ ಯಾರಿಗಿಲ್ಲ ಕರುಣೆ, ಅಪ್ಪ ಹೇಳಿದಾಕ್ಷಣ ಚಾರೂ ಅತ್ತೆ 
ಬಂದು ಕರೆದೊಯ್ಯುತ್ತಾಳೆ, ಅಜ್ಜ ಅವಳ ಮನೆಯಲ್ಲಿರುತ್ತಾನೆ ಎಂದು 
ಕೊಂಡರೆ ಅವಳೂ ವೃದ್ದಾಶ್ರಮಕ್ಕೆ ಸೇರಿಸಿ ಎನ್ನುತ್ತಿದ್ದಾಳೆ. ಅತ್ತೆಯಿಂದ ತಾನು 
ನಿರೀಕ್ಷಿಸರಲಿಲ್ಲ ಈ ಮಾತನ್ನು ಹೌದು. ಈ ಮುದಿಜೀವ ಎಲ್ಲರಿಗೂ ಭಾರ? 
ಎಲ್ಲರೂ ಸ್ವಾರ್ಥಿಗಳು . ಎಲ್ಲರಿಗೂ ಅವರವರ ಸಂಸಾರದ ಚಿಂತೆ, ಸಂಸಾರ 
ಅಂದ ಮೇಲೆ ಅಲ್ಲಿ ಹಿರಿಯರು ಬೇಡವೇ ? ತನಗಂತೂ ಬೇಕು. ಅವನು 
ತನ್ನ ಹೆಗಲ ಮೇಲಿಟ್ಟ ಅಜ್ಜನ ಕೈಗಳನ್ನು ಹಿಡಿದು, “ ಅಜ್ಜ , ನಾವಿಬ್ಬರೂ 
ರಜತಗಿರಿಗೆ ಹೋಗಿಉಳಿಯೋಣವೇ ?'' ಕೇಳಿದ ಮೃದುವಾಗಿ, 

" ರಜತಗಿರಿಗೆ?'' ಆಶ್ಚರ್ಯದಿಂದಕಣ್ಣರಳಿಸಿದವರು ಮತ್ತೆ ತಲೆ ಕೆಳಗೆ 
ಹಾಕಿದರು. ಶಶಾಂಕನೂ ಮೋಸಮಾಡುತ್ತಿದ್ದಾನೆಯೇ ? “ ರಜತಗಿರಿಗೆ 
ಎಂದು ಸುಳ್ಳು ಹೇಳಿ ಇಲ್ಲಿಂದ ಹೊರಡಿಸಿ ಎಲ್ಲಿಗೆ ಬಿಟ್ಟು ಬರುತ್ತಿ ಎಂದು 
ತಿಳಿಯದಷ್ಟು ಹೆಡ್ಡ ಪ್ರಾಣಿ ನಾನಲ್ಲ . ದಯವಿಟ್ಟು ನಿನ್ನ ಅಪ್ಪ ಅಮ್ಮನಿಗೆ 
ಹೇಳು, ನನ್ನನ್ನು ಇಲ್ಲಿಂದ ಹೊರಗೆ ಕಳುಹಿಸಬೇಡಿ.'' 

“ ನನ್ನ ಮೇಲೆ ನಂಬಿಕೆ ಇಲ್ಲವೇ ಅಜ್ಜ ? ” 
' ಇದೆ.'' 

“ ನೀನೇ ಹೇಳಿದ್ದಿ ನೆಲದ ಬೇರನ್ನು ಅರಸುವ ಪ್ರಯತ್ನದಲ್ಲಿ ನಮ್ಮದೇ 
ನೆಲದ ಮಣ್ಣು, ಬೇರನ್ನು ನಾವು ಅರ್ಥ ಮಾಡಿಕೊಳ್ಳುವುದಿಲ್ಲವೆಂದು. 
ನನಗೀಗ ಅರ್ಥವಾಗುತ್ತಿದೆ. ನನಗೆ ನನ್ನದೇ ಹಿರಿಯರ ನೆಲೆ- ಬೆಲೆ ಬೇಕು. 
ನನ್ನ ಹಿರಿಯರು ಇಟ್ಟ ಹೆಜ್ಜೆಯಲ್ಲಿ ಹೆಜ್ಜೆ ಇಡಬೇಕು. ನೀನು ಅನುಭವಿಸಿದ್ದು 

ನನಗೂ ಬೇಕು. ಅಜ್ಜ, ಹುಲಿ ಕೊಂದ ಧೀರ ನೀನಾದರೆ ನಿನ್ನಡಿಯ 
ಹೆಜ್ಜೆಯಿಡುವ ಪೋರ ನಾನು!” 

“ಏನು ನಿನ್ನ ಮಾತಿನ ಅರ್ಥ ?'' 

“ ನಾನು ನಿನ್ನ ತಂದೆಯಂತೆ ಇದ್ದೇನೆ ಎಂದಿದ್ದಿ ನೀನು, ನನ್ನ ಮೈಯಲ್ಲಿ 
ಹರಿಯುತ್ತಿರುವುದು ನಿನ್ನದೇ ರಕ , ಇನ್ನು ಮುಂದೆ ನಿನಗೆ ನಾನೇ ತಂದೆ. 
ನೀನು ನನಗೆ ಪುಟ್ಟ ಮಗು! ' ಗದ್ಗದಿತನಾದ ಶಶಾಂಕ. 

* ಅಜ್ಜ, ಉದ್ದೇಶವಿಲ್ಲದೆ ನಿನ್ನ ಮೇಲೆ ಅನ್ಯಾಯ ಆಗುವುದನ್ನು 
ಸಹಿಸಲಾರೆ. ಒಂದೆರಡು ದಿನ ಮೌನವಾಗಿರು. ರಜತಗಿರಿಯ ಕೆಲವು ಕೆಲಸ 
ಬಾಕಿ ಉಳಿದಿದೆ. ಹೋಗಲು ಸಿದ್ಧತೆ ಮಾಡುತ್ತೇನೆ.'' 

“ ಸಿದ್ಧತೆ ಅಂದರೇನು? ನಾವಿಬ್ಬರೇ ಆ ಹಳ್ಳಿಯಲ್ಲಿ ಇರುವುದು 
ಸಾಧ್ಯವೇ ? ತಮಾಷೆ ಮಾಡುತ್ತಿಯಾ?'' 

* " ತಮಾಷೆ ಮಾತಲ್ಲ ಅಜ್ಜ , ಇದು ತಮಾಷೆ ಮಾಡುವ ಸಮಯವೂ 
ಅಲ್ಲ! ' 

ಗೋಪಾಲರಾಯರು ದೊಡ್ಡದಾಗಿ ಕಣ್ಣರಳಿಸಿದರು . ಇನ್ನೂ 
ಅನುಮಾನದ ಪ್ರಶ್ನೆಗಳು. ಶಶಾಂಕ ಹೇಳುತ್ತಿರುವುದು ಸತ್ಯವೇ ? ಸುಳ್ಳೇ ? 
ಇವನೂ ನೀರಜಳ ಸ್ವಭಾವದವನು. ಅದೇ ಹಠ, ಅದೇ ಗತ್ತು , ತಮ್ಮನ್ನು 
ಹತ್ತಿರ ಮಾಡಿಕೊಂಡು ರಜತಗಿರಿಗೆ ಕರೆದೊಯ್ಯುವೆನೆಂದು ಯಾವುದೋ 
ಕಾಣದ , ಕೇಳರಿಯದ ವೃದ್ದಾಶ್ರಮಕ್ಕೆ ದಬ್ಬುತ್ತಾನೆಯೇ ? ನೋಡಿದರೆ 
ಏಕೊ ಹಾಗನಿಸುವುದಿಲ್ಲ. ಮಾತಿನಲ್ಲಿ ಪ್ರಾಮಾಣಿಕ ಕಳಕಳಿ, ತಮ್ಮ 
ಬಟ್ಟೆಗಳನ್ನು ಜೋಡಿಸಿ ತುಂಬಿಸಿಡುತ್ತಿದ್ದರೆ ಬ್ಯಾಗಿನಲ್ಲಿ , ತನ್ನ ಬಟ್ಟೆ, 
ಸಾಮಾನುಗಳನ್ನು ಹಾಕುತ್ತಿದ್ದಾನೆ ಸೂಟ್ಕೇಸ್‌ನಲ್ಲಿ , ರಜತಗಿರಿಗೆ 
ಹೋಗುವುದೆಂದರೆ ಇದಕ್ಕಿಂತ ಸಂತೋಷ ಇನ್ನಾವುದಿದೆ? ಹಿರಿಯರ 
ಹೆಜ್ಜೆಯಲ್ಲಿ ಹೆಜ್ಜೆ ಇಡಬೇಕೆಂಬ ಕನಸು ಈ ಎಳೆ ಚಿಗುರಿಗೆ, ರಜತಗಿರಿಗಾಗಿ 
ಮಿಡಿಯುತ್ತಿದೆ ಇವನ ಜೀವ, ಮರುಭೂಮಿಯಾದ ರಜತಗಿರಿ ಚಿಗುರೀತೇ 
ಇವನಿಂದ? ಮತ್ತೊಮ್ಮೆ ತಮ್ಮ ಕನಸುಗಳು ಮೊಳೆತು ಸಹಿಯಾಗಿ, 
ಹಸುರಾಗಿ, ಸಸಿಯಾಗಿ, ಗಿಡವಾಗಿ ಹೂ , ಹಣ್ಣು ಬಿಟ್ಟಿತೇ ? 
- ಮೊಮ್ಮಗನನ್ನು ಸಂತೋಷದ ಕಣ್ಣೀರಿನಲ್ಲಿ ಅಭಿಮಾನ ತುಂಬಿ 
ನೋಡಿದರು. ಮುಂದೆ ಎರಡು ದಿನಗಳೂ ಶಶಾಂಕ ನಸುಕು ಮನೆ 
ಬಿಟ್ಟವನು ರಾತ್ರೆ ಹಿಂದಿರುಗಿದ. ನೀರಜಾ ಗಂಟು ಮುಖ ಮಾಡಿಕೊಂಡೇ 
ಅತೀಶನಲ್ಲಿ ಕರಕರೆ ಮಾಡುವುದು ಕೇಳಿಸಿತು. ಅವಳ ಮಾತು ವೃದ್ದಾಶ್ರಮದ 
ಸುತ್ತ ತಿರುಗುತ್ತಿದೆ ಎಂದು ಸ್ಪಷ್ಟವಾಗಿ ಗಮನಕ್ಕೆ ಬಂದರೂ ಮೌನ ತಳೆದರು. 


ಹಸಿರು ಚಿಗುರು 

೧೫೫ 
ಮೊಮ್ಮಗನನ್ನು ನಂಬಿಯಾಗಿದೆ. ಇನ್ನು ಅವನೇ ತಮಗೆ ಸರ್ವಸ್ವ ಅಧಾರದ 
ಕೊಂಡಿ. ಆ ನಂಬಿಕೆಯಲ್ಲಿ ಸೊಸೆ ಬಡಿಸಿದ್ದನ್ನು ಮಾತಿಲ್ಲದೆ ಉಂಡು ತಿಂದು 
ತಮ್ಮ ಕೋಣೆಸೇರಿದರೆ ಮತ್ತೆ ಹೊರಗೆ ಹೋಗುವುದೂ ಬೇಡವಾಯಿತು. 
- ಈ ನಡುವೆ ಚಾರುಲತಾಳಿಂದ ಫೋನ್ ಬಂದಿತು ಅವರಿಗೆ ಸಾಂತ್ವನದ 
ಮಾತಿನೊಂದಿಗೆ, ' ಹೊಂದಾಣಿಕೆಯೇ ಜೀವನ. ಕಷ್ಟ ಸುಖದ ಅರಿವು 
ಇರುವ ನೀನು ಇನ್ನಾದರೂ ತಮ್ಮನ ಸಂಸಾರದಲ್ಲಿ ಹೊಂದಿ ನಡೆಯಲು 
ಕಲಿಯಬಾರದೇ ? '' ಕೇಳಿದಳು. . 

ಮಗಳ ಮೇಲೆಸಿಟ್ಟು ಬಂದರೂ ಉಸಿರೆತ್ತಲಿಲ್ಲ . ಅವಳೇ ಕೇಳಿದಳು, 
“ ನನ್ನ ಮನೆಗೆ ಬರುತ್ತೀಯಾ ಅಪ್ಪ ? ನೀನೊಬ್ಬ ನಮಗೆ ಭಾರವಾಗಲಾರೆ.'' 

ಇದೊಂದುಕರೆಸುವ ತಂತ್ರ ! ತಾವು ಯಾವ ಮಾತು ಎತ್ತಿದರೂ 
ಕೇಳುವ ಸ್ಥಿತಿ ಮಗಳಿಗಿಲ್ಲ ಮಗನಿಗಿಲ್ಲ. ತುಟಿಪಿಟಕ್ಕೆನ್ನದೆ ಫೋನ್ ಇಟ್ಟರು. 
ಮೂರನೇ ದಿನ ರಾತ್ರೆ ಶಶಾಂಕನಿಂದ ಆಶ್ವಾಸನೆ ಬಂದಿತು, ' ನಾಳೆ ಬೆಳಿಗ್ಗೆ 
ಕಾರು ಬರುತ್ತದೆ. ಹೊರಟು ಸಿದ್ಧನಾಗಿರು. ಆದರೆ ಈ ವಿಷಯದಲ್ಲಿ ಏನೂ 
ಹೇಳದೆ ತಟಸ್ಥನಾಗಿರು ಹೊರಟುಹೋಗುವ ತನಕ' ಎಂದ. 

ಯಾಕೆ ಎಂದು ಪ್ರಶ್ನಿಸದೆ ಮೊಮ್ಮಗನನ್ನು ಪ್ರೀತಿಯಿಂದ ತಬ್ಬಿ 
ಕೊಂಡರು. ಅಲ್ಲಿ ಬೆಚ್ಚನೆಯ ಭಾವವಿತ್ತು, ಮರುದಿನ ಬೆಳಿಗ್ಗೆ ಏಳು ಗಂಟೆಗೆ 
ಮನೆಯೆದುರು ಬಂದು ನಿಂತಿತು ಬಾಡಿಗೆ ಕಾರು. ಶಶಾಂಕ ಮೊದಲೇ 
ಸಿದ್ಧಪಡಿಸಿಟ್ಟ ಗೋಪಾಲರಾಯರ ಎರಡು ದೊಡ್ಡ ಬ್ಯಾಗುಗಳನ್ನು ಮತ್ತು 
ತನ್ನ ಸೂಟ್ಕೇಸನ್ನ ತಾನೇ ಹೊತ್ತು ತಂದು ಕಾರಿನ ಡಿಕ್ಕಿಯಲ್ಲಿರಿಸಿದ. ಇತ್ತ 
ಅತೀಶನಿಗೂ ಸಂತೋಷ. ಇವತ್ತು ನಸುಕಿನಲ್ಲಿ ಗೋಪಾಲರಾಯರು ಎಲ್ಲ 
ವಿಷಯ ಅವನಿಗೆ ಮಾತ್ರ ಹೇಳಿದಾಗ ಒಂದೆಡೆ ಬೇಸರ, ದುಃಖ . 
ಇನ್ನೊಂದೆಡೆ ಸಮಾಧಾನ, ತೃಪ್ತಿ , ಮತ್ತೊಮ್ಮೆ ಶಶಾಂಕನಲ್ಲಿ ಅಭಿಮಾನ. 
ಕೆಲವು ದಿನಗಳಿಂದ ತಂದೆಯ ವಿಷಯದಲ್ಲಿ ಹೀಗೇ ಆದೀತೆಂಬ ಅವನ 
ಊಹೆ ದಿಟವಾಗಿತ್ತು . ಏನೂ ಅರಿಯದ ಮೊದ್ದು ಹುಡುಗ ತಮ್ಮ 
ಮಗನೆಂದು ತಿಳಿದದ್ದು ತಪ್ಪಾಗಿತ್ತು , ಮುಂದಾಲೋಚನೆ ಇದ್ದವ, ಇಟ್ಟ 
ನಿರ್ಣಾಯಕ ಹೆಜ್ಜೆಯಲ್ಲಿ ಕಷ್ಟವಿದ್ದೀತು, ಹೋರಾಟ ಸಿಕ್ಕಿತು. ಆದರೂ 
ತನ್ನದೇ ಸ್ವತಂತ್ರ ವ್ಯಕ್ತಿತ್ವ ರೂಪಿಸಿಕೊಳ್ಳುವ ಕನಸು! ಮರುಭೂಮಿಯಲ್ಲಿ 
ಒಣಗಿದ ರೆಂಬೆಕೊಂಬೆಗಳಲ್ಲಿ ಮೂಡಿ ಬಂದ ಹೊಸ ಚಿಗುರು! ಅತೀಶನಿಗೆ 
ನಿಜಕ್ಕೂ ಬೇಕಾದದ್ದು ಇದೇ . ಒಂದಿನಿತೂ ಬೇಸರಿಸದೆ ಅವರನ್ನು 
ಕಳುಹಿಸಲು ಸಜ್ಜಾಗಿದ್ದಾನೆ. 


೧೫೬ 

ಹಸಿರು ಚಿಗುರು 
ಶಶಿಯೂ ಆಗಲೇ ಎದ್ದು ಕಾಫಿ, ಉಪ್ಪಿಟ್ಟು ತಯಾರಿಸಿದ್ದಳು. 
ತಿನ್ನುವುದು ಎಷ್ಟು ಹೊತ್ತಿನ ಕೆಲಸ, ಅದೂ ಮುಗಿಯಿತು. ಅವಳೂ , ತಾನೂ 
ಹೊರಟು ಸಿದ್ಧಳಾದಳು . ನಿನ್ನೆ ರಾತ್ರಿಯೇ ಶಶಾಂಕ ಅವಳೆದುರು ತನ್ನ 
ಮನಸ್ಸು ತೆರೆದಿಟ್ಟಿದ್ದ. 

“ ಶಶಿ, ನಾನಂತೂ ಅಮ್ಮನ ಕನಸುಗಳನ್ನ ಭಗ್ನ ಮಾಡಿದೆ. 
ನೀನೊಬ್ಬಳು ಇದ್ದೀಯ. ಚೆನ್ನಾಗಿ ಓದು. ಮೆಡಿಕಲ್‌ಗೆ ಸೇರಿ ಒಳ್ಳೆಯ 
ಡಾಕ್ಟರಳಾಗು. ಹೈಯರ್ ಸ್ಟಡೀಸ್‌ಗೆ ಅಮೆರಿಕಾಗೆ ಹೋಗು 
. ಅಮ್ಮನಿಗೆ 
ಸಂತೋಷವಾಗುತ್ತದೆ! ನೀನೆಷ್ಟು ಓದುತ್ತೀಯೋ ನಾನು ನಿನ್ನನ್ನು 
ಓದಿಸುತ್ತೇನೆ!'' 

ತನ್ನ ಸಹೋದರ, ಜತೆಯಲ್ಲಿ ಜನಿಸಿದವ. ತಂದೆಯಂತೆ ' ನಿನ್ನನ್ನು 
ಓದಿಸುತ್ತೇನೆ' ಎನ್ನುತ್ತಿದ್ದಾನೆ. ಏನಾಗಿದೆ ಇವನಿಗೆ ? “ ಶಶಾಂಕ, ಮತ್ತೆ 
ನೀನೇನು ಮಾಡುತ್ತೀ ? ಕಾಲೇಜು ಪೂರಾ ನಿಲ್ಲಿಸುತ್ತೀಯಾ? '' 

'ನೋಡಿದರೆ ತಿಳಿಯುವುದಿಲ್ಲವೇ . ಅಜ್ಜನ ಹಿಂದೆಯೇ ನನ್ನ ಸವಾರಿ! 
ನನ್ನ ಬದುಕಿನ ವಸಂತಗಳು ಎಂದರೆ ರಜತಗಿರಿ ಒಂದೇ .'' 

ಬಹಳ ಹೊತ್ತು ತನ್ನ ಬದುಕಿನ ಮುಂದಿನ ಹೆಜ್ಜೆ ಬಗ್ಗೆ ಮಾತನಾಡಿದ್ದು 
ಕೇಳಿ ಶಶಿಗೆ ದುಃಖ . ಅವನಿಟ್ಟ ಹೆಜ್ಜೆ ಸರಿಯೇ ? ತಪ್ಪೆ ? ವಾದಿಸುವ ಬುದ್ದಿ 
ಅವಳಿಗಿಲ್ಲ. ಅವನಿಲ್ಲದೆ ಈ ಮನೆಯಲ್ಲಿ ತಾನೊಬ್ಬಳೇ ಹೇಗಿರಬಲ್ಲೆ ? 
ಅವನು ರಜತಗಿರಿಗೆ ಹೋಗದಂತೆ ತಡೆಯಲು ತಾಯಿಯಿಂದ ಮಾತ್ರ ಸಾಧ್ಯ. 
ಆದರೆ ಅವನ ಕ್ರಮ ನೋಡಿದರೆ ಯಾರ ಮಾತನ್ನೂ ಕೇಳುವ ಸ್ಥಿತಿಯಲ್ಲಿ 
ಇಲ್ಲ. ತನ್ನ ಅಮ್ಮ ಸ್ವಲ್ಪ ಅರ್ಥ ಮಾಡಿಕೊಂಡಿದ್ದರೂ ಅಜ್ಜ ಇಲ್ಲೇ 
ಇರುತ್ತಿದ್ದ. ಅಮ್ಮನಿಂದಾಗಿ ಶಶಾಂಕನೂ ಮನೆ ಬಿಟ್ಟು ಹೋಗುವಂತಾ 
ಯಿತೇ ? 

ಅಂದು ತಡವಾಗಿ ಎದ್ದ ನೀರಜಳಿಗೆ ಹೊರಗೆ ಕಾರು ಬಂದು ನಿಂತದ್ದು, 
ಎಲ್ಲರೂ ತಿಂಡಿ ಮುಗಿಸಿ ಹೊರಡಲು ಸಜ್ಜಾದದ್ದು ಕಂಡು ಏನು ನಡೆಯು 
ತ್ತಿದೆಯೆಂದು ಅರ್ಥವಾಗಲಿಲ್ಲ. ತಾನು ನಿನ್ನೆ ಹೇಳಿದ ವಿಷಯಕ್ಕೆ ಅತೀಶ ಒಪ್ಪಿ 
ಮಾವನವರನ್ನ ವೃದ್ದಾಶ್ರಮಕ್ಕೆ ಸೇರಿಸುವ ಏರ್ಪಾಟು ಮಾಡಿರಬೇಕು. 
ಒಳಿತೇ ಆಯಿತು. ದೃಢ ನಿರ್ಧಾರ ತೆಗೆದುಕೊಳ್ಳುವವರು ಇದ್ದಾಗ ಕೆಲಸ 
ಗಳೂ ಝಟಪಠ ಮುಗಿಯುತ್ತವೆ. ಎಷ್ಟು ಹಣ ಕೊಡಬೇಕಾದೀತು ? 
ಚಾರುಲತಾ ಹೇಳಿದಂತೆ ಒಂದು ಲಕ್ಷ ಡಿಪಾಸಿಟ್ ಗ್ಯಾರಂಟಿ. ಹೆಚ್ಚಿಗೆ ತತ್ತರೆ 
ವೃದ್ಧಾಶ್ರಮದಲ್ಲಿ ಉತ್ತಮ ಸೌಕರ್ಯವಿರುವಕೋಣೆ ಲಭ್ಯ . ಲಕ್ಷಕ್ಕಿಂತ| 
ಕಡಿಮೆ ಕೊಟ್ಟವರಿಗೆ ನಾಲ್ಕಾರು ಮಂದಿ ಒಂದೇ ಹಾಲ್‌ನಲ್ಲಿ ಉಳಿಯುವ 


ವೃದ್ಧಾಶ್ರಮ ತಾನು ನಿನ್ನೆ ಪದ್ದು ಕಂಡು ಏನು 


ಒಳಿತೇ ಆ 


ಹಸಿರು ಚಿಗುರು 

೧೫೭ 
ವ್ಯವಸ್ಥೆಯಿದೆ. ಅತೀಶ ಯಾವುದಕ್ಕೆ ಒಪ್ಪಿರಬಹುದು ? ಮೊದಲೇ ತಾನು 
ಹೇಳಬೇಕಿತ್ತು . ಕಡಿಮೆ ಡಿಪಾಸಿಟ್‌ನ ವ್ಯವಸ್ಥೆ ಮಾಡಿದರೆ ಸಾಕು ಎಂದು. 
ಹೊರಡುವ ಸಮಯ ಕನಿಕರ ಹೆಚ್ಚಾದರೆ ಅತೀಶ ಹಣದ ಮುಖ 
ನೋಡಲಿಕ್ಕಿಲ್ಲ . ಅವಳು ಅತೀಶನನ್ನೇ ಕೇಳಿದಳು, 

ರಾತ್ರಿ ಬೆಳಗಾಗುವುದರಲ್ಲಿ ಯಾವ ವೃದ್ದಾಶ್ರಮವೆಂದು ನಿರ್ಧಾರ 
ಮಾಡಿದಿರಿ ? ನನಗೂ ಹೇಳಲಿಲ್ಲ. ಎಷ್ಟು ಹಣ ಡಿಪಾಸಿಟ್ ಗೆ ಹೊಂದಿಸಿ 
ದಿರಿ ? '' 

ನೀರಜಳ ಪ್ರಶ್ನೆಗೆ ಉತ್ತರಿಸಲು ತಡವರಿಸಿದ. ಉತ್ತರಿಸಿದರೆ 
ಹೊರಡುವ ಹೊತ್ತಿನಲ್ಲಿ ಒಂದು ಗಲಾಟೆಯಾಗಿ ಎಲ್ಲರಿಗೂ ಬೇಸರ. 
ಅವನು ಮುಖ ನೋಡದೆ ಅಂದ, “ಎಲ್ಲಾ ಆಮೇಲೆಹೇಳುತ್ತೇನೆ. ನಾನೂ , 
ಶಶಿ ಅವರ ಜತೆ ಹೋಗುತ್ತಿದ್ದೇನೆ. ನೀನೂ ಬಂದರೆ ಸಂತೋಷ.'' 

ಹೇಗೂ ಕಾರು ಹೋಗುತ್ತದೆ. ತನಗೂ ಮಾವನವರನ್ನು ವೃದ್ದಾಶ್ರಮಕ್ಕೆ 
ಬಿಟ್ಟು ಬಂದಂತೆ ಆಗುತ್ತದೆ. ಈ ಯೋಚನೆ ಬಂದ ಗಳಿಗೆಯಲ್ಲಿ ತಾನು 
ತಪ್ಪು ಮಾಡಿದನೇ ? ಅವರ ಇಳಿವಯಸ್ಸಿನಲ್ಲಿ ಒಂದು ಚೂರು ಪ್ರೀತಿ, 
ಒಂದಷ್ಟು ಕರುಣೆ ತೋರಿಸದೆ ವೃದ್ದಾಶ್ರಮಕ್ಕೆ ಅಟ್ಟುವಷ್ಟು ಕಠಿಣ ಮನಸ್ಸು 
ತನ್ನದಾಯಿತೇ ? ಯಾವ ಮಾತೂ ಆಡದೆ ಹೊರಟಿದ್ದಾರೆ. ಹೋಗಿ 
ತಡೆಯಲೇ ? ಇಲ್ಲೇ ಉಳಿಯಿರಿ ಎನ್ನಲೇ ? 

ಅಷ್ಟರಲ್ಲಿ ಗೋಪಾಲರಾಯರ ಹುಲಿ ಚರ್ಮದ ಹಾಸನ್ನು ಕಾರಿನಲ್ಲಿ 
ಇಡಲು ಒಯ್ಯುತ್ತಿದ್ದ ಶಶಿ , ಮೆಲ್ಲನೆ ಸತ್ಯ ಸಂಗತಿ ಬಾಯಿ ಬಿಟ್ಟಳು. 
' ಶಶಾಂಕನೂ , ಅಜ್ಜನೂ ರಜತಗಿರಿಗೆ ಹೋಗುತ್ತಿದ್ದಾರೆ. ಇನ್ನು ಮೇಲೆ 
ಅವರಿಬ್ಬರೂ ಅಲ್ಲೇ ಇರುತ್ತಾರೆ. ನಿನಗೆ ಗೊತ್ತಿಲ್ಲವೇ ? ' 

ದಿಢೀರನೆ ಆದ ಪರಿವರ್ತನೆ! ವೃದ್ದಾಶ್ರಮದ ಬದಲಿಗೆ ರಜತಗಿರಿಗೆ! 
ಮಾವನವರು ಒಬ್ಬರೇ ಅಲ್ಲ, ಶಶಾಂಕನೂ ಅಲ್ಲಿಯೇ ಉಳಿಯುತ್ತಾನಂತೆ. 
ಇವೆಲ್ಲ ಕಿತಾಪತಿ ಯಾರದು ? ಅದೇ ಮುದುಕನದು ? ವೃದ್ದಾಶ್ರಮ ತನಗೆ 
ಬೇಡ, ರಜತಗಿರಿಗೆ ಹೋಗೋಣವೆಂದು ಶಶಾಂಕನ ಬ್ರೆನ್ ವಾಷ್ ಮಾಡಿಸಿ 
ಕರೆದೊಯ್ಯುತ್ತಿದ್ದಾರೆ. ಅವಳು ಸಿಟ್ಟಿನಿಂದ ಗೋಪಾಲರಾಯರತ್ತ ಹೊರಳಿ 
ದರೆ, ಅವರು ಆಗಲೇ ಕಾರಿನಲ್ಲಿ ಕುಳಿತಾಗಿತ್ತು . ಎದುರಿಗೆ ಸಿಕ್ಕಿದವನು 
ಶಶಾಂಕ , ಗದರಿಸಿ ಕೇಳಿದಳು . ಹೌದು, ಯಾವ ವಿಷಯ ಅವಳಿಗೆ 
ಅನಪೇಕ್ಷಿತವಾಗಿತ್ತೋ , ಯಾವ ನಿರ್ಧಾರ ಅವಳ ಸುಂದರ ಕನಸನ್ನು 
ಭಗ್ನಗೊಳಿಸಿತೋ ಅದನ್ನು ಸ್ವೀಕರಿಸಲೇ ಬೇಕಿತ್ತು , ಹಾಲುಗಲ್ಲದ, ಇನ್ನೂ 
ಕಿರುಮೀಸೆಯ ಶಶಾಂಕ ಎಷ್ಟು ಗಂಭೀರ, ಅವನ ಕಣ್ಣುಗಳಲ್ಲಿ ಹಿಂದೆ 


ತನು ಅಂಗಿ 
ಬಹದ್ದಾರೆ 
. 

ಹಸಿರು ಚಿಗುರು 
ಎಂದೂ ಕಾಣದ ಪ್ರೀತಿಭಾವ, ಕರುಣೆಯ ಮಹಾಪೂರ. ಎಷ್ಟು 
ಬದಲಾಗಿದ್ದಾನೆ. ಈತನಕ ಫೂಟ್‌ರೂಲರ್ ಹೊಡೆದು ಬಗ್ಗಿಸಿದಂತೆ ಅಲ್ಲ, 
ತನ್ನದೇ ಜವಾಬ್ದಾರಿ ಅರಿತು ಹೆಜ್ಜೆ ಇಟ್ಟಿದ್ದಾನೆ ಮುಂದಕ್ಕೆ . ವಾಸ್ತವದ 
ಗಂಭೀರತೆಗೆ ಸಣ್ಣಗೆ ನಡುಗಿದಳು ನೀರಜಾ. ಅಂದು ಎಳೆ ಶಿಶುಗಳನ್ನು 
ಕರೆದುಕೊಂಡು ದಿಢೀರನೆ ರಜತಗಿರಿಯಿಂದ ತಾನು ಹೊರಟಾಗ ಅತ್ತೆ , 
ಮಾವ ಎಷ್ಟು ಕಣ್ಣೀರು ಹಾಕಿದ್ದರು. ತನ್ನನ್ನು ತಡೆಯುವುದು ಅವರಿಂದಾಗ 
ಲಿಲ್ಲ . ಈಗ ಹೀಗೆ ದಿಢೀರನೆ ಹೊರಟ ಶಶಾಂಕನನ್ನು ತಾನು ಹೇಗೆ 
ತಡೆಯಲಿ? - 

- ಈ ಕಡೆ ಅತೀಶನಿಗೆ ಏನು ಖುಶಿ, “ ನಿನ್ನ ಮಗ ಇಷ್ಟು ಸಮಯ 
ಕಾಲೇಜಿಗೆ ಹೋಗದೆ ಊರೆಲ್ಲ ಅಲೆಯುತ್ತಾನೆ ಎಂದುಕೊಂಡಿದ್ದೆವು. ಇಲ್ಲ , 
ಸ್ಕೂಟರ್‌ನ ಬಸ್ ಸ್ಟಾಂಡ್ ನಲ್ಲಿ ನಿಲ್ಲಿಸಿ ಪ್ರತಿದಿನ ಬೆಳಗ್ಗೆ ಬಸ್‌ನಲ್ಲಿ 
ರಜತಗಿರಿಗೆ ಹೋಗಿಸಂಜೆ ಹಿಂದೆ ಬಾ ಇದ್ದ. ನನಗೆ ತುಂಬಾ ಅಭಿಮಾನ, 
ಹೆಮ್ಮೆ ಅನಿಸುತ್ತಿದೆ ನೀರಜಾ.'' 

ತಲೆ ತಿರುಗಿದಂತೆ, ಈ ಮಾತನ್ನು ಅರಗಿಸಿಕೊಳ್ಳಲು ಆಗಲೇ ಇಲ್ಲ, 
ಅತೀಶ ಹೇಳುತ್ತಲೇ ಇದ್ದಾನೆ. ' ಹಳ್ಳಿಯಲ್ಲಿ ಬಹಳಷ್ಟು ಕೆಲಸ 
ಮಾಡಿಸಿದ್ದಾನೆ. ತೋಟದ ಕಸ- ಕಳೆ ತೆಗೆದ್ದಾಗಿದೆ. ಗೊಬ್ಬರ ಹಾಕುತ್ತಿದ್ದಾರೆ. 
ನಾಲ್ಕು ಮಂದಿ ಕೆಲಸದವರು ದುಡಿಯುತ್ತಿದ್ದಾರೆ. ಎರಡು ದನಗಳೂ 
ಬಂದಿವೆಕೊಟ್ಟಿಗೆಯಲ್ಲಿ ಮನೆ ರಿಪೇರಿಯಾಗಿದೆ. ಸ್ವಲ್ಪ ಸುಣ್ಣಬಣ್ಣದ ಬಾಕಿ 
ಇದೆ. ಹಾಸಿಗೆ ಬಟ್ಟೆ ತಂದಾಗಿದೆ. ಇಷ್ಟೇ ಅಲ್ಲ , ಒಬ್ಬ ಮಧ್ಯವಯಸ್ಸಿನ 
ಅಡುಗೆಯವ ಬಂದಿದ್ದಾನೆ ಅಜ್ಜ -ಮೊಮ್ಮಗನಿಗೆ ಬೇಯಿಸಿ ಹಾಕಲು. 
ಹೋಗಿಉಳಿಯುವುದೊಂದೇ ಬಾಕಿ. ನಮಗೆ ಚೂರು ಸುಳಿವುಕೊಡದೆ 
ಈ ಎಲ್ಲ ಕೆಲಸ ಮಾಡಿದ್ದು ಎಂದರೆ ನಂಬಿಕೆ ಬರುತ್ತಿಲ್ಲ. ನಿನಗೆ ಹೆಮ್ಮೆ 
ಅನ್ನಿಸುವುದಿಲ್ಲವೇ ? ' 

ಹೆಮ್ಮೆಯೇ ? ತನ್ನ ಕರ್ಮ. ತಾನು ಆಶಿಸಿದ್ದು ಒಂದು, ಈಗ 
ನಡೆಯುತ್ತಿರುವುದೇ ಇನ್ನೊಂದು. ಸುಕೋಮಲ ಶರೀರದ ತನ್ನ ಶಶಾಂಕ 
ಹಳ್ಳಿಗೆ ಹೇಗೆ ಹೊಂದಿಕೊಳ್ಳಬಲ್ಲ ? ಆತುರದ ನಿರ್ಣಯ ಅವನ ಬದುಕನ್ನ 
ತಿರುಗಿಸಿತೇ ? ಅವನು ಚಾರುಲತಾಗೆ ಫೋನ್ ಮಾಡುತ್ತಿದ್ದ. 

ಚಾರೂ ಅತ್ತೆ , ನಾನೂ , ಅಜ್ಜನೂ ರಜತಗಿರಿಗೆ ಹೋಗುತ್ತಿದ್ದೇವೆ. 
ನೀನೂ , ಶ್ರೀಮಾವನೂ , ಸಾಕ್ಷಿಯೂ ನಾಳೆ ಮಧ್ಯಾಹ್ನ ಪಾಯಸದ ಊಟಕ್ಕೆ 
ರಜತಗಿರಿಗೆ ಬನ್ನಿ . ಏನಂದೆ? ಹಾಂ , ಆಶೀರ್ವಾದ ಮಾಡುತ್ತೀಯಾ? 
ಸಂತೋಷ ನಿನ್ನ ಆಶೀರ್ವಾದ ಬೇಕು. ಹಾಂ , ಎಲ್ಲರೂ ನಾಳೆ ಬಂದುಬಿಡಿ! ' 


ಹಸಿರು ಚಿಗುರು 

೧೫೯ 
ಫೋನ್ ಇಟ್ಟವನು ತಂದೆಯತ್ತ ತಿರುಗಿದ, ' ಚಾರು ಅತ್ತೆಗೆ ಹೇಳಿದೆ. 
ತುಂಬ ಖುಶಿಪಟ್ಟಳು. ಪಾಯಸ ನಾವು ಮಾಡಬೇಕಂತೆ, ಸಿಹಿ ತಿಂಡಿ, ಖಾರ 
ಅವಳು ತರುತ್ತಾಳಂತೆ. ಆದಿತ್ಯನೂ ಬರುತ್ತಿದ್ದಾನೆ.'' 

ತನ್ನನ್ನು ಕೇಳದೆ ಎಲ್ಲಾ ನಿರ್ಧಾರವಾಗಿದೆ. ಇದು ಅಕ್ಷಮ್ಯ ಅಪರಾಧ. 
ನೀರಜಾ ಮಗನ ಬಳಿ ಬಂದು ಅವನ ಭುಜ ಅಲುಗಿಸಿದಳು , “ ನಾನು 
ಕೇಳುತ್ತಿರುವುದು ನಿಜವೇ ಶಶಾಂಕ?'' 

“ಕೇಳುತ್ತಿರುವುದು ಸತ್ಯ, ನೋಡುತ್ತಿರುವುದೂ ಸತ್ಯ .'' 

“ ಆದರೆ ನಮ್ಮ ಗತಿ ಏನು? ಪ್ರಾಯಕ್ಕೆ ಬಂದ ಮಗ ನೀನೇ ಹಳ್ಳಿಗೆ 
ಹೊರಟುಹೋದರೆ ಇನ್ಯಾರಿದ್ದಾರೆ ಇಲ್ಲಿ ? ಶಶಿಗೆ ಯಾರಿದ್ದಾರೆ ಜತೆ? '' 

' ನಾವು ಮೊದಲೇ ಈ ನಿರ್ಧಾರ ಮಾಡಬೇಕಿತ್ತು ಅಮ್ಮ .'' 

“ ಹೇಗೆ ಸಾಧ್ಯ ? ನೀನಿಲ್ಲದೆ ಈ ಮನೇಲಿ ನಾನು ಒಂದು ನಿಮಿಷವೂ 
ಇರಲಾರೆ. ನನ್ನನ್ನು ಅರ್ಥ ಮಾಡಿಕೋ '' ಕಣ್ಣೀರು ಇಳಿಯಿತು ಕೆನ್ನೆ ಮೇಲೆ. 

* ಅರ್ಥ ಆಗುತ್ತಿದೆ'' ಶಶಾಂಕ ಸಮಾಧಾನ ಹೇಳಿದ, “ ನಿನಗೂ , 
ಅಪ್ಪನಿಗೂ ನೋವುಕೊಡುವ ಉದ್ದೇಶ ನನ್ನದಲ್ಲ ಅಮ್ಮಾ, ಒಂದು ವರ್ಷ 
ಕಳೆಯಲಿ, ಶಶಿಗೆ ಮೆಡಿಕಲ್ ಸೀಟು ಸಿಕ್ಕಿ ಹಾಸ್ಟೆಲ್‌ಗೆ ಸೇರಿದ ಮೇಲೆನೀನೂ , 
ಅಪ್ಪನೂ ರಜತಗಿರಿಗೆ ಬಂದುಬಿಡಿ. ರಜತಗಿರಿ ಮತ್ತೆ ನಂದನವನವಾಗಲಿ. 
ನಿಮ್ಮನ್ನು ಬಿಟ್ಟು ನಾನೂ ಇರಲಾರೆ. ನೆನಪಿರಲಿ. ' 

“ ಹೌದು ನೀರಜಾ, ನಮಗೀಗ ಈ ಬದಲಾವಣೆ ಅನಿವಾರ್ಯ'' 
ಅತೀಶ ಮಗನನ್ನ ಸಮರ್ಥಿಸುತ್ತ ಅವಳಿಗೆ ನೋವಾಗದಂತೆ ಅಂದ, ನಾವು 
ಮಾಡುವ ತಪ್ಪನ್ನು ಮುಂದಕ್ಕೆ ನಾವೇ ಅನುಭವಿಸುವಂತೆ ಆಗಬಾರದು. 
ಶಶಾಂಕ ಇಟ್ಟ ಹೆಜ್ಜೆಯಲ್ಲಿ ನಮ್ಮ ಹೆಜ್ಜೆಯಿಟ್ಟು ಸಹಕರಿಸುವುದು ನಮ್ಮ 
ಧರ್ಮ. ನಮಗೇ ಕ್ಷೇಮ!' 

ಅವನಿಟ್ಟ ಹೆಜ್ಜೆಗೆ ನಮ್ಮ ಸಹಕಾರ ಒಪ್ಪಿಕೊಳ್ಳಲೇಬೇಕು. ಆ ಗಳಿಗೆ 
ಯಲ್ಲಿ ನೀರಜಳಿಗೆ ತನ್ನ ಮಗನ ಸಂಪೂರ್ಣ ವ್ಯಕ್ತಿತ್ವ ಭಿನ್ನವಾಗಿ ತೋರಿ, 
ಅವನು ಬೇರೆಯೇ ಶಶಾಂಕನಂತೆ ಕಾಣಿಸಿಕೊಂಡ. ಆದರೆ ಅದೇನು ಅವನ 
ಕಣ್ಣುಗಳಲ್ಲಿ ? ನಡುಗುತ್ತ ನೋಡುತ್ತಾಳೆ. ಅವನ ಕಣ್ಣಿನೊಳಗೆ ನಗುತ್ತಿದ್ದಾರೆ 
ಗೋಪಾಲರಾಯರು! ಸಿದ್ದರಾಗಿದ್ದಾರೆ ಹೊಸ ಚಿಗುರಿನ ಪಯಣವನ್ನು 
ಕಾತರದಿಂದ ಸ್ವಾಗತಿಸಲು. ಅಲ್ಲ! ಇವು ತನ್ನ ಅತ್ತೆ ಅನಸೂಯಳ 
ಕಣ್ಣುಗಳೇ ? ಹೌದು, ಹೇಗೆ ದಿಟ್ಟಿಸುತ್ತಿವೆ ತನ್ನನ್ನು, ಪರಿಪರಿಯಾಗಿ ಬೇಡಿ 
ಕೊಳ್ಳುತ್ತಿವೆ ಕಣ್ಣೀರಿನಲ್ಲಿ , ನಮ್ಮನ್ನ ಅರ್ಥ ಮಾಡಿಕೋ ನೀರಜಾ, ಮಗ, 


೧೬೦ 

ಹಸಿರು ಚಿಗುರು 
ಮೊಮ್ಮಕ್ಕಳನ್ನು ಅಗಲಿ ನಾವು ಹೇಗಿರಬಲ್ಲೆವು? '' ಆ ಬೇಡಿಕೆಯ ಹಿಂದೆಯೇ 
ದಿಟ್ಟಿಸುವ ಕಣ್ಣುಗಳು ಎಷ್ಟು ಗಂಭೀರ, ಎಷ್ಟು ತೀಕ್ಷ , ಎಷ್ಟು ಕಠೋರ 
ತನ್ನಿಂದಾಗಿ ಅಲ್ಲವೇ ಆ ಕಣ್ಣುಗಳ ದೃಷ್ಟಿ ಹಾಗೆ ಆದದ್ದು ? ಬುದ್ದಿ ತಿಳಿಯ 
ತಿಳಿದರೂ ಅರ್ಥೈಸಿಕೊಳ್ಳದ, ಅರ್ಥವಾದರೂ ಮೌನವಾಗು 
ಒಂದೊಂದು ಕಾರ್ಯಕ್ಕೂ ಜೀವನದಲ್ಲಿ ತೆರಬೇಕಾದ ಬೆಲೆ ದುಬಾರಿ. ಇನ 
ಹೇಳುವುದು, ಕೇಳುವುದು ಏನೂ ಉಳಿಯಲಿಲ್ಲ . 

- ಬದುಕು ಅಂದರೆ ಇಷ್ಟೇ . ಕೆಲವು ಅರ್ಥವಾಗದೆ ಅಪೂರ್ಣ ಪುಟಗಳ 
ನೀರಜಾ ಅರ್ಥವಾಗದ ಆ ಹಿಂದಿನ ಪುಟಗಳನ್ನು ತಿರುಗಿಸುತ್ತ ಹೋದರೆ 
ಕಾರು ಅವಳನ್ನು, ಉಳಿದವರನ್ನು ತುಂಬಿಸಿಕೊಂಡು ನಿಧಾನವಾಗಿ ಚಲಿಸಿ: 
ರಜತಗಿರಿಯತ್ತ ಹೊಸ ಚಿಗುರಿನ ಪಯಣದತ್ತ. 


ಹೇಮಂತ ಸಾಹಿತ್ಯ 
ರಾಜಾಜಿನಗರ , ಬೆಂಗಳೂರು- 10 , 


